

శ్రీః

శ్రీకృష్ణావతారతత్వము


విదవప్రకరణము.

ఇయ్యది

కడప మ్యునిసిపల్ హైస్కూలునందుఁ బ్రధానాంధ్రపండితులగు

కావ్యస్మృతితీర్థ

జనమంచి శేషాద్రిశర్మచే రచింపఁబడి



చెన్నపురి :

‘వావిళ్ల’ ముద్రాక్షరశాలయందు


ముద్రింపఁబడినది.

1927.

సర్వస్వామ్యసంకలితము.

PRINTED AT
The 'VAVILLA' PRESS,
MADRAS.—1927.

స ద్వాం



పుణ్యసూరుషులారా! శ్రీకృష్ణావతారతత్త్వమున నైదవ ప్రకరణ మించుక వేళ నతిక్రమించియే వెలువడియె. కారణ మందఱకు సువిదితమే. ఈప్రకరణమున మహాముని యష్టావక్రునిచరిత్ర శేషము, బృందావనమున శ్రీకృష్ణపరబ్రహ్మమానందమున నివసింప నచ్చట నామహానుభావుని దర్శింప నాసురిమునియు శ్రీశంకరుఁ డరుదెంచి గోపికాజననిరాకృతులై శృంగారముల భగవత్సేవకై నివసించుట, శ్రీరామావతారమున పరములందినవారెల్ల గోపికలయి గోకులమునఁ బుట్టుట, బ్రహ్మమోహినీసంవాదము, శంకరదర్పవిమోచనము, అహల్యోద్ధారకపరమాత్మచరిత్రము, కంసునకు దుస్సప్తములు తోఁచుట, పురోహితవచనము ననుసరించి యతఁడు ధనుర్వాగముచేయఁబూనుట, శ్రీకృష్ణాదుల నాహ్వానించుపొంటె నగ్రూరుని బంపుట, అతఁడు మహానందమంది పయనమగుట, రాసమండలమున రాధ దుస్సప్తములం గాంచి పరితపించుట, శ్రీకృష్ణుఁడు భీతివాపి రాధకు యోగతత్త్వముల నుపదేశించి శతవత్సరవియోగమును దెల్పుట, అగ్రూరుఁడు గోకులమున కరుగుట, భగవంతుని వర్ణించుట, శ్రీకృష్ణబలరాములు మధుర

కరుగఁ దలంచుట లోనగుకథ వీప్రకరణమునఁ గలవు. గోపికలు
 చరిత్రములు ప్రధానములు. భగవద్దహిమము నవియే
 తెల్పును. శ్రీకృష్ణుని యపారశక్తిని గనఁబఱచుట కవి ముఖ్య
 తమములు. గర్హసంహితనుండి యనేకవిషయము లిందుఁ జేర్పఁ
 బడినవి. ముందుముందు పద్మపురాణమునుండియు నవీనకథ
 లిందుఁ జేర్పఁబడును. కొన్నికొన్ని తావులఁ గథాసారమును
 గూర్చి చేయుచర్చ లనవసరములుగాఁ దోఁపకమానవు. కాని
 పామరులకు శ్రీకృష్ణతత్త్వమును జక్కఁగాఁ దెల్పుటకే నాయీ
 ప్రయత్నముగాన నవి వలయుననియే నాభావము. ఇప్పటి
 నాయూహ ననుసరించి యీగ్రంథము పదిప్రకరణములకంటెఁ
 దక్కువగా ముగింపఁజాలననియే తోఁచెడిని. ఇంతదనుకనుండు
 ధనసహాయసంపత్తి చాలదు. మహాశయు లేఁబడిమందియైనఁ
 గ్రొత్తపోషకులుగాఁ జేరుట, చందాదారు లేఁబడిమంది దొర
 కుట యను నీరెండుకార్యములు సాగినఁగాని యీకార్యము
 సాగింపఁజాలను. నావంటియల్పజ్ఞునిచే నీమహాకార్యమును
 సాగించుటయే యుదారచిత్తుల గొప్పదనము. కావున నించుక
 చేయూతయొసఁగఁ బ్రార్థించెదను. ఈవేసవిదినములలో
 నించుక సంచరణముసల్పి మహాశయుల దర్శింప నవకాశము కల
 దుగాని తొలుతఁజేసిన శపథమున కది విరుద్ధముగాన శ్రీకృష్ణ
 పరమాత్మకృపనే నన్ని యూరకుండువాడ. అనంతపురము,
 హిందూపురము, ననుస్థలముల నామిత్రులు గ్రొత్తపోషకులం
 జేర్చిరి. ఈశ్వరానుగ్రహమును మహాశయులసాయమును

సమ్మియున్న వాడను. ఉదారచిత్తులు పరోపకృతిస్వభావులు నగు
మ. రా. శ్రీ, బీ. పి. దేవరాజులు నాయకుగారు పోషకద్రవ్య
ముగాక యిరువదియైదురజతముద్రికల విరాళ మిప్పించి తమ
యాదార్యమును భగవద్భక్తిని దేటపఱచిరి. వారికి శ్రీపరాత్ప
రుడు రాధామాధవుఁడాయురారోగ్యభాగ్యములఁ బ్రసాదిం
చుఁగాక. పుస్తకభాండాగారాధిపతులు తఱచుగమూల్యరహిత
ముగను, సగము మూల్యమునకుఁ బంపఁగోరుచుందురు. బహు
జనద్రవ్యముగాన వారే నాయాపూన్ని కెక్కువసాయము
చేయవలసియుండును. ఉత్తరమండలముల భాండాగారములు
పెక్కులుగలవు. అవెల్లదీనికిఁ దోడ్పడుఁగాక యని యాశించు
చున్నాడను. ఈకార్యమునకు నాప్రార్థనములేకున్నను బోష
కులను గూర్చి నలువురు బద్ధకంకణులయియున్నవారు. అట్టి
మహాశయులకు నాకృతజ్ఞత వెనుకఁ దెల్పుకొందును. మఱియు
నాకెంతయు సాయముచేయఁబూని యీగ్రంథము ముద్రించు
టకును నలువురకుఁ దెలుపుటకును గంకణముగట్టుకొన్న దిగంత
విశ్రాంతయశోధురంధరులు పరోపకృతిపరాయణులు మ. రా. శ్రీ
వావిళ్ల వేంకటేశ్వరశాస్త్రులుగారును, కాశీనాథుని నాగేశ్వర
రావుగారునని విన్నవించుకొనుచున్నాడను. వ్రాతయందు
నాలోపముల నన్నింటిని తమింపఁ బండితాభిండలుల వేడు
చున్నాడను.

ఇట్లు విన్నవించు భక్తజనాంఘ్రినేవకుడు,

జనమంచి శేషాద్రిశర్క.

పోషకులు.

శ్రీకృష్ణావతారతత్త్వమును బోషించు పుణ్యపురుషులు.

క డ ప.

- మ. రా. శ్రీ. కే. గుండూరావుగారు, బి. ఏ., బి. యల్.
- ,, విరూరు పిచ్చయ్యగారు, బి. ఏ., స్టేడర్.
- ,, సి. లక్ష్మీనారాయణశాస్త్రిగారు, బి. ఏ., బి. యల్.
- ,, కాకూరు శ్రీనివాసరావుగారు, బి. ఏ., బి. యల్.
- ,, యస్. సుబ్బరావుగారు, బి. ఏ., బి. యల్.
- ,, పి. సుబ్బరావుగారు, బి. ఏ., బి. యల్.
- ,, వి. రాధాకృష్ణయ్యగారు, బి. ఏ., బి. యల్.
- ,, బి. పి. దేవరాజులనాయుడుగారు, బి. ఏ., బి. యల్.
- ,, పి. నారాయణరెడ్డిగారు, బి. ఏ., బి. యల్.
- ,, సి. పి. రామచంద్రరావుగారు, బి. ఏ., బి. యల్.
- ,, కే. సూర్యనారాయణరావుగారు, స్టేడర్.
- ,, భోగనాథము వేంకటసుబ్బయ్యశ్రేష్ఠిగారు.
- ,, పత్తి రాఘవులు శ్రేష్ఠిగారు.
- ,, కంచిరాజు లక్ష్మీనరసింహయ్యగారు.
- ,, సుంకేసుల సుబ్బయ్యగారు.
- ,, కామినెట్టి లక్ష్మీనరసయ్యశ్రేష్ఠిగారు.
- ,, దేవతి పిచ్చయ్యశ్రేష్ఠిగారు.
- ,, కామినెట్టి వేంకటేశముశ్రేష్ఠిగారు.

- మ. రా. శ్రీ. మల్లెంకొండు రామలింగయ్యశ్రేష్ఠిగారు.
 ,, మాలేపాటి చిన్న వెంగన్న శ్రేష్ఠిగారు.
 ,, అన్నలూరు శేషగిరిరావుగారు.
 ,, మాలేపాటి వీరయ్యశ్రేష్ఠిగారు.
 ,, డబ్బ్యు. శ్యామయ్యగారు.
 ,, బి. శేషగిరిరావుగారు.
 ,, యాదాటి వేంకటసుబ్బయ్యశాస్త్రిగారు.
 ,, శ్రీకంఠము నరసింహయ్యగారు.
 ,, వేమగంటి శ్రీనివాసయ్యగారు, బి. ఏ, ఎల్. టి.
 ,, పి. వీరభద్రరావుగారు.
 ,, పుప్పాల వేంకటస్వామినాయకుగారు.
 ,, కాటపాటి చలపతిరావుగారు.
 ,, బొందలగుంట వేంకటనాగయణరావుగారు.
 ,, ఆర్. గోవిందరావుగారు, బి. ఏ., తహసీల్ దార్.

శ్రీమతి. తలుపుల వేంకటసుబ్బయ్యగారు.

- మ. రా. శ్రీ. బచ్చు వేంకటసుబ్బయ్యశ్రేష్ఠిగారు.
 ,, సకలా వేంకటసుబ్బయ్యగారు.
 ,, చిల్లా వేంకటకొండయ్యగారు.
 ,, వీరబోయిన కొండయ్యగారు.
 ,, మాకం జంగంశ్రేష్ఠిగారు, చీమలపెంట. [పల్లె.
 ,, గంగవరము, వేంకటనారాయణరెడ్డిగారు, మిన్నాయగారి
 ,, పి. సీతారామయ్య పంతులుగారు, ఎమ్. ఏ., మండలాధికారి
 రులు.

- ,, సగరం గురురావుగారు, బి. ఏ, ఆఫీషియల్ రిసీవర్,
 యుత్తురువై ఎన్టేటు, వీరకేరళము.

కామలాపురము.

- మ. రా. శ్రీ. బచ్చరాఘవయ్యశ్రేష్ఠిగారు.
 ,, జి. సుబ్బరావుగారు.
 ,, రాణువ ఫణిరావుగారు.
 ,, హనుమగుత్తి. చెంచిరెడ్డిగారు, గ్రామమునిసిప్.

వల్లూరు.

- మ. రా. శ్రీ. సముద్రాల రామస్వామిగారు.
 ,, బైస్త్తవేముల నరసయ్యశ్రేష్ఠిగారు.
 ,, తంగటూరు చెన్నయ్యశ్రేష్ఠిగారు.
 ,, వంకదారు మాచయ్యగారి మల్లయ్యకుమారుడు సుబ్బయ్య
 శ్రేష్ఠిగారు. [గారు.
 ,, పోలేపల్లి వెంగన్నశ్రేష్ఠిగారు, ఆరణిపోలేపల్లి సుబ్బయ్యశ్రేష్ఠి

ఎఱ్ఱగుంట్ల.

- మ. రా. శ్రీ. ఎఱ్ఱగుంట్ల వేంకటసుబ్బయ్యగారు, కరణము.
 ,, ఎఱ్ఱగుంట్ల వేంకటసుబ్బయ్యగారు.
 ,, మాలేపాటి నాగయ్యగారు, తల్లము సూరయ్యగారు.
 ,, పేర్ల నాగిరెడ్డిగారు.
 ,, వీ. శ్రీనివాసులుసాయడుగారు.
 ,, శంకరయోగి సుబ్బరావుగారు, నిరుజువ్వి.

పులివెందుల.

- మ. రా. శ్రీ. మద్దాల బోగాది శ్రేష్ఠిగారు, వేములకొత్తపల్లి. [పల్లి
 ,, పోలేపల్లి సుబ్బయ్యకుమారుడు సుబ్బయ్యశ్రేష్ఠిగారు, వేం
 ,, పుల్లగూర వేంకటశేషయ్యశ్రేష్ఠిగారు, వేంపల్లి.

ప్రాద్దుటూరు.

- మ. రా. శ్రీ. కొప్పరపు సుబ్బయ్యశ్రేష్ఠిగారు.
 ,, నారాయణము సుబ్బయ్యశ్రేష్ఠిగారు.
 ,, నారాయణము సుబ్బరామయ్యశ్రేష్ఠిగారు.
 ,, వంగిపురము శ్రీనివాసాచార్యులుగారు, బి. ఏ , స్టీడరు.
 ,, సి. నరసరామ శాస్త్రిగారు, బి. ఏ., స్టీడరు.
 ,, యం. రామస్వామయ్యగారు, స్టీడరు.
 ,, రావులూరు సుబ్బరావుగారు, డిప్టీ నాజరు.
 ,, ఉప్పలూరు భద్రయ్యగారు.
 ,, డి. రాజశేఖరకవిసింహులుగారు, శతావధానులు.

రాజంపేట.

- మ. రా. శ్రీ. ఆర్కాటు పరశురామరావుగారు, యం. యల్. సి., నెండ.
 ,, ఏచూరుచెంచుసుబ్బయ్యగారు, శేషమాంబాపురము. [లూరు.
 ,, నూకల వేంకటసుబ్బయ్యగారు, అప్పయరాజుపేట.
 ,, పిడతల చిన్న వేంకటసుబ్బయ్యగారు, పెనగలూరు.
 ,, ఆచ్యుతన్నరామచంద్రరావుగారు, టంగుటూరు.

సిద్ధవేలము.

- మ. రా. శ్రీ. చల్లా చెంచుపాపిరెడ్డిగారు, చంద్రపల్లి
 ,, గోపవరము గోపాలురెడ్డిగారు, గోపవరము.
 ,, యాదాళ్ల వేంకటరామయ్యశ్రేష్ఠిగారు, చిన్నపురెడ్డిపల్లె.

రాయచోటి.

- మ. రా. శ్రీ. కోట బాలయ్యకుమారుడు సుబ్బయ్యశ్రేష్ఠిగారు,
 నీలకంఠ రావుపేట.

- మ. రా. శ్రీ. రేవులూరు సిద్ధయ్యశ్రేష్ఠిగారు, కస్తూరిరాజుగారిపల్లె.
 ,, చిన్నబయ్యన్నగారి లక్ష్మన్నగారు, ఎఱ్ఱదొడ్డిపల్లె.
 ,, కుర్నూతుల వేంకటరమణయ్యగారు, లక్కిరెడ్డిపల్లె.
 ,, పర్వతరాజు వేంకటరమణయ్యగారు, నూలివేడు.
 ,, పుల్లనూర బాలసుబ్బయ్యదత్తుకుమారుడు పిచ్చయ్యశ్రేష్ఠి
 గారు, నీలకంఠరావుపేట.

అనంతపురమండలము, హిందూపురము.

- మ. రా. శ్రీ. దొంతి భీమయ్యగారు.
 ,, కట్టా ఆయ్యగారి గుండయ్యశ్రేష్ఠిగారు.
 ,, మాకము సీనయ్యగారి వారాయణయ్యశ్రేష్ఠిగారు.
 ,, సేగు బుచ్చయ్యశ్రేష్ఠిగారు.
 ,, గోరంట్ల వేంకటేశయ్యశ్రేష్ఠిగారు.
 ,, ఆర్. వేంకటేశయ్యశ్రేష్ఠిగారు.
 ,, పి. ఆదినారాయణయ్యశ్రేష్ఠిగారు.
 ,, కరణము కృష్ణరావుగారు, బేవినహళ్లి.
 ,, శ్రీరాము తిమ్మయ్యశ్రేష్ఠిగారు.
 ,, పెద్ద నరసప్పగారి హనుమంతుగారు.
 ,, రెడ్డిపల్లె అప్పారావుగారు, కొడిగిపల్లె.
 ,, ఈడిగి ఆంజనప్పగారు.

అనంతపురము.

- మ. రా. శ్రీ. వెలమకూరు ఆత్మారామప్పగారు, పినాకినీముద్రాక్షరశాలాధి
 కారులు.
 ,, హట్టి శివరావుగారు, స్తీడరు.
 ,, పులమతి ఆదిమూర్తిరావుగారు, స్తీడరు.

- మ. రా. శ్రీ. జి. భద్రయ్య శ్రేష్ఠిగారు.
 ,, జి. రామయ్యశ్రేష్ఠిగారు.
 ,, బి. వేంకటప్పగారు.
 ,, వి. జి. కృష్ణారెడ్డిగారు, గ్రామమునిసిప్.
 ,, వి. ఓబులేశప్పగారు.
 ,, వెడి. లక్ష్మయ్యగారు, అచ్చంపల్లి.

గుత్తి.

- మ. రా. శ్రీ. పి. యం. శ్రీనివాసయ్యంగారు, బి. ఏ., ఎం. ఎల్.
 డిస్ట్రిక్టు మునిసిపు.
 ,, యన్. సుబ్బరావుగారు, బి. ఏ., స్టీడర్.
 ,, వై. రామస్వామిగారు, బి. ఏ., స్టీడర్.
 ,, జి. యం. హనుమంతురావుగారు, భూస్వాములు.
 ,, వై. శేషప్పగారు, స్టీడరు.
 ,, వై. కొండలరావుగారు.
 ,, సి. సుందరరామయ్యగారు, హెడ్ క్లర్కు, మునిసిపుకోర్టు.
 ,, ఆర్కాటు గుండూరావుగారు, బి. ఏ., బి. యల్.
 ,, సిద్ధవరము వేంకటసుబ్బయ్యగారు, బి. ఏ., స్టీడరు.
 ,, కోవూరు వేంకటరావుగారు, పెన్షనర్.
 ,, నిట్టూరి లక్ష్మీనారాయణరావు. బి. ఏ., స్టీడరు.
 ,, తరిమెల సుబ్బారెడ్డిగారు, తరిమెల.
 ,, జంబులపాడు పెద్దవేంకటప్పగారు, ధర్మపురి.
 ,, కానుగోవి. కృష్ణమూర్తిరావుగారు, రివిన్యూ ఇన్స్పెక్టరు.
 (ఇప్పటినివాసము, అవుకు)

బల్లారి మండలము.

- మ. రా. శ్రీ. విట్టా శేషప్ప శ్రేష్ఠిగారు, ప్రజాసంఘకార్యదర్శులు.
 ,, రావుసాహేబు, శ్రీ. పాపయ్యశ్రేష్ఠిగారు.
 ,, అయ్యగారి బుస్సెట్టిగారు, కణేకల్లు.
 ,, ఏ. భీమరావుగారు, వ్యాపారస్థులు, ఆదవాని.

కందనూలు మండలము.

- మ. రా. శ్రీ. ఖాదర్ బాదర్ అంబాజీరావుగారు. నంద్యాల.
 ,, అవధానము వేంకటనరసయ్యగారు, ఉయ్యెలవాడ.

నెల్లూరు మండలము.

- మ. రా. శ్రీ. వెలంపల్లి రామకృష్ణమ్మగారు.
 ,, ములుమూడి లక్ష్మీనరసింహయ్యగారు.
 ,, ఇడమకంటి వేంకటరామిరెడ్డిగారు, తాళ్లూరు.
 ,, అల్లంపాటి పోలిరెడ్డిగారు, మంగుపల్లె.
 ,, పత్తి గురుమూర్తిశ్రేష్ఠిగారు, కుల్లూరు.

గుంటూరు మండలము.

- మ. రా. శ్రీ. అక్కెనప్రగడ లక్ష్మీనారాయణరావుగారు. బి. ఏ., బి. ఇ.,
 డిస్ట్రిక్టు బోర్డు ఇంజనీయర్ గారు.
 ,, మారుటూరు పుండరీకాక్షుండుగారు, వట్టిచెరుకూరు.

గోదావరి మండలము.

- మ. రా. శ్రీ. కపిదిండి వేంకటరాజుగారు. రాజమహేంద్రవరము.
 ,, శ్రీరాజా మంత్రిపెగడ భుజంగరావు బహద్దర్, జమీం
 దారుగారు, ఏలూరు.

మ. రా. శ్రీ. బొడ్డు మల్లికార్జునరావుగారు, బాపిరాజుగారు, ఏలూరు.
 ,, గిరిగె మాణిక్యముగారు.
 ,, వి. యస్. స్వామిగారు.

విశాఖపట్టణ మండలము.

మ. రా. శ్రీ. మాడుగుల వేంకటప్పారావుగారు, జమిందారులు,
 బొంతలకోడూరు.

గంజాము.

మ. రా. శ్రీ. పుల్లెల వేంకటరమణయ్యపంతులుగారు, ఇచ్చాపురము.
 చెన్నపురము.

మ. రా. శ్రీ. వి. యస్. నరసింహాచార్యులుగారు, బి. ఏ., బి. యల్.
 ,, కత్తా. జోగయ్యగారు.
 ,, పి. విజయరాఘవులు శ్రేష్ఠిగారు, పెరియమెట్టు.
 ,, వాకాటి కృష్ణయ్యశ్రేష్ఠిగారు, ఆదెప్పనాయనివీధి.

విషయ సూచిక.

విషయము.

పుట.

అష్టావక్రమునిపూర్వచరిత్రము	...	8
దేవలముని రంభకు నీతులఁ దెలుపుట	...	17
ఆసురిముని వృత్తాంతము	...	25
ఆసురియు శివుఁడు గోపికావేషముల శ్రీకృష్ణనేదింప వచ్చుట	...	35
నందవృషభానుగోపసంవాదము	...	49
శ్రీహరిపరీక్ష	...	57
గోవర్ధనపర్వతతీర్థప్రశంస	...	62
గోవర్ధనోత్పత్తివృత్తాంతము	...	72
శ్రుతిరూపగోపికలచరిత్రము	...	89
ఋషిరూపగోపికాఖ్యానము	...	101
మైథిలీగోపికోపాఖ్యానము	...	106
కౌసలగోపికాచరిత్రము	...	114
అయోధ్యానివాసిగోపికాచరిత్రము	...	120
వివాహప్రయత్నము	...	126
యజ్ఞసీతాగోపికోపాఖ్యానము	...	134
ఏకాదశీప్రతమాహాత్మ్యము	...	139
పులిందకాగోపికోపాఖ్యానము	...	142
ఉద్ధర్మలోకవాసిగోపికావృత్తాంతము	...	144
భూమిగోపికాచరిత్రము	...	154
దేవాంగనాగోపికోపాఖ్యానము	...	159
జాలంధరీగోపికావృత్తాంతము	...	164
సుదర్శనోపాఖ్యానము	...	171
బ్రహ్మశాపకారణమును శ్రీహరి రాధకుందెల్పుట	...	178
బ్రహ్మకు గర్వభంగమగుట	...	194
శంకరాదులు వైకుంఠమునకు వచ్చుట	...	202
గంగామహిమము	...	203
బ్రహ్మశాపమోక్షము	...	206

విషయము.

పుట.

శంకరగర్వనిర్వాపణము	...	215
శంకరుమాహాత్మ్యము	...	222
రాధామాధవసామమహిమము	...	244
• భాండీరవనవిహారము	...	252
శ్రీకృష్ణప్రభావవర్ణనము	...	258
విష్ణుప్రభృతులగర్వమును శ్రీకృష్ణమూర్తితొలగించుట	...	262
మహాలక్ష్మీ పతివ్రతామహిమమును బ్రహ్మకుఁ దెల్పుట.	...	274
భూదేవి మొదలగువారిగర్వమును శ్రీహరి పోగొట్టుట.	...	281
శ్రీకృష్ణమూర్తి యింద్రగర్వభంగ మొనరించుట	...	283
వర్ణధర్మములు	...	290
గురుప్రభావము	...	296
గురుభక్తినిగుఱించి	...	300
విశ్వర్యము గర్వకారణము	...	303
గురుకరుణచే నింద్రుఁడు స్వపదము నధిష్ఠించుట	...	305
ఇంద్రుఁడు సహస్రాక్షుఁ డగుట	...	320
ఆహల్యకాపవిముక్తి	...	329
శూర్పణఖ కుబ్జగాఁ బుట్టుట	...	333
కంసునకు దుస్స్వప్నములు పొడకట్టుట	...	346
కంసుఁడు పురోహితునివాక్యమురీతి ధనుర్వాగము చేయఁబూనుట	...	355
అక్రూరుని మహానందము	...	369
వ్యోమాసురచరిత్రము	...	375
రాధాదేవి దుస్స్వప్నములం గాంచుట	...	377
రాధశ్రీకృష్ణ సుతించుట	...	380
రాధకు శ్రీకృష్ణుఁ డాధ్యాత్మికయోగము నుపదేశించుట	...	383
రాధాదేవి చింతింప శ్రీకృష్ణుఁ డూఱడించుట	...	390
బ్రహ్మాదులు శ్రీకృష్ణుని దర్శించుట	...	393
అక్రూరసుస్వప్నవర్ణనము	...	404
నారదశ్రీకృష్ణసంవాదము	...	407

శ్రీః

శ్రీకృష్ణావతారతత్త్వము.

అయిదవ ప్రకరణము.

శ్లో. అగ్రే దీర్ఘ తరోఽయశఃష్ఠనతరుస్తస్యాగ్రతో వర్తనీ
సాఘోషం సముపైతి తత్పరిసరే దేశే కళిందాత్మజా,
తస్యాస్తీరతమాలకాననతలే చక్రంగవాం చాలయన్
గోపః క్రీడతి దర్శయిష్యతి సఖే పంథానమవ్యాహతమ్.

గోధూళిధూసరితకోమలగోపవేషం

గోపాలబాలకశతైరనుగమ్యమానమ్,

సాయంతనే ప్రతి గృహం శశుబంధనార్థం

గచ్ఛంతమచ్యుతశిశుం ప్రణతోఽస్తి నిత్యమ్.

౪౪

అరణ్యానీమార్ద్ధస్థితమధురబింబాధరసుధా

సరణ్యా సంక్రాంతైస్సపది మదయన్వేణునినదైః,

ధరణ్యా సానందోత్పులకముపగూఢాంఘ్రికమలః

శరణ్యానామాద్యస్స జయతు శరీరీమధురిమా.

౪౫

శ్రీకృష్ణకర్ణామృతము. ౨ ఆ.

ఆర్యమహాశయులారా! శ్రీకృష్ణావతారతత్త్వమున నాల్గవ ప్రకరణమున భగవంతుని దివ్యకథలఁ జదివి ముదమందితిరి.

లోకమున నాస్తికప్రాయు లగువారును, ఆస్తికాభాసులును భగవంతునియం దారోపించుదోషములు నిరాధారములని, మఱియు నీర్వాకల్పితములని, ఇంకను గేవలాజ్ఞానకల్పితము లని, వెండియు గ్రంథపఠనాభావదోషద్యోతకములని తెలిసికొంటిరి. సంసారమహాసాగరమును దాటింప మహానౌకవంటిదికదా శ్రీహరిచరిత్రము. అట్టిదానియందు దోషముల నారోపించుట పాపహేతువనియు నెఱింగితిరి. పూర్వజన్మమునఁ జేసిన పాపములకుఫలము భగవద్దూషణరూపమునఁ గనఁబడుచుండుననియు సిద్ధాంతము చేసితిరి. భాగీరథివలె వినిర్మలమగు శ్రీకృష్ణ పరమాత్ముని దివ్యచరిత్రామృతమును గ్రోలినఁగాని యీ సంసారతాపములు తీఱవనియు నెఱింగియే యుందురనియు నానమ్మకము. అట్టి మీకు నింకను భగవల్లీలలఁ జదువ నాసక్తియుండునని తలంచెదను. భగవల్లీలలు వినుకొలఁదిని గ్రొత్తవియగుచుండును. కావుననే వినవలయుననియే భక్తులు కుతూహలపడుచుందురు. ఇంకఁజాలు ననుతృప్తి యేభక్తులకును గలుగదు.

శ్లో. బ్రహ్మ విష్ణుకథాః పుణ్యా మాధ్వీర్లోకమలాపహః

కోను తృప్యేత శృణ్వానః శ్రుతజ్ఞో నిత్యనూతనాః. ౨౦

శ్రీమద్భాగవతము. ౧౦ స్కం. ౧౨ ఆధ్యాయము.

క. భూషణములు చెవులకు బుధ

తోషణము లనేకజన్మదురితౌఘవిని

శ్లోషణములు మంగళతర

భూషణములు గరుడగమనుగుణభాషణముల్. పోతనకవి.

అన్నట్లు భక్తజనకల్పవృక్షము లగు భగవద్దాధల విని యింకఁ జాలుననిపింట్కువాఁ డెవ్వఁ డుండును? భక్తుఁడు కాక యుండువాఁ డుండునేమో? కావున నింకను భగవత్కథల వ్రాయుటకు నా లేఖనియుఁ ద్వరపడుచున్నది. నామదియు నెట్లు వ్రాసినను శ్రీ పరమేశ్వరువిలాసములు తృప్తికరములుగనే యుండునని సంతసపడుచున్నది. అందేమిలోపములున్నను ఇతఁ ఖండమునుబోలె సాధువులు గ్రహించి మన్నింతురని యానందించుచున్నయది. కాఁబట్టి శ్రీకృష్ణనిచరిత్రమును గ్రమము గావ్రాయ దొరంకొనియెదను.

భక్తులారా! నాల్గవ ప్రకరణాంతమున రాసమండలదర్శనార్థ మమరు లరుదెంచిరనియు నవ్వల నష్టావక్రముని శ్రీకృష్ణుని దర్శింప ముక్తికొసంగెననియు వ్రాయఁబడినది. దీనిచే రాసమండలమన నేదియో రాసక్రీడయన నెట్టిదో తెలిసికొనవచ్చును. రాసక్రీడచే శ్రీ కృష్ణుఁడు జారశిఖామణియన్న తెలివితక్కువ ప్రసంగము దూరమగుటయేగాక భగవంతుఁడు శ్రీకృష్ణుఁడే యన్నతత్త్వము స్పష్టమైనది. ఆ క్రీడంజూడ దేవత లరుదెంచిరని యుండుటచే నది భగవంతుని యానందస్థానమనియు, నందుండు భగవంతుని దర్శించినచో సకలాపత్తులు తొలఁగుననియు నందులకే దేవతలు తమతమకాంతలంగూడి యరుదెంచిరనియుఁ దెలిసికొనఁ దగువిషయము. రాసమండలాధిష్ఠాత్రి రాధాంబ. గోలోకాధినాయిక యీ రాధాదేవియే. శ్రీ భాగవతమున రాధాప్రస్తావము లేదనియు, నందుచే రాధ భగవంతుని నెడఁ

బాయని లక్ష్మీగాదనియు నామెయు నలుగురిలో నొకతెయన్న
టాకగోపికయనియు వాడింతురు. శ్రీకృష్ణావతారమున రుక్మి
ణియే లక్ష్మీయనియుఁ దక్కినభార్య లుంపుడుకత్తియలవంటి
వారనియు వారిభావము.

“రాఘవత్వే భవేత్సీతా రుక్మిణీ కృష్ణజన్తని”

యనుసూక్తి వారిపాలిటికి వేదవాక్యము. రాధాదేవి
గోలోకముననుండు శ్రీకృష్ణభగవంతునకుఁ బ్రాణప్రియయని
యు, ఆమెయే మూలప్రకృతియనియు, తదంశమే వైకుంఠమున
లక్ష్మీరూపమున వెలసెననియుఁ, దదంశైకదేశమే రుక్మిణి
యనియు వారు తెలిసికొనుట మేలు. ఈవిషయమును శ్రీదేవీ
భాగవతము పద్మపురాణము నారదపురాణము బ్రహ్మవైవర్త
పురాణము లోనగునవి స్పష్టపఱచుచున్నయవి. ఇంతియకాక
శ్రీరాధాసహస్రనామములు పూజాపద్ధతియు బహుపురాణ
సమ్మతముగఁ గన్పట్టెడిని. మంత్రశాస్త్రమని వాడఁబడు నధర్వ
వేదమందు శ్రీరాధామంత్రము, తదుపదేశపద్ధతి, పూజా
పద్ధతి, పురశ్చరణరీతి మొదలగునవి కన్పట్టెడిని. ఇట్టివి రుక్మిణి
విషయమునఁ గానరావు. దీనిచే రాధ మూలప్రకృతియే
యని స్పష్టమగుచున్నది. ఈమార్గము ననుసరించి శ్రీలీలాళు
కులు, జయదేవుఁడు, నారాయణతీర్థులు లోనగుమహానుభావులు
భగవంతు నారాధించి కృతకృత్యు లైరి. జనార్దనచైతన్యము
లోనగుసాధుప్రవరులు భక్తవర్యు లైరి. వారిం దలంచియైన
రాధ యన నేమియో తెలిసికొనవచ్చును. ముందుముం దీపుస్త
కమున శ్రీరాధాంబికాచరిత్రమును బఠింపఁగలరు. రుక్మిణి రాధ

కంటె దక్కువయనియు రాధ రుక్మిణికంటె వేయిమడుంగు లెక్కువ యనియుఁ జెప్పనెంచిన దేవాన్తాంప్రియులలో నేనొక్కఁడనుగాను. సీతారాధారుక్మిణుల కభేదమును జెప్పఁబూను వారలలో నే నగ్రగణ్యుఁడను. కావున నిట్టి తుచ్ఛబుద్ధులను వదలి భగవంతు నారాధింపవలయును. కొందఱకు రాధాదేవి యందు భక్తియుండవచ్చును. కొందఱకు రుక్మిణియందు భక్తి యుండవచ్చును. కాని తక్కినవారిని దూషింపరాదు. భగవంతుని పత్నులలో నిట్టి భేదబుద్ధియుండిన నిక వీరికి సమత్వ మేకాలమున నలవడును. అది యలవడకున్న నిక వారెట్లు తరింతురు ? తరించుట కల్గయే. ఇంతతో నిది ముగియలేదు. అట్టివారికి జన్తాంతరమున మనుజుత యలవడునా యనుసంశయము కలుగుచున్నది. అక్కటా ! ఈభేదబుద్ధి యేనాఁటికి నశించునో ఆనాఁటి కిట్టికువాదములు నశించును. భక్తి నిష్కల్మషముగఁ బాదుకొనును. అది పాదుకొనిన సాధువులన్నమాట సార్థకమగును.

మఱికొందఱు భగవదవతారములలోఁ దారతమ్యము కలదందురు. కొన్నియవతారము లుత్తమము లందురు. కొన్ని మధ్యమము లందురు. కాని యధమములు కొన్ని కలవనిమాత్రమనరు. ఇదియే వారిబుద్ధిచమత్కృతి యని మన మానందింపవచ్చునుగాని వారిని దూషింపరాదు. ఏలన, అట్టివార లపరి పక్వజీవు లనఁబడుదురు. వారికి'సత్కర్మానుష్ఠానముతోలిజన్మమునఁ జాలఁదక్కువ యని వారివాదమే సాక్ష్యమిచ్చును. కావున

వారివాదమును మనము తూలనాడక వారికి హిత ముపదేశింప వలయును. అదియ మనము చేయఁదగుపని. సంస్కారము మంచిది కాకున్న వారేమి చేయుదురు. వారి నాత్మేపించి లాభమేమి? వారిసంస్కారమును మనము మార్పఁ జాలుదుమా? అదిశక్యమా? కావున వారింగూర్చి చింతించుట మేలు. ఈచింత వారి కించుకయుపకారముచేయును. దాన మనకుఁ బుణ్యలాభము కలదు.

ఇంక నీవిషయమున సారమేమి? అన్నప్రశ్నమున కించుక సమాధానము వ్రాసెద. ఒక్కొక్కపురాణ మొక్కొక్కవిషయమును ప్రధానముచేసికొని భగవద్చరిత్రమును దెల్పును. శ్రీభాగవతమున శ్రీకృష్ణచరిత్రము చాలస్వల్పముగ నున్నది. ఆకొలఁదిలో రుక్మిణీదేవిని బ్రధానముగాఁజేసి భక్తిని బోధించును. ఇతరవిషయములందు సమగ్రములుగాఁ జెప్ప నీలులేదు. సత్యభామ లోనగువారిచరిత్రము లించుక గలవుకదా. అట్లే రాధాంబికాచరిత్ర మేల చెప్పఁబడలేదని ప్రశ్నింపవచ్చును? రాధాదేవి తక్కినభార్యలవంటిదికాదు. ఆమె పరదేవి, మూలప్రకృతి, శ్రీదేవి యనునామముల విరాజిల్లుచుండును. కావున నామమహిమమును బ్రత్యేకించి వచింపవలసియుండు నేకాని నలుగురిలోఁ గలిపి వచింపరాదని శ్రీభాగవతభావమని వీరు గ్రహింతురుగాక. ఆమెచరిత్రమును, వేటువేటుపురాణములు సమగ్రముగా వర్ణించినవి. సర్వోన్నత తదీయమహిమమును వివరించి కృతకృత్యతం గాంచినవి. కావున భాగవతమున నీకథ

లేదే యని విచారింపఁబనిలేదు సావధానముగా నితరపురాణములఁ బఠింపుఁడు. వ్యాసరచితపురాణములలో నొక్కటి యుత్తమమని వేటొకటి. యథమమని భావించి వ్యాసునియందు నైచ్య మారోపింపకుఁడు. పురాణములన్నియు నొకతత్త్వమునే తెలుపుననియు, వివిధకర్తృములు చేసినవారికిఁ దగినట్లు లవి బోధించుచుండుననియు, నన్నింటి సారము దేవతాసమత్వమే యనియుఁ బరిగ్రహింపుఁడు. దానఁ గృతకృత్యతనొందఁగలరు. అంతియగాని యందును మనకుఁగల క్రూరబుద్ధిని జొప్పించి వేటువేటుమార్గములనియు, నుత్తమమధ్యమాధమ విభాగము కలదనియు నూహింపకుఁడు. దాన మీకుఁ దరణోపాయము కడుంగడు దూరమగును. అట్టికువాదము మీకే యపకారము చేయును. కావున మీమేలును బాడుచేసికొనకుఁడు పరులదూషించుట యెవరికి హానియో మీరే యోజించుకొనుఁడు. అది మీకే చెడుగుఁగూర్చును. కావునఁ జెట్టుగొట్టి దానిక్రిందఁ గూర్చుండఁ బ్రయత్నింపరాదు. ఆపిదప మీ యిష్టము.

ఆర్యమహాశయులారా! ఇంకఁ బ్రకృతకథాభాగమును విన్నవించెదను. సావధానమనస్కులరు గండు. శ్రీకృష్ణమూర్తి రాసమండలమున విహారముసల్పిన పిదప శ్రీరాధాంబికతోఁ గూడియుండ నచ్చటి కష్టావక్రముని భగవంతుని సందర్శించి తనువు వదలెననియు, నాతనితేజము శ్రీకృష్ణునియందుఁ గలిసెననియు మీకు విశదమేకదా. తరువాత భగవంతుఁ డేయే

దృఢతకార్యము లొనరించెనో యాలకింపుడు. ప్రతిగాధను జదివి యంతతోఁ దృష్టినొందక దానినుండి మనమేమి నేర్చుకొనఁదగునో యూహించి యద్దాని నభ్యసించి కృతకృత్యులు గావలయు నని వేడుచున్నాఁడను.

— అష్టావక్రమునిపూర్వచరిత్రము. —

*అష్టావక్రముని దేహమును వదలినంతనే యాదేహము నుండి యత్యద్భుతతేజ స్సొండు వెడలి యందందుఁ దిరిగితిరిగి శ్రీకృష్ణపాదారవిందద్వంద్వమున విలీనమయ్యెను. అంత శ్రీకృష్ణమూర్తి యామునితనువును దనవక్షస్థలమున నిడికొని స్త్రీతిమెయి సంస్కారము చేయఁబూనెను. అంతలో నతనిభక్తిని దలంచి బోరున దుఃఖించెను అది కేవలమనుష్యునిరోదనముఁ బోలియుండెను. అవ్వలఁ దనబాహువులచే నాలింగన మొనరించినట్లు గాఢపీడనము చేయుచుండెను. కొలఁదినిమేషములలో శ్రీహరి కరవిమర్దనమున నాతనువునుండి పరిశుద్ధభస్మము వెడలసాగెను. ఆమునివరుఁ డటువదివేలవర్షములు నిరాహారుడై తీవ్రతప మొనరించినందున రక్తమాంసాస్థులు లేక యాతనువు చర్మమాత్రావశిష్టముగ నుండెను. జతరాగ్ని యాదేహమును మాంసాస్థివిహీనముగ నొనరించియే యుండెను. బాహ్యాజ్ఞాన

* ఈచరిత్రము శ్రీకృష్ణజన్మఖండము 30 వ యధ్యాయమునుండి గ్రహింపఁబడినది. ఇందు నారదముని ప్రశ్నించువాఁడు. నారాయణమూర్తి కథను దెలుపువాఁడని యెఱుంగలయు. ఈగాధ బ్రహ్మబ్రహ్మాండవిష్ణు శ్రీభాగవత దేవీభాగవత హరివంశములందుఁ గానరాదు.

మించుకంతయులేక హరిపాదాబ్జనిరతచిత్తుడై యుండిన యామునితనువు పరమపవిత్రమైనదికదా. కావుననే శ్రీకృష్ణుడు డడ్డానిం గొంగిలించుకొనెను. పిదపఁ జందనదారువులఁ జితిని బేర్పించి హరి యాతనువు నందుంచెను. అగ్నికృత్యము నొనరించి యించుకవిచారింతుచు నిలువఁబడెను. హవ్యవాహుఁడు సర్వతస్సంవ్యాప్తజ్వాలలనాతనువును దహించెను. ఆజ్వాలలం గాంచి శ్రీకృష్ణమూర్తి క్షణకాలము మూర్ఛనొందెను. ఆతనువు భస్మముకాఁగా దేవత లానందించిరి. పూలవానఁ గురిపించిరి. దాని కెల్ల రచ్చెరువందిరి. అట్టితఱి దివ్యరత్న ఖచితవిమాన మొండు దివినుండి యరుదెంచెను. దానినిండ భక్తవరులగు పార్షదులుండిరి. వారిరూపములు శ్రీకృష్ణునిబోలి యుండెను. ఆవిమానము గోలోకమునుండియే యరుదెంచినది. రథమునుండి దిగి పార్షదులు రాధామాధవులకు నమస్కరించి సూక్ష్మదేహమున నలరారుమహర్షిని దద్దరిథమునఁ గూరుచుండఁజేసి భగవదాజ్ఞానొంది గోలోకమునకుం బోయిరి.

మునివరుఁడు గోలోకమున కరుగ బృందావనవినోదముల నుబ్బితబ్బిబ్బగు నారాధాంబ విస్తయావిష్టహృదయయై జగదీశ్వరుంజూచి ప్రాణనాథా! సర్వావయవములు వికృతిం గాంచియుండ మిక్కిలి పొట్టిగానుండుట నతికుత్సితుండుగాఁ గనఁబడుచున్న యీమునీ యెవ్వఁడు? ఈయన తనువునుండి భస్మము వెల్వడనేల? ఈమునితేజస్సు నీపాదారవిందముల విలీనమయ్యెనే, ఏల? దివ్యవిమానారూఢుడై యీపుణ్యపురు

ఘండ గోలోకమున కరిగెగదా. ఎట్లు? స్వాత్మారాముడ
 వగు నీకుఁ గన్నీరు ప్రవహింపనేల? అశ్రుపూర్ణనయనముల
 నీవు సంస్కారమొనరించితివి కదా ఏటికి? ఈవృత్తాంతమునెల్ల
 వివరించి వచింపుమీ యని ప్రశ్నింప మధుసూదనుఁడు
 నవ్వి పూర్వకాలమున జరిగినకథను దనప్రాణప్రియకుఁ
 దెలుప నెంచి యిట్లు పలికెను. ప్రాణేశ్వరీ ! అష్టావక్ర
 మునిచరితము వినఁదగినది. ఇది జగద్విఖ్యాతింగొంచినదియే
 కాన మునుముందు నీవు పండితులవలన వినఁగలవు. అష్టా
 వక్రముని భువనత్రయవిఖ్యాతచరిత్రుఁడు. తత్కీర్తిచే జగంబు
 లెల్ల నావృతములే యని యెఱుంగుము. అనవిని రాధికయించుక
 యాగ్రహ ముప్పతిల్ల నిరుత్సాహము పల్లవింప శుష్కకంఠోష్ఠ
 తాలుకయై భగవంతుని జూచి యిట్లు ప్రశ్నించెను. స్వామీ!
 దప్పిగొన్నవానికిఁ బాలకడలిచేఁ దృప్తిగలుగదు. గోవుపాద
 మంతమడుపులో నీరు త్రాగినఁ దృప్తికలుగక మానదు. వేద
 ములకు వేదవక్తలకు బ్రహ్మకు జనకుండవు. మహావిష్ణుఁడవు.
 ఈశ్వరుఁడవు. ఇట్టి నీవుండఁగా మతెవ్వఁడు నాకుఁ దెలుపఁ
 గలఁడు? అని యాగ్రహము కలిసినట్లు పలుక శ్రీపరమాత్మ విని
 సంతృప్తి నొంది రహస్యము, వచియింపకదాఁపఁదగినదియునగుచరి
 త్రమును దెలుపక తప్పదని యిట్లు పలికెను. ప్రాణనాయికా! పురా
 తనేతిహాసము నాలకింపుము. దానిని వినినవారిపాపములు పటా
 పంచలగును. పూర్వము నాయంశమున జగత్తంతయు వ్యాపించి
 జలాకీర్ణమయియుండెను. శ్రీమహావిష్ణువునాభిపంకజమునుండి

జగద్విధాత యుదయించెను. ఆ బ్రహ్మకు మానసపుత్రులు నల్వరు గలిగిరి. మనస్సునసంకల్పించిన మాత్రమున నుదయించువారు. మానసపుత్రులనంబడుదురు. వారెల్ల శ్రీమన్నారాయణపరాయణులు. బ్రహ్మతేజస్సుచే బ్రజ్వలించువారు. పంచవర్షప్రాయులగుశిశువులు. చూచువారికి వారజ్జులవలె దిగంబరులుగా నుండువారు. బాహ్యజ్ఞానవిహీనులు. బ్రహ్మతత్వవిశారదులు. సనక, సనంద, సనాతన, సనత్కుమారులని వారిపేరులు. ఇట్లుప్పదిల్లిన నల్వరుపుత్రులనుజూచి బ్రహ్మపుత్రకులారా! నాయానతి శిరసా వహించి సృష్టియొనరింపుఁడనియె. ఆమాటల నంగీకరించి వారు సృష్టికార్యమునఁ బ్రవర్తిల్ల నంగీకరింపక నన్నుంగూర్చి తపస్సు చేయఁబోయిరి.

వారిట్లు తపస్సుచేయ వేటొండుచోటి కరుగ బ్రహ్మపుత్రులవిషయమై విమనస్కుఁడయ్యెను. దేవీ! తండ్రియానతి నాచరింపనిపుత్రుఁడు జనకునకు దుగ్గిఖము నొసఁగువాఁడేకదా! పరమేష్ఠి యంత నూరకుండక తనయవయవములనుండి తపోధనులగుపుత్రులఁ బుట్టించెను. వారు జన్తమువలననే వేదవేదాంగవేత్తలు. బ్రహ్మతేజస్సుచే వెలుంగువారు. అత్రి, పులస్త్యుఁడు, పులహుఁడు, మరీచి, భృగువు, అంగిరసుఁడు, క్రతువు, వసిష్ఠుఁడు, వోధువు, కపిలుఁడు, ఆసురి, కవి, శంకువు, శంఖుఁడు, పంచశిఖుఁడు, ప్రచేతసుఁడు అని వారిపేరులు. వీరు పదాలు మంది. ఈ పుత్రకులు తండ్రియగు బ్రహ్మశాసనమును దలఁదాల్చి చాలకాలము తపంబొనరించి సృష్టియొనరించిరి. భార్య

లంగూడి సంసారమును సాగింపఁబూనిరి. వారికందఱకుఁ బుత్రులు పౌత్రులును గల్గిరి. ప్రాణేశ్వరీ! ఈ మునులపుత్రులను బౌత్రులను దెలుపుకథ నట్లుంచెదను. అది యనంతము. దాని నిపుడు చెప్పనవసరములేదు. ప్రకృతగాథ మనోహరమైనది. పుణ్యవంతమునగు. బ్రహ్మపుత్రులలోఁ బ్రచేతసుండనువానికి నసితుండనుకొడు కుదయించెను. ఆతఁడు మునిపుంగవుఁడయ్యెను. ఆముని సకశత్రుఁడై దివ్యవర్షసహస్రములు తపస్సొనరించెను. ఆతనికిఁ గొడుగు కలుగఁడయ్యెను. కావున విసికి యాముని ప్రాణత్యాగముచేయ సిద్ధపడియెను. ఆతనికిఁ దెలి విగఱపుట కొక్కయశరీరిణివాక్కు వినఁబడియెను “ఓమునీ! ఏల ప్రాణముల వదలెదవు? త్వరగా నీశ్వరుసన్నిధానమున కరుగుము. శంకరు నాశ్రయించి మంత్రమును బడయుము. ఆమంత్రాధిదేవతను విధిగా నుపాసించిన నీ కామె ప్రసన్నురాలగును. శీఘ్రంబ ప్రత్యక్షమగును. అదేవ్యనుగ్రహమున నీవు కోరినతనయుఁడు కలుగును. సత్యము” ఈయాకాశవాక్కులు వినఁబడఁగ నే యాముని శంకరుసన్నిధికిం బోయెను.

శివలోకము యోగులకుంగూడ నగమ్యము. నిరామయము. మహర్షి జనసేవ్యము. అట్టిశివలోకమునకాముని భార్యంగూడిపోయి యోగివలె శంకరుని స్తోత్రముల నారాధించి ప్రీతుంజేసెను. చేతులుజోడించెను. భక్తిచే మస్తకమును వంచెను. శరణుగోరితి ననెను. శంకరుమ్రాల నిలుచుండెను. దీనుఁడై కన్నీరుమున్నీరుగాఁ బ్రవహింపఁ బులకాంచితవిగ్రహుఁడై

గంధమాదనమునఁ దపమొనరింపఁబోయినముని జితేంద్రియుఁడై నన్నుంగూర్చి వర్షములనేకములు నిష్ఠమొయిఁ దపంబొనరించెను. ఆ మునిని దపోనిరతునిగా నెఱింగి రంభయన్తునచ్చరమిన్న వాంఛించెను. ఆ మహర్షి యు సుందరాంగుఁడు శాంతుఁడు. రెండవమన్తధుఁడాయనునట్లుండువాఁడు. నిర్జనమగు నావనమున నారంభ తత్సన్నిధింజేరి త్రిలోకములమోహింపఁజేయఁజాలువేషమున నామునీంద్రుతో నిట్లు స్వాభిప్రాయమును దెలిపెను. మునిచంద్రా! కామినీజాతికి మనోహరమగు నాయీ వాక్యము నాలకింపుము. ఈ కఠినతపస్సునుమాని సుఖమునొసంగు నన్నుఁ బరిగ్రహింపుము. నీవు సుందరాంగులలో సుందరాంగుఁడవు. నేనో వరారోహలలో నుత్తమురాలను. నేర్పటియగుయువతికి నేర్పటియగు పురుషుఁడు లభించుట దుర్లభము. అట్టివారి సవసంగమము ప్రశస్తతరము. భూలోకమున రాజులు స్వర్గసుఖములఁ బడయఁగోరి యజ్ఞములు చేయుదురు. స్వర్గభోగహేతువులము మేమే కదా! భోగసారమనఁగా మేమే. సుఖసాధనములు నాయవయవములు. నామోము పంకజమే యనవలయు. హాస్యభ్రాభంగసహితమగు నాముఖమును దిలకించి యెవ్వఁడు మోహము నొందఁడు? స్త్రీరసము సుఖసారము. మునులకుంగూడఁ గోరఁదగినది. రసికాసుఖసంభోగము నిర్జనమగువనమున లభించుట దుర్లభముసుమీ. దేవతగాని, మానవుఁడుగాని, గంధర్వుఁడుగాని, రాక్షసుఁడుగాని స్త్రీసుఖము నెఱుంగనివాఁడే యైనచో నాతఁడు మదనునిచే

వంచింపఁబడినవాఁ డనఁబడు. ఏజితేంద్రియుఁడు రహస్యస్థలమున లభించి తన్నుఁగోరినకాంతను దిరస్కరించునో వాఁడు దేహరోమకూపసంఖ్యాసంవత్సరములుకుంభీపాకమనునరకమున నివసించును. ఇదిసత్యము. అట్టిపురుషుఁడు స్త్రీహత్యాపాతకము నొందుటయేగాక తచ్చాపమున నశించును. సృష్టికర్తయగు బ్రహ్మ మోహిసీశాపమున జగత్త్రయమునం దెచ్చటనైనను బూజ్యుఁడు కాఁడయ్యెను. తన్నుఁగోరివచ్చిన పుంశ్చలి నేపురుషుఁడు త్యజించునో అట్టిపురుషుని నాపుంశ్చలి క్రింగంటఁజూచినచో నాచూపుచే సకలబంధుత్వయంబగు. ఆ రోషమునకుఁ బారముగలదా? మునీంద్రా! పుంశ్చలి రసికు నందఱిలోఁబ్రియునిగా భావించును. అట్టికామిని నాతఁడు త్యజించినయెడల నాతని నాతన్ని వధింప సమర్థురాలగును. కామిసీహింసాజనితపాపము దురంతము. ప్రతిజన్తమునను బాధించును. దయాహీనుఁడై యెవ్వఁ డట్టిపనిఁజేయునో వానికన్నఁ బాపాత్ముఁడుండఁడు.

ఓమునిశ్రేష్ఠా ! ధ్యానమును వదలుము. తపస్సునకు ఫలమగు నీ నన్నుఁ బరిగ్రహించి సుఖములఁ బొందుము. నేను రహస్యస్థలమున నీకు దొరకితిని. అట్టి నన్నుఁ బరిగ్రహింపుము. చిరకాలము సుఖింపుము. అని రంభ వాక్చమత్కృతిమీఱఁ బలికెను. ఆమునియు నారంభావాక్యముల నాలకించి భయాకులుఁడయ్యెను. తపస్సున కిది భంగమని తలంచెను. శాపమునకు వడఁ

కెను. హితమై యథార్థమై నీతిసారమై పరిణామసుఖావహమై
యలరారువాక్యముల నిట్లు పలికెను.

— దేవలముని రంభకు నీతులఁ దెలుపుట. —

రంభా ! వేదసారమనఁదగు వచనమును దెలిపెద. ఆల
కింపుము. తపస్వులగు బ్రాహ్మణులకుఁ గలధర్మోచితమగునాచార
ము ముఖ్యము. యుక్తకాలమున స్వభార్యయందు రతసుఖము
ననుభవించుట ధర్మమే యగును. ఈధర్మ మీలోకముననే గాక
ఎల్లలోకములందును బ్రవర్తిల్లుచుండును. బ్రాహ్మణక్షత్రియ
వైశ్యులలో నెవఁడు పరభార్యసక్తి నొందునో యాతనియింట
నొల్లక లక్ష్మీదేవి యాగ్రహపరవశురాలై పరుగిడును. అట్టివాఁ
డీలోకమున నతినింద్యుఁ డగును. స్వకర్తములనైన నాచరింప
నర్హుఁడు కాఁడు. పరలోకమున నంధకూపమనునరకమున వర్ష
శత మాపాపాత్ముఁడు వసించును. ఏకాంత తన్నుఁ బతిగా
వాంఛించి వచ్చునో దానిని బరిగ్రహించుట గృహస్థులకు
ధర్మముగాని తపోనిరతులకుఁ గాదు. కామినీత్యాగమందు దో
షము శాపమనుభవించుటయు గృహస్థులకే గాని మునులకుఁ
గాదు. బ్రహ్మ సృష్టికర్తయయ్యును విరక్తుఁడు కాఁడు. కళత్ర
వంతుఁడే యగును. ఆబ్రహ్మ వనితను ద్యజించినఁ బాపము నను
భవించును. మేమో సంత్యక్తకళత్రులము. కాఁబట్టి మావంటి
వారల కట్టిపాపము అంటదు. ఏవాఁడు స్వభార్యను బరిత్యజించి
పరస్త్రీని బరిగ్రహించునో అట్టివాఁడు యశోధనాయుస్సులఁ

బోగొట్టుకొనుటయ గాక జీవన్ముక్తుఁ డనఁబడు. ఎవ్వని కీలో కమున యశస్సు లేదో వానిజీవితము నిష్ఫలము. తపస్వికత్య ధికసంపద లేల ? రాజ్య మేటికి? సుఖముతోఁ బనియేమి? నేను నిష్కాముఁడను. వృద్ధుఁడను. ఇట్టి నాతో నీకేమి ప్రయో జనము గలదు? తల్లీ! సురుచిరవేషభూషితుని సుందరుని, ప్రా యమున విష్ణువీఁగువానిని గోరుకొనుము. అని యుపన్యసించి దేవలముని యూరకుండెను.

రంభ యామునిపలుకులు విని క్రోధపరవశురా లయ్యె ను. అంతతో నూరకుండక యధరపల్లవము కంపింపగా నిట్లు పలికెను. సుందరచంపకవర్ణముగలిగి కందర్పునిఁ గ్రిందునేయు రూప మలరారఁగాఁ దపఃప్రభావమున సశ్రీకుండై సువేషుఁడగు నీవంటిపురుషుఁడే స్త్రీజాతికి సమ్యతుం డగు. అట్టినిన్ను వదలి మఱి యేపురుషుని గోరుదును ? కోరఁదగినవాఁ డెవ్వఁడుండును? పుంశ్చలియై స్త్రరాతురయగు నీరంభ నిన్నువదలి యెట్లు జీవింపఁ గలదు? కావున నోమునిచంద్రా ! కామానలమున దహింపఁ బడు నన్నుఁ ద్వరగాఁ బరిగ్రహింపుము. నీవలన నాకామము నశింపకుండుఁ గాక! ఏనుఁగు రంభావృక్షమును నశింపఁజేయునట్లు నీవంగీకరింపకున్న మదనుఁడు నన్ను నశింపఁజేయును, నీవు వేదవిద్యర్యుఁడవు. ఐనను నన్నుఁ బరిగ్రహింపనిచో నాశాప మును బొందక తప్పదు. నన్నుఁ గాని నాఘోరతమశాపమును గాని బరిగ్రహింపక తప్పదు. యోజించుకొనుము. నవశృంగార పీయూషపానము దొరకదేని నాప్రాణములు నశించును. మన

స్ను దహింపఁబడును. సావంతర్దుఃఖముచే నెవ్వఁడు శపించునో ఆశాపము వృథగాదు. ఇది సత్యము. అట్టిశాపమును మరల్ప జగత్పతియగువిధాతయు సమర్థుఁడు కాఁడు.

ఆ మాటలు విని ద్విజవర్యుఁడు ధ్యానతత్పరుఁ డయ్యెను. మకానమునూని యొక్కమాటయైనను బలుకకుండెను. అది చూచి రంభ కోపసంరంభమున నిట్లు శపించెను. వక్రచిత్తుఁడా! బ్రాహ్మణుఁడా! నావాంఛితమును దీర్పవైతివి. కావున నీయవయవము లన్నియు వక్రము లగుఁగాక. నీశరీర మంజనాకృతిఁ దాల్చుఁగాక. రూపయావనములు చెడుఁగాక. లోకమున నీశరీర మతివికృతాకృతిం దాల్చి గర్హింపఁబడఁగలదు. నీవింతకు ముందొనరించిన తపంబెల్ల నశింపఁగలదు. ఇది సత్యము. అని శపించి యారంభ కామలోకమునకుం బోయెను. ఎంతకాలము నకును దేవలుఁడు శ్రీహరిపదమును జూడఁజాలక పోయెను. శ్రీహరిపాదారవిందదర్శనాభావమున నుత్తలపాటొంది తన యవయవములు వికృతములగుటం జూచి పూర్వపుణ్యము నశించు టెఱింగి యింక జీవింపరాదను నిశ్చయమున నగ్నికుండమున నతిభారశోకవేగమునఁ బడ నుంకించెను. ఓరాధాదేవీ ! అత్తఱి నేఁ బ్రత్యక్షమై దివ్యజ్ఞాన మొసంగి ధర్మపద్ధతిని బోధించి వరమొసంగితిని. శాపభీతి దురపిల్లునామునివరు నాశ్వాసిం చితిని. దాన శాంతుఁ డయ్యెను. ఆముని యవయవములెనిమిదియు వికృతములగుటం జూచితిని. అష్టావక్రుఁ డనునామకరణ మొనర్చితిని. ఆపేరుపెట్టుట నాకుత్సాహముగనే యుండెను.

ఆమీఁద నిమ్ముని నాయానతిని శిరసావహించి సత్వ
రంబ మలయద్రోణి కరుదెంచి యటువదివేలవత్సరములు నిరు
పమతపం బొనరించెను. ఆతపంబు కొనసాగిన పిదప మద్భక్తుఁ
డగు నీతఁడు నన్నుఁ గూడఁ గల్గెను. రాధాదేవీ ! సర్వప్రపం
చప్రళయమందును నాభక్తుఁడు నశింపఁడు. చిరకాలతపమూను
టచే జతరాగ్ని ప్రజ్వరిల్ల నాహారలేశము లేమి నీమునియవ
యవములు భస్మపూర్ణంబులయ్యెను. మలయద్రోణినుండి నన్నుఁ
జూడ వచ్చినకతన నే నితనికి సంస్కార మొనర్చితిని. అష్టా
వక్రునితుల్యుఁడగు భక్తుఁడింకొకఁడు కానరాఁడు. ఈవఱకు
భూతలమునఁ బుట్టలేదు. ముందు పుట్టఁబోఁడు. ఇట్టిమహాత్ముఁడు
బ్రహ్మకుఁ బ్రపాత్తుఁడు తపోనిష్ఠుఁడు నగు నీమహాముని నిష్క
ల్బఁడయ్యుఁ బుంశ్చలీశాపంబున బ్రహ్మపూజ్యుఁడు కాని
చందంబున నిట్టిదుస్థితిని గొంతకాల మనుభవించెను. సుందరీ!
ఇది యష్టావక్రమునిచరిత్రము. విస్తరించి వచించితిని. ఇది మి
గులరహస్యము. పరమపవిత్రమగు నీచరిత్రమును వింటివి. ఇంక
నేమి వినఁ గోరెదవు ? అని రాధాంబను జూచి శ్రీకృష్ణమూ
ర్తి ప్రశ్నించెను.

పాతకులారా! అష్టావక్రమునిచరిత్రమును జదివితిరి.
దీనియం దొక్క యద్భుతవార్త యిమిడియున్నది. దాని నాల
కింపుఁడు. భగవంతుఁడు భక్తవరుఁడగునమ్మునిం గౌఁగిలించు
కొని యక్కారణముననే యతనికి ముక్తి ననుగ్రహించెను.
ఇదియొకచిత్రవార్త గాదు. ఆముని తనువు భస్మప్రాయ మగు

టయు విచిత్రము కాదు. దానిం గాంచి రాధాదేవి ప్రశ్నించు
టయు విస్తయకారణము కాదు. తన్ను నమ్మినవారిని గృతకృ
త్యులనుగా నొనరించుట భగవంతునకు నైజము. శ్రీరామావ
తారమునఁ బక్షిమాత్మఁడగుజటాయువునకు సంస్కారము
లొనరింపలేదా? క్రూరరాక్షసుఁడగు విరాధునకు ముక్తి నను
గ్రహింపలేదా? శబరి నుత్తమలోకమునకుఁ బంపలేదా? అట్టి
కరుణాళువు ముని ననుగ్రహించుట గొప్పయని మనమచ్చెరు
వొందనక్కఱలేదు బ్రహ్మమానసపుత్రులగు సనకసనందసనా
తనసనత్కుమారులు తండ్రియానతిమెయి సృష్టికార్యమునఁ
బ్రవర్తిల్లక భగవంతునిగూర్చి తపస్సుచేయఁబోయిరనునది
యించుక విచిత్రము.

“పితుర్దుఃఖాయ ప్రభవేత్పుత్రశ్చేదవచస్కరః.” 30. శ్లో.

అన్నసూక్తిని మీఱినపుత్రుని లోకమునఁ గుపుత్రుఁ
డందురు. పైనల్వరు జనకునాజ్ఞమీఱినను జగత్పూజ్యులే
యైరి. ఏల? లోకధర్మములు లోకాతీతప్రవర్తకుల కన్వయిం
పవు. సామాన్యధర్మములు జ్ఞాననిష్ఠుల బాధింపఁజాలవు. ధర్మ
మతిక్రమించిరని యట్టివారిని మన మాతేపింపరాదు. ధర్మచ్ఛే
దభీతి వారికి నుండదు. వారిది సకలభూతసమదృష్టి. మన
దృష్టి యట్టిది కాదు. భిన్నదృష్టి యగు. కావున లోకాతీతులు
ధర్మ మతిక్రమించినను దీనిని మించినధర్మము నాశ్రయింతురు.
దానిముం దీధర్మములు నిలువఁజాలవు. కావునఁ దండ్రిమాట
మీఱి రన్నయపవాదమునకు సనకసనందాదులు పాత్రులు

కారు. భగవదారాధనము ప్రధానమైనవారి కితరధర్మములు పాటింపవలసినపని లేదు. కాని సామాన్యులుమాత్రము ధర్మముల మీఱరాదు. వేషము మునివేషము. చర్యలు తుచ్ఛములు. ఐనచో వారు రెంటికింజెడిన రేవణలే యగుదురు.

రంభ మునిని శపించెనన్నవార్తయే యీకథయందద్భుతావహ మనందగు. రంభచెప్పిననీతులు త్రోసివేయఁదగినవి కావు. మునిచెప్పినపల్కులు త్యజింపఁదగినవి కావు. ఇవ్వి రెండును సమాచరించుటకర్తములనుట యెట్లు? అనునదియే ప్రశ్నము. రంభ మునిని గాంచి మోహపరవశుగా లయ్యెను. తనవాంఛ నతఁడు తీర్చకయున్న మృతినొందుదునని యూహించెను. కావునఁ దదుచితరీతిఁ బల్కెను. పుంశ్చలి యన న్వేచ్ఛాప్రవర్తకురా లనిభావము. అట్టివనిత తనప్రాణరక్షణమున కనువగుధర్మములఁదెల్పుమాటలం బల్కును. దానిప్రాణములనిల్పుటయు ధర్మమే కాని యవి సామాన్యమానవులు పాటింపఁదగినది కాని జ్ఞానులు పాటింపఁదగినధర్మము కాదు. పుంశ్చలి పరభార్య కాదు. తత్సంగమము పాపహేతువు కాదని వచింప వలనుపడదు. అది దాసివంటిది. ఎవరియధీనమున నెన్నిదినము లుండునో యంతవఱకు వానికది స్వత్వము వంటిది. ఇది సద్గ్రహస్థుల కాచరింపఁదగినధర్మము కాదు. సదావనితాలంపటులగు నలసుల కాచరింపఁ దగుపద్ధతి యనవచ్చు నేమో? అట్టిపుంశ్చలి శపించినచో నాశాపము మునినెట్లుబాధించెనని యడుగవచ్చును. పూర్వజన్తమున మహర్షి యెద్ది

యో తుచ్ఛమగు పాప మాచరించియుండును. అది యీజన్తమునఁ బుంశ్చలీద్వారా యీతనికి శాపరూపమునఁ బొడకట్టెను. బుద్ధిపూర్వకముగ నొనరించినపాప మనుభవమునకు రాకమానదు. ఎన్నిమాటలు చెప్పిన నది యనుభవింపక తప్పించుకొన సాధ్యము కానిది. కావుననే రంభ శపించెదనని పలుకఁజాలెను. కర్మమనునది బలవత్తరము. భగవత్స్వరూపమే యనవచ్చును. అది యేరూపముననైనఁ బొడకట్టవచ్చును. రంభకు శాపమిచ్చుయోగ్యత కలదా యన్న లేదనియే చెప్పవచ్చును. అట్టిశక్తి యవ్వనితకే యుండిన రావణు నేల శపింపరాదు? రావణుఁడు రంభద్వారా దుష్కర్తము ననుభవించునట్టి కార్యములను జేసియుండలేదు. కావుననే రంభ శపింతునని యనఁజాలకపోయెను. కాఁబట్టియే

“గహనా కర్తణో గతిః.”

యని భగవంతుఁ డాజ్ఞాపించెను. కర్మసిద్ధాంత మన్నింటి కంటఁ బ్రబలమైనది. దాని నిందింప సాధ్యము కాదు. తెలివి తక్కువచే దానిని దూషింతురుగాని దానికి లోఁబడక యెవ్వఁడే బ్రవర్తింపఁ జాలఁడు. త్రిమూర్తులనఁబడు మహనీయులే కర్మఫలముల ననుభవించుచుండ నికఁ దక్కినవారిమాట లెక్కింపనేల? కావున నష్టావక్రముని ప్రాగ్జన్మకృతపాపకర్మమును రంభ శాపరూపమున ననుభవించి యవ్వలఁ దనసత్కర్మఫలముగా శ్రీకృష్ణపరబ్రహ్మదయకుఁ బాత్రుఁడై యపవర్గము నొందెను. కాఁబట్టి కర్మములనాచరింపనేల యని యలసులు

పలుక వారిమాటల నాదరింపక సత్కర్తముల నాచరించి భగవదనుగ్రహపాత్రులు కావలయును. కర్తత్యాగమునకన్నఁ బాపకార్యము లేదని చెప్పుట కనుమానమొంద నవసరము లేదు. ఏమానవుఁడు గాని యెట్టిదుష్కర్తముల నాచరించి యుండినను సత్కర్తముల నాచరించియుండినచో భగవద్భక్తి కలుగును. దాన నాపాపఫలముల ననుభవించినను ముక్తిమార్గము దొరకును. కేవలదుష్కర్తములనే యాచరించియుండిన భక్తిమార్గమే యతనికి రుచింపదు. కాబట్టి సంసారసాగరము ను దరింపజేయునది భక్తినొకయే. ఆమహానొక నాశ్రయించి నచో నది ముంచదు. ఎట్టి విపరీతకాలమునందును సాగరమును దాటించును. ఎట్టిదుష్కర్తమహావాతము దానిని బాధింపజాలదు. కావున నేలాటిద్రవ్యవ్యయమును గల్పింపక నిస్సమానమై సుఖదాయకమై సులభమై తగు భక్తిమార్గము నాశ్రయించి భగవంతుని జూడఁ బ్రయత్నింపుఁడు. మతవైషమ్యముల బాటించి భగవద్దాగ్రహముల దూషించి మహత్తరసత్కార్యముల నొనరించినట్లు భావించి చెడక సర్వరూపుఁడు పరమేశ్వరుఁడని ఘోషించునుపనిషద్వాక్యముల నాశ్రయించి భగవత్కైంకర్యము చేయుటకన్న నుత్తమమార్గము లేదు. ఇంతట నీవిషయము నుజ్జగించి తర్వాతిభగవచ్ఛరిత్రమును వ్రాసెదను.

భగవంతుఁడు శ్రీకృష్ణుఁడు బృందావనమున రాసమండలవిహారము సల్పి అష్టావక్రముని నుద్ధరించినతరువాతివృ

త్తాంత మతివిచిత్రము. పవిత్రతమము. బృందావన మనునది గోలోకమునఁగల శ్రీకృష్ణపరమాత్మవిహారవనము. అదియే మర్త్యలోకమున శ్రీహరి కనువగు విహారమునకై యమృతి యుండెను. అందే రాసమండలమును గలదు. ఈవిషయము ముందే వ్రాయఁబడినది. ఆరాసమండలవిహారానంతరము శ్రీరాధాకృష్ణులు గోపికలు నొకచోట నుండ నష్టావక్రముని వచ్చుటయు నతనికి భగవంతుఁడు ముక్తినిొసంగుటయుజరగెను. పిదప భగవంతుఁ డేలీల మెలఁగె నన్నవిషయమే యిట ముఖ్యము. ఆచరిత్రమున నొకయద్భుతవార్త కలదు. దాని నిట వ్రాసెదను.

— ఆసురిముని వృత్తాంతము. —

* భగవంతుఁడు శ్రీహరి గోపీగణములం గూడి రాధా దేవీసహితుఁడై రాసక్రీడాదివినోదముల వారలకానందమును

* ఇయ్యది గర్గసంహితయందు రెండవదగు బృందావనఖండమున నిరువదియైదవయధ్యాయమునుండి గ్రహింపఁబడినది. గర్గసంహిత పురాణము గాదు. కాని యిది ప్రమాణమే యని శ్రీభాగవతమునం గలదు. గర్గముని యదుకులపురోహితుఁడు. ఒకనాఁడు నందునింజూడ గర్గముని రాఁగాఁ దనతనయులంజూపి నందుఁడు సంస్కారము లొనరింపుమని ప్రార్థించెను. ఈవిషయము దశమస్కంధమున నెనిమిదవ యధ్యాయమున నున్నది. ఆట్లోకము లెవ్వియనిన. — జ్యోతిషమయనం సాక్షాద్యత్తద్జ్ఞానమతీంద్రియం, ప్రణీతం భనతా యేన పుమాన్ వేద పరాపరం. ౧. త్వం హి బ్రహ్మ విదాం శ్రేష్ఠస్సంస్కారాన్ కర్తుమర్హసి, బాలయోరనయోః నృణాం తన్తనా బ్రహ్మణో గురుః. ౨. గర్గాచార్యః. యదూనామహామాచార్యః

గల్పించెను. గోలోకమునుండి వచ్చిన గోపికలు కొందఱుండిరి. వారలు గాక భగవంతాయచే బృందావనమందలి*యోషధులు గోపికాకృతులం దాల్చి వారిలో నుండిరి. కాని యిందు వ్రజ గణముననుండువార లెవరో బృందావనోషధులు గోపికల వలె నుండ నవ్వార లెవరో యెవ్వ రెఱుంగఁజాలరు. ఆలతావి శేషములు చిత్రవర్ణముల నలకారుచు గోపికాకృతులలర భగవంతుంఁగూడి విహరింపశ్రీహరియు బృందావనేశ్వరుఁడు కావున నసంగుడయ్యుఁ దత్సంగతిం గోరువాఁడువలె విహరించెను.

శ్లో. తస్య భువి సర్వతః, సుతం మయా సంస్కృతం తే మన్యతే దేవకీ సుతమ్. ౭.....బహుని సంతి నామాని రూపాణి చ సుతస్య తే, గుణకర్తానురూపాణి తాన్యహం వేద నో జనాః. ౧౬. ఆధాన్యత్యేష వశ్మే యో గోపగోకులనందనః, ఆనేన సర్వదుర్గాణి యూయమంజస్తరివ్యధ. ౧౭. పురానేన వ్రజపతే సాధవో దస్యపీడితాః, అరాజకే రక్ష్యమాణా జఘ్నుర్ద సూక్సమేధితాః. ౧౮. తస్మాన్నందాత్తజోఽయం తు నారాయణసమో గుణైః, శ్రియా కీర్త్యానుభావేన గోపాయస్వసమాహితః. ౨౧. ఇత్యాదులు కలవు. వీనిం బట్టి యాలోచింప గర్హముని శ్రీకృష్ణుఁడు పరమేశ్వరుఁడని కనుఁగొనినట్లు స్పష్టము. ఆగర్హమునియే యీసంహిత ముపదేశించెను. కావున శ్రీకృష్ణచరిత్రమునఁ గలరహస్యముల నీసంహిత ప్రతిపాదించఁజాలియుండును. కాఁబట్టి యద్దానినుండి కొన్నిరహస్యవిషయముల నిందు వ్రాసెదను. ఈభాగము రాజానకు నారదుఁడు చెప్పనని గ్రహించవలయును.

* బృందావనే చాషధయో లీనా జాతా హరేశ్వరాత్, తాస్సర్వా శ్చాంగనా భూత్వా యూధీభూత్వా సమాయయుః. లతాగోపీసమూహేన చిత్రవర్ణేన మైథిల, రేమే బృందావనే రాజన్ హరిర్బృందావనేశ్వరః. అని మూలము.

ఆయమునాతీరమెల్లఁ గదంబవృత్తోచ్చాదితము. మందమారుత సంఘారమనోహరము. ఆతటమున వెదురుజొంపములు నిండి యుండును. న్యగ్రోధద్రుమములు క్రిక్కిరిసియుండును. పులిన్ద తలము లందందు నయనానందజనకంబులై కనుపట్టుచుండును. అట్టితావుల శ్రీకృష్ణభగవంతుఁడు రాధాదేవింగూడి రాసక్రీడాజనితశ్రమ మపనయింప నూహించినట్లు విశ్రమించెను. ఆ మహాత్మునిచుట్టును గోపిక లుండిరి.

ఆకాలమున నాపరమాత్మను దర్శించుచుఁ గృతార్థుల మైతిమన్ని దేవతలు వీణావేణుప్రముఖవాద్యనాదముల నారాధించిరి. ఆధ్వనులతోఁబాటు గోపికాసంగీతనినాదములును, గలిసి దిక్కులఁ బిక్కటిల్లెను. ఆవల దేవతలు పుష్పవృష్టిఁ గురియించిరి. జయజయధ్వనుల నొనరించిరి. హరిచరిత్రమును బాడిరి. తద్యశోగీతముల వినుతించిరి. కొందఱు గోపికలు కంఠమెత్తి రాగములఁబాడసాగిరి. కొందఱు నృత్తంబుల భగవంతు నారాధించిరి. కొందఱు పూదేనియల శ్రీహరి కొసంగిరి. కొందఱు సురుచిరరసఫలముల శ్రీహరికిఁ ద్రాగనిచ్చిరి. నూపురధ్వనులు, తాళములు కాఁగా మఱికొందఱాడిరి. కొందఱు నాట్యవిశేషముల భావభేదములఁ గనఁబఱచిరి. కొందఱు బలవంతముగా శ్రీకృష్ణుని ముద్దిడుకొనిరి. కొందఱు పాదారవిందముల సేవించిరి. యోగిదుర్లభములగు శ్రీపరమాత్మభావావులను బట్టుకొని మఱికొంతమంది కాంతలు నృత్యమొనర్చిరి. పరమాత్మయు వారి నానందింపఁజేయుచుఁ దన్నుఁదా మఱచి

యుండెను. లతలహారములుగాఁ దాల్చి శ్రీకృష్ణున కట్టి యలంకారములఁ బెట్టి కొందఱుమందయానలు సంతోషించిరి; భగవంతుఁ డాయాయివిధంబుల వారినెల్ల నానందింపఁజేయుచుఁ దానును వారింగూడి వినోదించుచుండినట్లు నటించుచుండెను.

అత్తఁజేఁ గొందఱు అంగనలు శ్రీకృష్ణునివలె వేణునాదము చేయసాగిరి. కొందఱు పాడసాగిరి. కొందఱు నర్తనముచేయసాగిరి. కొందఱు నవ్వసాగిరి. కొందఱు నేవింపసాగిరి. కొందఱు శ్రీహరియొదుటం గూరుచుండి యోగివలెఁ దనమానసవీధి యందు శ్రీహరిని జూచుచుండిరి. కొందఱు శ్రీహరివలె వేషమును ధరించిరి. కొందఱు రాధాంబిక నారాధించిరి. కొందఱు రాధామాధవుల నిరువురను బూజించి పరమానందము నందిరి. *కొందఱు శ్రీకృష్ణమూర్తిని లతలయందును వృక్షములయందును భూమ్యాకాశములందును దిగ్విదిక్కులయందును జూచుచు దనయందు నుండఁ గాంచి విస్తయమునొందుచు మాన మూనియుండిరి. † ఈరీతి నారాసమండలమున గోపికలందఱు సంపూర్ణమనోరథలై భక్తవత్సలుఁడు గోవిందుఁడై యలరారు సర్వేశ్వరుని నేవించిరి. ‡ ఆభగవంతునిప్రసాదము

*కాశ్చిల్లతాసు వృక్షేషు భూమ్యాం ఖే విదిశాసుచ, పశ్యంత్యశ్చీపతిం దేవం స్వస్తిక్ వా మానమాస్థితాః. అని మూలము. †నీవం రానే గోపవధ్వః సర్వాః పూర్ణమనోరథాః, బభూవురేత్య గోవిందం సర్వేశం భక్తవత్సలమ్. అని మూలము. ‡తత్ప్రసాదస్తు గోపీనాం ప్రాప్తో రాజ్ మహామతే, జ్ఞాని నామపి నాన్త్యేతత్కర్తిణాం తు కుతశ్చ సః-అని మూలము.

వారికెల్ల లభించినది. అట్టి యనుగ్రహము జ్ఞానులకుంగూడ దుర్లభము. ఇంకఁ గర్తృరతుల కది యొక్కడిది? ఇట్లు గోపికలందఱాపరమేశ్వరుంగూడి మహానందము ననుభవించుచుండిరి.

శ్రీకృష్ణపాదారవింద చింతనాసక్తమానసుండగు నాసురి యనుముని మహత్తరతపం బొనరింపఁగోరి నారదపర్వతము నందు మోనియై తపోనిష్ఠు నుండెను. ఆముని తనహృదయకమల కర్ణికారమున శ్రీకృష్ణుని జ్యోతిర్మండలాంతర్వర్తినిగా నిలుపు కొని రాధాసంయుతునిగా భావించుచు ధ్యానించుచుఁ జిర కాలమునకు రాధామాధవుని సమాధిని దర్శించెను. దానఁ బరమానంద మనుభవించుచునుండెను. ఇట్లు కొంతకాలము సాగెను. ఒక్కనాఁటిరాత్రి భగవంతుని ధ్యానింప శ్రీహరి కనఁబడక పోయెను. కారణమేమని యమ్ముని మరలమరల ధ్యానింపసాగెను. కాని యెన్నినూలులు ధ్యానించినను భగవద్దర్శనము కాలేదు. కాఁబట్టి యమ్ముని ఖిన్నుడయ్యెను. అంతట నమ్ముని సమాధిని జాలించి శ్రీహరిని దర్శింపఁగోరి బదరీషండమండితం బగు నారాయణాశ్రమమునకుం బోయెను. అందు నమ్మునికి దర్శనమొదవ దయ్యెను. దానికి విస్తయంపడి యమ్ముని లోకాలోకపర్వతమునకుం బోయెను. అందును సహస్రశీర్షం డగపడక పోయెను. అందున్న పార్వదప్రవరుని గాంచి భగవంతుఁ డెక్కడనున్నవాడని ప్రశ్నింప మేమెఱుంగమని యతఁడు నందున్న యితరులు బదులుచెప్పిరి. దాన నమ్ముని మఱింత ఖిన్నుడయ్యెను. అంతట నూరకుండక సాగరోత్తమం బనం బరఁగు షీర

సముద్రముననలరు శ్వేతద్వీపమునకుంబోయి యందనంతునిపైఁ
బవ్వలించియుండు భగవంతునింగానక చింతాసాగరనిమగ్న
చిత్తుడై యందు శ్రీపతిని సేవించుపార్షదులఁ బ్రశ్నింప నెందుఁ
బోయెనో మేమెఱుంగమని పలుక మిగుల విచారపడుచు నింకే
మి చేయుదు ? ఎందుఁ బోవుదును ? ఎట్లు భగవద్దర్శనము లభిం
చును ? అనువిచారము తోఁపఁ బట్టుదల వదలక వైకుంఠ
మునకుం బోయి యచ్చటం గూడ శ్రీదేవీసహిత నారాయ
ణుం జూడంజాలక యందుండి గోలోకమున కరిగి బృందా
వననికుంజమునందును బరాత్పరుం జూడఁజాలక శ్రీకృష్ణవిర
హాతురుడై యమ్ముని భగవంతుఁ డేచోటి కేగెనని పార్షదు
లను బ్రశ్నింప వారు వామనబ్రహ్మాండమున నుండునని పల్కిరి.
పృథ్విగర్భమెందు గల్గెనో యందుండుననియుఁ దెల్పిరి. ఆమా
టలు విన్నంతనే కొండంతయాశతో వామనాండమునకుం బో
యి యందుండు శ్రీహరిం జూడలేక కైలాసమునకుం బోయెను.
అందు శ్రీకృష్ణధ్యానపరాయణుండగు శంకరుని దర్శించి నమ
స్కరించి మహాదేవా ! బ్రహ్మాండమంతయుఁ దిరిగితిని. వైకుంఠ
గోలోకముల విశేషించి పరిశీలించితిని. ఎందుఁగాని శ్రీకృష్ణపర
మాత్మదర్శన మొదవదయ్యెను. సర్వవేత్తవు కాన నాస్వామి
యైందుండునో యెఱింగించి ననుఁ గృతార్థునిగా నొనరింపుమా
యని యభ్యర్థించెను. మహాదేవుఁ డామునివరువచనముల విని
ఆసురిమునీ ! నీవు కడుంగడు ధన్యుడవు కృష్ణభక్తుడవు.
నీకుంగుదిరినభక్తి యవ్యాజము. భగవద్దర్శనేచ్ఛచే మిగులనా

యాసంపడితివని యేనెఱింగితిని. సకాములగుమునులాపరత త్వమును దర్శింపఁజాలరు. కర్తేంద్రియగోచరుండు కాఁదగునా? అది నిర్గుణత త్వముగదా? సముద్రమున నత్యంతదుఃఖితుఁడగుహంసముని నుద్ధరింపఁ ద్వరపడిపోయెను. ఆమహానుభావుఁడు శ్రీకృష్ణుఁ డిపుడు బృందావనమున సఖీజనపరివృతుడై రసికేశ్వరుం డనఁబడుచు రాసక్రీడసలుపుచున్న వాఁడు. ఈరాత్రి ఆటనెలల కాలముగలదిగా నామహామహునిచేఁ జేయంబడినది. తన్తాయచే నిది యిట్లగుట యొక వింతగాదు. నేను నిపుడే యామహాత్ము దర్శింపఁబోయెద. నీవును రమ్ము. మనోరథము ఫలించును. అని హితముపదేశించెను.

పాఠకమహాశయులారా ! ఆసురిమునిచరిత్రమును బఠించితిరి. ఇందత్యద్భుతవిశేషములు గలవు. వాని వినుండు. రాసక్రీడయం దనేకకోట్లగోపిక లుండినట్లు తెలుపఁబడినది. ఇది కేవల మసంగతమని సామాన్యదృష్టికిం గన్పడును. ఇంచుక సూక్ష్మదృష్టిని బరిశీలించిన నది సహజమే యని పొడకట్టును. గోలోకమునుండి భగవత్సేవార్థ మవతరించిన గోపికలు కొందఱు గలరు. వారు రాధాదేవిం గూడి రాసమండలము నలంకరించిరి. గోలోకమున నున్న వారెల్ల నవతరించినఁ గాని యాక్రీడసాగదు. రాసమండలము భగవత్పూజాచక్రమని ముందే తెలిపితిని గదా. ఆచక్రదశములయం దుండఁదగినంతమంది యధిదేవతలు కావలయును. అందఱుండినఁ గాని చక్రకోణములు దేవతాపరివృతములు కాఁజాలవు. దానివై భవ మనుపమానము. అట్టిచక్ర

మున నలరుచున్న గోలోకనాయకుని శ్రీకృష్ణుని దర్శింప నింద్రాదులు మహర్షులు యక్షగంధర్వప్రముఖులు దేవకాంతలు వారు వీరసనేల యూర్ధ్వలోకమునఁ గలవాఁడెల్ల సంబరమున నిలిచి యుండిరి. బ్రహ్మాదు లాతాండవసమ్మోదరసనిమగ్నుఁడై భక్తులనుద్ధరింపఁ బూనియున్న యాకృష్ణపరమాత్మను గన్నులారఁ గాంచి కృతార్థు లగుటకుఁ బూని నిలుచుండిరి. అట్టితరుణమున భగవంతుఁడు రాసమండలమును నింపఁ దలఁచెను. ఆపరమ పురుషుని తలం పమోఘము కదా. తదిచ్చామాత్రముననే రాధాంబ బృందావనలతలనెల్ల గోపికలుగా నొనరించెను. ఇదియొక స్వల్పకార్యము. తద్దేవీమానసవీధి నిది యిట్లు కావలయునని యూహపొడసూపినంతనే లతలు గోపికాకృతులం దాల్చి రాసమండలమున నిండియుండెను. ఆకారణముచేతనే లతాంగులని స్త్రీలకు నామధేయము పొట్టిలైనని యూహింపుఁడు. భగవదిచ్ఛయప్రతిహతము. దానికి మించినపని వేఱొకటి యుండదు. భగవదిచ్ఛయనఁ బ్రకృతి. ఇటుఁ బ్రకృతి రాధానామమున నలరెడిని. పురుషుఁడు శ్రీకృష్ణుఁడు. ఇపు డీపురుషుఁడు సగుణబ్రహ్మమన వ్యవహరింపంబడును. ఈప్రకృతిపురుషుల సమావేశమున నఖిలబ్రహ్మాండము లుప్పతిల్లునన నిక లతలు గోపికలగుట యొక తుచ్ఛకార్యము. దీన సందియమందఁదగిన విషయమే లేదు. ఈసిద్ధాంతము క్రొత్తది కాదు. శ్రీశంకరాచార్యమత మిదియే శ్రీరామానుజాచార్యులు గూడ శ్రీపరత్వమును సాధించిరి. ఇది

సర్వజనసమ్మతము. లోకమున నిది కనఁబడును. చక్రవర్తి మంత్రిమూలమున శాసించును. మంత్రి రాజశాసనమును వెలిపుచ్చును. దాన లోకవ్యవహారము సాగును. కాఁబట్టి పరమపురుషుఁడగు శ్రీకృష్ణమూర్తి తనయిచ్చారూపిణి యగు రాధాంబ ద్వారా ప్రపంచమును నడపును. అట్టి పరమపురుషసందర్శనమునకంటెఁ బరమపురుషార్థము వేఱుగ నుండునా? కాఁబట్టి యిందఱుగోపికలు గలరా? వీరెల్లఁ బరపత్నులు గదా? వీరితోఁ జేరుట జారత్వలక్షణము కాకపోవునా యని సందియ మందకుండు. ఇదియంతయు భగవద్విడంబనము. భగవదిచ్చచే నారాసక్రీడ యాఱునెలలకాలము సాగెను. అంతవఱకుఁ దెల్లవాఱు కుండెను. అనఁగా మనుష్యమానమున నాఱునెలలకాలము నాలుగుయామములుగాఁ బరిగణింపఁబడె నని తాత్పర్యము.

ఇక నాసురిమునికి భగవంతుఁ డేల దర్శన మీయలేదన్న విషయమున నాలుగుమాటలు వ్రాసెదను. సర్వత్ర నిండియుండు పరాత్పరుఁ డేల యమ్మునికి దర్శనమీయఁడన్న శంక నొందఁ బనిలేదు. బృందావనమున విహరించుట యందు భగవంతున కెక్కువ ప్రీతి కలదు. అందు దర్శన మొసంగి రక్షింపఁదగిన పుణ్యాత్మకుల కితరస్థలముల దర్శన మీయఁ దలంపఁడు. ఒక్కొక్కపుణ్యకర్తమున కొక్కొక్కతావున దర్శనమిచ్చుట పరమాత్మనకు వాడుక. అట్టి నిరతిశయానందజనకమై ప్రకృతి ప్రక్కన రూపమును దాల్చియుండ దేవ.

తలు దర్శించి యానందించుచుండ బ్రహ్మాదులు కృతార్థుల మైతి మని వినుతించుచుండ నట్టితటి నామహామునికి దర్శనమియ్యఁ దలంచెనని యూహింపుఁడు. ఇంతియ గాదు. ఆసురిముని మనోదార్థ్యమును బరిశీలింపఁగోరెను. ఎందుఁబోయి వెదకి నను గనఁబడకపోయెఁ గదా యని యుత్సాహము తగ్గ మాను కొనునా? దృఢభక్తిం బూని దర్శనమగువఱకుఁ బ్రయత్నము సల్పునాయని పరిశీలించి దర్శనమొసంగక పోయెను. ఆతనిమ నోనిశ్చయము భగవంతునకుఁ దెలియదా యని ప్రశ్నింపరాదు. లోకశిక్షార్థమే యీపరీక్షగాని వేఱు గాదు. ఇట్టియుత్తమ గాథం బఠించితిరి. భగవంతునియందు దృఢభక్తి కుదిరినఁగాని తత్కరుణకుఁ బాత్రులము కాఁజాలమని నమ్మి త్రికరణశుద్ధిగా భగవంతు నారాధింపుఁడు. తద్దివ్యనామస్త రణము నొనరింపుఁడు. దేవతాంతరదూషణము చేయకుఁడు. అది యిష్టదేవతను దూషించినట్లే యగును. సర్వదేవతాస్వరూపుఁడు కదా భగవం తుఁడు. అట్టిభగవద్దూప్రముల దూషించినంతకంటె విశేషమగు పాప మేది కలదు? అట్టిదుష్కృత్యము నొనరింపక సర్వశబ్ద వాచ్యుఁడు కృష్ణుఁ డను నమృతమునఁ దన్నామస్తరణ మొన రించి తద్దూప్రమును మనఃఫలకమున నిల్పి ధ్యానింపుఁడు. ఇదియే సనాతనధర్మమార్గము. దీనికి క్షతికానరాదు. ఉపనిషదర్థ మిదియే. సర్వపురాణసార మిదియే. ఇంతట నీవిషయమును వదలి యవ్వలివృత్తాంతమును వ్రాసెదను.

—ఆసురియు శివుడు గోపికావేషముల శ్రీకృష్ణు నేవింప వచ్చుట.—

*ఈశ్వరుం డీరీతిగా నాసురిమునికిం దెల్పి యతనిం గూడి పోయి వ్రజమండలముననున్న శ్రీకృష్ణు దర్శింపనెంచి ప్రయాణము సాగించెను. వారిరువురు మనోవేగమునఁ బోవుచుఁ ద్రోవలో దివ్యమహీరుహమనోహరలతావితానమనోజ్ఞంబగు యమునాతీరభూప్రదేశమును జూచుచుఁ బోయిరి. భగవంతుఁ డున్న రాసమండలసమీపమును జేరఁ గల్గిరి. గోలోకముననున్న గోపికలు బెత్తములను జేతులం దాల్చి మహత్తరబలసంయుతలై ద్వారమును గాచుచుండి అతివేగమునఁ బోవు నాశంకరు నాసురిమునిని లోనఁ బ్రవేశింప వలదని యడ్డిరి. ఆద్వారపాలి కలతో వారిర్వురు మే మిత్తటి శ్రీపరమాత్మసందర్శనము చేయ నరుదెంచితిమి. కానఁ బో ననుజ్ఞ యిండని పల్కిరి. ఆపల్కులు విని యాద్వారపాలికలు మహానుభావులారా! బృందావనమునం దంతట కొఱతీసంఖ్యలుగా మేమున్నవారము. శ్రీకృష్ణానుమతి శిరసావహించి యీరాసమండలమును రక్షించుచున్నవారము. ఈరాసమండలమునఁ బురుషుఁ డొక్కకృష్ణమూర్తియే. రాసవిహారస్థలము పురుషాంతరపర్జితము. గోపికాబృందముతప్ప వేటొక్కపురుషుఁడేని లోనఁ బ్రవేశింపరాదు. మీమానససరోవరంబుల శ్రీభగవద్దర్శనేచ్చ గలదేని

ఈకథ గర్గసంహితయం దిరువదాటవయధ్యాయమునుండి గ్రహింపఁ బడినది. పురాణములయం దీకథ నాచూచినంతవఱకుఁ గానరాదు. నారద బహుళాశ్వసంవాదమున నీకథ చెప్పఁబడినదని గ్రహింపఁదగు.

గోపీత్వము నొందుడు. అపుడు పోనిత్తుము. ఇట్లే భగవదాజ్ఞయు నుండెడిని. కావున మీకట్టి యిచ్చ గలదేని యీమానస సరోవరమున స్నానమొనరించి పరిశుద్ధస్వాంతముల భగవంతుని ధ్యానించుచు గోపీత్వము నాశ్రయింపుడు.

అనుద్వారపాలికామృదుతమవచనముల నాలించి శివాసురిమునుల్ దుర్వురు నామానససరోవరంబునఁ గ్రుంకి గోపీత్వము నవలంబించి రాసమండలమును బ్రవేశించిరి. సౌవర్ణమయమై పద్మరాగమణిఖచితమై యారాసమండల మెంతో కన్నులపండువు చేయు చుండెను. కదంబమహీరుహము లెల్లచో నావరించియుండెను. మాధవీలత లాభూరుహంబులం జుట్టుకొని గృహవరములవలె నుండెను. వసంతకౌముది యెల్లెడల వ్యాపించి యుండెను. కానఁ జూడఁ గన్నులురెండు చాలకయుండెను. శిల్పనైపుణ్య మందే కనఁబడుచుండెను. వృక్షముల యందు బంగరుగొలుసులుగల యుయ్యెలలు వ్రేలాడుచుండెను. యమునానదీజలంబులం గొనితేర నవతరించుఘట్టములు రత్నసోపానవినిర్మితములై యలరారుచుండెను. మయూరకలహంసప్రముఖవిహంగవర్యము లందందుఁ గనఁబడుచుండెను. యమునానీలజలములఁ బ్రతిఫలించిన వృక్షము లాడుచున్నట్టులుండెను. వానిం జూడ రాసనృత్యము నవియు నభ్యసించుచున్నట్టులుండెను. మండపవీధులు ప్రాంగణస్తంభపంక్తులు నేత్రపర్వమొనర్చుచుండెను. నిర్మితగృహవరములపై సువర్ణకలశము లెత్తఁబడియుండెను. పలువన్నెలపతాక లెగురుచుండెను. శ్వేతా

రుణపుష్పములు క్రింద దట్టముగఁ జల్లఁబడియుండెను. వానిపై
మూఁగియున్న మధుకరముల మధురతరఱుం కారములువినవచ్చు
చుండెను. వాదిత్రధ్వనులు వినవచ్చుచుండెను. వేయిపత్రము
లుగల కమలములనుండి మెల్లమెల్లన వీచువాయువులు హాయిని
గోరకయే కల్పించుచుండెను. ఆవాయువులు శీతలములై పరి
మళభారమును వహించుచునుండుట వినుతికిం బాత్రము లగు
చుండెను.

ఆరాసమృదలమున శ్రీకృష్ణుఁడు కోటిచంద్రప్రతీకాశ
ముఖమనోహరుఁడై కన్పట్టుచుండెను. హంసగామినియై పద్మినీ
జాతిస్త్రీలలో మిన్నయగు రాధాదేవి తనప్రక్కన నుండ నాది
వ్యసుందరవిగ్రహుఁడు స్తుతింప శక్యముగా కుండెను. స్త్రీరత్న
ములు కోటిసంఖ్యలుగాఁ దన్నునావరించి యుండ నమేయ
శక్తిని గనఁబఱచుచుండెను. కోటిమంత్రధలావణ్యముగలిగిశ్యామ
సుందరవిగ్రహుఁడై యాపరమేశ్వరుఁడు వెలయుచుండెను.
ఆమహాత్ముని కరారవిందమున మురళియు మేనఁ బీతాంబరము
ను గనఁబడుచుండెను. వేత్రమొక్కకరమునఁ బరఁగుచుండెను.
శ్రీపత్నాంకము కౌస్తుభహారము వనమాలికయు విరాజిల్లుచుం
డెను. క్వణన్నాపురమంజీరకాంచీకేయూరభూషితుఁడై హారకం
కణబాలార్కకుండలద్వయమండితుఁడై, కోటిసూర్యప్రతీకా
శుఁడై యానందనందనుఁ డమందానందము నొనఁగూర్చుచుండె
ను. అభీష్టదానదక్షిణము లగునాహరి క్రిగంటిచూపులు యోషి
వనముల హరించుచుండెను.

ఆదివ్యశ్యామసుందర విగ్రహమును దూరమునుండియే చూచి శంకరుఁడును, ఆసురిమునియుఁ గృతాంజలిపుటులై నమస్కరించి గోపికానికరము చూచుచుండఁగాఁ జెంతకుం బోయి తత్పాదారవిందములు సోక నమస్కరించి హర్షవిహ్వల మనస్కులై యిట్లనిరి. మహాత్మా! నీవు పరిపూర్ణుఁడవయ్య నఖండ

— ఆసురిమునిశంకరకృత శ్రీకృష్ణస్తుతిః. —

కృష్ణకృష్ణ మహాయోగి దేవదేవ జగత్పతే, పుండరీకాక్ష గోవింద గరుడధ్వజ తే నమః. ౧. జనార్దన జగన్నాథ పద్మనాభ త్రివిక్రమ, దామోదర హృషీకేశ వాసుదేవ నమోఽస్తు తే. ౨. అద్యైవ దేవ పరిపూర్ణత మస్తు సాక్షాద్భూరిభారహరణాయ సతాం శుభాయ, ప్రాప్తోఽసి నంద భవనే పరతః పరస్త్వం శృత్వా హి సర్వనిజలోకమశేష శూన్యమ్. ౩. అంశాంశకాంశకకలాభిరుతాభిరామ మావేశపూర్ణ నిచయాభిరతీవయుక్తః, విశ్వం బిభర్షి రసరాసమలంకరోషి బృందావనం చ పరిపూర్ణతమస్త్వయం త్వరం. ౪. గోలోకనాథ గిరిరాజపతే పరేశ బృందావనేశ కృతనిత్యవిహార లీల, రాధాపతే ప్రజవధూజనగీతకీర్తే గోవింద గోకులపతే కిలతే జయోఽస్తు. ౫. శ్రీమన్నికుంజలతీకాకుసుమా కరస్త్వం శ్రీరాధికాహృదయకంఠ విభూషణస్త్వం, శ్రీరాసమండలపతి ర్వ్రజమండలేశ బ్రహ్మాండమండల మహీ పరిపాలతోఽస్తి. ౬.

ఓ శ్రీకృష్ణా ! మహాయోగివి. గోవిందుఁడవు. జగత్పతివి. పుండరీకాక్షుఁడవు. గరుడధ్వజుఁడవు. ఇట్టి నీకు నమస్కారములు. ఓ జనార్దన! నీవు పద్మనాభుఁడవు. వామనుఁడవన నీవే. దామోదరహృషీకేశవాసుదేవనామములు నీకే చెల్లును. ఇట్టి నీకు వందనములు. మహాత్మా! దేవాదిదేవా! ఇప్పుడే నీవు పరిపూర్ణ స్వరూపుఁడ వైతివి. భూమిదగుగురుతరభారమును దీర్చ నవతరించితివి. సత్పురుషులకు శుభములఁ గల్గింప నెంచితివి. ఈరెండుకార్యములు

మహా తేజోవిరాజితుఁడవయ్యు నీబృందావనమున నీగోపికలతో
 నీరాసమండలమున విహారము నాసక్తితోఁ జేయుచున్నట్లు
 నటించుచున్నవాఁడవు. నీతేజము సర్వత్ర నిండియున్నయది.
 ఇపు డిందే నీవుండినట్లు కనఁబడుచున్నవాఁడవు. ఇట్టి నీకు వందన
 ములొనరించువారమని యాయురువురు ప్రార్థించిరి ఆస్తుతులకుఁ
 దద్భక్తికిని గోవిందుఁడు శ్రీరాధాదేవియు నానందించిరి. అంత
 మందస్థితము ముఖము నలంకరింప శ్రీకృష్ణపరమాత్మ మేఘగం
 భీరవాక్కుల వారి కిట్లనియె. మహాత్ములారా! అటువది వేలసం
 వత్సరములు నిష్ఠమెయిఁ దపమొనరించితిరి. నాదర్శనమొదవ
 దయ్యెను. మీకేవిషయమునను అపేక్ష లేదు కదా. ఏభక్తుఁ
 డేవాంఛితమును గోరక శాంతాత్ముఁడై శత్రువులు లేక

సాగింప నందునిభవనమునఁ బరాత్పరుఁడ వయ్యు నీకు ముఖ్యనివాసభూత
 మగు గోలోకమును శూన్యముగాఁ జేసి యవతరించితివి. గోలోకనాయకా!
 ప్రపంచమెల్ల నీయంశములచేతను, అంశాంశములచేతను, తల్లేశములచేతను
 నిండియున్నది. అట్టియంశాదులచేతనే విశ్వమును భరించియున్నవాఁడవు.
 రాసమండలము నాసక్తిచే నలంకరించి యున్నవాఁడవు. బృందావనమున
 నెల్లయెడల నిండియున్నవాఁడవు. గోవర్ధనోద్ధారకా! పరమాత్మస్వరూపా
 బృందావనమున నిత్యమును విహారము సల్పుచున్నవాఁడవు. రాధామనోనా
 యకా! ప్రళాంగనాపరిగీయమానయశశ్చంద్రుఁడవై గోవిందుఁడవై యలరునీకు
 వందనములు. పరమపురుషా! నికుంజపుంజలతావితానమునకు నీవు వసంతర్తు
 వవు. శ్రీరాధాంబా హృదయకంఠవిభూషణమవు. శ్రీరాసమండలనాథుఁ
 డవు. వ్రజమండలపతివి. బ్రహ్మాండమండలమహిపరిపాలకుఁడవు. ఇట్టి నీపా
 దారవిందములకు నమస్తతు లర్పించువారము.

ఆదివ్యశ్యామసుందర విగ్రహమును దూరమునుండియే చూచి శంకరుఁడును, ఆసురిమునియుఁ గృతాంజలిపుటులై నమస్కరించి గోపికానికరము చూచుచుండఁగాఁ జెంతకుల బోయి తత్పాదారవిందములు సోక నమస్కరించి హర్షవిహ్వల మనస్కులై యిట్లనిరి. మహాత్మా! నీవు పరిపూర్ణుఁడవయ్యు నఖండ

— ఆసురిమునిశంకరకృతశ్రీకృష్ణస్తుతిః. —

కృష్ణకృష్ణ మహాయోగి దేవదేవ జగత్పతే, పుండరీకాక్ష గోవింద గరుడధ్వజ తే నమః. ౧. జనార్దన జగన్నాథ పద్మనాభ త్రివిక్రమ, దామోదర హృషీకేశ వాసుదేవ నమోఽస్తు తే. ౨. అద్వైత దేవ పరిపూర్ణత మస్తు సాక్షాద్భూరిభారహరణాయ సతాం శుభాయ, ప్రాప్తోఽసి నంద భవనే పరతః పరత్వం కృత్వా హి సర్వనిజలోకమశేష శూన్యమ్. 3. అంశాంశకాంశకకలాభిరుతాభిరామ మావేశపూర్ణ నిచయాభిరతీవయంతకః, విశ్వం బిభర్షి రసరాసమలంకరోషి బృందావనం చ పరిపూర్ణతమస్త్వయం త్వరం. ౪. గోలోకనాథ గిరిరాజపతే పరేశ బృందావనేశ కృతనిత్యవిహార లీల, రాధాపతే వ్రజవధూజనగీతకీర్తే గోవింద గోకులపతే కిలతే జయోఽస్తు. ౫. శ్రీమన్నికుంజలతికాకుసుమా కరత్వం శ్రీరాధికాహృదయకంఠ విభూషణత్వం, శ్రీరాసమండలపతి ర్వ్రజమండలేశ బ్రహ్మాండమండల మహి పరిపాలతోఽస్తి. ౬.

ఓ శ్రీకృష్ణా ! మహాయోగివి. గోవిందుఁడవు. జగత్పతివి. పుండరీకాక్షుఁడవు. గరుడధ్వజుఁడవు. ఇట్టి నీకు నమస్కారములు. ఓ జనార్దన! నీవు పద్మనాభుఁడవు. వామనుఁడవన నీవే. దామోదరహృషీకేశవాసుదేవనామములు నీకే చెల్లును. ఇట్టి నీకు వందనములు. మహాత్మా! దేవాదిదేవా! ఇప్పుడే నీవు పరిపూర్ణస్వరూపుఁడ వైతివి. భూమిదగుగురుతరభారమును దీర్చ నవతరించితివి. సత్పురుషులకు శుభములఁ గల్గింప నెంచితివి. ఈరెండుకార్యములు

మహా తేజోవిరాజితుఁడవయ్య నీబృందావనమున నీగోపికలతో
 నీరాసమండలమున విహారము నాసక్తితోఁ జేయుచున్నట్లు
 నటించుచున్నవాఁడవు. నీతేజము సర్వత్ర నిండియున్నయది.
 ఇపు డిందే నీవుండినట్లు కనఁబడుచున్నవాఁడవు. ఇట్టిసీకు వందన
 ములొనరించువారమని యాయురువురు ప్రార్థించిరి అస్తుతులకుఁ
 దద్భక్తికిని గోవిందుఁడు శ్రీరాధాదేవియు నానందించిరి. అంత
 మందస్థితము ముఖము నలంకరింప శ్రీకృష్ణపరమాత్మ మేఘగం
 భీరవాక్కుల వారి కిట్లనియె. మహాత్ములారా! అటువదివేలసం
 వత్సరములు నిష్ఠమెయిఁ దపమొనరించితిరి. నాదర్శనమొదవ
 దయ్యెను. మీకేవిషయమునను అపేక్ష లేదు కదా. ఏభక్తుఁ
 డేవాంఛితమును గోరక శాంతాత్మఁడై శత్రువులు లేక
 సాగింప నందునిభవనమునఁ బరాత్పరుఁడ వయ్య నీకు ముఖ్యనివాసభూత
 మగు గోలోకమును శూన్యముగాఁ జేసి యవతరించితివి. గోలోకనాయకా!
 ప్రపంచమెల్ల నీయంశములచేతను, ఆంశాంశములచేతను, తల్లేశములచేతను
 నిండియున్నది. అట్టియంశాదులచేతనే విశ్వమును భరించియున్నవాఁడవు.
 రాసమండలము నాసక్తిచే నలంకరించి యున్నవాఁడవు. బృందావనమున
 నెల్లయెడల నిండియున్నవాఁడవు. గోవర్ధనోద్ధారకా! పరమాత్మస్వరూపా
 బృందావనమున నిత్యమును విహారము సల్పుచున్నవాఁడవు. రాధామనోనా
 యకా! ప్రజాంగనాపరిగీయమానయశశ్చంద్రుఁడవై గోవిందుఁడవై యలరుసీకు
 వందనములు. పరమపురుషా! నికుంజపుంజలతానితానమునకు నీవు వసంతర్తు
 పవు. శ్రీరాధాంబా హృదయకంఠనిభూషణమవు. శ్రీరాసమండలనాథుఁ
 డవు. ప్రజమండలపతివి. బ్రహ్మాండమండలమహిపరిపాలకుఁడవు. ఇట్టి నీపా
 దారవిందములకు నమస్తతు లర్పించువారము.

యుండునో వాడు నాకు మిత్రుడు. మీరిరువురు నాకత్యంత మిత్రులు. కావున వరమును గోరుడు. ఒసంగెదను. అని కరుణ మెయిం బలుక నాశంకరుడు, ఆసురిమునియు శ్రీకృష్ణ! మీ యిరువురపాదారవిందములకు సదా నమస్కరించు భాగ్యము, బృందావనమున నివాసము, మాకుఁ గృపచేయుము. వేటొక్కవరము కోరువాంఁ డేదు. మీయిరువురపాదసేవకంటె వేటొక్కటి యుత్కృష్టముగాఁ గనఁబడదు. శ్రీరాధామాధవులకు మీకు నమస్కరింతుము.

అని వారు విన్నవింప శ్రీహరి యట్లే యగుఁగాక. అని యాదృతిమీఱిం బలికెను. ఆవాక్యము ననుసరించి మనోహర బృందావనమునందు యమునాతటమునందు రాసమండలమండితప్రదేశమునందు శ్రీహరి విహరించిననికుంజపార్శ్వమందు నైకతభాగమునందు వంశీవటవిటపిసమీపస్థలమందు శంకరుండును, ఆసురిమునియు సదా నివాసమును జేసిరి. తరువాత శ్రీకృష్ణుడు, రాధాదేవియు గోపికలును దనచెంతనుండఁగా మదికి నింపుఁబెంచు పద్మాకరమునఁ గుసుమపరిమళములు గుబులుకొనుచుండ మందమారుతములు మదికి హాయిని గల్పించుచుండ మధుకరములుమృదురవము లలర ఝంకారములు చేయుచుండ విహారము సల్పెను. ఆవిహారకాలమున శ్రీరాధామాధవుల దర్శించి దేవతలు పరమానందబంధురతరస్వాంతులైరి.

ఈ రాసక్రీడాకాల మొకరాత్రియే. కాని యా రాత్రి ఆటమాసములకు సమానముగా శ్రీకృష్ణమహిమమున నైనది.

ఆకాలము క్షణకాలముగనే భావించి గోవికలందఱు శ్రీకృష్ణునిం గూడి యానందపరవశ లైరి. అరుణోదయకాలమున నావ్రజాంగనలు తమతమగృహములకు శ్రీకృష్ణునానతిం గొని గుంపులుగాఁ గూడి పరిపూర్ణమనోరథలై చనిరి. నందనందనుఁడు జనకుఁడగునందునిమందిరము నమందానందమునఁ బ్రవేశించెను. శ్రీరాధాదేవియు వృషభానుపురమును బ్రవేశించి తనతండ్రి యింట నుండెను. ఇది శ్రీకృష్ణపురమాత్మ యొనరించినరాసక్రీడ. దేవతలకేని మనోజ్ఞ మనందగు. ఇఁక మానవులమాట జెప్పవలయునా. సకలమంగళాశ్పదమగు నీచరితమును భక్తులు పఠింపదగు. భక్తుఁ డేవాంఁధులఁ గోరిన నవి దైవానుగ్రహమున ఫలించు.

భక్తులారా! రామావతారమున నాదివ్యమంగళవిగ్రహమును గాంచి మునులెల్ల నీమూర్తినిఁ గౌగిల్గిచుకొనుభాగ్యము నందకపోతిమని యెంచినటుల, నాభావ మెఱింగి శ్రీరామచంద్రమూర్తితనయవతారసమాప్తికాలమునభవిష్యత్కాలమున శ్రీకృష్ణావతారమున మీకుఁ గలవాంఁధులు తీర్పఁజాలుదుననియుఁ జెప్పినట్లు సూక్తి వినఁబడియెడు నని ముందే వ్రాసియుంటిని. ఆసూక్తికిం దగినప్రమాణవచనము శ్రీమద్రామాయణమునఁ గానరాదు. ఎందేని గానఁబడకపోవునా యని సంశయించుచుంటిని. శ్రమశ్రమముగా బురాణములఁ బరిశీలించుకొలందిని గనఁబడవచ్చునన్నజాడలు పొడకట్టుచున్నయవి. ఈగాథయందు విశేషవిషయములు కొన్ని గలవు. అందు శివుఁ

దును, ఆసురిమునియు గోపిక లగుటయే. ఇది తొలుదొలుత విచిత్రముగా తోచును గాని చక్కఁగాఁ బరిశీలించినచో నిది చిత్ర మనఁదగ దని తోచును.

శివుఁడు ఆసురిమునియుఁ గై లాసమునుండి బయలుదేరిరి. బృందావనమును బ్రవేశించిరి. బృందావనము రాసమండల ప్రధానము. రాసక్రీడ శ్రీకృష్ణపరమాత్మ కత్యంతప్రియము. అందుఁబురుషుఁ డొక్కశ్రీకృష్ణుఁడే. తక్కినవారందఱువనితామణులు. వారందఱు తద్వశంగతలు. శ్రీకృష్ణుఁడు వారి నానందింపఁ జేయుచుండును. రాసక్రీడయందు శ్రీరాధాంబ ప్రధానదేవత. ఆమెయిచ్చానుసారముమెలఁగువారు పరివారదేవతలు. అందఱు కన్నిరూపులుగా గనఁబడువాఁడు పరమేశ్వరుఁడు. అట్టిచోట నుండు పరాత్పరునిం జూడఁగోరియే దేవతలు మింట నిల్చిరి. మహర్షులు తమతపసిఫలముగా నామండలమున మూర్తీభవించి యున్న భగవంతుం దిలకింప వియద్విధి నివసించిరి. ఆస్థలమున నున్న భగవంతుని దర్శించుట శ్రేష్ఠతమమన నేల యని ప్రశ్న మొక్కఁడు రావచ్చును. తత్సమాధానము వినఁదగును.

నిర్గుణపరబ్రహ్మము నుపాసింప సాధ్యమే గాదు. అది నామరూపక్రియాశూన్యము. సర్వత్ర నిండియుండునది. భక్తులుపాసించి కృతకృత్యులు గావలయుననియే ఆతత్వము ప్రకృతి నాశ్రయించును. ఆశ్రయణమనఁగా సేవ్యసేవకభావము కాదు. రూపమును నామమును ధరించుటయని గ్రహింపఁదగును. అత్తఱి నాతత్వము సగుణబ్రహ్మమని చెప్పఁబడు.

“బహూని మే వ్యతీతాని జన్తాని తవ చార్జున,
తాన్యహం వేద సర్వాణి న త్వం వేత్థ పరంతప!”

భగవద్గీత. ౪ ఆ. ౫ శ్లో.

అని భగవంతుఁ డర్జునున కుపదేశించెను. ఆజన్మముల నఁగా నసంగుఁడయ్యు లోకసంగ్రహార్థము సంగుఁడగుట య నియే దీనిసారము. అట్టియవతారములే భక్తులకు శరణ్య ములు. ధ్యానింప, వినుతింప, బూజింప దగినవి. ప్రకృతింగూ డినపుడే పరాత్పరుఁడు భక్తులకు వాంఛల నొసంగఁజాలు. అనఁగా భావమేమి? తాను సాక్షిమాత్రుఁడుగనుండి ప్రకృతి కఖిలజగత్కార్యముల నప్పగించు. ఆమె శక్తి యపారము. భగవత్సన్నిధి నేమిచేయఁదలఁచిన నాపనిని జేయఁజాలియుండు ను. ఆప్రకృతియన నెవ్వతయొ కాదు. భగవదిచ్చయే ప్రకృతి యనంబడు. ఏరూపమువలసిన దానిం దాల్పునోపు. దాని నారాధించినఁగాని వాంఛితములు ఫలింపవు. భగవంతుఁడుసాక్షి మాత్రుఁడని వేదము లంగీకరించినవి అందఱు నంగీకరించిరి.

“అజోఽపి సన్నవ్యయాత్తా భూతానామిశ్వరోఽపి సకా,
ప్రకృతిం స్వామధిష్ఠాయ సమృద్ధివామ్యాత్మమాయయా.

గీత. ౪ అధ్యాయ. ౬ శ్లో.

యదా యదా హి ధర్మస్య గ్లానిర్భవతి భారత!
అభ్యుత్థానమధర్మస్య తదాత్మానం సృజామ్యహమ్.

౪ అధ్యాయ. ౭ శ్లో.

వీతరాగభయక్రోధా మన్తయా మాముపాశ్రితాః,

బహవో జ్ఞానతపసా పూతా మద్భావమాగతాః. ౧౦

యే యథా మాం ప్రపద్యంతే తాంస్తథైవ భజామ్యహం,
మమవర్తానువర్తంతే మనుష్యాః పార్థ సర్వశః.” ౧౧. శ్లో.

అని భగవంతుడు గీతాశాస్త్రమున బోధించెను. దీని భావమేమి? నేఁబుట్టుకలేనివాఁడ నైనను నాప్రకృతిని (ఇచ్ఛా శక్తిని) ఆశ్రయించి నామాయచేతనే పుట్టుచున్నాను అను భగవద్వాక్యమునఁ దేలినసారమే పై భావమని గ్రహించుటయే తరణోపాయము.

ఈరాసమండలవిహార మనఁగాఁ బ్రకృతియగురాధాం బను గలిసి భగవంతుడు తదిచ్ఛను దీర్ప నెంచినట్లున్నవాఁడని యెఱుంగఁదగును. అత్తటి సర్వము శక్తిమయము. ఆప్రకృతి విలాసములఁ గాంచఁగోరియే బ్రహ్మాదిదేవతలంబరమున నివసించి భగవద్గీతలం దిలకించుచుండిరి. అట్టితరుణమున శ్రీహరిని దర్శించినచో భక్తులకు నెఱవేఱనికోర్కు లుండునా? భగవంతుడు ప్రకృతివిశిష్టుఁడుగానిచో నేవాంఛితముల నీజాలఁడు. కావుననే ప్రకృతిని బరాపరరహస్యయోగిని అనిపెద్దలు చెప్పుదురు. ఆజననియే భక్తులకుంగలకోర్కుల భగవంతు నిచ్ఛానుసారముగ నొసంగుచుండును. ప్రకృతిపురుషులకు భేదము ప్రతిపాదించువారును గలరు. కాని పాపము వారిపాండిత్యము భిక్షాటనమునకే కాని తరింప నుపయోగింపదనుట నిక్కము. ప్రకృతిద్వారా భగవంతుఁ డిష్టార్థముల నొసంగువాఁడు. కావుననే శ్రీశంకర భగవత్పాదులవారు సౌందర్యలహరియందు,

శ్లో. “త్వదన్యః పాణిభ్యామభయవరదో దైవతగణ
స్త్వమేకా నైవాసి ప్రకటితవరాభీత్యభినయా,
భయాత్త్రాతుం దాతుం ఫలమపి చ పాంఛాసమధికం
శరణ్యే లోకానాం తవ హి చరణావేవ నిపుణౌ.”

అని స్పష్టపఱచిరి. శ్రీమద్రామానుజాచార్యులవారు
గూడ భగవత్కరుణ శ్రీదేవీద్వారా ప్రసరించునని తెలిపిరి.
శక్తియన్నంతనే పార్వతియని యులికిపడి వైష్ణవులు శక్తిపూజ
నీచమందురుగాని వారిగురువులే పరమశాక్తులు. కనుకనే శ్రీప్ర
ధానత్వమును స్థాపించిరి. వారికంటె శాక్తుఁడు వేఱొకఁ డెవ్వఁ
డు గలఁడు?

ప్రకృతరాసక్రీడయందు రాధాదేవియే మూలప్రకృతి.
పరమపురుషుఁడు శ్రీకృష్ణనామమున వెలయువాఁడు ఆరాధ
యాకాలమున సంగీతవిద్యేశ్వరియగు శ్యామలయై వెలసెను.
ఆక్రీడయందు గానమే ప్రధానము. ఆచక్రము గేయచక్రము.
వాగ్దేవత లండలుతదనుచరలు. విరాట్టువొకఁడుతప్ప నచటసర్వ
ముదేవీమయము. అదియే ప్రకృతిపరమవిలాసము. ప్రకృతివిలాస
మును గన్నులారఁగాంచుభాగ్య మొదవినఁజాలు ననియే దేవత
లండలు వ్యోమమున నిలిచిరి. ప్రకృతివశంగతుఁడై పరమా
త్తుఁడు తనసర్వసాక్షిత్వమును వెల్లడించుచుండెను. అట్టితఱి నమ్మ
హాత్తుని దర్శించిన ముక్తి కరతలామలకము. సగుణబ్రహ్మము
నుపాసింపక చేయుఘనకార్యము వేఱొకటి యెట్టివానికిని లేదు.
సగుణబ్రహ్మమనఁగాఁ బ్రకృతివిలాసయుతుఁడని సారము.

“తదను ప్రధానద్వారా రాజదర్శనం కర్తవ్యమ్”

అనుసూక్తి యనుభవసంసిద్ధము. ఎట్లు రాజదర్శనము మంత్రములమునఁ గాని చేయ శక్యము గాదో యట్లే సర్వ వ్యాపకుఁ డగుపరమాత్మ సాక్షాత్కారము ప్రకృతి నుపాసించి తత్కరుణకుఁ బాత్రుడైనఁ గాని కానేరదు. తలక్రిందులు తపస్సుచేసినను వేటుమార్గము కానరాదు. ఉపాసకులకిది యనుభవసిద్ధము. కొందఱిలనులు వేదాంతులమని మాటలాడుచుందురు. అవి కాలక్షేపమునకుఁ బనికివచ్చునుగాని కార్యకరణక్షమములు కానేరవు. మనోవీధి నిలుపుకొనుట కొక ప్రతిబింబము కావలయు. ఆకృతివిశిష్టమంతయుఁ బ్రకృతివిలాసము. తదుపాసన మనఁగాఁ బ్రకృత్యుపాసనమే. రామకృష్ణాదులఁ బూజించుట యనఁగా రామకృష్ణాదినామధారిణియగు ప్రకృతిని పూజించినట్లే. తెలియకగాని తెలిసిగాని యెట్లు పూజించిన నాపరదేవిపాదారవిందములను జేరును. కావునఁ బనికిమాలిన మతభేదములఁ బాటింపక సకలరూపధరుండుభగవంతుఁడని నమ్మి యేరూపమున నేనామమున నతని భజించినను ఫల మొక్కటియే యని నమ్మి పరమతధర్మముల దూషింపక స్వమతాభిమానమును వీడక భక్తిభరితమానసులై పరాత్పరుంబూజింపవలయును. దానచే కడతేరుటకు శక్య మగును. సగుణబ్రహ్మము నుపాసించుట లో మతభేదము లేల? సర్వశబ్దవాచ్యుఁడు పరమేశ్వరుఁడు కాఁడందురా? అన వీలున్నదా? అన్నచో నట్టివాఁడు భగవంతుఁ డగునా? కాఁబట్టి దుర్మతములఁబాటించి పూర్వపుణ్యలబ్ధమనుజు

జన్మమును వ్యర్థము చేసికొనక శ్రీకృష్ణపరమాత్మను సర్వదే
వతారూపునిగాఁ దలంచి రాధాంబికను బరదేవిగాఁ జింతించి
వారిరువురు చేరియుండుతావు పరమపవిత్రమని నిశ్చయించి
ఘాజించి కృతార్థుల కగుఁడు. ఈ రాసమండలమున నుండు పర
మాత్మను భక్తాగ్రేసరుండగు లీలాళుకులు.

శ్లో. “యా శేఖరే శ్రుతిగిరాం హృది యోగభాజాం

పాదాంబుజే చ సులభా వ్రజసుందరీణాం,

సా కాపి సర్వజగతామభిరామసీమా

కామాయ నో భవతు గోపకిశోరమూర్తిః. ఆ. ౧౮ శ్లో.

అత్యంతబాలమతసీకుసుమప్రకాశం

దిగ్వాసనం కనకభూషణభూషితాంగం,

విస్త్రస్తకేశమరుణాధరమాయతాక్షం

కృష్ణం నమామి మనసా వసుదేవసూనుమ్. ఆ. ౧౯ శ్లో.

బృందావనద్రుమతలేషు గవాంగణేషు

వేదావసానసమయేషు చ దృశ్యతే యత్,

తద్దేణునాదనపరం శిఖిపింఛచూడం

బ్రహ్మ స్మరామి కమలేక్షణమభ్రనీలమ్.” ఆ. ౨౦ శ్లో.

అని పరబ్రహ్మమునుగా వినుతించి ధ్యానించి కృతార్థు
లైరి. గోపికాకాంతల వ్రతమును బాడుచేసినవానిని బరబ్రహ్మ
ముగా ధ్యానించుట సంభవించునా? తెలివిమాలి కథాసార
మెఱుంగలేక దురహంకృతిని మాటలాడుటకంటె నూరకుం
డుట మంచిది. సుస్వాంతులారా! రాసక్రీడావిశేషములు, వాని

భావములు పురాణములు విశేషముగా వెల్లడించినవి. వానిలో నేమూలనైనను గామాతురుఁడు శ్రీకృష్ణుఁడని కానరాదు. పరిశీలించుకొంటున్నదిని బ్రబ్రహ్మపనియే తెలియవచ్చెడిని. కావున మీరెల్ల రాధామాధవుల సనారతము నియమమునఁ బూజింపుఁడు. ధ్యానింపుఁడు. వినుతింపుఁడు. అదియే కృతార్థులగుటకు మంచిత్రోవను జూపును. రాధాదేవి మూలప్రకృతి. అనఁగా నాదిశక్తి. శ్రీకృష్ణుఁడే ఆదినారాయణుఁడు. వారిరువురొకచోటనుండునట్టితావు పరమపవిత్రము ధ్యానమున భక్తుని మానసము బృందావనము. అందు రాధామాధవులు విహరించుచున్నట్లు ధ్యానించుటయే తపస్సు. అదియే యోగుల ధ్యానపద్ధతి. అట్లు ధ్యానించినఁగాని కృతార్థుఁడు కాఁజాలఁడు. బృందావన మనుపేరుగల భూభాగమునకు యాత్రపోయిన లాభము లేదు. అది యజ్జలకొఱ కేర్పఱచిన నూర్ధము. అది ప్రథమసోపానము. దానియందే సదా యాదృతి గల్గియుండుట తరణోపాయము కాదు. విగ్రహార్చనము సదా చేయఁదగినది కాదు. ధ్యానమునకై తొలుదొలుత దానిని జేయఁదగును. ఆవల నాబింబము స్వహృదయకమలకర్ణి కాసమాసీనముగాఁ జేసికొనవలయు. ఆపనికిఁ గడంగనిచో నాజన్తమామనుజునకుఁ దొలిజన్తమే కాని కడపటిజన్తము కాదు. మన పెద్దలు సాలగ్రామములఁ బూజింప నియమించుట యందులకే. సాలగ్రామము నిరవయవము. తదాకారధ్యానము చేయఁదగినది. ఇది క్రమక్రమవృద్ధిమూర్ధము. దానింబాటింపక లోహమయవిగ్రహ

ములఁ బూజించుచున్న ముక్తిమార్గము దూరమున కేగుచుం
డును. ముక్తి గోరువారు విగ్రహార్చనము సదా చేయఁబూ
నరు. సర్వవ్యాపకునిగా ధ్యానించుట యభ్యసింపవలయును. .

“శ్రేయాన్ ద్రవ్యమయాద్యజ్ఞాత్ జ్ఞానయజ్ఞః పరంతప!

సర్వం కర్తాఖిలం పార్థ జ్ఞానే పరిసమాప్యతే 33

యత్ జ్ఞాత్వా న పునర్తోహమేవం యాస్యసి పాండవ!

యేన భూతాన్యశేషేణ ద్రక్ష్యస్యాత్తన్యథో మయి. 34

తస్మాదజ్ఞానసంభూతం హృత్ స్థం జ్ఞానాసినాత్మనః,

చిత్తైస్త్వినం సంశయం యోగ మాతిష్ఠోత్తిష్ఠ భారత!” ౪౨ శ్లో.

గీత. ౪. ఆధ్యా.

అని శ్రీకృష్ణపరమాత్మ గీతాశాస్త్రమున బోధించినది
యోగము కాదా. అట్టిభగవద్వాక్యముల నమ్మి భగవంతు
నారాధింపుఁడు. జ్ఞానులు పూజించునట్లు పూజింపుఁడు. ఇంత
కంటె విశేషించి చెప్పఁదగిన దేమున్నది? ఇంక నీవిషయమును
వదలి భగవద్గీతల మఱికొన్నింటిని వ్రాయఁబూనెద. అందు నంద
వృషభాను లిరువురును గోపకులకు శ్రీకృష్ణమహిమము నెఱిం
గించుకథను దెలిపెదను.

— నందవృషభానుగోపసంవాదము. —

* భగవంతుఁడు రాసక్రీడ చాలించి యాటమూసము

* ఈకథ గర్గసంహితయందు గిరిరాజఖండమున నైదవయధ్యాయము
నుండి గ్రహింపఁ బడినదని యెఱుంగఁదగు. ఇదియు సారదబహుళాశ్వ
సంవాదమనియు నెఱుంగనగు.

లంల కాలముగా నొకరాత్రి యుండఁజేసి సకలభక్తులను సంతోషింపఁబఱచి నోలలాడించి దివిజులకుఁ దనయమానుషచర్యలం దెల్పి తాను యథాపూర్వముగా నందనందనుఁ డనఁబరఁగుచు నింటికిం బోయి యుండెను. గోపకులు శ్రీకృష్ణుఁడు గోవర్ధనాచలము నెత్తినది మొదలు సంశయాకులస్వాంతు లై యుండిరి. ఒక్కనాఁడు గోపకలు గోపికులు నందునిం గానఁబోయి వినయమునఁ జేతులొగ్గి మహాత్మా! మీవంశమున మున్నెవ్వరును బర్వతమును ధరించినవారు పుట్టరు కదా. గండశిలనైన నీవు ధరింపఁజాలవు. ఏడువత్సరములయీడుగల నీకొమరుఁడు శ్రీకృష్ణుఁడు పర్వతవరము నెత్తి ధరించుట యబ్బురము కాదా! అప్పటినుండి మామనముల నొకశంక గల్గినది. నీకుమారుఁడు గజరాజు కమలము నవలీలఁ బెకలించి శుండాగ్రమున ధరించినట్లు మెట్టదామరను బాలుఁడు విలాసముగాఁ జేతఁబట్టుకొనునట్లు గోవర్ధనమహాపర్వతమును ధరించెను. యశోదాదేవియు నీవును గౌరవర్ణము గలవారు. మీకుమారుఁడుకృష్ణవర్ణము గలవాఁడు. ఇది కులవిలక్షణము. చంద్రవంశమునఁ బుట్టుటచే బలరాముఁడు శ్వేతవర్ణముగ నుండుట యర్హమే. కృష్ణుఁడు కృష్ణవర్ణముగ నుండుట సంశయమున కెడమిచ్చుచున్నది. ఇందలిసత్యమును వచింపుము. వచింపకున్న నిన్ను వదలుకొందుము. గోపకులమున నీశిశువుదయించినది సత్యమా? వచింపకున్న నీకుచోషము కల్గును.

ఇట్లు గోపకులు పలుక యశోదభయవిహ్వల యయ్యెను.

నందుడు గోపకులెల్లఁ గ్రోధరసపరిపూర్ణులైయుంట నెఱింగి
 యశోద భీతయై యుండుటయుఁ దలంచి వారికిట్లనియె. గోప
 కులారా! గర్హచార్యవచనమును మీకు వినిపించెద. సమా
 హితులరై యాలకింపుడు. ఆనూటల విన్నచో మీసంశయ
 ములు తొలంగు. కృష్ణనామనిర్వచనము తొలుతఁ జెప్పెద.
 “కకారమునకుఁ గమలాకాంతుఁ డని యర్థము. ఋకారము
 రాముఁడని యర్థము నిచ్చును. షకారము షడ్గుణపతి యను
 నర్థ మొసంగును శ్వేతద్వీపనివాసి యనియు దానికర్థము. ణకా
 రము నారసింహుఁ డనుభావముఁ దెల్పును. అకార మక్షరుఁ
 డని, అగ్నిభుక్కునియు నర్థమును దెల్పును. విసర్గములు నరనా
 రాయణు లనుమును లనుభావము వెలిపుచ్చును. ఈకృష్ణశబ్ద
 మునఁ గలయాటువర్ణములు పూర్ణుఁడని తెల్పుచున్నవి. ఈకా
 రణమునఁ గృష్ణశబ్దము పరిపూర్ణత్వమును దెల్పెడిని. చతుర్వ్య
 గములందును భగవంతుఁడు శుక్లరక్తపీతకృష్ణవర్ణముల వెల
 యును. ద్వాపరాంతము కలియారంభము నగునీసమయమున
 శ్రీహరి కృష్ణవర్ణుఁ డయ్యెను. కానం గృష్ణనామము గలిగెను.
 వసువు లింద్రియములు. దేవతలు చిత్తము ఇట్లు గలిగినమహా
 త్ముఁడౌట వాసుదేవుఁ డనంబరఁగు. వృషభానుపుత్రికగా రాధ
 జనించెను. ఆమె కీకృష్ణుఁడే భర్త. కావున రాధాపతి యనునా
 మధేయ మీకృష్ణునకుఁ బ్రథితం బగు. పరిపూర్ణుఁ డై భగవం
 తుఁడు నగుశ్రీకృష్ణుఁడు బహుళబ్రహ్మాండనాయకుం డగును.
 గోలోకమున నలరారువాఁడు. ఆభగవంతుఁడు నీకుమారుఁడై

భూభారమును హరింప నవతరించెను. కంసాదిక్రూరదానవుల వధించును. భక్తులను బరిపాలించును. వేదగుహ్యములగు ననంతనామము లీకృష్ణునకుం గలవు. ఒక్కొక్కనామ మొక్కొక్కకార్యవశమునఁ గల్గుచుండును. విస్తయమునొందఁ బనిలేదు.”

అని యిట్లు గర్గమహర్షి వచించెను గాన నీపుత్రునియందే శంకలు లేక యున్నాఁడను. వేదవాక్యము, మహర్షి వచనము. భూతలమునఁ బ్రమాణములు కదా! అని నందుఁడు పలుక గోపకు లిట్లనిరి. మహాముని గర్గాచార్యుఁడు మీయింటికివచ్చి నపుడు నామకరణమహోత్సవము చేయించితివి కదా? అపు డేల మమ్మందఱను బిలిపింప లేదు? శిశువునకు నామకరణము నీయింటనే కదా చేయించితివి? నీకీరహస్యవిషయము తెలిసినపు డేల దాచిపెట్టితివి? అనిపలుకుచు నందవచనముల విశ్వసింపక క్రోధపూర్ణ మానసులై వృషభానునిపురమునకుం బోయిరి. వృషభానుఁ డింట సుఖముగాఁ గాలమును గడపుచుండెను. గోపాలకు లామహాత్మునిం గని బంధుమర్యాదలఁ బాటించి యిట్లు ప్రశ్నించిరి. వృషభానూ! నీవు జ్ఞాతిముఖ్యుఁడవు. జ్ఞాతి బృందమునుండి నందుని దొలఁగింపుము. అని క్రోధమునఁ బలుకు వారిపలుకులు విని వృషభానుఁ డిట్లనియె. గోపకు లారా! నందుని దృఢించుట కతనియందేదోషము గలదని యూహింతును? గోపకులమున నందుఁడు వరిష్టుఁడు. విశేషించి నాకుం బ్రియుఁడు. ఆమాటలు విని గోపాలకు లిట్లులనిరి.

రాజా! నందుని బరిత్యజింపవేని నిన్ను మేమెల్లఁ బరిత్యజింతుము. నీయింట నొకకన్యక వివాహయోగ్యవయస్సురిత యై యున్నది కదా. ఆకన్యకను దగినవరున కిచ్చి యేల వివాహము చేయకున్న వాఁడవు? సంపన్నద్యమున విష్ణువీఁగుచున్న వాఁడవు కావున నీయం దీకలుషము గలదు. ఈదినమునుండి జ్ఞాతిపరిగణమునందు నీనామ ముచ్చరింపఁబడదు. వేలుజాతివాఁడవుగాఁ దలంపఁబడుదువు. అది నీకిష్టము లేనిచో నందరాజును ద్యజించి జ్ఞాతిబృందమున నుండుము.

అని గోపకులు పట్టుపట్టి పలికిరి. ఆమాటలు విని వారి సంశయమును దొలఁగింప నెంచి వృషభానుం డిట్లు బదులిడెను. గోపాలకులారా! గర్హమునిపలుకులు వినుఁడు. మీశంకలు తొలఁగును. అనేక బ్రహ్మాండనాయకుండు గోలోకనాయకుఁడు పరాత్పరుఁడు శ్రీకృష్ణుఁ డఁట. ఆయనకంటె నేలోకమునందు నధికుఁడు లేఁడఁట. ఆమహానుభావుఁడు నందమందిరమున శిశురూపమున జనించెను. భూభారమును హరించి కంసాదిక్రూరచిత్తుల సంహరించును. బ్రహ్మదేవుని దీనాలాపముల నాలకించి జగతీతలమున నవతరించెను. శ్రీకృష్ణునిపట్టపురాణి గోలోకమున రాధ యనంబరఁగు. నాయింట నారాధాదేవియే పుట్టెనఁట. ఆవిషయము నేనెఱుంగనఁట. నేను వీరిరువురకు వివాహము చేయరాదఁట. భాండీరవనమున వివాహము సాగునఁట. ఆభాండీరవనము యమునాతీరమున బృందావనముచెంత నున్నదఁట. చిరనంబగునావనమున బ్రహ్మ యరుదెంచి శ్రీరాధామాధవులకు

వివాహము చేయునట. కావున నాపుత్రిక యగురాధ శ్రీకృష్ణున కర్థాంగియట. గోలోకచూడామణియగు శ్రీకృష్ణునిదేవి యగు నీరాధ గోలోకాధిపత్యమును వహించి యెల్లకార్యములు నిర్వహించునట. గోపకులారా! మీరెల్ల గోలోకము నుండి భూలోకమున నవతరించితి రట. గోలోకమునందలి గోవులు గోపికలట. రాధాదేవియూనతి నిటఁ బుట్టిరట. ఈపలుకులు గర్హముని యుపదేశించినవి. నూని యీమాటలు తెలిపి తనయాశ్రమమున కరుగ నేనీరాధయందు సంశయము నొందక యున్న వాడను. వేదవాక్యము బ్రహ్మమునివచనము భూలోకమునఁ బ్రమాణములు కదా. అని పలికి వృషభానుఁడు. గోపకులారా! ఇంకేమి వినఁగోరుదురో తెల్పుఁడని ప్రశ్నించెను.

మహాశయలారా! నందగోపసంవాదమును జదివితెరికదా. ఇందొక్కవిషయము ముఖ్యము. ప్రతిజాత్యందును సంశయాత్తులుండకపోరు. గోవర్ధనోద్ధరణము కన్నులారఁగాంచయు శ్రీకృష్ణునిమాయచే మోహితులై గోపకులు కొందఱు ముగ్ధులైరి. కృష్ణవర్ణముగలశిశు వేలపుట్టెనని సంశయించిరి. కృష్ణవర్ణము నీచమైనదని వారిభావము. అంతియకాక తల్లిదండ్రులచాయ పుత్రునకు నుండవలసినదే యని వారిమూఢవిశ్వాసము. ప్రాయశః ఈయూహ సరిపడును. ఆవాడుకను బట్టియే వారనుమానించిరి. యశోదయం దించుకయు వారికి సంశయము లేదు. కాబట్టియే యిట్లగుటకుం గారణ మేమని

వారు నందుని బ్రశ్నించిరి. దీనిరహస్యము తెల్పుమా యని యడిగిరి. రాజకుటుంబము పరిశుద్ధవర్తనము కలది కావలయుననియే కదా వారిభావము. తదనుగుణప్రవర్తనము ప్రజలకు నలవడును.

“సర్వభూతప్రసూతిర్హి బీజలక్షణలక్షితా.

304

యాదృశం తూష్యతే బీజం క్షేత్రే కాలోపపాదితే,

తాదృగ్రోహతి తత్తస్మిన్ బీజం సై వ్యర్వ్యంజితం గుణైః.” 305

మనుస్మృతి. ౯ ఆధ్యా.

మనుస్మృతివాక్యములను వారు నమ్మియుండిరి. రాజకుటుంబము నుదాహరణముగాఁ గైకొని యితరప్రజాకుటుంబముల ప్రవర్తనము వెలయును. కావున నట్టికుటుంబమున బ్రజల కేశంకలు పొడమఁగూడదని వారు నిశ్చయించిరి. కావుననే మనమునఁగలసంశయముల దాఁచుకొనక రాజుతో విన్నవించిరి. దీనిచే నాకాలపుఁబ్రజలయలవాటు లెట్టివని మన మూహింపవచ్చును. నందుఁడాగోపకుల పలుకు లాలకించి కోప మూనక వారట్లు ప్రశ్నించినది యుక్తమే యని యూహించి గర్గాచార్యులు తనకుం దెల్పిన రహస్యవిషయములం దెల్పెను. దాన వారికిఁ దృప్తి కలుగక వృషభానునొద్దకుం బోయి ప్రశ్నించిరి. బంధుసంఘమునుండి యపవిత్రుడగునందుని వెలిపెట్టుమని హెచ్చరించిరి. వృషభానుఁడును నందుఁడు చెప్పినమాటలనే గర్గాచార్యోక్తములుగాఁ దెలిపెను. ఇరువురొక్కరితిగాఁ దెలిసినందులకు వారిండుకళాంతి నొందిరి.

తమకుంగల యాగ్రహమును విడనాడిరి. శ్రీకృష్ణుడు పరమాత్మయను నూహ వారిమదిఁ దట్టెను. కావుననే యటనుండి వెడలిపోవక మాటలాడిరి. ముందుముందావిషయము తెలియఁగలదు. ఈ కథనుండి యాకాలమునఁ బ్రభువులవిషయమునఁ బ్రజలెట్టియభిప్రాయము గలవారై యుండిరో తెలియఁగలదు. రాజకుటుంబము నుదాహరణముగాఁ గైకొనుట యాకాలమునఁగల యుత్తమాచారము. కాఁబట్టియే వారికి రాజభక్తి మొండు. రాజును శ్రీమన్నారాయణమూర్తినిగా భావించు వారు. రాజకుటుంబమున నించుకదోష ముప్పతిల్లినఁ బ్రజలందఱు దుష్ప్రవర్తకు అగుదురని వారినమ్మకము. అట్టియభిప్రాయము మనుజులయం దుండుటంబట్టియే రాజు జాగరూకుడై తాఁబ్రవర్తింపక తప్పదని నిశ్చయించుకొనును. ద్వాపరాంతముననే కాక ప్రజల కీభావము శ్రీతాయుగమునంగూడఁగలదు. సీతాపరిత్యాగమునకు హేతు విదియే కదా. లోకాపవాదము ప్రవృత్తివిషయమునఁ గలుగునేమో యని రాజు భీతిల్లువాఁడు. ఈ నీతి భర్తృహరిమహాకవి నీతిశతకమున

“వాంఛా సజ్జనసంగతౌ పరగుణే ప్రీతిర్దురౌ నమ్రతా
విద్యాయాంవ్యసనంస్వయోషితిరతిర్లోకాపవాదాద్భయమ్,
భక్తిశూలిని శక్తిరాత్మదమనే సంసర్గముక్తిః ఖిలై
రేతే యేషు వసంతి నిర్మలగుణాస్తేభ్యో నమః కుర్తహే.”

అని వెల్లడించిరి. ఏవిషయమున భీతిలేకున్నను లోకాపవాదము వచ్చునేమో యని భీతి యందఱకు నుండవలయును. ఈ నీతి

యీ కథనుండి తేలుచున్నది. ప్రజలు ప్రభుభక్తిగలవారలై యుండిరనియు, రాజకుటుంబప్రవర్తనము నుదాహరణముగా భావించు వారనియు, గాఁబట్టియే రాజుత్విని దల్లిగను రాజును దండ్రుగను భావించువారనియు స్పష్టమగుచున్నది. ఇది భారతీయులసనాతనసదాచారము. దీని కేకాలమునఁ గాని భంగము గల్గఁగూడదని భగవంతు నభ్యర్థించుచున్నవాఁడను. ఇక నవ్వలివృత్తాంతమును వ్రాసెదను.

శ్రీహరిపరీక్ష. ౧౭

*వృషభానునివాక్కుల విని గోపకులు క్రోధమును మాని శాంతచిత్తులై విస్తయమునొంది యిట్లు పలికిరి. రాజా! చక్కని వృత్తాంతము నెఱింగించితివి. ఈ రాధ సత్యముగ భగవంతుని యర్థాంగలక్ష్మీయనియే తోచెడిని. కాఁబట్టియే నీయైశ్వర్యము డిందుపడక యుండెడు. ఈ రాధ నీయింట నుదయించి నది మొదలు పెక్కుగజములు, హయములు, స్యందనములు, హేమరత్న విభూషితములగు ధేనువులు పెచ్చుపెరుగుచున్నవి. ఇదంతయు నీరాధాప్రభావముననే యని యిపుడు తోచెడిని. నీ యీయైశ్వర్యమును జూచి కంసుఁడు జంకుచున్నవాఁడు. కాన్యకుబ్జపతియగు భలందనరాజునకు నీవు జామాతవు. కుబేరునిబోలు ధనసంపన్నుఁడవు. నందరాజు నింటనుం గూడ నీకు న్నంతధనము లేదు. నందరాజు కృషీవలుఁడు. గోపతియు నగు.

* ఈ కథయు గర్లసంహితయందు గిరిరాజఖండమున నాణవయధ్యాయమునుండి గ్రహింపఁబడినదని తెలియవలయు.

అంతియై కాని నీవలె ధనసంపన్నుఁడు కాఁడు. నందరాజపు
త్తుఁడు పరిపూర్ణుఁడగు హరియేయైన మేము పరీక్షించువిషయ
మున మాకుఁ దృప్తి నిచ్చుంగాక. మాకు బదులు నీవే పరీ
క్షింపుము.

అనుయాదవులపలుకులు విని వృషభానుఁడు నందరాజ
వైభవపరీక్షనుజేయ నంగీకరించెను. వెంటనే యొకమనోహర
పాత్రమునందు స్థూలతమముక్తాహారములు పెక్కులు, మఱి
కొన్నిరత్నహారములు నునిచి కుశలులగుదూతలను వానింగొని
పోయి నందరాజున కిచ్చిరండని యాజ్ఞాపింప వారవ్వానిం గొని
చని నందరాజసభామండపమున నాపాత్రముల నునిచి వినయ
మున నిట్లు పలికిరి. దేవా! వృషభానుఁడు, కోటికోటినిశాకరజ్యో
త్స్నావితానము నధకికరించుముఖలావణ్యముగలిగి, నవకంజనే
త్రముల విరాజిల్లు రాధయను తనపుత్రికను వివాహయోగ్యు
రాలనిభావించి వరాన్వేషణము చేయఁదలంచి యిటుకుంబం
పెను. నీతనయుఁడు మన్తధనుండరాకారుఁడని గోవర్ధనోద్ధరణ
బాహుబలశాలియని విని సంతసించి యతని వరునిగా వరియింపఁ
గోరి యీ కాన్కలఁ బంపెను. వరునికై పంపిన యీ య
మూల్యహారములఁ బరిగ్రహించి కన్యకకుఁ బంపఁదగువస్తు
వుల ననుగ్రహింపుము. ఇది మాకులాచారమని మీతో విన్న
వింపుమనియెను.

ఆ మాటలు విని నందుఁ డానందపరవశుండై యమూ
ల్యాభరణములం గాంచి వీని యశోదకుఁ జూపంగోరి యంతగ

పురమునకుఁ బోయెను. ఆదంపతులాయమూల్యపదార్థములఁ జాలనేపు కన్నులపండువుగాఁ జూచిరి. ఇట్టియమూల్యవస్తువులు మనయింట లేవు. ధనోద్ధతుఁడు కౌనిచో లోకులు పరిహసించుదురు. ఇపు డేమి చేయఁదగు. శ్రీ కృష్ణవివాహార్థ ఖి వస్తువుల నంపెను గదా. కావున వీనిం బరిగ్రహింపవలసినదే. తరువాత ద్రవ్యమునుగూర్చి యోజింపవలయును. అని యశోదయుఁ దానును యోజించుచుండ భగవంతుఁడు శ్రీకృష్ణుఁడు వారికి నిజాకృతికనఁబడకుండ నరుగుదెంచి ఆహారములలో నూలురత్నహారములఁ గైకొని పరుగిడి తేత్రములందుఁ దన్తుక్తాఫలములను దనహస్తములఁ జూచి చల్లెను. కృషీవలుఁడు సిద్ధతేత్రమున మంచివిత్తనములు చల్లెడు నాచారమును బాటించెను

నందుఁ డంత నాహారముల గ్రహించి లెక్కించి శతము న్యూనము కాఁగా సంశయించి యివి యమూల్యరత్నహారములు. ఇట్టివి మనయింట లేవు. వీనిలో నూలు తక్కువ యైనవి. నలుగురిలో నగుబాట్లగును. కృష్ణమూర్తి యాడుకొనఁగోరి గ్రహించియుండునా? బలదేవుఁడు తీసికొనియుండునా? వారినడిగిచూచెదఁ గాకయనియుూహించి కృష్ణునింబిల్చివత్సా! వీనిం దీసికొంటివా యని యడిగెను. గోవర్ధనోద్ధారకుఁడు నవ్వి యిట్లునాల్చికెను. మనము కృషీవలులము. గోపకులము. విత్తనములనన్నింటిని జల్లి మొలపించువారము. మంచి తేత్రమున నీముక్తాబీజములఁ జల్లితిని. అనుమాటలు విని నందుఁడాతనిఁ దిర

స్కరించుచు నాతనిం దోడుకొని యాభూమిదగ్గరకుం బోయెను. ఆక్షేత్రమున ముక్తాద్రుమములు వందలువందలుగాఁ బొడవుగాఁ బెరిగి కనఁబడియెను. పచ్చనియాకులు చూడఁజూడ వింతగానుండెను. కొమ్మలనిండపూవుల గుత్తులు చూడఁదగి యుండెను. ఆకసమున నక్షత్రములు కనఁబడునట్లు ముత్తైము గుత్తులను నిండ నుండెను. ఆవింత చూచి నందుఁడు శ్రీకృష్ణుని బరమాత్మునిగా నెఱింగి వృషభానుఁడంపినముత్తియములంత స్థూలముగా నుండుటెఱింగి శకటములపై వానిని బదిలముగా నునిచికొని వృషభానుఁడంపినచారుల కవ్వాని నొసంగెను. వానిందీసికొని స్వపురమునకు వారరిగిరి. ఎల్లరు వినుచుండ నందవైభవము నెఱిగించిరి. ఆయద్భుతవార్తల విని గోష్ఠకు లెల్ల సంశయములు వీడఁగా వృషభానుని వినుతించిరి. రాధ హరికిఁ బత్ని. హరి రాధాప్రాణనాథుఁడు అనియెఱింగిరి. ఆదిన మునుండి రాధామాధవులను గోలోకమునుండి యవతరించిన వారిగా నెఱింగిరి. ఏక్షేత్రమున శ్రీహరి ముక్తాఫలముల బీజములవలెఁ జల్లెనో ఆక్షేత్రమున ముక్తాసరోవర మొక్కఁడు వెలసెను. అది తీర్థరాజ మనంజను. ఎవ్వఁడా పుణ్యసరోవర తీరమున నొక్కమాక్తికమును దానముచేయునో లక్షమాక్తిక దాన ఫలము నతండొందును. ఇది గిరిరాజవైభవము.

భారతమాతృసత్పుత్రులారా ! ఇదొక విచిత్రముగాఁ దోచుశ్రీహరిలీల. ఇందు భగవంతుఁడు తనసర్వశక్తినుత్త్వమును బ్రకటించెను. అది మూఢులకుఁ దనమహిమమును దెలిపి

వారి నుద్ధరించుటకే చూపఁబడెను. ముతైములు చల్లుట అవి మొలచి వృక్షములగుట పూలగుత్తులు వ్రేలాడుచుండుట ఆగుత్తులయందు స్థూలమకాక్తికములు కన్పడుట యివన్నియు జరగనిపనులు. కేవలమపహాస్యభాజనములని కొందఱు సంశయింతురు. కొందఱు అపహసించుదురు. కాని వారికి భగవత్తత్త్వము తెలియదనుటకంటె మిక్కిలి చెప్పఁబూనను. అఘటనాఘటనసమర్థుఁడు కదా భగవంతుఁడు. భగవంతుఁడు కూడ సాధింపరాని పనులు కలవనుటకంటె వెట్టితనము వేఱుగానుండదు. మనుష్యమాత్రుఁ డొక్కఁడు మాన్పరాని కుష్మరోగమును. తుణమాత్రమున మాన్పెనట. ఆమనుష్యుని భగవంతుఁడు పంపినదూత యనుచున్నారు. బౌషధాదులు లేక మాటలచే రోగము నెమ్మదించుననిన నవ్వువారు నుండకపోరు. ఒక్కమనుష్యుఁ డిట్టియద్భుతకార్య మొనర్చెనన్న నమ్మమహాత్ములు భగవంతుని యీయద్భుతకృత్యమును నమ్మమనుటయే విచిత్రముగాని భగవంతుఁ డీస్వల్పకార్య మొనర్చుట యద్భుతము కాదు. మనుష్య సాధ్యములుగాని కార్యములు భగవంతునకు నసాధ్యములే యన్న నామాట నిర్మూల్యము. అట్టివానికి భగవత్తత్త్వమున నణుమాత్రమే దెలియదనుట పాపము కాదు.

గోపకుల కీరాజకుటుంబమునఁ గలిగినసంశయము పాపకున్న వారికి సత్ప్రవర్తనము నేర్పుటకే వేఱుమార్గములు లేవు. కావున నొక్కయత్యద్భుతకార్య మొనరించి వారిసంశయమును దొలఁగించిన వారు విగతకళంకు లగుదురు. రాజ్యము

సువ్యవస్థగా నుండును. జనులు రాజభక్తిపరాయణు లగుదురు. వారింజూచి యితరులు నేర్చుకొందురు. దాన ధర్మమును రక్షించి వట్లగు. అదియే తనయవతారమునకు ఫలము. ఈవిషయ మా భగవంతునకుఁ దెలియకపోదు. ఏపని యేరూపమున నొనరింప వలయునో యామహాత్ముఁ డెఱుంగును. కర్మములు వారివారిని శిక్షించుచుండఁ దాఁజూచుచుండును. శిక్షాస్మృతి తదిచ్చయే కదా. సుందోపసుందులసఖ్యము తిలోత్తమ ద్వారా తీర్చెను. రావణాసురుని కామప్రకర్షమును నలకూబరశాపము ద్వారా నిర్మూలించెను. కుంభకర్ణుడు ర్వారవిక్రమమును నిద్రారూపముగా నడంచెను. హిరణ్యకశిపుని పరాక్రమాతిశయమును బుత్రుని రూపమునఁ బొడచూపకుండఁ జేసెను. ఇట్లు లెన్నివిధము లనో లోకమునకుఁ దనమహిమమును జూపుచున్నను లోకు లింక నెఱుంగకయున్నవా రనేకులు గలరు. అట్టివారిలోఁ గొందఱైన నీశ్రీకృష్ణుని యద్భుతచర్యలఁ దెలిసికొని నిశ్శంకు లగుదురు గాక యని వారక కోరుచున్నవాఁడను. ఇంకఁ దర్వా తికథ నాలకింపుఁడు.

— గోవర్ధనపర్వతతీర్థప్రశంస. —

*గోవర్ధనము పర్వతోత్తమము. అందనేకతీర్థము లుండు. అందు ముఖ్యము లెవ్వి ? అనుశంక బహుళాశ్వునకుఁ గలుగ

* ఇదియు గర్గసంహిత మూడవఖండమున నేడవయధ్యాయమునుండి జంగృహీతము. ఇదియు బహుళాశ్వరాజునకు నారదునకు నైనసంవాదసార మని యెఱుంగఁదగు.

దానిం దీర్ప నెంచి నారదుఁ డిట్లు తెలిపెను. గోవర్ధనాచలము సకల
పుణ్యతీర్థభాసమానము బృందావనము దానిచెంత నుంట మఱింత
ప్రశస్తమయ్యెను. గోపగోపీగోసంరక్షకము. విశేషించి శ్రీకృష్ణు
నకుఁ బ్రియమైనది. ఏది పరిపూర్ణ బ్రహ్మమున కాతపత్ర
మయ్యెనో అంతకుంటఁ దీర్థ మేది గలదు? ఇంద్రయాగమును నిలిపి
సకల గోపజనపరివృతుఁడై భగవంతుఁడే పర్వతమును బూజించెనో
దానికన్న మహత్తరమైన దింకొక్కఁడు లోకమున నుండునా?
పరిపూర్ణుఁడగు పరమాత్మ శ్రీకృష్ణుఁడు అసంఖ్య బ్రహ్మాండ
నాయకుఁడు. గోలోకనాయకుఁడు ఏపర్వతమున ననారతము
విహారము సల్పుచుండునో అట్టిపర్వత రాజమహిమ మింతయని
బ్రహ్మయే వచింపఁ గలఁడా! ఏపర్వతపర్వమున మానసీగంగయు,
గోవిందకుండము, చంద్రసరోవరము, రాధాకుండము, కృష్ణకుం
డము, లలితాకుండము, గోపాలకుండము, కుసుమాకరతీర్థము,
శ్రీకృష్ణమతాళి సంస్పర్శమున నేర్పడిన మతాళిచిహ్నశిలయు
నలరుచుండునో ఆపర్వతము పుణ్యనిలయమని చెప్పట
కేమిసందియము ? ఒక్కశిలాఫలకమునందు శ్రీకృష్ణమూర్తి
చిత్రముల లిఖించెను. కావున నాశిల నేటికిని విచిత్ర శిలాహ్వా
యము నొంది విరాజిల్లుచున్నది. శ్రీకృష్ణుఁడు గోపబాలు
రం గూడి యేశిలయం దాడుకొనుచు మురళీనినాద మొనరిం
చెనో ఆశిల వాదినీశిలయని పిల్వఃబడుచు మహాపాప
ముల నశింపఁజేయుచున్నది. ఏస్థలమున శ్రీహరి గోపాలబాల
కులం గూడి కందుకక్రీడ సల్పెనో యాస్థలము కందుకమను

శ్రీరీని గడించెను. దాని దర్శించిన నింద్రలోకము నొందఁగలఁడు. భక్తితో నమస్కరించిన ముక్తి దొరకును. శ్రీకృష్ణపాదధూళి యేస్థలమున నంటినదో యాచోటు పరమపవిత్రమనుటకే సందియము లుండును? ఏచోట శ్రీకృష్ణుఁడు గోపబాలురం గూడియాడుచు వారిశిరోవేష్టనముల హరించినట్లు నటించెనో యాచోటు బెష్టిష మనఁబడుచున్నది. అది పాపహరము. ఆస్థలమునందే యొకానొకసమయమున గోపికలు దధివిక్రయించుటకుఁ బోవుచుండఁ దత్పాదనూపురక్వణితము నాలకించి యడ్డగించినట్లు నటించెను. ఆపవిత్రస్థలము భక్తులకు సందర్శింపఁ దగినది.

వేణునాదానందమున నోలలాడు శ్రీకృష్ణుఁడు గోపబాలురం గూడి గోపికలు చనుచుండ నాకుఁ గరదానము చేయుఁడని పలికెను. గోపిక లాపల్కులు పరమేశ్వరుని యభయదానదక్షములని భావించి కృష్ణా ! నీవు కుటిలుఁడవు. మార్గమున గోపాలబాలకులం గూడి గోరసమును గ్రోల నాసగొంటివి. తల్లితోడను దండ్రితోడను గంసబంధనమున నునుతుము అనఁ శ్రీకృష్ణుఁ డిట్లు బదులిడెను. సమిత్రబాంధవముగాఁ గంసుని వధింతును. గోవులపై నొట్టుపెట్టి చెప్పుచున్నవాఁడ. యదుపురమునను గిరిరాజభూమియం దిట్లే చేయుచుందును. అని పలికి దధిపాత్రముల బలవంతము లాగుకొని భూపృష్ఠమున సానందుఁడై నందనందనుఁడు బోరగిలఁజేసెను. అందులకు నాగోపికలు గినిసి యీబాలుఁడు గర్వి భయరహితుఁడు. నిరంకుశుఁడు.

పురమునఁ బిల్లివలె నుండును. వనమునఁ బ్రబలుఁడు. యశోదకు నందునకు విన్నవించుము. అని పలుకుచు నచ్చెరువున నిండ్లకుం బోయిరి. కదంబపలాశపత్రముల దొన్నెటఁగాఁగుట్టి యాచిక్కని పెరుగును ద్రాగెను. దొన్నెలవంటి ఆకులు గలిగి యావృక్షములు చూడఁబడుచుండును. ఆక్షేత్రము ద్రోణక్షేత్రమనఁ బ్రథితమయ్యెను. అందు దధిదానముచేసి దొన్నెనిండ దధిని బానముచేసి నమస్కరించిన గోలోకమునకుం బోవ నర్హులగుదురు. ఏచోట శ్రీహరి గోపాలకులతోఁ గన్నులుమూసికొని యాడుకొనెనో ఆచోట లోకకంబను తీర్థం బేర్పడియె. దాని సేవింపఁదగు. కదంబఖండతీర్థం బొండు కలదు. దాని సేవించిన సత్ఫలంబబ్బు.

ఏచోట కాధాదేవిం గూడి రాసవిహారమును సల్పెనో ఆచోటు శృంగారమండల మనం బ్రథితంబయ్యె. ఏరూపమును ధరించినశ్రీహరిచే గోవర్ధనము ధరింపఁబడినదో ఆశృంగారమండలమును భక్తితో దర్శింప నారూపము కనఁబడును. కలియుగమున నాల్గువేలునాలుగువందలు గతింప నాశృంగారమండలమున గోవర్ధనగుహామధ్యమునుండి వెలువడి యందలు చూచుచుండ శ్రీహరిరూపము ప్రాదుర్భూతంబగు. ఆవిగ్రహమును దేవదమననామమునఁ బిల్వఁగలరు. గోవర్ధనాచలంబున లీలావిలాసముల నొనరించినరూపము నెవ్వరు సేత్రఫలముగా గనుఁగొందురో వారు కృతార్థు లగుదురు. జగన్నాథరంగనాథ ద్వారకానాథులు బదరీనాథుఁడు భారతభూమియందుఁ జతు

పోణంబుల వెలయుదురు. వారినడుమగా గోవర్ధననాథుఁ
డొప్పారుచుండు. పవిత్రమగు భారతక్షేత్రమున నీపంచనా
థులు ప్రసిద్ధులు వీరు సద్గర్హమండపమునకు స్తంభములవంటివారు.
ఆర్తత్రాణపరాయణులు. ఈనాథపంచకమును దర్శించిననరుఁడు
నారాయణుండే యగు. నల్వరునాథులను దర్శించి దేవదమన
నాథుని దర్శింపఁడేని వాఁడాయాత్రాఫలము నందఁడు. ఎవ్వఁ
డేని అశక్తుడై దేవదమననాథునిమాత్రము దర్శించినచోఁ
దక్కిననల్వరునాథులను దర్శించినఫలము నందును. విరావత
సురభిపాదచిహ్నము లేచోటఁగనఁబడు నాక్షేత్రవరంబునకుం
జని భగవంతునకు నమస్కరించిన వైకుంఠలోకప్రాప్తి గలు
గును. మహాత్ముఁడగు శ్రీకృష్ణునిహస్తపాదచిహ్నములఁ గాంచి
నమస్కరించి భగవంతుని ధ్యానించిననరుఁడు శ్రీకృష్ణుపదమున
కేగు.

రాజేంద్రా! ఇవియ గోవర్ధనాచలమునఁ గలపుణ్యక్షేత్ర
కుండికా తీర్థాయతనములు. ఇవియే గిరిగాజునకంగభూతములు.
వీని నేవించినభక్తునకు శ్రీకృష్ణుండు వాంఛితంబుల నొసంగును.
వీని నేవించునపుడు దృఢభక్తి గలుగవలయును.

*ఎం దేయేక్షేత్రమునకు విఖ్యాతిగలదో యాయంగము

*ఈగాథయుఁ బూర్వఖండమున నెనిమిదవయధ్యాయమునుండి సంగృ
హీతమని యెఱుంగవలయును. గోవర్ధనాద్రి యేయేయంగముల నేయేతీర్థ
ములు గలవో వానిం దెల్పుమని బహుశాశ్వుఁడు ప్రశ్నించెను. దానికి
యధ్యాయమున బదులు చెప్పఁబడినదనియుఁ దెలియఁదగు.

పరమంబని యెటుంగవలయును. గిరిరాజునకు వరుసగా నంగ
ములుకలవని కల్పింపఁబడలేదు. సర్వగతంబగు బ్రహ్మ మెట్లుం
డునో యట్లే గిరిరాజున కంగము లుండును. విభూతులుగల
యంగములం దెల్పెద. శృంగారమండలమునకుం గ్రింద గోవర్ధ
నాద్రిముఖము కలదు. అందే భగనంతుఁడు వ్రజవాసులం
గిసాడి భుజించెనుగదా. మానసీగంగ పర్వతరాజునేత్రములు.
చంద్రసరోవరము నాసిక. గోవిందకుండ మధరోష్ఠము. కృష్ణ
కుండము గడ్డము. రాధాకుండము జిహ్వా. లలితాసరస్సు
కపోలములు. గోపాలకుండము కర్ణములు. కుసుమాకరతీర్థము
కర్ణాంతము. మౌళిచిహ్నశిల పర్వతమునకు లలాటము. చిత్ర
శిల శిరస్సు. వాదనీశిల కంఠము. కందుకకుండము పార్శ్వములు.
ఔష్ణీషము కటిప్రదేశము. ద్రోణతీర్థము పృష్ఠదేశము. శాకి
కతీర్థ ముదరము. కదంబఖండ మురఃప్రదేశము. శృంగార
మండలమే జీవమునగు. శ్రీపాదచిహ్న మామహాత్మనకు మన
స్సు హస్తచిహ్నము బుద్ధి. విరావతపదము పదము. సురభిపాదచి
హ్నము పక్షములు. పుచ్చకుండము పుచ్చము. వత్సకుండము
బలము. రుద్రకుండము. క్రోధము. శక్తసరోవరము కామము.
కుబేరతీర్థ ముద్యోగము. బ్రహ్మతీర్థము ప్రసన్నము. యమతీర్థ
మహంకారము. ఇవి పర్వతరాజు నంగములు ఇవి సర్వపాపహ
రములు. ఇదియే గిరిరాజవిభూతి. హరివక్షమునుండిలేచిన యీ
గిరిరాట్టు పులస్త్యమునితేజంబున నిట నునుపఁబడినది. తద్గర్భన
మున మనుజుఁడు పునర్జన్మము నొందఁడు.

సాధుమతులారా! ఈ రెండుకథలును స్థూలదృష్టి నాలో చింపఁ బామరులకుగాఁ జెప్పఁబడినట్లు తోఁచును. కాని యింఁచుక సూక్ష్మదృష్టిం బరికించిన ముఖ్యముగాఁ దోఁచును. విశేషార్థము లిందుఁగలవు. ఆ స్తికాభాసు లిట్టిగాథలనే ప్రధానముగాఁ దీసికొని యాక్షేపింతురు. కాని వారికి భక్తి స్థిరతఁ గాంచలేదు. ఈగాథయే భక్తిని దెలుపుచుండును. ఎట్లనఁగా నాలకింపుఁడు.

“భావనామాత్రసంతుష్టహృదయా పరమేశ్వరీ.”

అని దేవీవిషయమునఁ గనఁబడియొడిని. భగవద్విషయమునఁగూడ నీవద్ధతియే ప్రశస్తము.

శ్లో. “యే యథా మాం ప్రపద్యంతే తాం స్తథైవ భజామ్యహం మమ వర్తానువర్తంతే మనుష్యాః పాన్థసర్వశః.” శీతారామం.

యథా యేన ప్రకారేణ సకామతయా నిష్కామతయా వా యే మాం భజంతి తానహం తథైవ తదపేక్షితఫలదానేన భజామ్యనుగృహ్ణామి. నతుయే సకామా మాం విహాయేంద్రాదీనేవ భజంతే తానహముపేక్ష ఇతి మంతవ్యమ్. యతస్సర్వశః సర్వప్రకారైరింద్రాదినేవకా అపి మమైవ వర్త భజనమార్గ మనువర్తంతే ఇంద్రాది యాపేణాపి మమైవ సేవ్యత్వాత్. అని శ్రీధరాచార్యులు వ్యాఖ్యచేసిరి.

యే యథా యేన ప్రకారేణ యేన ప్రయోజనేన యత్ఫలార్థితయా మాం ప్రపద్యంతే తాం స్తథైవ తత్ఫలదానేన భజామి అనుగృహ్ణామి. అహమ్ ఇత్యేతత్. తేషాం మోక్షః ప్రత్యనర్థిత్యాత్. నహ్యేకస్య ముముక్షుత్వం ఫలా

ర్థిత్వం చ యుగపత్సంభవతి. అతో యే ఫలార్థినస్తాన్ ఫలదా
నేన యే యథోక్తకారిణస్తస్వఫలార్థినో ముముక్షువశ్చ తాన్
జ్ఞానప్రదానేన యే జ్ఞానినస్సన్న్యాసిన్ ముముక్షువశ్చ తాన్.
మోక్షప్రదానేన తథా ఆర్తాన్ ఆర్తిహరణేన ఇత్యేవం యథా
ప్రపద్యంతే. యే తాంస్తథైవ భజామిత్యర్థః. “తం యథా
యథోపాసతే తం తమేవ ఫలం లభతే” ఇతిశ్చ తేః. న పునః
రాగద్వేషనిమిత్తంమోహనిమిత్తం వా కించిద్భజామి.సర్వథాపి
సర్వావస్థస్య మమేశ్వరస్య వర్త్త మార్గమనువర్తంతే మనుష్యాః
యత్ఫలార్థితయా యస్మిన్ కర్తణి అధికృతాః యే ప్రవర్తంతే
తే మనుష్యాః అత్ర ఉచ్యంతే. హేపార్థ,సర్వశః సర్వప్రకారైః.
అని శంకరభాష్యము.

దీనింబట్టి చక్కఁగా నాలోచింప భావము ప్రధానమని
స్పష్టమగును. ఏక్షేత్రమునకుఁ బోయినను, ఏతీర్థమునఁ గ్రుంకి
నను నిది తరింపఁజేయును. ఇది భగవత్స్వరూపము అన్ననమ్మ
కము నునిచిన నాక్షేత్రరూపమున నాతీర్థరూపమున భగవం
తుఁడు పవిత్రునిగా నొనరించి వాంఛితముల నొడఁగూర్చును.
సకలక్షేత్రములు తీర్థములు పర్వతములు నదులు లోనగునవి
భగవత్స్వరూపములుకావన్న దేవానాంప్రియులమాటయటుం
డనిండు మునులు తపస్సుచేసి భగవంతు నలరింతురు యోగులు
హతయోగాదుల నభ్యసించి పరమేశ్వరు నారాధింతురు. మాం
త్రికులు మంత్రపురశ్చరణరూపమున దేవదేవు నుపాసింతురు.
యాత్రార్థులు క్షేత్రరూపమున నున్న సర్వేశ్వరుని దర్శింతురు.

వీరందఱు భక్తులేకాని వేఱుకాదు. దృఢభక్తి కుదిరినచో వీరి కందఱికి రక్షకుఁ డొక్కఁడే కాన నందఱఁ గడతేర్చును. వాంఛలు భిన్నములై నచోఁ దదనుగుణములగుఫలము లొసంగును. వీరెల్లఁ బరమపురుషార్థమునేకోరినచోనందఱకుముక్తినిచ్చును. భావన ప్రధానముగానియితరరీతులు ప్రధానములుకావునియమము లేవరి కేవివచ్చునో వారు తన్నియమముల నవలంబింపవచ్చును. లోకవంచనమునకుం బూనక నిష్కల్త షస్వాంతమున నేవిధమునభగవంతు సేవించినను ఫలము తుల్యము. పిడికెడఁడుకులు కాన్క నిచ్చిన కుచేలునకు సహస్రపత్రముల నిరతమర్చించినదుర్వాసునకు సర్వాత్మనిగా భావించిన శుకమహర్షికి, సదాయోగనిరతి నారాధించు దధీచిమునికిఁ బరమేశ్వరుఁడు ప్రసన్నుఁడేకదా! ఏల? ఆరాధించుపద్ధతులు ప్రత్యేకముగాని భక్తి సమానమే. భావనయుఁ దుల్యమే. భగవంతుఁడని విధియుతముగా నారాధించిన శరభంగునకు, ఉచ్చిష్టఫలముల నర్పించి సేవించిన శబరికి శ్రీరామచంద్రమూర్తి కటాక్షము సమానమేకదా! వీనినుండి కన్పట్టుతాత్పర్యమేమి? భక్తిప్రధానమనియేగాని వేఱొకటికాదు.

శ్లో. “పత్రం పుష్పం ఫలంతోయం యో మే భక్త్యాప్రయచ్ఛతి, తదహం భక్త్యుపహృతమశ్నామి ప్రయతాత్మనః.” ౯౮. ౨౬

పత్రపుష్పాదిమాత్ర మపి మహ్యం భక్త్యా ప్రీత్యాయః. ప్రయచ్ఛతి తస్య ప్రయతాత్మనః శుద్ధచిత్తస్య నిష్కామభక్తస్య తత్పత్రపుష్పాదికం తేన భక్త్యోపహృతం సమర్పిత మహా

మన్నామి ప్రీత్యాగృహ్లామి. నహి మహావిభూతిపతేః పరమేశ్వరస్య మమ తుద్రదేవతానామివ బహువిత్తసాధ్యయాగాదిభిః పరితోష స్వాత్. కింతు భక్తిమాత్రేణః అతోభక్తేన సమర్పితం యత్కించిత్పత్రాదికమాత్ర మపి తదనుగ్రహార్థమేవాన్నామితిభావః. అని శ్రీధరాచార్యవ్యాఖ్య. దీనిభావమును బరికించితిరికదా. బహుద్రవ్యమును సంపాదించి యజ్ఞములుచేసి ననే నాకుసంతృప్తికలుగుననుమాటకల్ల. “భక్తినిరతుడై అల్పద్రవ్యమైనను సమర్పించి నన్నుఁ గొల్పువారలందే నాకు మిక్కిలి ప్రీతి. వారి ననుగ్రహించుపొంటె నాపదార్థములఁ బ్రీతిచేఁబరిగ్రహించెదను.” అన్న భగవద్వాక్యమున కేమితాత్పర్యము? పదార్థముప్రధానముకాదనియు భక్తిప్రధానమనియుఁ గాక వేఱు తాత్పర్యము కలదని యెవ్వఁడనఁగలఁడు? కావున భక్తిభావనచే నేరితి నారాధించినను భగవంతుఁడు సంతృప్తుఁడగును. డాంబి కా రాధనమున నెంతమాత్రము తృప్తి నొందఁడు! ఈగీతావాక్యము లన్నియుఁ బై నావ్రాసినభావమునే తెల్పుచున్నయవి. కావునఁ దీర్థయాత్రలు వ్యర్థములనరాదు.

శ్లో. “గంగాగంగేతి యో బ్రూయాద్యోజనానాం శతైరపి, ముచ్యతే సర్వపాపేభ్యో విష్ణులోకం స గచ్ఛతి.”

అన్నసూక్తి భావన ప్రధానమని తెల్పుచున్నయదికదా. కాఁబట్టి గోవర్ధనపర్వతమునఁ గలతీర్థములు భద్రదములే. కాని యీచోట భగవంతుఁ డేరూపమున విహరించెనని, దానిని

దలంచుచు నాతీర్థము భగవద్రూపముగ నేభావించినచో ముక్తి
కాతఁడు పాత్రుఁ డగుననుట నిర్వివాదాంశము.

కొందఱు ఆ స్త్రీకాభాసులు మనపూర్వులు పర్వతములను
వృక్షములను సర్పములను బూజించువారనియు, గావునఁ
బామరులని తూలనాడుచుందురు. ఈపల్కులాడువారే పామ
రులు. వారికి సమదృష్టి లేదనియు,

“స సర్వవిదృఢజతి మాం సర్వభావేన భారత.”

యన్న భగవదుక్తి నెఱుంగరనియుఁ జెప్పకతప్పదు. అట్టి
యలసులమాటలకుఁ జెవి నర్పింపక పెద్దలమాటలుపాటించు
టయే నీతియని మఱియొకతూరి విన్నవించుచున్నాఁడను. ఈ
రెండుగాఢలుపరమభక్తిని బోధించుచున్నవి. ఇట్టివిషయములు
నిరుపయోగకరములనుట మిగులఁ బొరపాటు. భగవంతుఁడు
తీర్థరూపుఁడని నమ్మి సేవించిన భగవత్కరుణ కలిగియే తీరును.
ఇంతట నీవిషయమును వదలి వేరొకభగవత్కథను వ్రాసెదను.

— గోవర్ధనోత్పత్తి వృత్తాంతము. —

* భగవంతునకు గోవర్ధనపర్వతము ప్రీతిపాత్ర మేల
యయ్యెనో తెలిసికొనుట ముఖ్యము. ఎన్నియో పర్వతము
లుండ గోవర్ధనమునే యేలయెత్తెనో, దానిచెంతను, దానిపై

*ఈకథయు గర్గసంహిత మూడవఖండమునఁ దొమ్మిదవయధ్యాయము
నుండి గ్రహింపఁబడినదియే. శ్రీకృష్ణవక్షస్థలమునుండి పుట్టిన దనుమాట
విని బహుశాశ్వభూపతి తద్వృత్తాంతమును జెప్పుమా యని నారదునడుగ
నామహాముని యీవృత్తాంతమును జెప్పెనని యెఱుంగునది.

నను ఏల విహరించెనో తెలిసికొనుట చాలముఖ్యము. దానియం దలితీర్థములను బవిత్రస్థలములను గుఱించినకథలు ముందే వ్రాయఁబడియొగదా. వీని కన్నింటికాధారమగు గోవర్ధనభూధర్ వరవృత్తాంతమును వినుఁడు. ఆద్యంతములులేక పురుషుఁడనియు నిర్గుణుఁడనియుఁ బ్రకృతికంటెఁ బరుడనియుఁ, బరిపూర్ణుఁడనియు భగవంతుఁడనియు శ్రీకృష్ణుఁడు వినుతింపఁబడును. ప్రత్యేగ్భాముఁడని కొందఱు, స్వయంబోధితి యని మఱికొందఱు, నిరంతర శ్రీదాసక్తుఁడని యింకను గొందఱు, సాంఖ్యులు కాలరూపుఁడనియు, యోగులు ఆత్మారాముఁడనియు నెన్నఁబడువాఁడు శ్రీకృష్ణుఁడే.

తొలుదొలుత ననంతఁ డావిర్భవించెను. ఆతఁడు మహామహిముఁడు. శ్వేతవర్ణవిభాసమానుఁడు. లోకవందితమై మహాలోక మనఁబడుగోలోకము తదాధారమున వెలయును. ఏయనంతుని భక్తియుక్తి సంభావించి పునరావృత్తి నొందకుందురో ఆయనంతుఁడు శ్రీకృష్ణుఁడే. అసంఖ్యబ్రహ్మాండపతియైగోలోకాధిపతియు నై మహాప్రభువనంబడుచున్న యాశ్రీకృష్ణునిపాదారవిందమునుండి పుట్టినగంగ త్రిపథగామినియై వఱలెడిని ఆ మహాత్మునివామాంససంభూతయగుకృష్ణానదిసరిద్వరయనఁ బ్రసిద్ధురాలయ్యెను. శ్రీహరిగుల్ఫములనుండి రాసమండల ముదయమయ్యెను. హేమరత్నవిభూషితమై దివ్యమై నానావిధ శృంగారనిలయమై యడియొప్పెడిని. శ్రీకృష్ణుని జంఘభాగములనుండి నికుంజపుంజ మొదవెను. అది సభాస్రాంగణవీధులచే

తను మండపములచేతను బరివేష్టించుబడి, వసంతశృంగారమున
కాథారమై కూజతోక్కిలసంకులమై, మయూరషట్పదవ్యాప్త
మై సరోవరపరిసేవితమై భగవత్ప్రీతిపాత్రమై తనరారుచుండు.
శ్రీహరిజానుప్రదేశములనుండి బృందావన ముత్పత్తినందెను.
అది సర్వవనోత్తమము. వీలాసరోవరంబొండు భగవదూరుభాగ
ములనుండి ప్రభవితలైను సరాత్పరునికటిప్రదేశమునుండి స్వర్ణ
భూమి జనించెను. అది సర్వరత్నఖచితమై తనరారు పరమేశ్వరు
నుదరరోమరాజినుండి మాధవీలత లుప్పతిలైను. ఆలతలు
బహువిధమధురపక్షిగణసంవ్యాప్తములు, భ్రమరయుంకారసం
కులములు, మనోహరపుష్పఫలభారవినమ్రములు. కావునఁ
గులకాంతలవలె స్తుతిపాత్రములయి వెలయు. ఆపరమాత్మనాభి
మంకజమునుండి కమలము లుదయించెను. గోలోకమున
కవియే యలంకారములని చెప్పనొప్పును. భగవంతునిత్రివళీప్ర
దేశముననుండి మందగతియు నతిశీతలము నగువాయు వుత్ప
త్తినొందెను. ఆమహాత్ముని జత్రుదేశమునుండి (మూపురముల
సంధిభాగము)మధురాపురియు, ద్వారకానగరము ప్రభవితలైను.
శ్రీకృష్ణబాహువులనుండి శ్రీదామాదులగు నెనమండ్రు పార్ష
దు లుదయించిరి. శ్రీహరిమణిబంధములనుండి నందులు, భగ
వంతునికరాగ్రములనుండి యుపనందులు, శ్రీకృష్ణబాహుమూ
లములనుండి వృషభానువులు, మాధవునిరోమకూపములనుండి
గోపగణములు, శ్రీపతిమనస్సునుండి గోవులు, వృషభములు
ప్రభవితలైను. వృషభములు ధర్మధురంధరములని చెప్పబడు.

పరమేశ్వరిబుద్ధినుండి తృణగుల్మములు, తద్వామాంసములనుండి
తేజస్సుప్పత్తిలైనను. విరజయు నుదయించెను. ఆమెనుండియే
శ్రీహరిప్రియ జనించెను. ఆమె లీలావతీ యనంబడు. ఆమెయే
రాధయని పరికీర్తిం గాంచెను. ఆరాధాదేవిభుజములనుండి
విశాఖ యనుసఖ కలెను. చెలికత్తెలగు గోపికలు రాధాదేవి
మాగారునుండి యుత్పత్తినందిరి.

ఈరీతి మధుసూదనుడు గోలోకమును నిర్మించెను.
నిర్మింపఁబడిన యాలోకమునందు శ్రీరాధాదేవిం గూడి రాజి
లెను. తాను బరిపూర్ణుడయ్యు, బరమాత్మయయ్యు సకలబ్ర
హ్మాండ నాయకుడయ్యు, దనప్రకృతియగు రాధంగూడి
రాసమండలమున విహరించును. ఆరాసమండలము శృంగార
రాలవాలము. గోపికామణిసూపురక్వణిని నాదమనోహరము.
ముక్తాఫలసందోహనీరంద్రభూభాగము. మాలతీకుసుమనిర్మిత
వితానజాలమనోజ్ఞము. సకల కుసుమ సుగంధ బంధురము.
మృదంగతాళవేణునినాదముఖరితము. సరసకంఠగానమృదునా
దసంభరితము. ఆరాసమండలమున శ్రీసుందరీబృందపరివేష్టితుఁ
డై కోటికందర్పసుందరాకారుడై వెలయు శ్రీకృష్ణమూర్తిని
గాంచి శుభతమకటాక్షములచే భక్తలోకము నానందింపఁ
జేయు మహానుభావుడని మనమున వినుతించుచు రాధ యిట్లు
పలికెను.

ప్రాణేశ్వరా! జగన్నాయకా! ఈరాసవిహారమునఁ బ్రస
న్నుడవై తివేని నామనమునఁ గలయొకవిషయమును విన్నవిం

చెదను. నెలవే. అని ప్రార్థింప నోరాధాదేవీ! నీయిష్టము నడుగుము. నీమనోగతమును దాపకుము. ప్రియురాలా! ఇయ్యఁజగనిదైనను నీయందలీప్రీతిచే నొసంగెదను అని వాసుదేవుఁడాదరమునఁ బలుక రాధాంబిక పరమానందభరితస్వాంతయై యమునాతీరమం దలరారుచు నికుంజపుంజమంజుళం బైనబృందావనమునందు రాసవిహారము చేయ రహస్థ్యలము నేర్పఱుపుము. ఇదియ నామనోరథము. ఈవాంఛితమును దీర్చుమని వేఁడెను. రాధాప్రార్థనము నాలించి యట్లే నిర్తించెదనని భగవంతుఁడు పలికి రహోయోగ్యమగు రాసమండలమును నిర్తించుపద్ధతి నాలోచించి తననేత్రారవిందముల హృదయమును బరికించెను. అప్పుడే గోపికలు చూచుచుండ శ్రీకృష్ణహృదయ పద్మమునుండి యనురాగాంకురమువలె సకలతేజస్సు వెలువడి రాసభూమియందు వ్యాపించెను. ఆతేజస్సే పర్వతాకారంబుగ వృద్ధి నొందెను. ఆపర్వతము రత్న ధాతుమయము. దివ్యము. దేవ నదీపరికీర్ణము. దరీజాలసంభరితము కదంబవకుళాశోకముఖతరు నికరబహువిధలతాజాలపరిజుష్టము. మందారకుందబృందసుందరము. సాధుపతత్రికలనాదమనోహరభాగము. బహుయోజనవిస్తృతము. ఆదిశేషపుత్రనువలె బహుతరాయామము. అంబర సంవ్యాప్తోత్సేధము. అట్టిపర్వతము, క్షణమాత్రమున నేర్పడి యెను. దానిం జూడ గజరాజువలె జూడఁబడుచున్నదే యని తోచును. బహుతరశృంగసంఘము లందు వెలయుచుండును. దానిం జూడఁగా ననేక హేమకలశపరిలసన్న నోహరహర్త్యము

వలె నుండును. దానిపేరు గోవర్ధనమని పెట్టఁబడినది. కొందఱు శతశృంగపర్వతమనియుఁ బిలుతురు.

ఆపర్వత మభివృద్ధినొందునట్లు భగవంతుఁ డాశీర్వాదించెను. అదియే రాధామనస్సమృద్ధి మొనఁగూర్చునది యని యెఱుంగవలయును. ఆపర్వత ముదయించి యట్టె పెరుగసాగెను. దానింజూచి గోపికలు తత్తటపడసాగఁ గోలాహలంబుదయించెను. ఆవిధ మెఱింగి శ్రీహరి హస్తతలంబున దాని నడఁచి పర్వతమా లోకముల నాక్రమింపనేల పెరిగెదవు? ఇంకఁజాలు. అని భగవంతుఁ డాజ్ఞాపించెను. ఆపర్వతోత్తమమును జూచి రాధాదేవి పరమానందభరితురాలయ్యెను. ఆపర్వతముచెంత రాసమండల మను రహస్థలంబున నాదేవి శ్రీకృష్ణునిఁగూడి విహరించును. రాజా! ఆపర్వతమే యిది. శ్రీకృష్ణనిర్మితము. సర్వతీర్థమయము. ఘనశ్యామము. సురప్రీతిపాత్రము. భారతపశ్చిమతటముననున్న శాల్మలీదీప్తిపమునడుమ నుండి యీదండికొండ యుత్పత్తి నొందెను. ద్రోణాచలమునకు భార్య యనఁదగు చిన్న కొండకుఁ జెంత నిది యుదయమయ్యెను. ఆపర్వతమును బులస్త్యముని కాళిందీతీరమున నుండినమేలనిభగవంతునివేఁడి తదాజ్ఞ చే నిందుండఁజేసెను. ఇది గోవర్ధనోత్పత్తి క్రమము. తొలుదొలుత నీపర్వత మెట్లు వృద్ధినొందఁబూనెనో యది భగవంతునిచే నెట్లాపఁబడెనో యట్లే భూలోకమును జేరినమీఁద భూతలము నావరింపఁబూనఁగా నదియెఱింగి

యిక విస్తృతినొందవలదని ముని శాప మొసంగెను. దాని యథాపూర్వరీతి నీపర్వత మలరారుచుండెను.

మహాశయులారా! ఈచరిత్రమునుండి ముఖ్యవిషయము నొకదాని నెఱుంగుట మంచిది. గోవర్ధనము భగవంతునిహృదయమనియు, ననఁగాఁ దత్ప్రీతిపాత్రమనియుఁ గాఁబట్టియే ఆచోటనే బృందావనము, ఆచోటనే రాసమండలము ఏర్పడియెను. అనఁగా నాస్థలము మహాపవిత్రము. భగవంతుని కానందభూమియని స్పష్టమగును. సర్వస్థలములు భగవంతుని కుపమానములే యైనను, భగవదారాధనముచేయఁ గొన్ని ముఖ్యములై భక్తుల నుద్ధరింపఁదగినవై యుండును. అందు భగవత్కళయధికమని తాత్పర్యము. ఆచోటులయందు సమాహితచిత్తులై భగవంతు నారాధించినచో ఫల మల్పకాలముననే కలుగునని సారాంశము. ఇదియే గ్రహింపఁదగినది. కాశ్యాదిమహాక్షేత్రము లీభావముననే పరమపవిత్రములైనవి. అందే భగవంతుఁడుండునని చెప్పుట పామరులకొఱకుఁగాని జ్ఞానులకొఱకుఁగాదు. జ్ఞానులు “సర్వత్ర సమదర్శినః” అన్నసూక్తికి లక్ష్యభూతులుకదా! అట్టివారికి యాత్ర లవసరములుకావు. ఒక్కక్షేత్రమున భగవంతుఁడుండుననఁగా పరమేశ్వరుని యద్భుతమహిమమును దగ్గించినట్లే యగునుగాని పామరుల కట్టుచెప్పుటచే భక్తి కుదురును. ఈభావముననే మహానుభావులు యాత్రావిధుల నేర్పఱచిరేకాని భగవంతుఁడు సర్వవ్యాపియను నుపనిషద్వాక్కుల నెఱుంగకకాదు. ఒక్కరీతివిధు లెల్లవారికిం బనికి

కావు. కర్తృసిద్ధాంత మిదియే. దానినిమీఱ నెవ్వరికిఁ దరము గాదు. బహువిధకర్తృములఁ జేయువారల కొక్కరీతి భగవదా గాధనము నిర్ణయించుట పాడిగాదు. కావుననే బహువిధార్చన, పద్ధతులు నిర్ణయింపఁబడెను. క్షేత్రములు నిర్ణయింపఁబడెను. ఏ క్షేత్రమున నేవిధముగాఁ బూజించుపుణ్య మెవఁడు చేయు చుండెనో వాని కా క్షేత్రము ఆవిధమగు నాగాధనము రుచిం చును. అందుఁగాని వానిమనస్సు నిలుకడను దృష్టిని గాంచఁజాలదు. అది తెలిసికొనుట సామాన్యులకు శక్యమా? ఎవ్వఁడెవ్వఁ డెట్టిపద్ధతుల భగవదా గాధనము చేయఁబూనునో వానివానికర్తృ మిట్టిదని మనమెఱుంగవచ్చును. ప్రకృతము శ్రీకృష్ణపరబ్రహ్మ సమారాధనముకొఱకు గోవర్ధనాచలవర్యము, బృందావనము, విశేషించి రాసమండలము నిర్ణీతములని యెఱుంగుట న్యాయ మెఱుంగు తెఱంగు. అందుశ్రీకృష్ణనామాంకితుఁడై యుండుభగ వంతుని ధ్యానించుట, పూజించుట లోనగుకృత్యములు శీఘ్ర ఫలప్రదములు. అందే భగవంతుఁ డావహించియుండుననికాదు కాని యాసుస్థలములం బరమేశ్వరునికళ హెచ్చుగానుండును. అంతియగాక యందు విశేషించి రాధాదేవింగూడి విహరించు టంబట్టి యది పరమపావనమని చెప్పనొప్పును. రాధాంబయే మూలప్రకృతి. కావునఁ దత్సన్నిధినుండు పురుషోత్తముఁడు ఫల ప్రదాత యనుట సమంజసము. మూలప్రకృతిలేనిచో (అనఁగా నామెంగూడి లోకనిర్తాణేచ్ఛ గల్గుతఱిఁగాక) నిర్గుణుఁ డేలాగు ఫలము లొసంగును. ఆయవస్థలో విరాట్టువనం బడుభగవంతు

నారాధించుట ముముక్షువులకే శక్యముగాదన నికర దక్కినవారికి శక్యమేకాదు. కొందఱు ప్రకృత్యుపాసనము నంగీకరింపరు. కాని చతుర్భుజుడు మహావిష్ణువందురు. ఆరూపము ప్రకృతివిశిష్టమే కాకున్నచో భగవంతునకు రూపనామము లెట్లు వచ్చెనని వారూహింపరు. వారిమతాభిమానమే వారి నిన్నివిధములఁ ద్రిష్టలంబెట్టుచున్నయది. వారేమియూహించినను జేయుపనియొక్కటియే కాన ఫలములు గలుగుచుండును. భక్తిదృఢతఁ గాంచనుగాంచను ఈసిద్ధాంతము మనమునఁ బాదుకొనును. అజ్ఞానము తొలఁగును. మనపట్టుదల చిత్తతోభమేకాని వేఱు ఫలముల నీజాలదని వారి కప్పుడు పొడకట్టును. ఇన్నికష్టముల ననుభవించియే శ్రీరామానుజాచార్యులవారు శ్రీప్రధానత్వమును సిద్ధాంతముచేసిరి. కావున వెట్టిపట్టుదలకు మదిఁ జోటికేయక రూపనామక్రియావిశిష్టమంతయుఁ బ్రకృతివిలసితమేయని భావించి తద్విశిష్టపరమాత్మ నుపాసించి నిర్మలజ్ఞానము నార్జించి తత్ఫలముగా నిర్గుణుని ధ్యానించుట మంచిదని మఱియొకమాటు హెచ్చరించుచున్నాఁడను.

గోవర్ధనము భగవంతునిహృదయమే. తేజస్వీ పర్వతముగా మార్పునొందినదన్న భగవత్ప్రీతియందు మిక్కుటముగా వ్యాపించియున్నదను భావము గాక మఱేమిటి? రాసమండలమనఁగాఁ బ్రకృతిపురుషులసమ్మేళనస్థలము. అదిపరమపావనమనుటయే సమ్యతము. ఆవిషయ మీకథచే జెప్పఁబడినది. రాధాదేవి రాసమండలమును నిర్తింపునూ యని కోరు టేల యని

ప్రశ్నింపరాదు. ప్రకృతి భగవంతుని నిర్మించునని యేమూర్ఖుడు జెప్పఁడుకదా. భగవంతు నిచ్చయేప్రకృతి. తదనుజ్ఞాతయై సకలబ్రహ్మాండములఁ దృటికాలమున నిర్మించును. పాలించును. సంహరించును. కావున నట్టిప్రకృత్యపరరూపమున నలరారు రాధాంబ భగవదారాధనస్థానము నేర్పఱుపుమా యని వాంఛించుట తప్పని పరికింపరాదు. భక్తవాంఛాపూరణార్థ మేయే కార్యము లవసరములో అవియన్నియు నామెకుఁదెలియనివి కావు. జగన్మాత కదా రాధాంబ. ఏయేభక్తులు రాసమండలవిహారవిశిష్టభగవద్ద్రావమును ధ్యానింతురో వారి కాస్థలము గమ్యమని తెల్పుటకే యాప్రశ్నమున డిగెను. ఇందేమి సంశయమున కవకాశముగలదో నాకింకను దోచకున్నది. ఎల్లప్పుడును దోచకుండ భగవంతుఁ డొనరించుఁగాక యని ప్రార్థించుచున్నాఁడను.

శ్రీకృష్ణావతారమున రుక్మిణియే ప్రధానభూతురాలనియు, రాధాదేవియే లేదనియు దీనికి భాగవతమే యుదాహరణమనియుఁ గొందఱుద్ఘోషింతురు. భాగవతము మోక్షగ్రంథమని వారిభావము. అట్టిపురాణమున రాధాప్రస్తావ మేల చెప్పఁబడలేదని వారు వాదింతురు. పాపము! వారిదృష్టికి భాగవత మొక్కఁడు మోక్షగ్రంథముగాఁ గన్పడినది. ఆపాటి మోక్షగ్రంథము గానిపురాణములేదని వారెఱుంగరు... కాఁబోలు? పురాణములన్నియు నించుమించుగా భాగవతమువంటివే. భగవన్తహిమములఁ దెల్పునవియే. భక్తిప్రధానముగాఁ

గథలఁ దెల్పునవియే. పరీక్షీతునకు ముక్తినిబ్రసాదించుటకై చెప్పఁబడినదిగానముక్తిప్రతిపాదకగ్రంథమని వారివాదసారము అయ్యో! ఏమి వారివెట్టి!! ఏభక్తునకో ఏయాపదుద్ధరణమునకో ఆపురాణము చెప్పఁబడుట వారెటుంగ రనఁగూడునా? కాని వారివట్టిపట్టుదల యిట్టిసిద్ధాంతమును వారిమదిఁజొన్నినదనినా భావము. భాగవతమున నెందుఁగాని రుక్మిణి యప్రతిమానశక్తి కనఁబఱచుకథగలదా. శీలము ప్రధానముగాఁగలదని తెల్పుకథలుగలవు. రాధాదేవిని దెల్పుపురాణములం బరికింపుఁడు. రాధా సహస్రనామములు, రాధాకవచములు, స్తుతులు, ప్రకృతియే యీమె యనునట్టిగాథలు కనఁబడును. ఇవి కేవలకల్పితకథలని చెప్పసాహసించునంతటివి కలవు. ఈపాటియాలోచనము వారికిం గలుగఁగూడదా. లీలాశుకాదులు రాధానామస్మృతి నొనరించియే తరించిరి. వారినైనఁ దలంపరాదా. ఇట్లనుటచే రుక్మిణికన్న రాధ యుత్కృష్టురాలని చెప్ప నెంచినట్లు భావింపరాదు. ఒక్కొక్కగ్రంథ మొక్కొక్కవిధమును దెలుపును. కేవలముక్తికాముఁడగు పరీక్షీతునకు శ్రీకృష్ణపరమాత్మచరిత మొక్కటియే శుకమహర్షి తెలిపెను. చతుర్విధ పురుషార్థములు తెలుపునప్పురాణములు. రాధామహిమమును విశేషించి తెల్పినవి. ఇందుత్తమమధ్యమాధమవ్యవస్థ యెట్లు? భాగవతమున రాధకన్న రుక్మిణి యధికప్రియురాలని చెప్పఁబడిన భాగము కలదా. రుక్మిణిచరిత్రముకలదుకాని రుక్మిణీమాహాత్మ్యమును బ్రధానముగా దెలుపుగాథయొక్కటియు నందుఁ గానరాదు. పెక్కు

మందిభార్య లున్నట్లు, నందు రుక్మిణీదేవి ప్రాణప్రియ యని
మాత్రమే భాగవతమునఁ గానఁబడియెడిని. రుక్మిణీచరిత్ర ప్రారం
భమునందు ఏఁబది రెండవయధ్యాయమున,

శ్లో. రుక్మ కేశో రుక్మమాలీ రుక్మిణ్యేషాం స్వసా సతీ. ౨౨

తాం బుద్ధిలక్షణౌ దార్యరూపశీలగుణాశ్రయాం,

కృష్ణస్త్వసదృశీం భార్యాం సముద్వోధుం మనో దధే. ౨౪

ఎనుబదవయధ్యాయమునందుఁ గుచేలోపాఖ్యానమందు.

దేవీ పర్యచరద్వైభవీ చామరవ్యజనేన వై. ౨౩

పర్యంకస్థాం శ్రియం హిత్యా పరిష్వక్తోఽగ్రజో యథా.

ఇందు శయ్యాతలంబున నుండులక్ష్మిని వదలి కుచేలుని గౌఁగి
లించుకొనుచున్నాఁడని యంతఃపురమునఁగల వనిత లనుకొను
నట్లు కనఁబడియెడిని. శ్రియమ్ అనుమాట యొక్కదాని నాథా
రముచేసికొని రుక్మిణి లక్ష్మీదేవియే యని చెప్పవచ్చును. దీనిచే
బాధయేమియో నాకుఁ దోఁపకున్నది. రాధాప్రస్తావము భాగ
వతమున లేదన్నమాటచేతనే రాధ విష్ణుపత్నికాదని చెప్పనగు
నా? న్యాయమా? కాదుకదా? కావున నిట్టి యసందర్భప్రసంగ
మువలన లాభములేదు. రాధామాధవనామములు సనాతన
ములు. దేవీభాగవతమున రాధాదుర్గాసామ్యము ప్రతిపాదింపఁ
బడినది. ఇట్లు దుర్గారాధల కభేదము ప్రతిపాదింపఁబడఁగా నిక
విష్ణుపత్నులలోనే యొక రెక్కువ వేటొక్కరు తక్కువ యను
ప్రతిపాదనము వెట్టితనముగాఁదోఁపకమానదు. భేదబుద్ధియుండు
నంతవఱకు భగవత్ప్రీతిపాత్రుఁడు కాఁజాలఁడు. అలసులు

శ్రీకృష్ణావతారతత్త్వము

పించినను బ్రాజు లట్టితుచ్చవాదములకుఁ జోటీయరాదు. మఱి
 ందలు లక్ష్మీ విష్ణువత్సస్థస్థలాలయగాన నవినాభావసంబంధము
 దందురు. రాధకు లేదందరు. కాని వారి కాశబ్దమునకుసాంప్ర
 యసిద్ధార్థమే తెలియదు. రమాసతి విష్ణువు వత్సస్థున నున్న
 ఁగా నందుఁ గూరుచున్నదనియా భావము. భర్తహృదయ
 మునఁ బాదములు మోపి కూరుచున్న నామె పతివ్రత
 గునా! దానియర్థ మదికాదు. హృదయస్వరూపిణియని సా
 యు. ఆమె యెటుంగకుండ శ్రీపతి యేకార్యము చేయఁడని
 తృప్త్యము. ఏలయనఁగా నాశ్రీదేవియే మూలప్రకృతియగు
 గదా. కావున నామెయెటుంగకుండ నేకార్యము సాగనేరదు.
 శ్రీదేవియిచ్చచేతనే బ్రహ్మాండము లొక్కక్షణమున నల
 రును. తదిచ్చచేతనే వృద్ధి నొందు. తదాజ్ఞచేతనే లయించు.
 ప్రిస్థితిసంహారము లాపరదేవత యిచ్చానుసారముగనే సాగు
 ండును. ఆమెయో యెవ్వతయోకాదు. భగవదిచ్చయే. ఇట్లు
 ండగా నిక దుర్వాదముల కవకాశమెక్కడిది ? అకృత
 కృతులకు రాధాదేవి రుచింపకున్నమానఁ గాని కృతపుణ్యు
 లుఁ బరదేవియనియే తోచును. కాఁబట్టియే భక్తాగ్రగణ్యు
 లు లీలాశుకమహర్షి,

.రాధా పునాతు జగదచ్యుతద త్తచిత్తా
 మంథానమాకలయతీ దధిరి క్తపాత్రే,

తస్యాస్తస్థస్థబకచంచలలోలదృష్టి
 ర్దేవోఽపి దోహనధియా వృషభం నిరుంధన్.

అని నుతించి ముక్తికింబోయెను. ఈశ్లోకార్థ మత్యంతమనో హరము. ప్రాతీతికార్థము స్పష్టముగనే తోచెడిని అద్దాని మది నునుపకుండు. విశేషార్థమునే పరికింపుండు. భక్తునిభావ మెట్లుండునో యని యూహింపుండు. ఈదంపతు లిర్వురును, బ్రహ్మచర్యమును బవిత్రముచేయుదురుగాక యని కవి తలంచెను. ఇందుఁ బ్రకృతిపురుషులకృత్యము కన్పట్టెడిని. రాధాంబిక (ప్రకృతి) యక్షురండగు భగవంతునియందే మదినునిచి (అనఁగా వారియాశయ మెట్టిదని కనిపెట్టి యని భావము) వట్టి బాసలోఁ బెరుగుచిలుకుటకుఁ గవ్యమును ద్రిష్ఠుచు (అనఁగా స్థిరముగాని ప్రహ్మచర్యమును నిర్తింపఁబూనినది యని సారము) నుండెను. భగవంతుండును (ఇట దేవః అని కవి ప్రయోగించెను. స్వప్రకాశముచేతనే వెలుఁగువాఁడని భావము) ఆరాధాదేవి పాలిండ్లబంతివై నాసక్తమగు దృష్టిగలిగి (అనఁగా, కుసుమస్తంభకమువంటిప్రకృతి హృదయమును, ఆసక్తితోఁ జూచుచున్నవాఁడై అని తాత్పర్యము. స్తనశబ్దము లక్షణచే హృదయపరము. దీనికే “జహత్సాన్విర్థలక్షణా” నామము ప్రసిద్ధము. కుసుమకోమలమగుప్రకృతి హృదయమును జూచుచున్నవాఁడై అని విశేషార్థము) పరధ్యానముతో నెద్దును బాలు పిండుటకై (అనఁగా నన్నింటికిఁ బరుండైనతననే తలంచుకొనుచు ససాధ్యకార్యమును జేయ నాజ్ఞాపించునని భావము. అఘటనా ఘటనసమర్థుండుకదా పరమేశ్వరుండు. ఎద్దును ఆవునుగా మార్పఁగలఁడు. ఆవు నెద్దునుగా మార్పఁగలఁడని గ్రహింపఁ

దగు.) కట్టివేయుచున్న శ్రీహరి ప్రపంచమును బావనముచేయుదురుగాక. ప్రసాదదృష్టిచేఁ బాపాత్ములపాపముల నశింపఁజేయుదురుగాక యని సారతరార్థము.

ఈ యర్థమే భక్తునిభావముగానిచో లీలాశుకుఁ డవివేకియని స్పష్టమగును. రాధామాధవులు ప్రపంచమును బావనముచేయుదురుగాకయని భక్తుఁడు కోరెను. అనఁగా నెల్లరను భక్తులనుగా ననుగ్రహింపుమా యనుటయే ప్రార్థనాసారముగాని వేటొకటిగాదు. ఈ శ్లోకమునుండి తెలిసికొనవలసిన విశేష మేమనఁగా భగవంతుఁడు ప్రపంచసృష్ట్యన్తఃఖండై ప్రకృతిని వెలువరించును. ఆవలఁ దా సాక్షిమాత్రుఁడై యుండును. మూలప్రకృతి తనయనంతశక్తిచే జగంబుల నిర్మించును. ఆ స్థితియం దాజననికి బ్రహ్మయనిపేరు. జగంబులఁ బాలించును. ఆ స్థితియం దామెకు విష్ణువనిపేరు. జగంబుల సంహరించును. ఆ స్థితియం దామెకు రుద్రుఁడనిపేరు. ప్రకృత్యపరరూపులగు బ్రహ్మవిష్ణుమహేశ్వరులనే లోకులు త్రిమూర్తులందురు. వారెల్లఁ బ్రకృతికల్పితులే. ఎల్లరకు మూలకారణము ప్రకృతి. ప్రకృతికి మూలకారణము భగవంతుఁడు. అందులకే “కారణకారణం త్వామ్” అని పెద్దలు వినుతించిరి. హేతువుల కన్నింటికి హేతువు భగవంతుఁడని భావము. ఈ యర్థమే పై శ్లోకముచేఁ దెలియఁబడునది. దీని నిట్లెఱింగిననే భక్తుఁడనఁబడు. లేనిచోఁ గాముకుఁ డనఁబడు. ఇట్టిభక్తులు భగవంతుని పత్నిని రాధానామమునఁ బిలువ రాధపేరే లేదని యనుట.

వెట్టితనముగాక మఱేమిటి? ఇట్టివట్టిపట్టుదలచే దాఁజెడుటయే గాక వేటొకఫలము కనఁబడదు. ఇహపరసుఖములఁ గలిగింపని పాండిత్య మేల? విష్ణుపత్నులయందే భేదబుద్ధిగలవారికి సహన ముండునని తలంపనగునా. భక్తికి వారిమది నవకాశముగలదా. అదిలేనిచోఁ దరించునుపాయము వేటొకటి కలదా. తత్ప్రయత్న మొనరింపనిచో నాజనికి లాభముకలదా? లేదనుటకే శంకలులేవు.

కావున భక్తులారా! రాధాదేవి యెవ్వతయో క్రొత్తదిగా భావింపక పండితబ్రువులాడు దురాలాపములఁ జెవియొగ్గి యాలకింపక రాధాదేవింగూడిన మాధవు నారాధింపుఁడు. రుక్మిణీసహితమాధవు నారాధించినఫలము గలుగదా యనకుఁడు. లేదని యేసీచుఁడు ననఁజాలఁడు. ఏనామమైననేమి? రుక్మిణికిని రాధకు భేదముగలదా. శ్రీకృష్ణునకు శ్రీరామునకు భేదముగలదా. విష్ణునవతారములలోఁగూడ భేదముగల దను వారిమాట యిట నుచ్చరించుటయుఁ దగదని నా భావము. ఏజనున కేనామము వాడుకబడునో వాఁ డా భగవన్నామమున శ్రీకృష్ణపరమాత్మను ధ్యానింపవచ్చును. అట్లే రాధను బూజింపవచ్చును. ఇదియే సారము. ఇదియే వక్తవ్యాంశము. ఇదియే మంత్రవ్యము. ఇదియే ముక్తిమార్గము. ఇదియే భక్తులకుఁ గల్పతరువు. ప్రకృత మీవిషయమును వదలెదను. ముందు రాధాదేవింగూర్చి విశేషించి వ్రాయఁదలంచితిని. కావున మీఁదికథను వ్రాయఁబూనెదను.

శ్లో. పల్లవారుణపాణిపంకజసంగి వేణురవాకులం
 పుల్లపాటలపాటలీపరివాదిషాదసరోరుహం,
 ఉల్లసన్నధురాధరద్యుతిమంజరీసరసాననం
 వల్లవీకుచకుంభకుంకుమపంకిలం ప్రభు మాశ్రయే. ౯
 ఆముగ్ధమర్ధనయనాంబుజచుంభ్యమాన
 హర్షాకులప్రజవధూమధురాననేందోః,
 ఆరబ్ధవేణురవమాదికిశోరమూర్తే
 రావిర్భవంతి మమ చేతసి కేఽపి భావాః. ౧ ఆ. ౧౯ శ్లో.

మహాశయులారా ! ఇంతవఱకు శ్రీకృష్ణపరమాత్మ
 పుట్టుకకు హేతువులు, దేవతలు సాయపడ నవతరించుటయు,
 భగవదవతారము, తద్బాలకీడలు రాసకీడయు లోనగు
 కథలు వ్రాయఁబడినవి. శరద్వేణుగానమున గోపికలెల్లఁ దమతమ
 పనులుమాని పరుగిడుసందర్భమునఁ బామరులకుం దోఁచు
 నేవగింపునకుఁ గారణములేదని వ్రాయఁబడినది. ఇకముందు
 శ్రీకృష్ణనిమహిమముల వ్రాయునపుడెల్ల గోపికలవిషయమై
 కొన్నిశంకలు గలుగవచ్చును. కాఁబట్టి గోపికలయుత్పత్తి
 చక్కఁగా వ్రాసినఁగాని యాశంకలు తొలఁగవు. ఈవఱకే
 గోపికలు గోలోకమునుండి యుత్పత్తిఁగాంచిరని చెప్పఁబడినను
 మఱికొందఱచరిత్రములు వ్రాయుట సమంజసము. కావున నిట
 గోపికాచరిత్రమును వ్రాసెదను. దీనిచేఁ బామరులకుం గలుగు
 సందియములు సరికావని తోఁచుట యొక్కటియే ఫలమని
 యూహింపనగు.

శ్రుతిరూపగోపికలచరిత్రము.

¹ శ్రుతిరూపలగుగోపికలు గోపకుల సద్వంశమునందుఁ బుట్టిరి. శేషశాయివరప్రభావమున నందపరిపాలితగోకులము వారిపుట్టుకకు నెలవయ్యెను. బృందావనమున లోకమనోహరత మవేషమున నలరారు నందనందనుం గన్నులారఁగాంచి బృందావనాధినాయకయగుబృందాదేవిని దర్శించి వరముల నడుగఁ గోరిరి. బృందాదేవియు వారిభావముల నెఱింగి మీకెల్ల నిష్ఠ సిద్ధి యగుఁగాతమని యనుగ్రహించెను. దానిచే భగవంతుఁడు వారియెడఁ గరుణాయత్తుఁడయ్యెను. వారితో రాసక్రీడసలుపు టకుఁ బ్రతిదినము వారియిండ్లకుఁ దావత్తునని వర మొసఁగెను. ఆవాగ్దానముచొప్పునఁ బ్రతిదినము వారిగృహముల కరుగు చుండెను. ఒకనాఁడు రాత్రియందు రెండుజాములు గడచిన తరువాత రాసవిహారముసలుప నాగోపికలయిండ్ల కరిగెను. ² వారెల్లఁ దదాగమనమున నత్యంతకుతూహలంబున నుప్పొంగుచు మహత్తరభక్తి నాజగన్నాథుని బూజించిరి. భక్తియుక్తములగు మాటల నాదేవోత్తమునింజూచి పాపధ్వంసకా! నేఁడేల త్వరగా మాయిండ్లకు రావైతివి? ఎపుడెపు డరుదెంతువో యని చకోరములు చంద్రుని రాకం గోరునట్లు కనిపెట్టియుంటిమి.

1 ఈకథ గర్భసంహితయందు మాధుర్యఖండము తొలియధ్యాయము నుండి సంగ్రహింపఁబడినది. ఇది బహుశాశ్వునకు నారదునకు జరిగినసంవాద రూపమనియు నెఱుంగునది. 2 పప్రచ్ఛః పరయా భక్త్యా గిరా మధురయా ప్రభుమ్=అని మూలము.

అట్టి మావాంఛితములఁ దీర్చు ద్వారగా రాక మసలుట కేమి హేతువో ఆనతిష్ఠాయని వేడిరి. వారియాదృతి కెంతయు నానందించి ప్రీతిగలగోపికలారా! ఎవరిమనస్సునం దెవ్వఁడు నిలుచునో వాఁ డాతనికి దూరమందున్నవాఁడు కాఁడు. సదా చెంతనుండినట్లే. ఆకసమున సూర్యుఁడుండును. భూభాగమునఁ గమలములుండును. తెల్లవాఱఁగనే పద్మములు వికసించును. సూర్యుఁ డేకారణముననై నను గనఁబడకున్న నవి పుష్పింపక మానవు. ఏల? వానిహృదయముల భాస్కరుఁడు సదా నిలిచి యుండును. కనుక నవి వికసించును.

భాండీరవనమునకు నాగురువగు దుర్వాసుఁడనుముని వరుఁడు నేఁ డరుగుదెంచెను. వారినేవింపఁబోయితిని. గురువు బ్రహ్మ, గురువు మహేశ్వరుఁడు, గురువు సాక్షాత్కరించినపరః బ్రహ్మము. అట్టిగురువునకు నమస్కారము. అజ్ఞానమును సంధికారముగలవానియొక్క నేత్రములు జ్ఞానాంజనశలాకచేఁ జక్కబఱచి కనఁబడఁజేయునట్టి గురువునకు వందనములు. * లోకమున నెవ్వఁ డైనను దనగురువును నన్నుఁగా (శ్రీకృష్ణునిగా) భావింపవలయును. ఒక్కప్పుడును దిరస్కరింపరాదు. మనుష్యమాత్రుఁ డీతఁ డనుబుద్ధిచే నేవింపరాదు. గురువు సర్వదేవమయఁడనియే నేవింపవలయును. కాబట్టి నేనును నాగురువగు దుర్వాసునిఁ బూజనములఁ దన్ని వారిపాదపంకజములకు నమః.

* స్వగురుం మాం విశానీయాన్నావమన్యేత కర్హిచిత్, న మర్త్యబుద్ధ్యాసేవేత సర్వదేవమయో గురుః ॥ ౧౫ శ్లో.

స్కరించి వచ్చితిని. కావున నాలస్యమయ్యెను. దీనికై యింతగాఁ బ్రార్థింపనేల? భాండీరవనమునుండి మీగృహములకు రానా లస్యమగుట కిదియే కారణమని శ్రీహరి పలికెను. ఆమాటలు వినిన గోపికలెల్ల విస్మితస్వాంతలయిరి. తలలువంచి కరముల జోడించి యిట్లు విన్నపము చేయసాగిరి. మహాత్మా! నీవు పరిపూర్ణతముఁడవు. అట్టి నీకు దుర్వాసుఁడు గురువని తెలిసికొంటిమి. ఆమహాత్మునిదర్శింప నూచి తములు తత్తపోడియెడిని. ఇపుడు రాత్రియందు రెండుయామము లతిక్రమించినవి. పరమేశ్వరా! ఇపుడు మాకు వారిదర్శనమగునా? పోవుదమన్న నా వనమునకు మీగృహములకు నడుమ యమునానది కలదు. అది పూర్ణజలయుతముగ నుండును. అదియొకటి మాకుఁ బ్రతిబంధిక యగునుగదా. నౌక లేక దానిం దరించుటెట్లు? మాకు వారిదర్శన మగుటెట్లు? అని ప్రార్థించిరి. ప్రియరాండ్రగు మీరెపుడు వాంఛించిన నపుడే పోవును. మీరు యమున దాటఁగోరినచో నానదియొడ్డునకుంబోయి మార్గమిచ్చని ప్రార్థించునపుడు * శ్రీకృష్ణుఁడు సర్వదోషవివర్జితుఁడగు బాలయతి యగుట నిశ్చయమేని యోయమునానదీ! సరిద్వార యని ప్రఖ్యాతిఁగాంచిన నీవు మాకు మార్గమిచ్చు. అని యడుగుడు. ఈమాటలు వినఁగానే యమునానది నౌకాదులతోఁ బనిలే

*యది కృష్ణ బాలయతిస్సర్వదోషవివర్జితః, తస్మాన్ దేహి మార్గంవై కాళింది సరితాంవరే-ఆనిమూలము.

కయే మీకు మార్గమునిచ్చును. సులభముగను శ్రమమునొండ కయు మీరెల్లరు దాఁటిపోవచ్చును.

అని శ్రీకృష్ణుఁడు వచింప నాగోపికలందఱు శ్రీహరి యనుమతిని గైకొని మంచిపల్లెరములచేఁబూజాద్రవ్యములనెల్ల బరిగ్రహించి ప్రత్యేకముగా నామునిఁ బూజించుపొంఁటఁ బయసమై కాళిందీనదిచెంతకుంబోయి కంఠములవంచిశ్రీహరి యుపదేశించినవాక్యములఁ బలికిరి. ఆపలుకుల విని నంతనే యమునానది వారికి మార్గమిచ్చెను. అత్యంతవిస్తయములఁ బొదలుచి త్తములతో వారాత్రోవసభాండీరవసమునకుంబోయిరి. అందు మహర్షిని గని వలగొని నమస్కరించి చక్కఁగా దర్శించి తమరు కొనిచనిన యాహారపదార్థముల నట నిడిరిఁ అందఱును మహామునీ! నేఁదెచ్చినయాహారమును ముందు గ్రహింపుమని ప్రార్థించిరి. ఇట్లు తమలోఁ దమరు కలహించు నాగోపికలభక్తిలక్షణమును బరికించి మునివరుఁడు విమలవాక్కుల నిట్లు వలికెను. ఓగోపికలారా! నేను బరమహంసాశ్రమమున నున్నవాఁడను. కృత్యముల వదలినవాఁడను. నిష్క్రియఁ డను. కావున మీరే చేతులతో నీయాహారపదార్థముల నానోటిలోఁ బెట్టుఁడు. అనిముఖమును విస్తృతముగ నొనర్చెను. గోపిక లానూటలకుఁ గరము హర్షించి యేఁబదియాఱుభోజన పదార్థములనెల్ల నందఱు నామునినోటఁ గ్రుక్కిరి. త్వరపడి తమరుతెచ్చిన యాహారవస్తువుల నోటనునుచుచుఁ జూచుచుండ నమ్ముని యావస్తువుల తుద్బాధ తన్నుఁ బీడించినట్లు

మ్రొంగుచుండెను. తుణమాత్రమున వారు తెచ్చినపాత్రముల
న్నియు శూన్యములయ్యెను.

అంత గోపికలు భక్తవత్సలుడగు నామహర్షిని శాంత
స్వభావునిం గాంచి నమస్కరించి విస్మితలై శిరములువంచి పరి
పూర్ణమనోరథలుగాన నిట్లు ప్రార్థించిరి. మునీంద్రా! మే మిచ
టికి రాకముందు సంపూర్ణప్రవాహమున నలరునదిని దాటు
టెట్లనిప్రశ్నించి శ్రీకృష్ణమూర్తిచెప్పినప్రకారమేనదిని బ్రార్థించి
మిమ్ము సంధరింప నిచటికి వచ్చితిమి. మరల నింటి కెట్లు పో
గలమనుశంక మమ్ము బాధించెడిని. ఆశంక నడంచి మేమిల్లు
చేరువెరవు పరికించి సెలవిండు. నావిని గోపికలారా! ఇటనుండి
మీరు సులభముగ నింటికిం జనునుపాయము చెప్పెద. ఆలకిం
పుడు. యమునానదిచెంతకుంబోయి భక్తిభావమున నోమహా
నదీ! దుర్వాసుడు దూర్వారసమును ద్రాగి నిరాహారుడై
వ్రతపరాయణుడై జలమునైన గ్రోలక భూతలంబున వర్తిల్లుట
నిశ్చయమేని మాకెల్ల మార్గమిమ్ము. నీవు నదీవతంసఖ్యాతిని
గాంచితివికదా అని మీరు పలుకగనే కాళింది త్రోవనిచ్చును.
అని మునివచియింప విని యాగోపికలు మరల నమ్మునికిం బ్రణ
మిల్లి సెలవంది పయనమై యమునదాపునకు వచ్చి మునివచించిన
రీతిం బలికిరి. నదియుఁ బూర్వరీతి మార్గమొసఁగెను. వారెల్ల
నాత్రోవను నదినిదరించి శ్రీకృష్ణుని చెంతకుంబోయి యచ్చెరు
వందుచు రాసమండలము నలంకరించియున్నశ్రీహరితో నిట్లు
విన్నవించిరి. శ్రీనాథా! దుర్వాసుని దర్శించితిమి. మీయిరువుర

వాక్యములప్రకారము నది మార్గ మొసఁగెను. కాని మాకొక్కసంశయముగలిగినది. దానిని విన్నవించుము. గురుశిష్యులరగు మీయిర్వురు సత్యేతరవాదులే. సంశయములేదు. ప్రభూ! నీవు బాల్యముమొదలు గోపీజనాసక్తుడవుకదా. అట్టి నీవు బాలయతి వెట్టులెతివో? పాపనాశకా! సెలవిమ్ము. మే మొసంగిన యాహారముల మిగులకయుండమెక్కినదు వ్యాసుఁడు దూర్వారసమును ద్రావి నిరాహారియై యుండుటెట్లు? ఈరెండువిషయములను గన్నులారఁ గాంచుచున్న మాకీసందేహముగలుగుట చిత్రముకాదు. కావున నీశంకను దీర్చుమా యని ప్రార్థించిరి.

గోపికలమనవి నంగీకరించి శ్రీకృష్ణమూర్తి చిటునగవు తోఁప నిట్లు బదులుచెప్పెను. * గోపికలారా! నేను మమకార

*నిర్తమో నిరహంకార స్సమానస్సర్వగఃపరః, సదా వైషమ్యరహితో నిర్గుణోఽహం న సంశయః. ౪౫. తథాపి భక్తాః భజతో భజేఽహంవై యథా తథా, తథైవ సాధుర్జానీయో వైషమ్యరహిత స్సదా. ౪౬. న బుద్ధిభేదం జనయేదజ్ఞానాం కర్తసంగినాం, జోషయేత్సర్వకర్తాణి విద్వాన్తు కస్య మాచరన్. ౪౭. యస్య సర్వే సమారంభాః కామసంకల్పవర్జితాః, జ్ఞానాగ్నిదగ్ధకర్తాణాం త మాహుః పండితం బుధాః. ౪౮. నిరాశీర్యతచిత్తాత్తాత్మక సర్వపరిగ్రహః, శారీరం కేవలం కర్త కుర్వన్నాప్నోతి కిల్బిషం. ౪౯. న హి జ్ఞానేన సదృశం పవిత్రమిహ విద్యతే, తత్స్వయంయోగసంసిద్ధః కాలేనాత్మని విందతి. ౫౦. బ్రహ్మణ్యాధాయ కర్తాణి సంగం త్యక్త్వా కరోతియః, లిప్యతేన సపాపేన పద్మపత్రమివాంభసా. ౫౧. తస్మాన్తునిస్తు దుర్వాసా బహుభుక్త్వద్ధి తేరతః, న తస్య భోజనేచ్ఛాస్యాద్దుర్వారసమితాశనః. ౫౨. అని మూలము. ఇందుఁ గొన్ని శ్లోకములు భగవద్గీతలయందు మూడవ స్కంధమున యథాయములయందుఁ గన్పట్టెడివి. పురాణములయందు దిట్టి శ్లోకములు గన్పట్టుట దోషము కాదు.

ములేనివాడను. అహంకారము నాకులేదు. సమానప్రీతి యెల్ల
రియందునుగలవాడను. సర్వవ్యాపకుడను. సర్వోత్కృష్టుడను.
ఏకాలమందుఁగాని వైషమ్యము లేనేలేదు. గుణరహితుడను.
ఇందులకు సందియములే లేవు. అట్టులయ్యును భక్తులు నన్నెట్లు
సేవింతురో వారి నట్లు ప్రేమింతును. నావలెనే దుర్వాసుఁడు
కూడ సాధుమతి, వైషమ్యరహితుఁడు. ఆత్మజ్ఞానముగల సజ్జ
నుఁడు. కర్తాభక్తులగుమూఢులబుద్ధిని జలింపఁజేయఁగూడదు.
ఫలాపేక్ష తనకులేకున్నను గర్తములనుజేయుచు వారిచేతను
గూడ సకలకర్తములను జేయించుచు నుండవలయును. ఎట్టివాఁ
డొనరించుసర్వకర్తములు కామము, దానికింగరణములగు
సంకల్పములు లేనివిగనుండునో అట్టి జ్ఞానమనునగ్నిచే దగ్ధకర్త
ములుగలవానిని వాస్తవమైనపండితునిగ బ్రహ్మవేత్తలు పలుకు
దురు. ఆశావిరహితుఁడై అంతఃకరణము నాత్మను నియమించు
కొని యేవిధమగుసంబంధమును దగిలించుకొనక శరీరయాత్ర
కుపయుక్తములగు కర్తములను జేసినను బాపమునొందఁడు. జ్ఞాన
ముతో సమానమగు పవిత్రవస్తు నీలోకమునలేదు. అట్టి జ్ఞాన
మును కర్తయోగముచేతను సమాధియోగముచేతను సంస్క
రింపఁబడినవాఁడై చిరకాలమునకు దానే తెలిసికొనఁగలఁడు.
ఎవ్వఁడు ఫలములయందాసక్తిలేక కర్తములను బ్రహ్మమునం
దునిచియాచరించునో వాఁడుతామరాకునునీరంటనట్లు పాప
ముచే స్పృశింపఁబడఁడు. కావున దుర్వాసుఁడుమీహితము
కొఱకు బహుపదార్థముల భుజించెను. ఆతనికి భోజనేచ్ఛలేదు.

దూర్వారసమాత్రము త్రాగియుండును. అని భగవంతుఁడు పలుకఁ గోపికలెల్ల సంశయములు తొలఁగుట జ్ఞానముగలవారైరి.

మహామతులారా! గోపికలయుపాఖ్యానమును జదివితిరి. కొన్నివిషయము లీగాఢనుండి తెలియఁదగినవి కలవు. జగద్గురువు భగవంతుఁడు. దీనికి మృతాంతరములులేవు. అట్టిమహానుభావుఁడు తనకొకగురువు కలఁడని, తద్దర్శనార్థమగుట యాలస్యముగావచ్చుటకుఁగారణమయ్యెనని పలికెను. ఇదెందులకు? అసత్యముకాదా యీవాక్యమని ప్రశ్నించువా రుండకపోరు. భగవదవతారము ధర్మసంస్థాపనముకొఱకుఁగదా. ధర్మమనఁగా దనకుఁ దోచినంత దానమిచ్చుటగాదు. చేయఁదగినకృత్యమని ధర్మశబ్దార్థము. అనఁగా నిట్లుప్రవర్తింపవలయునని తా నాచరించి యితరుల కుపదేశించుట భగవంతుఁ డొనరించుపని.

శ్లో. యద్యదాచరతి శ్రేష్ఠస్తత్తదేవేతరో జనః,
స యత్ప్రమాణం కురుతే లోకస్తదనువర్తతే.
అన్నగీతోక్తియే వైభావమున కుదాహరణము.
భక్తి గురుపూజలేక కుదురదు.

నాద్వైతం గురుసన్నిధౌ.

అన్నసూక్తి యెల్ల రెఱింగినదియే. గురుభక్తియే తపస్విధ్ధికింగారణము.

శివే రుష్టే గురుస్తాతా గురౌ రుష్టే న కశ్చన.
అన్నయాగమశాస్త్రోక్తియు నీయర్థమునే ప్రతిపాదించెడిది.
శ్లో. నిషేకాదీని కర్తాణి యః కరోతి యథావిధి,

సంభావయతి చాన్నేన సవిప్రో గురురుచ్యతే.

మనుస్మృతి. ౨ అ. ౧౪౨

గర్భాధానాదీని సంస్కారకర్తాణి పితరుపదిష్టాని యథా శాస్త్రం యః కరోతి అన్నేన సంవర్ధయతి సవిప్రో గురురుచ్యతే. అని వ్యాఖ్య.

శ్లో. సగురుర్యః క్రియాః కృత్వా వేద మస్తై ప్రయచ్ఛతి. యాజ్ఞవల్క్యస్తృతి. ఆచారకాండము. ౩౪శ్లో.

యోఽసౌ గర్భాధానాద్యా ఉపనయనపర్యంతాః క్రియాః యథావిధి. కృత్వా వేదమస్తైబ్రహ్మచారిణే ప్రయచ్ఛతి సగురుః. అని మితాక్షరావ్యాఖ్య. గురువును బూజించుట ప్రధానమని వృద్ధిహేతువని పైప్రమాణము లుద్ఘోషించెడిని. ఏదో యొకమంత్రము నుపదేశించినవాఁడు గురువనంబడఁడని తేటపడియెఁగదా. తనజ్ఞానోదయమున కెవ్వఁడు కారకుఁడో అతఁడేగురువనుట స్పష్టము. అన్నముపెట్టి వేదము నుపదేశించిన వాఁడే గురువని స్మృతులు తెలుపుచున్నయవి. శిష్యులఁ జక్కని మార్గమునఁ బ్రవర్తింపఁజేయఁబూననిగురువును శిష్యపాపములు చెందునట.

శ్లో. మంత్రిపాపం చ రాజానం పతిం జాయాకృతం తథా,

తథా శిష్యకృతం పాపం ప్రాయో గురుమపి స్మృతే.

ప్రాయః అనుటచే గురువాక్యమును వినియు నట్లు ప్రవర్తింపనిశిష్యునిపాపము గురువునంటదని తెలుపును.

లోకాచారములఁ బాటించి తానుగూడఁ బ్రవర్తించిన నెల్లరు నట్లాచరింతురని భగవంతునిభావము. తనగురువుమాట.

గోపికలకుఁ జెప్పినేటి కనుప్రశ్నము చేయఁదగదు. గోపికలకుం
గల సకలసంశయములను దొలఁగించి తనభక్తురాండ్రనుగా
నొనరించుటకదా శ్రీకృష్ణమూర్తివని. సాధారణముగా భార్య
గలవాఁడు విరక్తుఁడుకాఁడని లోకులందురు. పెట్టినంతయాహా
రమును దినుచున్నవానిని తిండిపోతందురు. అది పొరపాటని
తెలుపుటకే యీకథను దాఁగల్పించెను. వేషధారులుగూడ
జ్ఞానులవలెఁ బూజింపఁబడుచుందురు. ఎవ్వరిందు నిజముగా
నాలోచింప జ్ఞానులనువిషయ మీవిషమపరీక్షవలన శ్రీహరి
తెలియఁజేసెను. గోపికలు తన్ను నాభునిగా భావించిరి. వారి
తోఁదాను బాలయతి నని చెప్పెను. అందఱు కొనిపోయినభ
క్త్యముల మెక్కినదుర్వాసుఁడు నిరాహారి ననియెను. ఈరెండు
నుబ్రత్యక్షవిరుద్ధములేకదా యని గోపికలు శంకించిరి. అట్టితఱి
దమయాథార్థ్యమును వారికిందెల్పుట యుక్తముకదా? ఏదృ
ష్టాంతమువలన వారికిశంకలు తొలఁగును! మాటలవలనఁదొలఁ
గవు. స్వల్పదాహారణములవలన నవి పాయవు. గొప్పదృష్టాం
తమును గనఁబఱచుట మిక్కిలి మంచిదని భావించెను. రాత్రి
కాలము. యమునానది భయంకరవేగమునఁ బ్రవహించుచు
న్నది. దాఁట బూనినవారు నవయువతులు. ఆవఱ కెన్నఁదే నిట్టి
దుర్వారనదీవేగమును గాంచినవారుకారు. వారికి గురుదర్శ
నము చేయునూహను బుట్టించెను. వారు చూడం దమకించిరి.
ఈమహానది నడుమనున్నదే యెట్లు దాఁటుదుమని వేడిరి. ఈ
మాటలుచెప్పిన మార్గమిచ్చునని వారికిదెల్పెను. వారప్పుడే

ప్రశ్నింపకుండుటకుం గారణము తత్కాలమున వారిమదుల నుండు గురుదర్శనోత్సాహమేగాని వేటుకాదు. వారు భగవద్వాక్యము నాలకించి త్వరగాఁ బోయితి. రంగత్తరంగహస్తములంజాపి తనగాంభీర్యము నెఱిగించుచు యమున ప్రవహించుచుండెను. వడివడిందిరుగుసుళ్ళచేఁ జూచువారిగుండె లవియఁ జేయుచుండెను. పొంగిపొంగి ఘనము నుమియుచు నే నదిగాని నాకు సాటిచేయువారుందురా యని తెల్పుచుండెను. వీనినన్నింటినింగాంచి యాకాంతలు మఱింత భీతిగాంచిరి. అత్తఱి శ్రీహరి వాక్కులం దెల్పిరి. క్షణమాత్రమునఁ బ్రవాహము వారికి మంచి త్రోవఁ జూపెను. నిర్భయముగా దాఁటిరి. మరలివచ్చునపుడు దాఁటు పెట్లను సందియము వారికిం గలుగకపోలేదు. కారణమేమన, వారి కట్టిమనశ్శక్తిలేదు. ఆమునిఁ బ్రశ్నించిరి. త్రికాలవేత్తకదా దుర్వాసుఁడు నిరాహారి యని చెప్పుడనెను. వా రారీతిం బల్కిరి. యథాపూర్వముగా మార్గమిచ్చెను. ఇల్లు చేరినపిదప మెల్లగా శ్రీహరిం బ్రశ్నించిరి. వారలసందియములఁ దొలఁగించునద నదియే యని తలంచెను. చక్కనిమాటలతో వారిశంకలు తీర్చెను. ప్రత్యక్షప్రమాణమునుబట్టి యామాటలను నమ్మిరి. శ్రీకృష్ణుఁడు పరమాత్మయని వారు భావించిరి.

కావునఁ బరార్థము ప్రపంచవ్యవహారములఁ జొప్పడి నంతన వాఁడు సంగికాడని దీనినుండి తేలినది. కాని వేషధారులందఱు వేదాంతులుగారు. ఎవ్వఁడు సర్వసముఁడో వాఁడు జ్ఞాని. ఎవనిచిత్తము సదా శ్రీపతిపాదారవిందసమాసక్తమో

వాఁడు భక్తుఁడు. ఆవిషయ మనుభవమును బట్టియే కనుఁగొనవలయునుగాని కపటోక్తులవలనఁగాదు. దుస్తరకార్యముపట్టున వారి తెలివి తేటపడును. కాంతాకనకములవిషయమున నాశఁబూనకుండినఁగాని పరిశుద్ధాంతఃకరణుఁడు కాఁడు. శ్రీకృష్ణపరబ్రహ్మముతో సాటిపెట్టుకొనరాదు. భగవత్కృత్యములు వేఱు. మనుష్యకృత్యములు వేఱు. అఘటనాఘటనసమర్థుఁడు భగవంతుఁడు. మనుష్యమాత్రున కాశక్తి కలదా? పదాఱువేలమంది గోపికలగృహముల నొక్కసారి కనఁబడిన భగవంతునితోఁ దుచ్చితముఁ డొకఁడు సాటియన్న నమ్మఁజెల్లునా? కావున గురుభక్తిలేక దైవభక్తి కుదురదనియు, భక్తిలేక జ్ఞానము లభింపదనియు నీకథ బోధించెడిని. ఈదృష్టాంతమును గోపికలకుఁ దెల్పుట వారిమదులయందు భక్తి కుదురవలయుననియే కాని వేఱుకాదు. భగవంతుఁడు కాముకుఁ డనుతుచ్చులమాటల కిది వజ్రప్రహారము. భక్తిగలవారుకానిచో శ్రీహరిని “పరయాభక్త్యా” అన్న మాటల కర్థమేమి? భక్తి యనఁగాఁ గామాతురతయనియాయర్థము. ఆయర్థ మపార్థమేకదా? కావున గోపికావిహారమంతయు గురుశిష్యకృత్యములనే తెల్పుచున్నదికాని రతి కేళీనిదెల్పుసూచనలే కానరావు. కనుక భగవంతుని గోపికలు భక్తిభరమున నమ్మికొలిచినట్లు మీరును సదా సేవింపవలయును. మర్కటకిశోరన్యాయమున ననువర్తింపవలయును. కావున మీరింకఁ దర్వాతికథ నాలకింపుఁడు.

శ్రీరామావతారమున శ్రీపరమేశ్వరుని జగన్తోహనాకృ

తని గాంచి మునులు కొంద టీదివ్యసుందరవిగ్రహమును
స్త్రీరూపమెత్తి ఆకన్నులంగాంచిన నెట్లుండునో యని వాంఛిం
చిరి. ఆయవతారమున నట్టియవకాశము వారికి దొరకలేదు.
భావిశ్రీకృష్ణావతారమునఁ గలుగుఁగాక యను నశరీరిభాషణ
మును విని వారు ద్వాపరయుగమున గోపికలైరని ప్రతీతి
కలదు. అది కేవలకల్పితముగాదని యీముందటికథ తెలుపు
చున్నది

— ౧౭ ఋషిరూపగోపికాఖ్యానము. —

* శ్రీకృష్ణభక్తిని వృద్ధి నొందించు నీయాఖ్యానమును
వినిపింపఁబూని నారదుఁ డిట్లుపల్కెను. వంగదేశమున మంగళుఁ
డనుగోపకుఁ డొకఁడుండెను. ఆతఁడు మహానుభావుఁడు. లక్ష్మీ
వంతుఁడు. విద్వాంసుఁడు. తొమ్మిదిలక్షలగోవులను బరిపాలిం
చువాఁడు. అతనికిఁ బెక్కండ్రుపత్నులు గలరు. దైవకారణ
మున నొకప్పు డామంగళునిధనమంతయు వ్యయమయ్యెను.
ఎట్లు వ్యయమయ్యెనో యెవ్వరు నెఱుంగరు ! గోవులఁ గొన్నిం
టిని దొంగలు హరించిరి. రాజు కొన్నింటిని బలవంతముగాఁ
గైకొనియెను. ఇట్లు విధివశమున సర్వస్వముపోఁగా నామంగ
ళుఁడు దుఃఖితుఁడయ్యెను. శ్రీరామచంద్రవరప్రభావమున
దండకారణ్యమున నుండుఋషులు స్త్రీత్వము నొందవలసిన
వారై యీగోపకునకుఁ గొమరితలై జన్మించిరి. ఆతనూజాతల

* ఇయ్యది గర్గసంహితమాధుర్యఖండద్వితీయాధ్యాయమునుండి సం
గృహీతమని యెఱుంగునది.

నెల్లం గాంచి మిగుల దుఃఖపరవశుండయ్యెను. ఆధివ్యాధిసమాకులుఁ డయ్యెను. దైన్య మాతనికిఁగల్గి బాధింపఁ జొచ్చెను. శావున నతఁ డొక్కపర్యాయము తనలోఁ దానిట్లు విచారపడఁ సాగెను. ఇంక నేనేమిచేయఁదగును ? ఎచ్చటికిం బోవుదును? నాయీదుఃఖమును దీర్చువా రెవ్వరు? ఇపుడు నాకు ధనబలముగాని, సంపద్బలముగాని, మిత్రబలముగాని, దేహబలముగాని లేదు. ద్రవ్యములేక యీపుత్రికల కెట్లు వివాహముచేయుదును? భోజనమునకే సంశయముకలుగుతఱి ద్రవ్యముమాట తలపెట్టనేటికి ? దైన్యము గలుగుతఱిఁ గాకతాళీయన్యాయానుసారముగఁ గొమరితలు పుట్టిరి. వీరి నెఱ్ఱైన ధనబలములుగల రాజున కీకన్యకల నొసంగెద. కన్యాసుఖమును గోరుటయే కదా తండ్రికివిధి. అని యాగోపాలకుఁడు విధివంచితుఁడు కాన నిట్టులాలోచించుచుండెను.

ఆతరుణముననే మధురానగర రాజుపరిపాలితదేశమునుండి యొకగోపాలకుఁ డచ్చటికి వచ్చెను. ఆతఁడు తీర్థయాత్రాపరాయణుఁడు. బుద్ధిమంతుఁడు వృద్ధుఁడునగు. వానిపేరు జయుఁడు. ఆజయగోపకుఁ డీమంగళగోపకునిం జూచి మాటలాడుచు నందగోపకునివైభవమును దెలిపెను. తత్సంపత్తును విని దైన్యమునఁ దనకుమారికల నందరాజుచెంతకుఁ బంపెను. నందుఁడు వారి నాదరించి రత్నవిభూషణాలంకృతలనుగా నొనరించెను. వారెల్లగోమయమును సంగ్రహించుకార్య మొనరింప నియుక్తలైరి. జగన్తోహనాకారుఁడగు శ్రీకృష్ణునింగాంచి వారెల్ల

నతనివరించి తల్పిద్ధికై కాళిందిని నేవించుచుండిరి. ప్రతిదినము వారు నదికింబోయి పూజించుచుండిరి. ఒక్కనాఁడు కాళిందీనది స్త్రీరూపమునందెను. శ్యామలాంగము, చారులోచనములు చెల్లు వారుచుండ వారలకు దర్శనం బొసంగెను. వరమడిగిన నొసంగెదననియె. ఆకన్యక లాదరమున నోమహానదీ! మాకెల్ల వ్రజే శ్వరపుత్రుఁడు భర్తయగునట్లనుగ్రహింపుమా యని ప్రార్థించిరి. అట్లేయగుఁగాక యని వరమొసఁగి యామహానది యందే యదృశ్యయయ్యెను. వారే బృందావనమునఁ గార్తికమాసమున రాసమండలమున భగవంతుని సేవింపఁగోరిరి. వారింగూడియే శ్రీహరి పూర్వమిచ్చినవరమును సార్థకముచేయ రాసమండలమున విహరించెను. ఆవిహారమే రాసక్రీడయనఁబ్రఖ్యాతమయ్యెను.

భక్తులారా! ఈగాథ యత్యద్భుతము. పెద్దలమాటలు నిరాధారములుకావనియు, వానికి మూలములగుపురాణముల బరిశీలింపక కొందఱ తాతేపించుచుందురనియు మన మెఱుంగుట మంచిది. శ్రీరామచంద్రుని జగన్తోహనరూపమును గాంచి మహర్షులు తమరు స్త్రీజన్మమెత్తి యా కన్నులతోఁ గాంచిన నెట్లుండునో యని తలంచిరి. శ్రీరామచంద్రమూర్తి తావై కుంఠమునకు వేంచేయునపుడు రాజోవునవతారమున మీవాంఛితములు కొనసాగునని యాజ్ఞాపించెనని ప్రాచీనులు పల్కుట వినియున్నారము. ఈకథ శ్రీమద్దామాయణమునఁగలదాయన్నప్రశ్నమేల? పురాణాంతరములయందుఁగూడ శ్రీరామ

కథలు గొన్నిగలవు. వాని నప్రమాణములనుట కేవల మశక్త వాదము. సర్వపురాణములు ఈషద్భేదములుగఁ గథను దెల్పి నను నీతియొక్కటియే. సమరసముచేసి యన్నింటిసారము గ్రహింపవలయునుగాని తాఁబట్టినకుందేటికి మూఁడేకా శ్లనునట్లు తాఁజదివినపురాణముమాత్రము ప్రమాణమనియుఁ దక్కినవి కావనియు వాదించుట మహాసాహసము. అది సులలి తమార్గముకాదు. దాన మనస్సుఖములేదు. భక్తిమార్గమున కది కడుదూరము.

తదా శ్రీరామస్యవరాద్దండకారణ్యవాసినః,

ఋషయస్త్రీత్వమాపన్నా బభూవుస్తస్య కన్యకాః గర్భ.

అను నీవచనము ప్రాచీనులవచనమును సార్థకముచేయు చున్నయది. దండకారణ్యవాసులగుమునులు రామచంద్రుని వరమున స్త్రీత్వమును బొందినవారనఁగా భావమేమి? రామచంద్రుఁడు శపించిన స్త్రీత్వముగలుగునేకాని యనుగ్రహమున నలవడదుకదా? కాఁబట్టి వీరు దానిం గాఁజ్ఞించిరని జన్మాంతరమున నట్లగుఁగాక యని శ్రీరామమూర్తి వరమిచ్చెనని మనము గ్రహింపవలయును. దీనిచే భగవంతునిసౌందర్యము ఋషుల కేని సమ్మోహజనక మని తాత్పర్యము గ్రహింపవలయును. ఏయే ఋషులుభగవంతుని నారాధించుటలో నెట్టి యారాధనమును వాంఛింతురో వారల కట్టి భాగ్యమును గరుణించును. భగవత్సహచరిత్వము ముక్తిహేతువుకాదని యెవ్వఁ డనఁ గలఁడు? భగవద్దాస్యమునే భక్తులు ప్రాయశః కోరుచుందురు.

అట్లే దండకారణ్యవాసము చేయు నీఋషులు స్త్రీత్వమును గోరిరి. అదియు నొకభక్తిమార్గమే యని వా రూహించియుండవచ్చునని మన మూహించుటయే సమంచితము. ఆఋషులే గోవ్రజమున గోపికలై శ్రీకృష్ణునకు భార్యలైరన్నను దోషముకాదు.

ఈగోపికలు కాళింది నారాధించుట యేల? ఆనునదియు నొకప్రశ్నమే. జలము భగవత్స్వరూపము కావుననే సకలపాపహరము.

శ్రు. ఆపః పునంతు పృథివీం పృథివీ పూతా పునాతు మామ్,
పునంతు బ్రహ్మణస్పతి ర్బ్రహ్మపూతా పునాతుమాం,
యదుచ్ఛిష్టమభోజ్యం యద్వా దుశ్చరితం మమ,
సర్వం పునంతు మామాపోసతాంచ ప్రతిగ్రహగ్ స్వాహా.

అని శ్రుతి చెప్పుచున్నది. కాబట్టి సర్వాఘముల జలములు పోగొట్టును. అందును శ్రీకృష్ణపాదారవిందచిహ్నితమగు కాళిందీజలము పరమపావనము. తదధిదేవత కాళింది యనంబరఁగు. యమునానది ప్రత్యక్షమయ్యే ననఁగా యమునాన ద్యధిదేవత యని భావము. జలాధిదేవత యనఁగా భగవదపరస్వరూపిణి యని తాత్పర్యము. అనఁగాఁ బ్రకృతి యని సారతమార్థము. ఆమె నారాధించినచోఁ దత్కరుణకుం బాత్రులగుట కేమికొఱంత? అందును వారు కోరునది భగవంతుఁడు భర్తకాఁదగునని కదా? అది భగవతి కిష్టమే. కావుననే యట్లే యగుఁగాక యని యానదీరూపిణి యగుపరదేవత రాధాంబ

యాశీర్వాదించెను. సకలరూపముల విలసిల్లునదియే ప్రకృతి. ఆమెయే భగవదిచ్చ యనంబడు. ఆమె కడ్డపడువార లెవ్వరు? కావుననే,

అనేకకోటిబ్రహ్మాండజననీ దివ్యవిగ్రహః.

అని ప్రఖ్యాతింగాంచెను. ఆమెనే వారాశ్రయించిరి. భగవత్సాక్షాత్కారము భగవతి నాశ్రయించిననే కలుగును. శ్రీకృష్ణపరమాత్మను సందర్శింపఁగోరువారు రాధాంబిక నాశ్రయించిననే శీఘ్రముగా నది సిద్ధించు. లేకున్న లేదనవచ్చును. కాఁబట్టి పావనమనీషులారా! ఈగాథ మహాపవిత్రము. సకల పాపనాశనక్షమమనుట కేశంకలు నుండవు. ఇంకఁ బైకథను వ్రాసెదను. లేఖని దానికై యువ్విఘ్నారుచున్న ట్లగపడియెడిని.

— మైథిలీగోపికాపాఖ్యానము. —

* పరమపవిత్రమనఁదగు మైథిలీగోపికలయుపాఖ్యానమును వినుమనినారదుఁ డిట్లు చెప్పెను. శ్రీరామచంద్రునివరప్రభావమున నందునిగృహములం దొమ్మండుగురుగోపిక లుడయించిరి. నందనందనునిఁ గాంచి వా రత్యంతసమ్మోదము నొందుచుండిరి. వారు మార్గశీర్షమాస ముత్తమ మనువిశ్వాసమున నానెలయందుఁ గాత్యాయనీవ్రత మాచరించిరి. నియతలై షోడశోపచారములచేత నాదేవిని బూజించిరి. పూజార్థ మొకమృత్తికావిగ్రహమును నిర్మించుకొనిరి. మృత్తిక భగవ

*ఇదియు గర్గసంహితమాధుర్యఖండతృతీయాధ్యాయమునుండి సంగ్రహింపఁబడినదియే.

తీర్థికిం బాత్రమైనవస్తువితతియం దుత్తమోత్తమము కదా?
ఆగోపికలు యమునాజలంబుల నరుణోదయవేళయందు స్నాన
కృత్యమును జరపి కాత్యాయనిం బూజించుచుండిరి. అందఁ
ఱును గలసి భగవంతునిసద్గుణములఁ బాడుచు నిండ్లకుఁ బోవు
చుండిరి.

ఒకానొకదినంబున నాగోపిక లరుణోదయకాలమున
స్నానమొనరింప యమునానదికింబోయి తమవస్త్రములఁ దట
మున నునిచి జలంబులనడుమ నొకరిపైనొకరు దోసిఱులజల
ములఁ జల్లుకొనుచు విహరించుచుండిరి. శ్రీకృష్ణమూర్తి వేకు
వనేలేచి యచటికింబోయి వారివలువలఁగై కొని త్వరగాఁ గదం
బభూరుహమునెక్కి చోరునిచందమున మకానమూనియుండెను.
ఆగోపికన్యకలు తమవలువలటఁ గానరామికి విస్తయమంధుచు
నీపవృక్షముననున్న శ్రీహరింగాంచి లజ్జచే నవ్వుచు స్వామీ!
మావలువలంగొని యిచ్చటకరుదెంచి మాకొసంగుము. అని
ప్రార్థింపఁగా విని శ్రీకృష్ణమూర్తి గోపికలారా! ఇచ్చటకేవచ్చి
మీమీవసనంబులఁ గైకొనుఁడు. లేకున్న నేనీయను. అని
వృక్షమునుండియే పలికెను. జలముల మునిగియుండియే
యాగోపికలు శీతముచే వడఁకుచు నవ్వుచు శిరసులనువంచి
నందనందనా! మనోహరగోపరత్నమా! గోపవంశముక్తామణీ!
మహార్తిహారా! శ్రీశ్యామసుందరా! నీవాక్యముచొప్పున
మేమెట్లు నీఛెంతకు రాగలుగుదుము. వివస్త్రలముకదా. వని
తలముకదా? విశేషించి నీపాదదాస్య మొనరించువారముకదా.

* గోపాంగనావస్త్రచోరుడవని, నవనీతహారకుడవని పేరు పొందఁగలవులే. గోకులమున నతిరసికుడవై జనించితివి. నీకు భయమెక్కడిది? మావసనంబుల మాకివ్వు. లేనిచో మధురాధి నాయకునకు జెప్పుదుము. ఇప్పుడు నీవొనరించుపని యన్యాయము. చేయఁదగినంతకంటె మిక్కిలి చేయుచున్న వాడవు.

అను గోపికాసల్లాపములు విని భగవంతుడు శ్రీకృష్ణ మూర్తి యిట్లు పలికెను. †గోపికలారా! సుందరమందహాసభాస మానవదనసరోజలారా! నిక్కముగ మీరు నాకు దాసికలే యైనచో నిట్లు పలుకుదురా? ఇప్పుడే యీకదంబవృక్షమూల ముకడకు వచ్చి మీవస్త్రముల నివ్వుని ప్రార్థింపుడు. లేనిచో సమస్తవస్త్రములను గృహములకు జేర్చెదను. కావున నావాక్య మురీతి నాలస్యముచేయక చేయుడు. అని పల్కుఁగ నే చేయు నదిలేక సూర్యోదయమైన నందఱు దెంచి చూతురని భీతిపాడు మఁగా నాగోపికలు సలజ్జలై శీతంబునఁ దనువులు వడవడవడంకు చుండఁగాఁ దలలువంచుకొని యుచితరీతి నంగమునుగప్పకొని

* గోపాంగనావసనమున్నావనీతహారీ జాతొవ్రజేతిరసికః కిల నిర్భయోఽసి, వాసాంసి దేహీశహిచేత్తధురాధి పాయవత్యామహేనయమతీవ కృతంత్యయాత్. ౧౧. శ్లో. ఇదియేమూలము.

† దాసోఽమమైవ యది సుందరమందహాసా ఇత్థంతు వైత్య కిల చాత్తకదంబమూలే, నోచేత్సమస్తవసనాని నయామి గేహం స్తస్మాత్కదిమ్యధ మమైవ వచోఽవిలంబాత్. అనిమూలము.

కదంబతరుమూలము కడకుంబోయి శ్రీకృష్ణుఁ డొసంగినవస్త్రముల ధరించిరి. భగవంతాయామోహితలై శ్రీకృష్ణనియందుఁ జూపులు పొలయ నందే నిలుచుండిరి. భగవంతుఁడు వారిపరమ ప్రేమలక్షణమగు నభిప్రాయము నెఱింగి మందస్థితముతోఁచి వారినాదృతిం గాంచి యిట్లు పలికెను.

గోపికలారా! మీరెల్ల మార్గశీర్షమాసమునఁ గాత్యాయనీవ్రతము నాచరించితిరి. నాప్రీతిని బడయఁగోరియే యీ వ్రతము నాచరించితిరి. అది సఫలంబగును. సంశయములేదు. నేటికి మూడవదినమున బృందావనమునందు యమునాతీరమున మనోహరభూభాగమున మిమ్ముంగూడి పూర్ణమనోరథములనొసంగు రాసక్రీడ నాచరించెదను. అని పలుకుచు సంతర్హితుఁడయ్యెను. పరిపూర్ణప్రకాశుఁడగు చిన్తయాకారుఁడు కనఁబడకపోగా నాగోపికలందఱు సంపూర్ణానందమునందుచు మందహాససుందరవదనారవిందలై గృహములకుంబోయిరి.

మహామతులారా! మైథిలీగోపికాఖ్యానమును వింటిరి. కదా! వీరు తొమ్మండ్రుగురు నందగోపకగృహముల నుదయించిరట. అనఁగా గోకులమున నుదయించిరని భావము. మిథిలాన గరమున శ్రీరామచంద్రునింగాంచి సీతారూపము మనకున్న రామపత్నుల మగుదుముకదా యని కోరినస్త్రీలందఱు నీజన్మమున గోపికలై పుట్టిరని కొందఱర్థము చెప్పుదురు. సీతాంశజనితలని కొందఱర్థము చెప్పుదురు. రెండవయర్థము బాగున్నదని నాకుం దోచెడిని. వారెల్ల గోకులమునఁదిరుగు శ్రీకృ

ష్టపరబ్రహ్మమును దిలకించి పరమేశ్వరునకు దాసికలము కావలయునను వాంఛ లమరఁ గాత్యాయని నారాధించిరట. గోవికావస్తాపహరణమునఁ గలకథయే యిది యని తోచెడిని. ఇంచుకభేదము కలదు. కాననే వ్రాసితిని. ఈగాథయందు నీతులు పెక్కులుగలవు. వాని వివరించెద. కాత్యాయనిం బూజింపనేల? అనున దొకప్రశ్నము. కాత్యాయని యాదిశక్తి. అనఁగాఁ బ్రకృతి యని భావము. రాధాదికాంతామణు లిసుకచే విగ్రహమును జేసినట్లున్నది. ఈగోపికలు తొవ్వుండుగురు మార్గశీర్షమాసమునఁ గాత్యాయనీవిగ్రహమును మృత్తికచే జేసిరని యిందుఁ గన్పట్టెడు. ప్రభాతమునఁ గాళిందికింబోయి యట విధిప్రకారము స్నానమాచరించి యంబను బూజించి శ్రీకృష్ణమూర్తికృపాపాత్రల మగునట్ల వరమొసంగుమా యని ప్రార్థించుచు భగవంతునిగుణములఁ బాడుచు నిండ్రకుం బోవుచుండిరి.

వీరినియతి యెట్లున్నదో కనిపెట్టవలయునని శ్రీహరి నిశ్చయించుకొనెను. వారివస్త్రములఁగొని కదంబశాఖపైఁ గరూరుచుండెను. వా రావిధ మెఱింగిరి. భగవానుడా! మావస్త్రములం గొనితెచ్చి మాకివ్వుని వేడిరి. అన శ్రీహరి మీరేవచ్చి కైకొనుండనెను. గోపిక లాపలుకులు విని శ్యామసుందరా యని సంబోధించి వనితలమగుమేము వస్త్రవిఘ్ననలమై యెట్లు రాఁగల్గుదు మనిరి. అంతలో నూరకుండిరా. లేదు. ఇంతకుముందే వెన్నదొంగ వనుపేరు నీకుం గలదు. దానికిందోడుగా గోపికా వస్త్రచోరుడ వనుపేరు నీకుం గల్గునులే యనిరి. అనఁగా నెట్టి

వాఁడైనను “లోకాపవాదాద్భయమ్” అన్న సీతిప్రకారము జనులసడికి భయంపడవలయును అని హెచ్చరించిరి. నీకు భయమెక్కడి దనిరి. లోకాతీతుఁడవుకదా నీవు. అట్టి నీకు లోకాపవాదభీతి యేల యని భావము. లోకాంతరూఢులకు లోకాపవాదభయముకాని సర్వలోకాధికునకుఁ దదపవాదభీతి యేటికని గోపికలభావము. నీ వీయకున్న మధురాధినాథునకు విన్న వింతుమనిరి. నీవును మనుష్యరూపమున నున్నవాఁడవు. మనుష్యులయలవాటుల ననుసరింపఁదగు. కాన రాజునకుఁ దెల్పెడమనిరి. ఈమాటలువిని భగవంతుఁడు గోపికలారా! మీరు నాకు దాసిక లేయైన నిట్లు పలుకుదురా యనియె. అనఁగా నర్థమేమి? నాపాదసేవకులకు నావిషయమున లజ్జయుండునా యని ప్రశ్నించెను. ఈమాటయందే గంభీరార్థ మిమిడియున్నదని యెఱుంగుఁడు. లజ్జాదులు వదలినఁగాని నాభక్తురాండ్రు కాఁజాలరని భావము. ద్వంద్వములనఁదగు మానావమానములయందు సమబుద్ధికుదురకున్న నదేటిభక్తి యని దీనిసారము. భగవంతుని కడ లజ్జఁబూనిన నది వదలుటెచ్చట! సర్వభావముల భగవంతునిఁ బ్రేమించుట భక్తునిలక్షణముకాని వేఱుకాదు. ఇప్పట్లున నొక కథ స్మృతికిం దగులుచున్నది.

ఒక్కనిర్భాగ్యుఁడు కొడుకును బిలుచుకొని గ్రామాంతరమునకుం బోవుచుండెను. త్రోవలో నొకపాడువడినదేవాలయ మగపడియెను. అందుఁ బెద్దదగువినాయకవిగ్రహము చతుర్గోచరమయ్యెను. దరిద్ర దేవత తొలఁగిపోవుఁగాక యను

వాంఛతో భక్తిభావము నభినయించి మ్రొక్కి స్వామీ నాకుఁ గొలదికేదారము (వరిపండుభూమి) కలదు. దానిలోఁ బండువడ్లు నెలకుఁగూడఁ జాలవు. ఆభూమిలో నీసంవత్సరము నూలుపుట్లధాన్యముపండిన నీకొక్కపూటఁ బరమాన్నము పెద్దవాఁడు భక్షింపఁగలిగినంత తెచ్చిపెట్టెద. అనిప్రార్థించెను. ప్రక్కననిలుచున్న కొడుకు నాయనా అంతపెట్టనేల? అనియడిగెను. ప్రక్కకుఁదిరిగి దేవునకుఁ జాటుగాఁ దనచేయి నునిచి అబ్బాయీ! నేనంతవెట్టివాఁడనా? నూలుపుట్లుపండినతర్వాత నేదో యింత తెచ్చిపెట్టెదను. వీలులేకున్న మనయింటినుండియే చేయిచూపెదను. భయపడకుమా యని చెప్పి మరల వినాయకుని గాంచి మ్రొక్కెను. భగవంతుఁడు సర్వవ్యాపకుఁడు. వినాయకప్రతిమనుండి నవ్వి నేను నూలుపుట్లుపండునట్లుచేయుట పరమాన్నముపెట్టుట రెండును హుళక్కియే. పద యని పలికెను. అంత నాతఁడు నోరుమూసికొని కొడుకుం దోడుకొనిపోయెనట.

ఈకథ యథార్థముగా సాగియుండినను లేకున్నను భగవంతునికడ వంచనమునేయుట కీడని తెల్పును. పలికించువాఁడు భగవంతుఁడనుజ్ఞానము లేక మూఢుడై యొరులెటుంగరని దాఁచిపెట్టిన హృదయకమలాంతర్వర్తియగు సర్వేశ్వరుఁ డెటుంగకపోవునా? కాబట్టి లజ్జాదులు ప్రపంచాతీతుఁడగు పరమేశ్వరునియం దునుపరాదు. ఈబుద్ధిని దెల్పుటకే శ్రీకృష్ణుఁడు మీరు నాకు దాసికలైనచో'నిక్కమగు ననురాగము నాయందు మీకున్న చో నాచెంతకురండని పిలిచెను. దీనిచే శ్రీకృష్ణుఁడు

జారుడని చెప్పటకంటె వెట్టితనము వేటొకటియుండునా. ఆలసింపక రండని హెచ్చరించెను. ఇది మనుష్యజన్తము. ఒక్కక్షణమైన నాలసింపరాదు. పైక్షణము నాది యని తలంపరాదు. కావునఁ ద్వరగావచ్చి వలువలుగ్రహింపుఁడీ యని విజ్ఞానమును గలిగించెను. మీ రిప్పటికైన నాచెంతకువచ్చి వస్త్రములగ్రహింపకయున్న వీని నింటకింగొనిపోయెద నని బెదరించెను.

ఆర్యులా గా! మఱియు నిందంతరార్థము వేటొండుగలదు. వస్త్రములనఁగా నాచ్ఛాదించునవి యని లోకులు భావించుకదా. అవి అజ్ఞానస్థాసీయములు. అనఁగా నజ్ఞానమని భావము. వస్త్రము దేహము నాచ్ఛాదించులాగున దేహాంతర్గత పరమాత్మను దెలిసికొనఁజాలకుండ నజ్ఞాన మాచ్ఛాదించియుండును. దానిం దొలఁగించుకొను నుపాయ మారసినఁగాని యది తొలఁగదు. అది తొలఁగినఁగాని నిర్మలజ్ఞానము కలుగదు. అది కలిగినఁగాని భగవత్సాక్షాత్కారముకాదు. కావున భగవత్సాక్షాత్కారప్రతిబంధక మజ్ఞాన మనుట నిర్వివాదాంశము. నేను భగవంతుడను. ఇందుఁ గూరుచుండి మీకు వాంఛితముల నీయఁగోరియున్న వాడను. అజ్ఞానమునువదలి యనఁగా దేహాభిమానమును వీటఁబుచ్చిరండు. అదియుండినదాక మీకు నాదర్శనము కాదు. కాంతలు ఫలింపవు. ఈస్వల్పదేహాభిమానమే వదలకున్న నాపాదసేవ కర్తుఁడగుట కల్ల. నాపాదసేవ మహర్షులకుంగూడ దుర్లభము అదియే ముక్తిప్రదము. ఆలసింపకుండు. త్వరగా రావలయు. లేకున్న నే నిటనుండనని

శ్రీహరి స్పష్టముగాఁ దెలిపెను. దిగంబరులు సాధారణముగా నవధూతలని పిల్వఁబడుదురు. ఈవిషయము శుకయోగివర్తనమునుండి తెలియందగు.

‘...మాయ నంగీకరించినభంగి వసనంబుఁ గట్టక వచ్చువాఁడు’ అని యున్నదికదా. వస్త్రధారణము దేహాభిమానమును దెలుపును. ఇట్టి భగవదభిప్రాయమును మాటుపఱచి శ్రీకృష్ణుఁడు జారుడని చోరుడని నిందించుట పాపహేతువుగాక మఱేమిటి! వృథా భగవంతుని దూషించిన ఫలమేమి? ఇట్టి యసంగతప్రసంగములు చేయక భగవదభిప్రాయములు తెలియ శక్యములుకానివని, వానిం దెలిసికొనుజ్ఞాన మేనాఁ దలవడునోకదా యని చింతించుచు, నట్టిజ్ఞాన మలవడఁ దగుకృత్యములు చేయుచుఁ బెద్దల నడిగి తెలిసికొనుచు నుండవలయునేకాని నైజన్తమేల మనుష్యజన్తము రావలయునని పట్టుదలఁ బూనరాదు. ఇంతకంటె నట్టిమహనీయులకు విశేషించి పెంచివ్రాయుట సమంచితముకాదని విరమించెదను. తరువాతికథ నాలకింపుఁడు.

— కాసలగోపికాచరిత్రము. —

* శ్రీరామభద్రునివరప్రభావమునఁ గోసలగోపిక లుపనందగృహములయందు జన్మించిరి. గోకులమునందే పుట్టఁగోరియుండిరి. శ్రీకృష్ణావతారమున వారి కావ్రజమునందే యుపనందగృహములయందు* జననము సంభవించినది. గోపకులు

* ఇక్కడయు గర్గసంహిత, మాధుర్యఖండచతుర్థాధ్యాయమునుండి వ్రాయఁబడునని తెలియఁదగును.

వారిం బెండ్లియాడిరి. రత్న భూషణభూషితాంగములఁ బొలు పారుచు నిండుచందుకుని ధిక్కరించుమోములువెలయ నవ యశావనము మురువుచూపఁ బడ్డినీజాతికిం దగుగుణములచే సంపూర్ణులై గతివిశేషముల నంచల వంచించుచు నయనపద్మము లచే సరోరుహముల డిందుపటచుచు నుండిరి. వారెల్ల నంద నందనుఁ డనఁబడుముకుందుని చరణారవిందముల డెందములు తగుల మిగులదృఢమగుప్రీతిఁ బాటించిరి. జారధర్మము నది పోలియుండెను. అనఁగా గాఢముగనుండెనని భావము. ఆప్రీతి లోకాతీతము. ఇంతియగాక మహాత్ముఁడనియు సుందరాకారుఁ డనియు శ్రీ కృష్ణుని వారు భావించిరి.

మాధవుఁడును వారిభావము నెఱింగెను. కాన గోకుల మున వీధులలోఁ దిరుగునపుడు వారగపడఁ బరిహాసము లాడు చుండెను. చిటునవ్వులచేతను, పీతవస్త్రాదానములచేతను వారికిం దనప్రీతి నెఱింగించెను. వారెల్ల దధివిక్రయార్థ మగు గుచు శ్రీ కృష్ణా శ్రీ కృష్ణా యని పిలుచుచు శ్రీ కృష్ణునియందే ప్రీతిగలిగి కుంజపుంజములఁ దొంగి చూచుచుండిరి. * ఆకా శమునందు, వాయువునందు, నగ్నియందును, జలమునందును, భూమియందును, జ్యోతిస్సునందును, దిక్కులందును, వృక్ష ములయందును, జనబృందమునందును, వారికన్నులు శ్రీ కృష్ణునే

* ఖేవాయాచాగ్నిజలయోర్నవ్యంజ్యోతి ర్దిశాసుచ, ద్రు మేఘ జన బృందేషు తాసాం కృష్ణాహిలక్ష్మణే. ప్రే మలక్షణసంయుక్తాః శ్రీ కృష్ణవృత మానసాః, అష్టాభిస్సత్త్వికైర్భావై స్సంపన్నాస్తాశ్చయోషితః. అనిమూలము.

చూచుచుండెను. ప్రేమలక్షణములు వారికి సంపూర్ణముగాఁ గలవు. వారిమనసులు శ్రీ కృష్ణహృతము. * సాత్వికభావము లెనిమిదియు వారియందుఁ గన్పట్టుచుండును. ప్రేమూతిశయమునఁ బరమహంసలమార్గము వారెల్ల నొందిరి. కృష్ణానందమున గోకులమున వీధులయందు వారు పరుగెత్తసాగిరి. జడము నజడమును వారెటుంగకయుండిరి అప్పటివారిస్థితి. జడోన్మత్తపిశాచముల స్థితిని బోలియుండెను. మాటలాడుచున్న నూరకున్నను శ్రీ కృష్ణధ్యానమే కలిగి లజ్జలవదలి దుఃఖములం బాసి వారెల్లఁ గృతార్థత నొందిరి. తుదకుఁ దన్మయత్వము నొందిరి. ఒకానొకప్పుడు బలవంతముగా నిలిపి శ్రీ కృష్ణము ఖారవిందమును ముద్దిడుకొనిరి.

ఓరాజా ! ఆగోపికల తపోమహత్వము నేమని వర్ణింతును ? సంపూర్ణపరబ్రహ్మమగు శ్రీవాసుదేవునియందు వారి హృదయములు సంగమము లయ్యెను. వారిప్రీతి భగవంతునియం దవిచ్చిన్నముగ నుండెను. ఇంద్రియములు తత్సేవాకార్య నిరతము లయ్యెను. లోకవ్యవహారమును వారు వదలిరి. ఆగోపికలు ప్రేమరసపరిపూర్ణస్వాంతలై శ్రీకృష్ణు నంసభాగమునఁ దమబాహువుల నునిచి రాసరంగమున నానందించిరి. శ్రీకృష్ణు

* స్తంభ స్వేదోఽథరోమాంచ స్వరభంగోఽథవేషధుః, వై వర్ణ్య మశ్రుప్రలయ ఇత్యష్టే సాత్వికాస్తన్మృతాః. సాహిత్యదర్పణము. తృతీయ పరిచ్ఛేదము ౧౪౪శ్లో.†తాసాం తపః కిం కథయామి రాజన్ పూర్ణే పరబ్రహ్మణివాసుదేవే, యాశ్చక్రిరే ప్రేమహృదిన్ద్రియాద్యై ర్విసృజ్య లోకవ్యవహార మార్గమ్. అనిమూలము.

నివశమున నుండిరి. ఆతపస్సు చాలునని తృప్తినొందిరి. ఆది
 శేషువుకూడ నాతపోమహత్వమును గొనియాడఁజాలఁడు.
 * యోగముచేతను, సాంఖ్యముచేతను, శుభతమకర్త యో-
 గముచేతను, న్యాయవై శేషికాదితత్త్వములచేతను భగవంతు
 నారాధించి యేపదమును సాధువులు పొందుదురో ఆపదమునే
 (శ్రీకృష్ణపాదారవిందద్వంద్వమునే) కేవలభక్తిభావమున విదేహ-
 రాజు పొందెను. శ్రీహరి భక్తిభావముచేతనే వశ్యుఁడగును.
 ఆదిదేవుఁడగు నాపరమపురుషుఁడు భక్తిభావమున నాగోపికలకు
 వశ్యుఁడయ్యెను. భక్తిమార్గ మత్యుత్తమము ననపాయము
 ననుటకు వేఱుదృఢాంతము లేల ? ఈగోపికలే దృష్టాంతము.
 వారు సాంఖ్యయోగముల ప్రకార మాకృష్ణు నారాధింపలేదు.
 కేవలప్రేమముచేతనే నేవించిరి. భగవత్కరుణకుం బాత్రు-
 లైరి. తత్ప్రకృతినే పొందిరి.

భక్తులారా ! ఈకౌసలగోపికలయుపాఖ్యానమును జది-
 వితిరికదా. ఇంతకుముందు వ్రాసినవి శేషములే యిందును గలవు.
 కాని మరల నీయుపాఖ్యానమునుండి యొక్కవార్తఁ దెలు-
 పవలయును. భగవదారాధనపద్ధతు లనేకములు. అందుఁ బరమ
 ప్రేమరూపమగు భక్తిమార్గము నిరుపమానము అనువిష-
 యము స్పష్టపఱుపఁబడినది. ఈగోపికలు గోకులమున జనించి

* యోగేన సాంఖ్యేన శుభేన కర్తృణా న్యాయాదివై శేషిక తత్త్వవిత్త-
 మైశ్చ, యత్ప్రాప్యతే తచ్చ పదం విదేహరాట్సంప్రాప్యతే కేవలభక్తిభావతః.
 ఆనిమూలము.

వివాహముచేసికొనిరి. పరభార్యలగుదురు. అట్టివారు భగవంతునితోఁ గలిసియుండుట న్యాయవిరుద్ధముకాదా యని కొందఱు అడుగవచ్చును. ఆ ప్రశ్నమునకు సమాధాన మిదియే.

పరస్త్రిసంభాషణము మహత్తరపాపమూల మనువిధి సామాన్యమనుజులకే కాని భగవంతునకుఁ గాదు. భగవంతునకుంఁగూడ గలదనువారిచో సంభాషణమే వలదు. రాసవిహార మన నేదియో యోజింపుఁడు. భక్తియోగాతిశయమున వారు లోకవ్యవహారమార్గమును వదిలి రసఁగా లోకాతీతలయిరని తాత్పర్యము. అనఁగా భగవత్పాదారవిందములడెందము నర్పించిరని సారము. ఇదియే తపస్సు. ఇదియే సత్కర్మనుష్ఠానము. ఇదియే కోర్కెలఁపట. దీనినిమించినది వేఱకొకటి కానరాదు. సకల విధములగు నారాధనమార్గములు భగవత్కృపఁబడయుటకేకదా. ప్రేమరూపారాధనమున నీగోపిక లద్దానిం బడసిరి. ఇం దేమాత్రమేని వారు జారిణులని వచింప నవకాశముకలదా? శ్రీకృష్ణునిం బరిపూర్ణతత్వమని వారు భావించిరి. పూర్వ పుణ్యములఫలము నీజన్మమునఁ గాంచిరి. భగవంతునితో రాసమండలమున విహరించిరి. ఆనందాబ్ధి నోలలాడిరి. భక్తిభావము ననే యని యన్నితావులను గన్పట్టెడిని ఒక్కయక్షరమైనను గోపికలు కామాతురత శ్రీకృష్ణునింగూడి సుఖించిరని చెప్పలేదు. ఇట్టిపట్టున గరళకంఠులు కొందఱు వీరిచరిత్రమునుబట్టి యే హరి జూరుఁడందురు. కారణము వారిబుద్ధివికారమేగాని వేలుగాదు. వారిభావ మారీతి ననుసరించినది. దానికి మన

మేమిచేయఁగలము? వారిమతి మార్పునొంది భగవదారాధన
మునఁ బ్రవహించుఁగాక యని కోరుటయే కృత్యముగాని
వేతేదియుఁ గానరాదు.

కోసలదేశవాసులలోఁ బరిపక్వజీవులే శ్రీరామచంద్రు
నారాదించిరి. శ్రీరామునకు వారియం దెక్కుడుమక్కువ. ఏల
యన వారు తల్లివంకవారుకదా. కావుననే యీఘట్టమున
నెక్కుడుభక్తి వర్ణింపఁబడినది. అట్టివారికిఁ దరణోపాయమును
భగవంతుఁడు చూపకపోఁడని మన మూహించుట పొరపాటు
గాదు.

శ్లో. మయ్యావేశ్య మనో యే మాం నిత్యముక్తా ఉపాసతే,
శ్రద్ధయా పరయోపేతాస్తే మే యుక్తతమా మతాః. ౧
యేత్వక్షర మనిర్దేశ్య మవ్యక్తం పర్యుపాసతే,
సర్వత్రగ మచింత్యం చ కూటస్థ మచలం ధ్రువమ్. ౩
సన్నియమ్యేంద్రియగ్రామం సర్వత్ర సమబుద్ధయః,
తే ప్రాప్నువంతి మా మేవ సర్వభూతహితేరతాః. ౪
యే తు సర్వాణి కర్తాణి మయి సన్న్యస్య మత్పరాః,
అసన్యేనైవ యోగేన మాం ధ్యాయంత ఉపాసతే. ౬
తేషా మహం సమద్ధర్తా మృత్యుసంసారసాగరాత్,
భవామి న చిరాత్పార్థ మయ్యావేశితచేతసామ్. ౭
మయ్యేవ మన ఆధత్స్వ మయి బుద్ధిం నివేశయ,
నివసిష్యసి మయ్యేవ అత ఊర్ధ్వం న సంశయః. ౮
భగవద్గీత. భక్తియోగము.

అను నీగీతోక్తులు భక్తిని నిరుపమమార్గముగాఁ దెలుపుచున్నవి. కావున భగవంతునివిషయమున లజ్జాదులవదలి సర్వసమర్పణము గావించుటయే భద్రదంబగుమార్గము. వేఱొకత్రోవ నిరపాయ మిట్టిది కానరాదని యెఱుంగుట బుద్ధిమల్లక్షణము. కావున భక్తజనులారా! అనన్యచేతనముల శ్రీకృష్ణపరమాత్మనారాధింపుఁడు. కర్తము లొనరించునపుడు ఫలములఁ గోరకుఁడు. ఆకర్తఫలములే మనలఁ బలుత్రిష్పలం బెట్టును. విధివిహితకర్తముల నొనరించి భగవత్సమర్పణము చేయుట మనవిధి. మనల రక్షించుట భగవంతునివిధి. ఈ రెండును సర్వమతసమ్మత సిద్ధాంతములు. వీనిని నిరంతరము చింతింపుఁడు. అవకాశము నుండినపుడెల్ల నీ సిద్ధాంతముల నాచరణమునకుం దే బ్రయత్నింపుఁడు. భగవంతుఁడు. సర్వదేవతాస్వరూపుఁడు. ఏ రూపమున నేనామమున ధ్యానించిన నా పరమేశ్వరు నది చెందును. దేవతాంతరదూషణమే దీనిం బాడుచేయునది. దానిం బాటింపకుఁడు. ఇంకఁ దరువాతిచరిత్రము నాలకింప నవహితులరు గండు.

—ॐ ఆయాధ్యానివాసిగోపి కాచరిత్రము. ॐ—

* బహుళాశ్వమహారాజా! సింధుదేశములందుఁ జంపకయనునగరము కలదు. తత్పరిపాలకుఁడు విమలుఁడను రాజుండెను. ఆతఁడు ధర్మపరాయణుండు. కుబేరుని ధనమునఁ గేలిస్తేయు

* ఈ చరిత్రము గర్గసంహిత మాధుర్యఖండము పంచమపస్తాధ్యాయములనుండి గ్రహింపఁబడినది.

వాఁడు. మృగరాజువలె మనస్వియునగు. విశేషించి విష్ణుభక్తుఁడు. కనుకనే ప్రశాంతాత్ముఁడు. బ్రహ్మాదునింబోలి వెలయువాఁడు. సాధారణముగా జను లీభూతలంబున నీ రూపమునఁ బ్రహ్మాదుఁడే యవతరించెనని చెప్పుచుందురు. ఆ రాజున కటువదివేలుభార్యలు గలరు. యాపసుగుణసంపదలు వారి కలరారు. కాని వారెల్ల వంధ్యులైరి. ఏ పుణ్యకర్త యాచరించిన సంతానము గలుగునా యనుచింత వారికెల్లం గలిగెను. రాజునకుం గూడ నీచింతయేకలిగెను. ఇట్లు చింతించుచుండఁగాఁ బెక్కువత్సరములు గడచెను.

ఒకానొకదినమున యాజ్ఞావల్క్యమహాముని యారాజుంజూడ నరుదెంచెను. రాజా మునివరు నారాధనములనలరించి యాతని కెదురుగ నిలుచుండెను. ఆమునియుఁ జింతాకులుండగు నారాజుంజూచి సర్వజ్ఞుండగుట నట్టే యాలోచించి యిట్లు పలికెను. రాజా ! నీమేను కృశించినదేల ? నీమది నేమిచింతగలదు ? సప్తాంగములయందుఁ జక్కనిపద్ధతి గలదనుట గాన వచ్చెడిని. అని ప్రశ్నింప, విమలుఁ డిట్లు పలికెను. బ్రహ్మమునిపుంగవా! తపోదృష్టిచే సర్వమెఱుంగు మీరెఱుంగనిదేమియుండును ? ఐనను దమవాక్యగౌరవమును బట్టి నేఁ దెలిపెదను. సంతానహీనుఁడ ననుదుఃఖము నన్ను వ్యాపించినది. ఏమిచేయుదును ? ఏతపస్సున నది లభించునో యాపద్ధతి ననుగ్రహింపుము. అనుపలుకులు విని యాజ్ఞావల్క్యమహాముని ధ్యానస్థిమితలోచనుడై భూతభవ్యముల విచారించుచు

జాలసేపుండెను. ఇంచుక స్మృతినొంది యిట్లు పలికెను. రాజా!
ఈజన్మమున నీకు గొడుగు కలుగనేరడు. అది నిశ్చితము. ఎం
దఱు గోరుదువో యందఱు కన్యకలు గలుగుదురు. అని ముని
యూరకుండెను.

రాజిట్లు విన్నవించెను. పుత్రుడు లేక ఋణవిముక్తి
కాదని వినఁబడియెడిని. అపుత్రునిగృహము వ్యర్థము. ఇహా
ముత్రసుఖ మాతనికిం గలుగదు. అనుడు యాజ్ఞవల్క్యముని
రాజా! భేదమునకు మదిఁ జోటీయకుము. నీ పుత్రకలను, శ్రీకృ
ష్ణుఁ డవతరింపఁగలఁడు గాన, నా పరమేశ్వరున కొసంగుము.
సర్వస్వము సమర్పింపుము. ఆసత్కార్యముచేతనే దేవర్షిపితృ
ణములు తొలఁగును. ముక్తుఁడవగుదువు. అనిపలికిన నా
జత్యంతహృష్టుఁడయ్యెను. కాని యించుక సరిశయముతోఁప
నిట్లు మరలఁ బ్రశ్నించెను. మునీంద్రా! ఏదేశమున నేకుల
మున శ్రీహరి యవతరించును? ఎట్టిరూపము భగవంతునకుఁ
గల్గును? వర్ణమెట్టిది? ఎన్నిసంవత్సరములు గడువ నవతరిం
చును? అన విని ముని యిట్లు బదులుచెప్పెను. ఇది ద్వాపర
యుగముకదా. ఈ యుగము నూటపదునేనువర్షములు మిగిలి
యుండఁగా యదుకులమున మధురానగరమున భాద్రపదకృష్ణా
ష్టమి బుధవారమున రోహిణీనక్షత్రమున హర్షణయోగమున
వృషభలగ్నమున బవకరణమున నర్ధరాత్రుసమయంబున నంధ
కారావృతమగుకాలంబున శౌరిమందిరమందు దేవకీదేవియందు
శ్రీహరి సాక్షాత్కరించును. యజ్ఞంబునం దరణియందు హుత

వహుఁ డుదయించినట్టులావిర్భవించును. ఆ కుమారుఁడు శ్రీవత్సాంకమున నలరుచు, ఘనశ్యామవర్ణంబునఁ దేజరిల్లుచు, వనమాలావిరాజితుఁడై సౌందర్యరాశియై పీతాంబరధరుఁడై పద్మనేత్రములనొప్పి చతుర్భుజములు కనంబడ నుదయించును. ఆ శ్రీహారికి నీ తనయుల నొసంగుము. నీకంతదనుక నాయు స్సుండును. అనిపలికి యాజ్ఞవల్క్యముని యరిగెను.

ఆ మునినూటలకు మహానందమంది చంపకాధిపతి యగు విమలుఁడు తనకుం గ్రమంబునఁ గలిగిన పుత్రికలను గాంచి హర్షించు చుండెను. వారెల్ల నయోధ్యాపురమున వసించి శ్రీరామచంద్రవరప్రభావమునఁ దనకుఁగల్గినవారనియెఱింగెను. గాన నుప్పొంగుచుండెను. వారెల్ల వివాహయోగ్యవయః పూర్ణులుకాఁగా యాజ్ఞవల్క్యవాక్యమును స్మరించుచుదూతను బిలువంబంపి యిట్లు పలికెను. నీవు మధురానగరమునకుం బోయి శౌరిగృహమును జూడుము. అందు వసుదేవునకు సుందరాంగుఁడు తనయుఁడుగలిగెనాయని విచారింపుము. ఆ కొడుకు ఘనశ్యాముఁడు. శ్రీవత్సాంకుఁడు. వనమాలియుఁ జతుర్భుజుఁ డునయి యుండుట తెలిసికొనుము. ఇట్లుండెనేని ఆ తనయునకు నా పుత్రికల నీయ నెంచితిని. అని యాజ్ఞాపింప నాదూత రాజశాసనమునంది మధురానగరమున కరిగి మధురానగరవాసులగుమహాజనుల నావృత్తాంత మడిగెను. ఆ ప్రశ్నము నాలకించి బుద్ధిసంపన్నులయ్యును గంసభీతులై యపుడు బదులుపలు కక రహస్యముగా నాదూతను బిలిచి వసుదేవునితనయులఁ

బెక్కండ్రఁ గంసుఁడువధించెను. ఒక్కకన్యక మిగిలినది. ఆమెయు నాకాశమున కేగెను. వసుదేవుఁ డిందే యున్నవాఁడు. పుత్ర హీనుఁడు. దీనమానసుఁడునై యున్నవాఁడు. ఇదియు వచింప రాదు. కంసభీతి నగరమునఁ గలదు. ఈ మధురానగరమున శౌరి సంతానవార్త యెవఁడువచించునో వానిని గంసుఁడు దండించును. వసుదేవునెనిమిదవకుమారుఁ డీ కంసునకు శత్రువఁట.

అనిమహాజనులు పలుక నాదూత చంపకానగరమున కరిగి విమలభూజాని కావృత్తాంతమును విన్నవించెను. రాజేంద్రా ! మధురానగరమున శౌరి గలఁడు అనపత్యుఁడు. దీనుడై యున్న వాఁడు. ఆతని కింతకుముందుఁ గల్గినతనయులఁ గంసనుహింపతి వధించెనని వినఁబడియెడిని. ఒక్కకూఁతురు గలిగెనట గాని యామె కంసహస్తముక్తయై యంబరమున కేగెనట. ఈ వార్తల సంగ్రహించి మెలమెల్లన వచ్చితిని మార్గమున బృందా వనమును గాంచితి. ఆ వనము యమునాతటమునఁ గలదు. ఆ వనమున లతావండపమున నాకస్తికముగా నొకశిశువు నాకంటఁ బడియెను. నీవు చెప్పినలక్షణములుగల యా శిశువు గోపికలు గోపకులు తన్నుంబరివేష్టింప నుండెను. భవదుక్తలక్షణము లాకుమారునియందుఁ గలవు. కాని ద్విభుజుఁడు. గోపకుమారుఁడు. ఇవిరెండుమాత్ర మే నీ చెప్పినలక్షణములకు విరుద్ధములు. చతుర్భుజుఁడు. వసుదేవకుమారుఁడు. హరియనుపేరఁ బరఁగునని నీవు చెప్పితివి. మునివాక్యము మృషగాదు. ఇప్పుడేమిచేయఁదగునో యూహింపుమా. ఎందెందుఁ దిరుగువాన్న నందందుం దిరిగెదను.

అని దూత తెలుపఁగా మునివచన మేలతప్పెనోయని చింతించుచు రాజుండుతఱి గరిపురమునుండి సింధుదేశముల జయింపఁ బోయి ఘోషుఁ డచటికేతెంచెను. యథావిధి విమలుఁ డాతనిం బూజించి బహువిధధనదానముల నాతనిం బ్రీతునిం జేసి ఘోషుఁడు ధర్మవేత్తలలోఁ బ్రథముఁడుగాన నిట్లు ప్రశ్నించెను. యాజ్ఞవల్క్యుముని మున్ను నాతో మధురాపురమున శ్రీహరి దేవకీవసుదేవులకుఁ దనయుఁడై పుట్టఁగలఁడనియు నిందుల కేసందియములు లేవనియుం జెప్పెను. ఇపుడు విచారింప వసుదేవునకుఁ గుమారుఁడై శ్రీహరి పుట్టలేదని వినఁబడి యెను. ఋషివాక్యము మృష గాఁగూడదుకదా. ఇంక నాకన్యకల నెవరి కిత్తును ? నీవు పరమభాగవతోత్తముఁడు. త్రికాలజ్ఞుఁడవు. జితేంద్రియుఁడవు. మహావీరుఁడవు. ధనుర్ధరులలో మేటివి. కావున నీవిషయమును దెలుపుమాయని వేఁడుకొని యెను. ఆమాటలువిని గాంగేయుఁడు దివ్యజ్ఞానము గలవాఁడును, ధర్మతత్వజ్ఞుఁడు శ్రీకృష్ణప్రభావము నెఱింగినవాఁడును గాన నిట్లుపలికెను. రాజా! ఈవృత్తాంత మతిరహస్యము. వేదవ్యాసముని నాకెఱింగించెను. ఆకథ సర్వపాపహరము. ప్రీతిని వృద్ధిచేయును. దేవతల రక్షించుకొఱకు దానవుల సంహారము చేయుకొఱకు వసుదేవునింట శ్రీహరి యర్ధరాత్రమున నావిర్భవించెను. వసుదేవుఁడు కంసభయమున నాశిశువుం గొని గోకులమున నునిచెను. ఆశిశువే యశోదానందులకుఁ దనయుఁడు. వారికన్యకయగుమాయను గైకొని మధురానగరమును జేరెను.

ఆబాలకుఁడు గోకులమునఁ బెరుగుచున్నవాఁడు. ఎవ్వరికిం
చెలియఁబడకుండ రక్షింపఁబడు చున్నవాఁడు ఆబాలకుఁ
డ్లిపుడు బృందావనమున గోపాలవేషధారియై నడునొకండు.
వర్షములు గూఢనివాసము చేయుచున్నవాఁడు. దానవుఁడగు
కంసుని వధించినపిదపఁ దనమహిమమును బ్రకటింపుచును. అయో
ధ్యానగరమున వసించి శ్రీరామచంద్రవరమున నెవ్వరెవ్వరు
నీకుఁ దనయలుగాఁ బుట్టిరో వారెల్ల గూఢముగాఁ బెరుగుచు
న్నయాశ్రీకృష్ణునకు భార్యలు కాఁగలరు. వారి నొసంగి కృత
కృత్యుఁడవు కమ్ము. ఆలసింపకుము. దేహము కాలవశంగతము
కదా ! అనిపలికి భీష్ముఁడు హస్తినానగరమునకుం బోయెను.
భీష్మగమనానంతరము విమలభూకాంతుఁడు నందనూనునిక
డకు దూతను బంపెను.

— వివాహప్రయత్నము. —

* విమలానుమతిచే దూత మధురాదేశమునకుఁ బోయి
బృందావనమున నందందుఁ దిరుగుచు శ్రీకృష్ణుని దర్శించెను.
ఒక్కతటి నేకాంతమున శ్రీకృష్ణునితోఁ గరయుగములు మోడ్చి
మెల్లమెల్లగా నిట్లనియెను. శ్రీకృష్ణా ! నీవు పరమాత్మవు పర
బ్రహ్మమనియు నీకుఁ బేరు గలదు. పరేశుఁడవు. పరులు నిన్ను
గానఁ జాలరు. పరిపూర్ణరూపుఁడవు. అనేకజన్మసుకృతములమహి
మమున సజ్జనులకే యగపడుదువు. అట్టి నీకు నమస్కారము.

* ఈ కథయు గర్గసంహిత మాధుర్యఖండన ప్రమాధ్యాయమునుండి
సంగ్రహితము.

అజ్ఞానవయ్య గోవింద దేవశ్రుతిసాధుధర్మ సంరక్షణార్థముయందు. వంశమున నవతరించితివి. కంసాదుల వధించుటకే నీవీయవతార మంగీకరించితివి. అనంతగుణసాగరుండవు. ఇట్టి నీకుఁ బ్రణామములు. ఓహో! వ్రజవాసులసుకృత మేమని వర్ణింతును? నందుఁడు ధన్యుఁడు. పరమపురుషుఁడ వగునీవు తనయుఁడవై తివి. గోకులము ధన్యము. ఈయరణ్యము ధన్యతమము. సాక్షాత్కరించి పరమేశ్వరుఁడవగునీవు సంచరించు చున్నవాఁడవు కదా? ఏరూపము రాధికాసుందరకంఠరత్నమో మఱియు గోపికాజీవనమూలరూపమో ఆరూపము నానేత్రములను సఫలము లగునట్లొనరించెను. ఇంతకన్న నా కదృష్టము వేతేమియుండును? నేను ధన్యుఁడను. గోపకులనడుమ గోపబాలకవేషమున గూఢముగ నున్నవాఁడవు. కస్తూరి కనఁబడకున్నను దానిపరిమళము వ్యాపించునట్లు నీమహిమము ప్రసిద్ధమయినది. నీకీర్తి శీతాంశుజ్యోత్స్న ముల్లోకముల వ్యాపించి పరిశుద్ధములు గాఁ జేయుచున్నది. జనచైత్యభావమును నీవే యెఱుఁగుదువు. తేత్రజ్ఞుఁ డనఁబడుదువు. దేహధారులకెల్ల సాక్షివి. ఐనను రాజుమాటను విన్నవించెదను. ఇదిరహస్యము. కావున నాధర్మమును నెఱవేర్చెదను.

సింధుదేశమునందు సుప్రసిద్ధ మగుచంపకానగరము గలదు. అది స్వర్గపురిని మించు సౌభాగ్యముకలది. తత్పరిపాలకుఁడు విమలుఁడు. ఆభూజాని శచీపతితుల్యుఁడు. భవత్పాదపద్మాసక్తచిత్తుఁడు. భవదర్శమై యనేకయజ్ఞము లొనరించిన

వాఁడు. బ్రాహ్మణుల సేవించెను. తీర్థయాత్రాజపముల నొనరించి కృతకృత్యుడయ్యెను. అట్టిభూపతిమొదల ననుగ్రహసమేతుఁడవు కమ్ము. ఆరాజునకుఁ గన్యకలు గలరు. వా రతిసుందరాంగులు. పరిపూర్ణుడగు నిన్నుఁ బ్రాణనాథునిగా గోరియున్న వారు. నిన్నుఁ బడయఁగోరి యనేకనియమము లొనర్చిరి. నీ పాదసేవచే నిర్మలాంతఃకరణలుగాఁ దలంచిరి. వ్రజనాథా! వారి వివాహమాడుము. వారికి నీయద్భుతసందర్శనమును బ్రసాదింపుము. సింధుదేశములకు విజయంచేయుము. చేయఁదగిన దిద్దియని నిర్ణయించుభారము నీదియేకదా! అనిపలుకుదూత వచనముల నాకర్ణించి దరహాసము మోమున వెలయుచుండఁగా నంగీకరించి దూతంగూడి త్షణమాత్రమునఁ జంపకానగరమును జేరెను. అత్తటి విమలభూజాని యజ్ఞమొనరించుచుండెను. ఆయజ్ఞవాటము వేదధ్వనిసమాకులమై యొప్పుచుండెను. ఆకసమునుండి దూతంగూడి శ్రీహరి యవతరించెను. శ్రీవత్సాంకుడై ఘనశ్యాముడై వనమాలావిరాజితుడై సుందరాకారుడై పీతాంబరధారుడై పద్మనేత్రుడై సాక్షాత్కరించిన శ్రీకృష్ణుని గాంచి లేచి ప్రేమవిహ్వలుడై తచ్చరణాంభోరుహములపై వ్రాలి రోమాంచములుతోఁచ లేచి కృతాంజలియై దివ్య పీఠమునఁ గూరుచుండఁజేసి బహువిధముల వినుతించి మ్రోల నిలుచుండెను. గవాక్షమార్గములఁ దననుగన్నులారఁ గాంచుచున్న యతనితనూజాతలనుగాంచి మాధవుఁడు మేఘగంభీర భాషణముల వినులున కిట్లులనియె.

సాధుమతీ! నీ మనమునఁగలకోర్కీఁ దెలుపుము. యాజ్ఞ వల్క్యునివచనము ప్రకారము నాదర్శనము నీకొదవెను. అనుఁడు మహానందమున నా విమలభూషతి శ్రీకృష్ణా! దేవ దేవా! నీ పాదాంబురుహములయందు నా మనస్సు భ్రమరము వలె నాసక్తి నొందినది. ఇది యిట్లే నిలుచుఁగాక. వేటొక వాంఛ నామది లేదు. అనిపలికి ధనసంచయమును, గజవాజి రథములను భగవంతునకర్పించి ఆత్మను గూడ నివేదించెను. విధి ననుసరించి తనకన్యకలనెల్ల నొసంగెను. భక్తితత్పరుఁడై శ్రీహరికి నమస్కరించెను. అపుడు జయజయధ్వను లయ్యజ్జవా టమెల్ల నిండెను. అంబరముననుండి దేవతలు పుష్పవృష్టిని గురి యించిరి. విమలుఁ డప్పుడే శ్రీకృష్ణకృపాపాత్రుఁడై యనంగ సదృశరూపుఁడై సూర్యునిబోలి దిక్కులవెలిగించుచు గరుడ వాహనారూఢుఁడై సకళత్రుఁడై యెల్లరును జూచుచుండ వైకుంఠమున కరిగెను.

ఇట్లు శ్రీకృష్ణుఁడు భూపతికి ముక్తినిొసంగి తత్పుత్రి కలం దోడుకొని వ్రజమండలమును జేరెను. దివ్యమందిరబృంద సంయుతం బగుకామవనమున నా కన్యకలు కందుకక్రీడలఁ గాలమును గడపుచుండిరి. ఎందఱుభార్యలో అందఱి కన్నిరూ పముల నగపడుచు రాసమండలమున వ్రజరాట్టు శ్రీహరి తన్న నోరంజకుఁడై వారిం గూడి యానందజలబిందువులు తనువున కలంకారముగఁ జూపట్టుఁగా నర్తనంబు సలుపుచుండెను. ఆస్థల మున నొకకుండ మేర్పడియె. అది తీర్థోత్తమము. అందు స్నాన

ముచేసినను, దజ్జలమును గ్రోలినను, ద్రావినను, మేరుభూధర
తుల్యపాపములు భస్మములగును. గోలోకమున నివసించు
సుకృతము లభించును. యోగిదుర్లభంబగుగోలోకము దీనిఁ
బరింపఁ గలుగును.

మహామతులారా ! ఈ చరిత్రమునం దొక్కవిశేషము
గలదు. అది గ్రహింపఁ దగినదియే. పెక్కుమందిభార్యలు రాజు
లకుండుట యొకగొప్ప వార్తగాదు. యాజ్ఞవల్క్యమహాముని
విమలునకు శ్రీకృష్ణజననము కాఁగలదని తెల్పుటయు సామా
న్యవిషయమే. దూత మధురానగరమున కరుగుటయు నందలి
జనులు కంసభీతులై రహస్యముగా వసుదేవునితనయులఁ గంసుఁ
డు వధించుట తెల్పుటయు సాధారణవార్తయే. కడపటికొమ
రిత యాకసమున కేగెననుటయు వాస్తవమే. పిదప దూత
బృందావనమునకరిగి శ్యామసుందరవిగ్రహునింగాంచి యావా
ర్త రాజునకుం దెలుపుటయు విచిత్రముకాదు. గాంగేయుఁ డీకృ
ష్ణరహస్యమును విమలునకుం దెలుపుటయు సహజమే. విమ
లుఁడు శ్రీకృష్ణునికడకు దూతనంపుటయు నాతఁడు శ్రీహరితో
నేకాంతమున సంభాషించుటయు నంతగాఁ బేర్కొనఁదగినంత
యచ్చెరువు నొసంగునవికావు. శ్రీకృష్ణుఁడు దూతంబిలుచు
కొని క్షణకాలమునఁ జంపకానగరమును జేరుట యచ్చెరువుగాఁ
దోచవచ్చును. దానింగూర్చినమాటలు నాలుగు వ్రాసెదను.

భగవంతునకు క్షణమాత్రమున దేశాంతరముచేరుశక్తి
యుండుట యచ్చెరువుకాదు. సామాన్యులుకూడ నీకృత్య

మును జేయవచ్చును. ఆవిషయములు విపులముగా నాగమములయందుఁ జెప్పఁబడినవి. శివోక్త మగునింద్రజాలతంత్రమునను ఆసిద్ధులు లభించుపద్ధతులు పేర్కొనఁ బడినవి. ఘటాకాసిద్ధి, పాదుకాసిద్ధి, అంజనసిద్ధి లోనగుసిద్ధులు గలవు. ఇతరుల కగపడకుండనుండు సాధనములు కలవు. మంత్రరూపముగను, ఓషధిరూపముగను నవి చెప్పఁబడినవి. ఇవన్నియు నీకాలమున నామమాత్రావశిష్టములైనవి. కారణమేమి? తొలుదొలుత గురుభక్తి నశించినది. దానితోడ సర్వశక్తులు నశించినవి. తుద కవియన్నియు జల్పితములని మనలోఁజాలమంది యూహించునంతటిదుస్థితి చేకూరినది. ఆస్తికాభాసులే పెక్కుమంది కనఁబడుచున్న వారు. ఆస్తికతనామమాత్రావశిష్టమేయూఁగులాడుచున్నది. మతాభిమాన మంతరించినది. వాగ్రూపమున లోకులకు దానిం జూపినను మనఃపూర్వకమగుతదాచరణము శూన్యమైనది. భగవంతునియందు విశేషించి గురువునందు దృఢవిశ్వాసము నశించినది. విద్వాంసులమనుకొనువారు దాంభికులుగఁ గన్పట్టుచున్న వారు. వేదాంతులమని చెప్పుకొనువారు ధనాశాపరవశ నిజాశయులు. విశేషించి కాముకులుగా నున్న వారు. ఉపన్యాస వేదికలపై వేదాంత ముట్టుఁత లూఁగుచున్నది. మతవిధుల నాచరించుటమానివేయువారిసంఖ్యయే యత్యధిక మగుచున్నది. స్త్రీతులకు విపరీతార్థము కల్పింపఁ బడుచున్నది. వేదమున కధోగతియే చూపఁబడుచున్నది. భక్తియనునది పేరునకుమాత్రమే నిలిచియున్నది. డాంబికులు క్రిక్కిరిసియుండుకాల

ము వచ్చినది. వారిమాయలకు లోబడువారు పెక్కుమంది గలరు. అర్థాభిలాషచే యోగులవేషములు ధరించి తిరుగువారనేకులు గలరు. హరిశిష్యులసంఖ్యకుఁ బరిమితియే లేదు. యోగమునకుఁఫలము ద్రవ్యార్జనమేకాని వేటొందు గానరాకున్నది. వాక్కు లసత్యదూషితములు. మానసములు పరద్రవ్యార్జనాసక్తములు. కాయములు పరహింసాపరాయణములు. ఇట్టులగుట కాలమహిమ మనికొంద అలసు లందురు. దేనిమహిమ ముచేనైననేమి ప్రస్తుతకాలము మంత్రవాదములకు మృత్యుప్రాయమనుటకు సంశయింప నక్కఱలేదు. ఇట్లు కాఁగా మంత్రసిద్ధు లెక్కడ? ఓషధులసిద్ధు లెక్కడ?

కొంద అవి వృథాకల్పితములు. మోహజనకము లనుచుందురు. వారలసులే. ఏలయనఁగాఁ గ్రూరభుజంగము కఱచిన నవ్విషముతాఁకునఁ బ్రాణి మూర్ఛిల్లుటయు నొక్కపల్లెటూరువిద్యాహీనుఁ డొకపసరు ముక్కురంధ్రములఁ బిండుటయు నొకక్షణమునకే యతఁడు లేచి కూరుచుండుటయుఁ గన్నులారఁ గాంచుచున్నవారము. ఒక్కని సర్పము కఱచిన వేటొకతావుననున్న మంత్రవిదునితో నీవార్తతెల్పిన వాఁడు తన్మంత్రపూతజలమును ద్రావుటయు సర్పహతుఁడు మేల్కొంచుటయుఁ బలుమాటు జూచుచున్నవారము. ఓషధులు సిద్ధి నొసంగునవియని నమ్మవీలులేదా? మంత్రములు ఫలించు ననిచెప్ప సాహసము గలుగఁకూడదా? భరతఖండమున నేనాఁటికైన నీసిద్ధులు బీజభూతముగ నుండకమానవు. నాస్తికు లాస్తికులుకాక

మానరు. నడుమ నడుమ నిట్టియంతరాయములు సంభవించినను భక్తిజ్ఞానవైరాగ్యముల కాటపట్టగునీభూభాగమునఁ బరిశుద్ధమతు లుండకమానరు. మహర్షు లందఁడు నివసించి యుండి. పామరుల నాశీర్వాదించుచుఁ బురాతనసద్విద్యలు నశింపకుండుఁ గాకయని యాశీర్వాదించు చున్నవారు. ప్రతిష్ఠనుగోరి సంఘముల నేర్పాటుచేయుచున్నవారు. అందుఁ గొందఱు చేరుచున్నవారు. మతమెట్లుగా మాటునో చూడవలసియున్నది. సర్వేశ్వరుఁడు సకలసిద్ధులఁ బూర్తిగా నశింపకుండఁ గాపాడి సజ్జన హృదయక్షేత్రముల నాబీజములఁ జల్లి నెక్కినఁజేయుఁగాక!

మహాశయులారా! మనుష్యులకుంగూడ నివిసాధ్యములగును. ఇంక భగవంతున కసాధ్యములగునా? ఇంచుక యోజింపుఁడు. సకలబ్రహ్మాండముల నిర్మించి చక్కగ వెలయించి వివిధవిధకర్తజీవులు విహరించుచుండఁ జేసి యీక్షణమాత్రమున మాయించు నఖండశక్తికిఁ బరమేశ్వరున కీతుచ్ఛతమకార్య మొక గొప్ప యనుట కంటెఁ దెలివితక్కువ వేటొకటి లేదు. ప్రపంచనిర్మాణపద్ధతి నించుక నాలోచింప గగుర్పాటు గలిగెడు. భగవచ్ఛక్తి యింతమాత్రముగ నుండవచ్చునని వచింప నూహింప నెవ్వనికే నలవికాదు. ఇట్లుకాఁగలదని నిర్ణయింప వలనుపడదు. ఇట్లు సాగెననికూడ వచింప నశక్యము. తదిచ్చ యేక్షణమున కేరీతి మార్పు నొందునో యెవ్వ రెఱుంగఁ జాలరు. ప్రకృతికే తెలియదన నిఁకఁ దక్కినవారిమాట యిట నేటికి? కావున యీక్షణమాత్రమున బృందావనమునుండి చంపకనగరమునకు దూతం

దోడుకొని శ్రీకృష్ణుడు పోయెనన్న నేమియాశ్చర్యము? ఈ పాటిమహాకార్యము యోగులకుంగూడ శక్యమని నమ్ముడు. ఈవిషయమై శంకలఁ బెంచుకొనుట దుష్కర్త లేశముచేతనే యని నానమ్మకము. ఇంక నవ్వలికథను జిత్తగింపుడు.

— యజ్ఞసీతాగోపికాపాఖ్యానము. —

* బహుళాశ్వమహేరమణా! యజ్ఞసీతాగోపికలయు సాఖ్యానము నాలకింపుము. అది వినఁదగినది. పరమపవిత్రము. పరమమంగళాస్పదము. దక్షిణభూభాగమున నుశీనరదేశముగలదు. అది ధనాధ్యగోపకసమాకీర్ణము. ఒక్కకాలమునఁ బదివత్సరములు వృష్టి లేకుండెను. దానిచే ధనవంతులయ్యును గోపకులనావృష్టిభయాతురులై కుటుంబములంగొని గోధనములతో వ్రజమండలమున కేతెంచిరి. బృందావనము కాళిందీతీరమున శుభముల కాస్పదమై సర్వసమృద్ధులం దులదూఁగుచుండెను. నందభూపాలునిసాయముగోరి యతనిమాటనుగైకొని యందు నివసించిరి. వా రందు నివసింపఁగా యజ్ఞసీతాఖ్యలందగుగోపికలు పుట్టిరి. శ్రీరామచంద్రుని వరముననే వార లాపేరునఁ బుట్టిరి. వారెల్ల నవయావనసంపన్నులైరి. శ్రీకృష్ణపరమాత్మను గాంచి తదీయసౌందర్యమున కచ్చెరువంది యాశ్రీహరియందుఁ బ్రీతి నునిచిరి. శ్రీకృష్ణప్రసాదార్థము వ్రత ముపదేశింపుమాయని శ్రీరాధాంబికకడ కరిగి యిట్లు ప్రశ్నించిరి.

*ఈగాథయు గర్గసంహితమాధుర్యభండమున నెనిమిదవయధ్యాయము నుండి గ్రహింపఁబడినది.

వృషభానుపుత్రీ, శ్రీరాధాదేవీ! ఏవ్రత మాచరించిన
 శ్రీకృష్ణప్రసాదము సిద్ధించునో అట్టి వ్రతము నుపదేశింపుము.
 త్రిలోకదుర్లభుఁ డగునందనందనుఁడు నీకు వశ్యుఁ డెట్లుల
 య్యెనో ఆపుణ్యము మాకు లభింపఁజేయువ్రతము నుపదేశిం
 పుము. నీవు జగన్తోహినివి. సకలశాస్త్రపారంగతురాలవు. రాధా
 నామమున వెలయుదానవు. కావున మాపైఁ గరుణ నునుపుమీ
 యని యభ్యర్థించిరి. ఆగోపికాప్రార్థనావిశేషముల నాలకించి
 రాధాదేవి పరమప్రీతురాలయ్యెను. వారికి వ్రత ముపదేశింపఁ
 బూని యిట్లుపలికెను. గోపికలార! శ్రీకృష్ణపరమాత్మకరుణను
 బడయఁగోరినమీ రేకాదశీవ్రతము నొనరింపుఁడు. దానిచే
 భగవంతుఁడు మీకు వశ్యుఁడగును. సంశయింపకుఁడు. అన
 వారలిట్లు ప్రశ్నించిరి. వత్సరమునఁగల యేకాదశీనామములనె
 ల్లఁ గీ ర్తింపుము. ప్రతిమాసమందును దద్వ్రతము నొనరించుపద్ధ
 తుల వచింపుము. అనుటయు రాధాంబ యిట్లు పలికెను.

గోపికలారా! వినుఁడు. మార్గశీర్ష మాసకృష్ణపక్షమునందు
 దుష్టవధనిమిత్తము విష్ణుదేహమునుండి యేకాదశీతిథి యుద్భవి
 ల్లెను. అదితిథ్యుత్తమమని ప్రఖ్యాతిఁ గాంచినది. అదియే ప్రతి
 మాసమందును వేలువేలుగాఁ గీ ర్తింపఁబడియె. కాననే వ్రతో
 త్తమామన నొప్పెను. దాని కిరువదియాలునామములు గలవు మీ
 హితమును గోరి వచించెదను. ఆలకింపుఁడు. అది భుక్తిముక్తుల
 నొసంగును. దానిని మించినసత్ఫలముల నొసంగునది వేలుగా
 లేదు. ఉత్పత్తియు, మోక్షయు, సఫలయు, బుత్త్రదయు,

షట్టిలయు, జయయు, విజయయు, నామలకియుఁ, బాపమోచ. నియుఁ, గామదయుఁ, గథితయు, వరూధినియు, మోహినియు, నపరయు, నిర్జలయు, యోగినియు, దేవశయనియుఁ, గామికయుఁ, బవిత్రయు, నజయుఁ, బద్ధయు, నిందిరయుఁ, బాపాంకుశయు, రమయుఁ, బ్రబోధినియు, సర్వసంపత్ప్రదయు ననునీయిరువదా టునామములు ప్రఖ్యాతములు. వీనిం బఠించుటచే మిగులశుభములు కలుగును.

ఇంక నేకాదశీనియమముల నాలకింపుడు. దశమీయం దేకభుక్తము చేసి జితేంద్రియత్వమున నలరుచు భూమ్మిష్టి శయనించి యొకపర్యాయమే జలపానముచేసి ధౌతవస్త్రములం గట్టి మనస్సును నిర్మలముగా నుంచుకొని బ్రాహ్మియను ముహూర్తమున మేల్కొంచి శ్రీహరిని బ్రార్థించి. నమస్కరించి స్నానము చేయవలయు. కూపజలంబుల స్నానముచేయు టధమము. వాపీ జలంబుల మజ్జనముచేయుట మధ్యమము. తటాకమున నునుం గుట్టు తమము. నదీజలంబులఁ దోఁగుట యంతకంటె నుత్తమము కావున యథోచితముగా స్నాన మాచరించి క్రోధలోభ వివర్జితుడై నీచులతో సంభాషింపక పాషండిజనులసంగతి మాని మిథ్యావాదములు చేయువారలను, బ్రాహ్మణనిందకు లను వదలి, ఇంకను దురాచారరతులనెల్ల విసర్జించి, అగమ్యాగమనముచేయువారిని గన్నెత్తియైనఁ జూడక, పరద్రవ్యాపహరకులం, బరదారలంగోరువారల, దుర్వృత్తులను, మర్యాదావిహీనులను, వ్రతనియమము నాచరించునపుడు విడిచి కేశపు

నర్చించి నైవేద్యము చేయవలయు. భక్తియుక్తం బగుమన
స్సుచే దీపము నొసంగి, భగవత్కథలు శ్రావణమవలన విని
వారికి యథాశక్తి దక్షిణల నిచ్చి రాత్రి జాగరణము చేసి
శ్రీకృష్ణకీర్తనములం బాడుచుఁ గాంస్యమాంసమసూరములను
గోద్రవ్యములను జణకములను శాకములను, మధువును, బరా
న్నమును, పునర్భోజనమును, సంగతి వనునీపదింటిని దశమీరా
త్రియందు విడువవలయును. ద్యూతక్రీడానిద్రాతాంబూలదంత
ధావనపరాపవాదవైశున్యనేయహింసారతి క్రోధాన్యతభాషణ
ముల నేకాదశియందువిడువవలయు. కాంస్యపాత్రమాంససురా
క్షౌద్రతైలవితథభోజన వ్యాయామప్రవాసపునర్భోజన మిధున
కర్తములను, బిష్టాపిష్టమసూరములను ద్వాదశియందుఁ ద్యజింప
వలయు. ఈనియమములఁ బాటించి వ్రతమునాచరింపవలయును.

అని తెలుప గోపిక లాదరంబున రాధాదేవితో నేకాదశి
వ్రతకాలమును దెలుపుము. దానిఫలమును వ్రతమాహాత్మ్య
మును విస్తరింపుము. అని ప్రార్థించిరి. వారి ప్రార్థనల నాలకించి
రాధాంబ యాదృతిమీఱి నిట్లు బదులుచెప్పెను. ఏఁబదియైదు
ఘటికలు కనఁబడునేని మఱుసటిదిన మేకాదశిగా భావింపక
దానిని దశమీతిథిగా భావించి ద్వాదశియం దేకాదశి
ప్రయుక్తోపవాసమును సలుపవలయును. దశమీఫలమాత్ర
మున నేకాదశి వదలదగినదగును. మదిరాబిందుసంయోగమున
గంగాజలసంభృతఘటము పరిహరింపఁదగుఁగదా. ఏకాదశి
యొట్లు వృద్ధి నొందునో ద్వాదశియు నట్లు వృద్ధి నొందు నేని పూర్వ

విద్ధాతిథిని మాని యుత్తరతిథియం దుపవాసమును జేయవలయును. ఇది కాలనియమము. ఇంక నేకాదశీవ్రతఫలమును వినుఁడు. ఫలశ్రవణముమాత్రమున వాజిపేయఫలముగల్గును. ద్వాదశీవ్రతము చేయువాఁ డెనుబడెనిమిదివేల విప్రులను భుజింపఁ జేసినపుణ్యము నొందును. ఏకాదశీవ్రత మాచరించునతఁడు సాగరసహితముగా భూచక్రమునంతయు దానమిచ్చిన నేపుణ్యము గలుగునో దానికంటె సహస్రగుణాధికఫలమును గైకొనును. పాపపంకసమాకుల మగు సంసారసాగరనిమగ్నుల నుద్ధరించుపొంటె ద్వాదశీవ్రతము నాచరింపవలయును. ఏకాదశీవ్రత మాచరించువాఁడు రాత్రి జాగరణము చేయవలయును. వాఁడెన్ని పాపముల నాచరించినను యముని జూడఁడు. తులసీదళముల ద్వాదశియందు శ్రీహరి నెఱఁడు పూజించునో పద్మపత్రము నీటినంటనట్లు పాపలిప్తుఁడు కాఁడు. అశ్వమేధ సహస్రములును రాజసూయశతములు నేకాదశీవ్రతఫలపోడశభాగమునకు సరిరావు. మాతృపితృపక్షములఁ బదుగురును, భార్యపక్షమునఁ బదుగుండ్రను వాఁడుద్ధరింపఁగలఁడు. ఈవ్రతము శుక్లకృష్ణపక్షములనుభేదములేక సమముగా ఫలము నొసంగును. గోవు శ్వేతకృష్ణవర్ణములలో నేదికలదైనను బాలు సమముగనే యుండుఁగదా. కావున నేకాదశీవ్రతము సమాచరించిన శతజన్మకృతపాపములు పాయుననుట నిస్సంశయము. విధిమంతముగాఁగాని విధిహీనముగాఁగాని ద్వాదశియందు దానమిచ్చినచో నాదానము స్వల్పమేయైనను దత్పుణ్యము

మేరుమందరసం కాశమగును, ఏకాదశీయం దేనరుండు శ్రీహరికథ నాలకించునో సప్తద్వీపవతీదానఫలమతనికి లభించును. శంభో ధారతీర్థంబు స్నానమొనరించి గదాధరుని దర్శించిన నేపుణ్యము గలుగునో యది యేకాదశ్యుపవాసఫలపోడశాంశమునకు నీడు గాదు. ప్రభాసతీర్థమందును, గురుక్షేత్రమునందును గేదారము నందును, బదరికాక్షేత్రమందును, గాశీయందును, సూకర క్షేత్రమందును, గ్రహణకాలముల స్నానముచేసిన నేఫలము గలుగునో మఱియుఁ బై క్షేత్రములయందు సంక్రాంతిసమయ ముల ననేకదానములుచేసిన నేపుణ్యముగలుగఁగలదో ఆసు కృతము లీయేకాదశ్యుపవాస ఫలమునఁ బదాటవపాలునకు సరిరావు. ఫణులలో ననంతుండు, పతులలో గరుడుండు, దేవత లలో విష్ణువు, వర్ణములలో బ్రాహ్మణుండు, వృక్షములలో నశ్వ త్థము, పత్రములలోఁ దులసీపత్రము నెట్లుశ్రేష్ఠములో వ్రతము లలో నేకాదశీవ్రత మట్టిదని యెఱుంగఁదగు. పెక్కువత్సర ములు తపస్సు చేసినఫలములు ద్వాదశీవ్రతసమాచరణమునఁ గల్గును. కావున నోగోపికలారా ! మీరు త్వరగా నేకాదశీవ్ర తము నాచరింపుండు. ఇంకేమి వినఁగోరెదరు ? అని రాధాదేవి ప్రశ్నించెను.

— ఏకాదశీవ్రతమాహాత్మ్యము. —

* గోపిక లానందపరవశలై రాధాదేవీ! నీవు జ్ఞానియగు

* ఇదియు గర్గసంహిత మాధుర్యఖండనవమాధ్యాయమునుండి గ్రహిం

వృషభానుపుత్రికపు. సకలశాస్త్రపారంగతురాలపు. బృహస్పతి
 వాక్కు నీవాక్కుననుసరింప భయపడుచుండును. కావున
 వొక్కమాట యడుగుదుము. ఈవ్రతమును మున్నెవ్వరెవ్వ
 రాచరించిరి ? నీవు జ్ఞాననీరరాశివి. కావున నీయుపాఖ్యాన
 మును జెప్పుము. అన రాధాంబ యిట్లనియె. గోపికలారా !
 తొలుదొలుత నీయేకాదశీవ్రతము నమరు లొనరించిరి.
 రాక్షసు లపహరించినరాజ్యమును సంపాదింపఁ గోరియు, మరల
 రాక్షసులు తలలెత్తకుండఁజేయఁ గోరియు నీవ్రతము నొనరిం
 చిరి. మనుజులలో వైశంతుఁడనురాజు దీని నాచరించెను. య
 మలోకమునకుఁ బోయియున్న తనతండ్రిని దరింపఁజేయుట
 కొఱకే యారా జాచరించెనని యెఱుంగుఁడు. హఠాత్తుగా
 జ్ఞాతులు తనరాజ్యము నాక్రమింప దాని మరలఁ బడయఁగోరి
 లుంపకుఁ డనురా జీవ్రతమును విధియుతముగా నొనరించెను.
 పుత్రహీనుడై పెద్దలయనుమతిచేఁ దత్ప్రాప్తికై భద్రావతీ
 నగరమునఁ గేతుమంతుఁడనురా జీయేకాదశీవ్రతము నాచరించి
 సత్సంతానమును బడసెను. దేవపత్ను లీవ్రతము నాచరించి
 యక్షయసుఖసంపదలం బడసిరి. మున్ను దేవేంద్రశాపమునఁ
 బిశాచత్వమునొందినపుష్పదంతీమాల్యవంతులు పుణ్యతమం
 బగునీవ్రతమునొనరించి శాపముక్తులై గంధర్వత్వమును మరల
 సంపాదింపఁగల్గిరి. మఱియు శ్రీరామచంద్రమూర్తి సముద్ర
 మును బంధింపఁగోరియు రావణాసురసంహారార్థము నీవ్రతము
 చేసెను. ప్రళయంతమున మరల లోకముల నలరింపఁగోరి

దేవతలు ధాతృవృక్షమూలమున నీమహావ్రతము నాచరించి
 సర్వకల్యాణములఁ బొందఁ గల్గిరి. మేధావియనుగంధర్వుఁడు
 పితృవాక్యము ననుసరించి ద్వాదశీవ్రతము నాచరించి యఘ్న
 రస్సర్పర్శదోషమునుబాసి నిర్మలద్యుతి యయ్యెను. లలితుఁడను
 గంధర్వుఁడు భార్యంగూడి శాపవశమునఁ బిశాచరూపమును
 దాల్చియుండి వ్రతమును దీని సమాచరించి ముక్తుఁడయ్యెను.
 మాంధాతృమహిజాని యేకాదశీవ్రతోపవాస పుణ్యముననే
 స్వర్గమును బడయఁజాలెను. సగరుఁడు, కకుత్స్థుఁడు, ముచు
 కుందుఁడు, ధుంధుమారుఁడు లోనగువా రీవ్రతమునాచరించియే
 యిష్టార్థములఁ గాంచిరి. బ్రహ్మకపాలధారణమును శంకరుఁడీ
 వ్రతముననే పోగొట్టుకొనఁ గల్గెను. ధృష్టబుద్ధియనువైశ్య
 కుమారుఁడు జ్ఞాతులు తన్నుదూరమున నుండమన నాపాప
 ములఁ బోగొట్టుకొనువాంఛ నీమహావ్రతము నొనరించి
 వైకుంఠమునకుం బోయెను. రుక్మాంగదుఁడనుమహారాజీవ్రత
 మును భక్తియుక్తుడై యొనరించెను. దాన నారాజు చిరకా
 లము రాజ్యమేలి తుదకు ముక్తినిొందెను. అంబరీషుఁడు పవి
 త్రమహిపతి దీని యాచరణమున బ్రహ్మశాపమునుగూడఁ దిర
 స్కరింపఁగల్గెను. కుబేరశాపమువలనఁ గుష్మరోగమున బాధి
 తుఁడగు హేమమాలియనుయత్తుఁడు దీనియనుష్ఠానమున రోగ
 నిర్ముక్తుడై చంద్రతుల్యుఁ డయ్యెను. మహిజితుండనురాజు దీని
 ననుష్ఠించియే పుత్రునిం గాంచి వైకుంఠమునుగూడఁ గాంచఁ
 జాలెను. హరిశ్చంద్రభూజానియు నేకాదశీవ్రతసమాచరణ

ముననే కష్టపరంపరలఁ బాసి రాజ్యమును బడసి ముక్తి నొందెను. ముచుకుందభూపతికి జామాతయగు శ్రీశోభనుఁడు మందరాద్రియం దీవ్రతరాజప్రభావమున మహాపూజ్యుడై విజయము నొంది యింతదనుక రాజ్యమును బాలించుచున్న నాఁడు. ఆతనిభార్యచంద్రభాగ. ఆ రాజుభాగ్యము వచింప నలవికానిది. కావున నోగోపికలారా! ఏకాదశీవ్రత ముత్తమోత్తమమని నమ్మఁదగును. అని యా రాధాదేవి పలుక యజ్ఞసీతాగోపికలు శ్రీకృష్ణుని భక్తినిగోరి యేకాదశీవ్రతము నాచరించిరి. ఆపుణ్యమున శ్రీహరి వారికి దర్శనమొసంగి రాసమండలమున వారిం గూడి నర్తనము సల్పెను.

— పులిందకాగోపికాపాఖ్యానము. —

* బహుశాశ్వరాజేంద్రా! పులిందకాగోపికలచరిత్రము నాలకింపుము. దానిచే భక్తిస్వరూపము తేటపడును. వింధ్య పర్వతమున నివసించి యుద్భటులై నపులిందులు గలరు. వారు రాజద్రవ్యము నపహరించుచు దీనుల కొకింతయు నీయకయుండిరి. దాన వింధ్యదేశాధిపతి యాగ్రహించెను. ఆరాజు మహాబలశాలి. కావునఁ జతురంగబలములంగూడి యా పులిందుల నడ్డగించెను. వారు నా రాజు నెదిరించి వారికిం గలయాయుధ విశేషముల, సంగర మొనరించిరి. కొన్ని దినములు వారు పోరాడఁ జాలిరి. యదువులకధిపతి యగుకంసున కొకపత్రికను బంపిరి.

* ఈయుపాఖ్యానము గర్గసంహిత మాధుర్యఖండదశమాధ్యాయము నుండి సంగ్రహితము.

వారికి సాయ మొనరింపఁగోరి కంసుఁడు ప్రలంబాసురుని బంపఁగా
వాఁడతిబలశాలి యగుట మాయఁబన్ని యోజనద్వయము
తన దేహముపెంచి కాలమేఘమాయన నొప్పుదేహద్యుతిగలిగి
కిరీటకుండలములను ధరించి సర్పహారములు కనంబడఁగా శృంఖ
లములు పాదములయందుఁ గనంబడుచుండ గదాపాణియై య
మునివలెఁ దోఁచుచు నాలుక యల్లాడ ఘోరమై యాకృతి
వెలయఁ బర్వతశృంగములను గందోపలములను దొరలించుచు
భూలోకమును వడఁకునట్లు చేయుచు యుద్ధదుర్త్తదుఁడై ప్రలం
బుఁడు వారికిం గనఁబడియెను.

ఆరా జాతనియాటోపంబును గాంచి వీనితో యుద్ధము
చేయుట పాడిగాదని చతురంగబలములంగూడి రణరంగమును
వదలి సింహదర్శనమున గజము భీతిల్లినట్లు భయపడి పరుగి
డెను. ప్రలంబాసురుఁడు వారిం దోడుకొని మధురానగరమును
జేరెను. ఆ పుళిందులు కంసునకు భృత్యులైరి. వారెల్లఁ గామా
చలమునఁ గుటుంబములతో నివాసమును జేసిరి. వారిగృహ
ములయందు శ్రీరామచంద్రనివరమహిమమునఁ బుళిందాఖ్య
లఁ గన్యక లుదయించిరి. వారు రూపముల నసమానలై రెండవ
లక్ష్మీదేవివలెఁ గనఁబడుచుండిరి. వారు శ్రీ కృష్ణదర్శనమునఁ
జ్రేమవిహ్వలలై సదా శ్రీ హరినే ధ్యానించుచుఁ దత్పాదనేవఁ
గోరి యుండిరి. వారు కొంతకాలమున ధ్యానబలమున భగవ
త్కరుణకుం బాత్రములై రాసక్రీడాసమయమున శ్రీ కృష్ణపర
మేశ్వరుని నేవింపఁగల్గిరి. గోలోకాధిపతియై పరిపూర్ణ తేజంబున

వెలుంగుచు నాదిదేవుండగు శ్రీకృష్ణుని గూడి రాసమండలమున విహరింపఁ జాలిరి. ఔరా! ఆపులిందకన్యకలభాగ్యమే పరమభాగ్యము. యోగీశ్వరులకేని దుర్లభమగు శ్రీహరిపదరజస్సు శిరముల ధరింపఁగల్గిరి. భూలోకాధిపత్యమునుగాని పాతాళాధిపత్యముగాని స్వర్లోకాధీశత్యమునుగాని తుదకు సత్యలోకాధిపతిత్యమునుగాని వాంఛింపనిసాధువులు శ్రీహరి పాదసేవనే కోరుదురు. అదియే పునర్జన్మదుఃఖమును బోగొట్టును. సకలవాంఛితముల నొసంగును. దానిని మించినశుభకార్యము లేదు. ఇది నిశ్చయము. అనిపలికి నారదుఁ డింకను శ్రీహరిభక్తకీర్తనము చేయందలంచి బహుళాశ్వున కిట్లనియె.

— ఊర్ధ్వలోకవాసిగోపికావృత్తాంతము. ౧ —

* మహారాజా! మఱికోందఱు గోపికలు భూలోకమున నుదయించిరి. వారిచరిత్రము వినఁదగినది. పాపనాశనమునగు. కావున వినిపింతు. అవహితుడవు కమ్ము. నీతివిదుఁడు, మార్గదుఁడు, శుక్లుఁడు, పతంగుఁడు, దివ్యవాహనుఁడు, గోపేష్టుఁడు ననువృషభానువు లాఱుగురుకలరు. వారెల్ల గోలోకమునుండి భగవంతునకు సాయపడ వ్రజమున నవతరించిరి. వారిగృహముల లక్ష్మీపతి వరప్రభావమునఁ గన్యకలు పెక్కం ద్రవతరించిరి. వైకుంఠమున నలరుచు సముద్రపుత్రికయను విఖ్యాతి.

* ఈ మహాగాథయు గర్గసంహిత మాధుర్యఖండైకాదశాధ్యాయము నుండియే గ్రహింపఁబడినదని యెఱుంగవలయును.

గాంచిన లక్ష్మీదేవికిఁ జెలికత్తెలగువారెల్ల వారియిండ్ల నవతరించిరి. ఊర్ధ్వలోకోత్తమమగువైకుంఠమునుండి పుట్టినవారు గోకులపరిసరమున నుండుజనపదముల నవతరించిరి. శ్రీ లోకాచలవాసముచేయు శ్రీ సఖీబృందము సముద్రజాతయగులక్ష్మీదేవిపరిచారికలు వృషభానుల యిండ్లఁ బుట్టిరి. వారు పుట్టినది మొదలు శ్రీ మద్గోవిందచరణారవిందద్వంద్వమును జింటించుచుండిరి. *శ్రీ కృష్ణమూర్తిప్రసాదమును గోరియే వారెల్ల మాఘవ్రతము నాచరించిరి. మాఘశుక్లపంచమితిథియందువసంతాదియందు శ్రీ హరి వారిప్రేమ పరిక్షఁజేయం దలంచెను. మెలమెల్లన వారిగృహములకేగెను. వ్యాఘ్రచర్మమును ధరించి జటాజూటము మస్తకముపైఁ గ్రాలుచుండ విభూతి మైనిండఁ బూసికొని వేణువు నూదుచు జగముల మోహించుజేయుచుఁ బోయెను. తమవీధులలో సంచరించు నీమాయామానుషరూపుని గోపికలు చూచిరి. తత్సందర్శనమున మోహితలై ప్రేమభరంబున నొడలెటుంగక యాపురుషుని బాగుగఁ జూడ నచ్చటికి వచ్చిరి. మహాయోగియు, నతిశయసుందరాకారుఁడు నగునాభగవంతుని జూచి ప్రేమానందభరసమాక్రాంతహృదయలై తమలోఁ దమ రిట్లు చెప్పుకొన నొగిరి. ఎవఁ డీశిశువు. నందనందనుంబోలి యున్న వాఁడు ? ధనవంతుఁడై ప్రభువునగునొకానొకని పుత్రుఁడాయేమి ! లేక స్త్రీలయుపాలంభనములకు రోసి మనస్సుకలవిలపాటొందఁగా విరక్తుఁడై తనకృత్యములు మాని మనసిజుఁ డీరూపమున నవ

* శ్రీకృష్ణస్య ప్రసాదార్థం తాభిర్మాఘవ్రతం కృతమ్=అని మూలము.

తరించెనాయేమి ? లేకున్న నీవిశ్వమనోహరరూప మేల కలుగును ? అకటా ! ఈతనిం జూడక యీతనితల్లిదండ్రులు భార్యయుఁ దోఁబుట్టువులు నెట్లుజీవించుదురు ? అనుచు నిట్లు గోపికలెల్ల గుంపులుగాఁ గూడి యాలోచించి యాశిశువు నిట్లు ప్రశ్నించిరి. వారిపలుకులు మృదుమధురములై ప్రేమభరితములై యుండెను. యోగీశ్వరా ! నీవెవఁడవు ? నీపేరేమి ? నీనివాసమెందు ? వృత్తియేది ? తపస్సిద్ధి యెట్టిది ? మాకెల్ల నాదృతిం జెప్పుము. అనుడు నాయోగి యిట్లు పలికెను. నన్ను యోగీశ్వరుండందురు. మానససరోవరమున నుండువాఁడను. స్వయంప్రకాశుఁడనినాపేరు. నిరన్నుఁడను. స్వబలముచేతనే జీవించువాఁడ. గోపికలారా ! పరమహంసలం గూడి తిరుగుచుండుదు. భూతభవ్యభవిష్యంబులనెఱుంగుదు. దివ్యదర్శనుఁడను. ఉచ్చాటన మారణ మోహన స్తంభనమ్ముల నెఱుంగుదును. వశీకరణవిద్యయు నాయెఱింగినదియే. అనుటయు గోపికలచ్చెరువంది యిట్లు ప్రశ్నించిరి. యోగీంద్రా ! త్రికాలజ్ఞానము నీకుం గలదేని మామనస్సులఁ గలకోరిక యెయ్యదియో తెల్పుము. నావిని యాసిద్ధుం డిట్లు తరమిచ్చెను. గోపికలారా ! మీమనోగతవార్త నేనెఱుంగుదును. కాని యది మీచెవిలోఁ జెప్పఁదగినది. మీరందఱు సమ్మతించిన మీయందఱు వినఁ జెప్పెదను. అనుటయు గోపికలు మహాత్మా ! నీవుసత్యముగాయోగీశ్వరుఁడవే. త్రికాలవేత్తవే. వశీకరణమంత్రము పఠించినమాత్రమున మామనోభీష్టమునఁగలవాఁ డిచ్చటికి

వచ్చునేని నిన్ను మంత్రకోవిదునిగా భావించుము. మంత్ర
వేత్తలలో నుత్తమోత్తమునిగాఁ దలంచుము.

అనువారిపలుకులు విని సిద్ధుఁ డీట్లు బదులు పలికెను.
గోపికలారా ! దుర్లభమైనది దుర్లభమైనదియు నగుభావమును
దెలుపుచున్నవారు. ఐనను నేనట్లుచేసెదను. సజ్జనవాక్యము
చలింపదుకదా ! కామినులారా ! నేత్రములమూసికొనుఁడు.
మనముల నిదిసిద్ధించునాయని వగనొందకుఁడు. మీకార్యము
ఫలించును. సంశయమేలేదు. అనఁగా నాగోపికలెల్ల నయన
ములు మూసికొని యుండిరి. అంతలో శ్రీహరి యాయోగి
రూపమును వదలి నందనందనుఁడయ్యెను. వా రవ్వల నయన
ములు తెఱచి మహానందమున నానందనందనుం దిలకించిరి.
అచ్చెరువందిరి. తత్ప్రభావము నెఱింగిరి. హర్షాంబుధి నోల
లాడిరి. మోహితలైరి. మాఘమాసమున మహారాసమండల
మునఁ బవిత్రతమబృందావనమున నచ్చరలంగూడియుండు
మహేంద్రునివలె నాగోపికలం గూడి శ్రీహరి-విహరించెను.
వారియానందపారవశ్య మిట్టిదని వర్ణింప నెవ్వరికి శక్యమని
నారదుఁడు చెప్పి మఱియు నిట్లు చెప్పఁ బూనెను.

మహాశయులారా ! యజ్ఞసీతాగోపికలయుఁ బుళింద
గోపికలయు నూర్ధ్వలోకములనుండి యవతరించినగోపికలయు
నుపాఖ్యానముల నాలకించితిరి. వానినడుమ నేకాదశీవ్రతా
చరణపద్ధతియుఁ దత్ప్రభావమును వింటిరి. వీనినుండి తెలిసికొనఁ
దగిన విషయము లనేకములు గలవు. ఏకాదశీవ్రతమహిమ

మీవఱకే వ్రాయఁబడినను మరల వ్రాయుటెలయుని ప్రశ్నింప
కుఁడు. ఇందుఁ గొన్నివిశేషము లుండుటంబట్టియే వ్రాసితిని.
ఏకాదశీవ్రతము నిత్యమని కొందఱు కామ్యమని కొందఱును.
జెప్పుదురు. నిత్యకర్తములకు ఫలస్తుతియుండదు. సంధ్యావంద
నాదులు నిత్యకర్తములు. అవిచేయకున్న మహాపాపము. చేసినఁ
బుణ్యమునుగోరి చేయరాదు గాన ఫలములేదు. పూర్వమీ
మాంసాశాస్త్రమున దురితక్షయరూపఫలము గలదని చెప్పఁ
బడినది. ఐన నాఫలము కామ్యము కాదు. కోరకున్నను తత్ఫ
లము లభించునదియే. ఏకాదశీవ్రత మట్టిదియాయనునదియే
యిటఁ బ్రశ్నింపఁదగినవిషయము. ఏకాదశీవ్రత మాచరించిన
సకలవాంఛితములు ఫలించునన్నఫలస్తుతి వినఁబడియెడిని. ఫల
స్తుతిగలనియమము కామ్య మనఁబడుఁగదా? కావున నేకాదశి
వ్రతవిషయమున నిత్యత్వకామ్యత్వములు కల్పింపఁబడినవి.
ఆవిషయ మించుక వ్రాయకతప్పదు.

“తత్రైకాదశ్యాముపవాసో దానాదికం చేత్యుభయం
విహితం. ఉపవాసోజయంతీవన్ని త్యకామ్యరూపః దైర్విరూప్యంచ
తస్య ద్వివిధప్రమాణబలా దధ్యవసీయతే. ఉపవాసవిధివాక్యేషు
నిత్యశబ్దసదాశబ్దాదీనాం నిత్యత్వసాధకానాం స్థరణాన్నిత్యత్వ
సిద్ధిః. తాని చ సాధకాని సంగ్రహకారేణ సంగృహీతాని.
నిత్యం సదా యావదాయుర్ను కదాచిదతిక్రమేత్. ఇత్యుక్తాతి
క్రమో ధోషః శ్రుతేరత్యాగచోదనాత్. ఫలశ్రుతేర్విప్సయా చ
తన్నిత్యమితి కీర్తితమితి. అత్ర నిత్యశబ్దాదీన్యష్టా నిత్యత్వసాధ
కాని. గారుడపురాణే ‘ఉపోవైకాదశీ నిత్యం పక్షయోరుభ

యోర'పీతి. సనత్కుమారసంహితాయాం. ఏకాదశీ సదోపాష్యా
పక్షయోశ్శుక్లకృష్ణయోః' ఇతి. విష్ణురహస్యే 'ద్వాదశీ న ప్రయో
క్తవ్యా యావదాయుస్సువృత్తిభిః.' ఆగ్నేయపురాణేఽపి 'ఉపా
ష్యైకాదశీ రాజన్యావదాయుస్సువృత్తిభిః' కణ్వాః 'ఏకాదశ్యాం
చోపవాసం న కదాచిదతిక్రమేత్.' విష్ణునాపి 'ఏకాదశ్యాం న
భుంజీత కదాచిదపి మానవః.' కామ్యమేకాదశీవ్రతమ్. కామ్య
త్వం చ సాయుజ్యాదిఫలశ్రవణాదవగమ్యతే. తదుక్తం విష్ణుర
హస్యే. 'యదిచ్ఛేద్విష్ణుసాయుజ్యం సుఖసంపదమాత్మనః, ఏకాద
శ్యాం న భుంజీత పక్షయోరుభయోరపి.' కూర్మపురాణేఽపి. 'య
దిచ్ఛేద్విష్ణుసాయుజ్యం శ్రియం సంతతమాత్మనః, ఏకాదశ్యాం న
భుంజీత పక్షయోరుభయోరపీ'తి. కాత్యాయనః. 'సంసారసాగరో
త్తారమిచ్ఛన్విష్ణుపరాయణః, విశ్వర్యం సంతతిం స్వర్గం ముక్తిం
వాయద్యదిచ్ఛతి, ఏకాదశ్యాం న భుంజీత పక్షయోరుభయోర
పీ'తి స్కాందపురాణేఽపి. 'యదిచ్ఛేద్విపులా భోగాన్ముక్తిం
వాత్వంతదుర్లభాం, ఏకాదశ్యాముపవసేత్పక్షయోరుభయోర
పీ'తి. నారదోఽపి. 'ఏకాదశీసమం కించిత్పాపత్రాణం న విద్యతే,
స్వర్గమోక్షప్రదా హ్యేషా రాజ్యపుత్రప్రదాయినీ. సుకళత్ర
ప్రదా హ్యేషా శరీరారోగ్యదాయినీ' తదేవం ఫలశ్రవణా
త్కామ్యత్వం చ సిద్ధమ్." కాలమాధవీయము.

ఇట్లు వేదభాష్యకర్త శ్రీవిద్యారణ్యులు వ్రాసిరి. కావున
నేకాదశీవ్రతము భుక్తిముక్తిప్రదమని సకలప్రమాణముల
చలన స్పష్టమగుచున్నది. కాని నిత్యమనియుఁ గామ్యమనియు

రెండువిధములు గలదనియు సిద్ధాంతము చేయవచ్చును. పుత్రులను, సద్భార్యను, ఆరోగ్యమును, భాగ్యముమొదలగువాని నొసంగునని సకలపురాణములయందును గన్పట్టెడు. కావునఁ గామ్యమనక తప్పదు. ఏకాదశీవ్రతమేకాక యింకనెన్నియో వ్రతములు సకలవాంఛల నొసంగునని ఫలస్తుతులందుఁ గన్పట్టెడిని. అపు డేవ్రతము నాచరించినను సమానమే. ఎవరి కేది యిష్టమో వారు దాని ననుసరింతురు. ఇతరు లాక్షేపించుట యేమిన్యాయము ? ఏకాదశీవ్రతము ముక్తిప్రదమన్న విశ్వాసముకలవారు దాని నాచరింపవచ్చును. అట్టివిశ్వాసము లేనివారు మానవచ్చును. మానినవారి నాక్షేపింపవచ్చునా? ఏవ్రత మెవ్వరాచరించినను ఆచరింపనివారి నాక్షేపించునాచారము కలదా అదియు త్తమమా. కాదుకదా? కాబట్టి యేకాదశీవ్రత మాచరించువారు దానినాచరింపనివారి నాక్షేపింపరాదు. ఇదియే బుద్ధిమంతులు గ్రహింపఁదగిన నీతి. అట్లుగాక యితరుల నాక్షేపింతురేని వారుభగవద్భక్తులు కాఁజాలరు. ఈర్ష్యాపరవశులనియే చెప్పవచ్చును ఇట్లే దేవతారాధనమందును నియమమును బాటింపవలయు. తన కేదేవతయందు భక్తిగలదో, వేఱొకనికి మఱొకదేవతయందట్లే భక్తియుండునని గ్రహింపవలయు. తనదేవతను బరుఁడు దూషించిన నెట్లుమనస్సు నొచ్చునో యితరునిదేవతను దాను దూషించిన నాతనిమనస్సుట్లే కోపముగలదగునని గ్రహించుట బుద్ధిమంతునిలక్షణము. కనుకనే పరదేవతల దూషింపరాదనుసూక్తి యుప్పతిల్లెను.

దానిం దలపోయకున్నచో మహాపాపము చేసినవాడగును. అన్యదేవతాదూషణమున భగవంతుడు పరాజ్ఞుఁడగును. కావున మాదేవత గొప్పవాఁ డనుగర్వమూని పరులకుపాశ్చ్యఁ డగుదేవునిదూషించిన నీరెండుమూర్తులనుండువాఁ డొక్కఁడే గావున నీతఁడు భక్తుఁడుకాఁడని భావించి వరప్రదుఁడు కాకుండును. కావున భక్తులమనుకొనువారు తెలివి గలిగి పరదేవతల దూషించు దుష్కృత్యమునకుఁ బాల్పడ కుందురుగాక.

భక్తవర్యులారా! గోపికలచరిత్రములనుగూర్చి యించుక వినుఁడు. ఊర్ధ్వలోకములనుండి లక్ష్మీదేవీపరిచర్యచేయుకాంతలు గోపికలై యవతరించిరని కనఁబడుచున్నది. మహాలక్ష్మీయగు రాధాదేవికి బరిచర్యచేయునిమిత్రమై వా రవతరించుట చిత్రమనఁ దగదు. వారెల్ల రాసమండలమున శ్రీకృష్ణదివ్యపాదార విందముల నేవింపఁగల్గిరి. ఇట్లు సకలలోకములనుండి భగవత్సేవార్థము గోపిక లవతరించిరి. పరమేశ్వరుని రాసమండలమున దర్శించి తత్సేవాపరాయణలైరి. ఈకృష్ణావతారమున నిన్నిలోకములనుండి స్త్రీలుజన్మించినేవించినట్లు మఱియేయవతారమునందును లోకాంతరములనుండి స్త్రీలుదయించినట్లు కనఁబడదు. ఈ రాసనర్తనము భగవత్ప్రీతిప్రదము. కావుననే యాపరమసౌభాగ్యమును బడయఁగోరి యిట్లవతరించిరి. ఆరాసమండలేశ్వరి రాధాదేవి. ఆమెయే పరాపరరహస్యయోగినియని చెప్పవలయును. అట్టిరాధామాధవు లవతరించుటచే నిది సంపూర్ణావతార

మయ్యెను. రాధ లేకున్న నిది సంపూర్ణావతార మననగునా? మఱియేయవతారమునందైన నిట్టివింతలు కల్పించనా. కొంబట్టి యే శ్రీకృష్ణావతారము దశావతారములలోఁ బరిగణించబడక విశేషించి ప్రత్యేకంబ కీర్తింపఁబడియెను. సకలలోకముల నున్న భక్తులకుఁ దా నభీష్టముల నొసంగుటకుగా దీక్షఁబూనినయవతార మిదియే. లోకోత్తరశ్రీహరిరూపమును గనుఁగొనఁగోరిన భక్తులకెల్ల నీరాసమండలమునఁ దన యవరస్వరూపమనంబడు శ్రీరాధాంబికంగూడి నర్చనమిచ్చి వారింగూడియే నర్చనక్రీడల గావించెను. ఇందాశ్చర్యమనఁదగినది కాని నమ్మఁదగనివిషయము గాని యించుకంతయుఁ గానరాదు. ఇందఱుగోపికలుందురాయ నిగాని, యిందఱంగూడి రాసమంజలమున విహరింప నెవ్వరు చూచి దండింపలేదా యనిగాని, యిందఱుండు గోసులమున స్థలముగలదా యనిగాని, యిందఱభక్తులు తమభార్య లేందో పోయిన నేమనకుండ మాచిక్కువదలేస్వామియనియూరగుండు రాయనిగాని, యిందఱ కిన్నిరూపముల నోచి విహరింప నవతారముగలదాయనిగాని ప్రశ్నింపరాదు శ్రీకృష్ణుఁడు మనుష్య మాత్మఁడన్నచో నిందొక్కటిగూడ నభ్యముకాని కార్యమే. శ్రీహరి పరమేశ్వరుఁడన్నచో నిందొక్కటియేనశక్యమనరాదు. సకలబ్రహ్మాండముల నొకక్షణమున నిర్మింపఁ బెంపఁ ద్రుంప సమర్థుఁడగుభగవంతున కీతుచ్ఛకార్య మొక లేక్కయా? ఎవరెవ్వరి భార్యలు వారిభర్తలయొద్దనేయుండిరి. ఈరూపములు భగవం

తునకే కనఁబడును. తక్కుంగలవారికిఁ గనఁబడవు. గోపాలబాలకుఁ డూరనుండును. తల్లితో మాటలాడును. ఆసమయమునందే రాధాంబికంగూడి రాసమండలమున విహరించును గోవుల నా సమయముననే మేపుచు నడవులలో గోపార్థకులంగూడి తిరుగుచుండును. నందునితో నానందముగా మాటలాడుచుండును. ఇన్నియు నొక్కకాలమున సాగునవియే. కావుననే యెవ్వరు గాని సంశయముల నొందకుండిరి. ఈనాల్గుఁడను లొక్కసారి చేయఁజాలనిచో భగవంతునకు సర్వాంతర్యామిత్వ మెక్కడిది? సర్వనియంతృత్వ మెక్కడిది? భగవంతుఁడన నొకమానవమాత్రుఁడేయనవచ్చును. కావున శ్రీకృష్ణునివిషయమున నిట్టిశంకలకుఁ జోటిచ్చుట పూర్వజన్మ పాపవశముననేయని తెలియవలయును. కావునమహాశయులారా! శ్రీహరికథ లసత్యములన్న మాటలకు హృదయమునఁ జోటియక శ్రీహరాత్పరుఁడు శ్రీకృష్ణుఁడని నమ్మి తదీయామేయకృత్యములఁ బఠించి తత్పాదాంబురుహములపై మనసునిలిపికృతార్థులరగుఁడు. నిస్సారమగునీసంసారమే శాశ్వతమనుమూఢవిశ్వాసమును వీటిఁబుచ్చుఁడు. భగవన్నామము సకలపాపాపనోదనక్షమమని విశ్వసింపుఁడు. భూతదయ ఆహింస యనునీరెండుదివ్యప్రసూనములు. వీనిచే శ్రీహరిని బూజింపుఁడు. అదియే తరణోపాయము వేటొక్కయుపాయము కానరాదు. ఇది సత్యము. సత్యము సత్యము. ఇంకఁ దరువాతికథ నాలకింపుఁడు.

— భూమిగోపికాచరిత్రము. —

*బహుళాశ్వమహిరమణా! ఆవలిచరిత్రమును వినుము. ఉపనందునిగృహమున వీతిహోత్రుడు, అగ్నిభుక్కు, సాంబుడు, శ్రీకరుడు, గోపతియు, శుభుడు, వ్రజేశుడు, పావనుడు, శాంతుడు ననుగోపకులు జన్మించిరి. వారెల్ల బుత్రవంతులు, ధనవంతులు, రూపవంతులు, బహుశ్రుతులు, శీలాదిగుణసంపన్నులు, దానపరాయణులు నై ప్రఖ్యాతి నొందిరి. దేవవాక్యము ననుసరించి వారిగృహములయందుఁ బెక్కుసంఖ్యలు కన్యకామణులుదయించిరి. అందుఁ గొందఱు దేవలోకమున నుండినవారు. కొందఱు భూలోకమున నుండినవారు. త్రిగుణవృత్తులు. వారెల్ల భూమిగోపిక లనఁబరఁగిరి. వారు బహువిధపుణ్యముల నొనరించి శ్రీకృష్ణనేవాభాగ్యము నొంది పుట్టినవారని తెలియవలయును. వారందఱు రాధికాసహచరిణులు. చెలికత్తియలుగూడ నైరి.

ఒక్కనాఁ డాగోపికలెల్ల రాధాదేవిగృహమున శ్రీకృష్ణమూర్తిం గాంచిరి. అనాఁడు హోళి కామహోత్సవము సాగుచుండెను. దానికై శ్రీపతి వచ్చుచుండెను. ఆశ్వామసుండరునిం గాంచినంతనే మహానంద మంది రాధిక కిట్లు విన్నవించిరి. రాధాదేవీ ! మహానుభావురాలా ! హోళికోత్సవవిహారము చాలును వ్రజభూషణుం డరుదెంచుచున్నవాఁడు. నిండుజవ్వన

* ఈ గాథ గర్హసంహిత మాధుర్యఖండద్వాదశాధ్యాయమునుండి గ్రహించుట

మునఁ బెంపొందు మదమున విఘ్నార్జితలోచనుండై నీలాల
కాశ్యలంకృతకపోలగోళుండై, హారకేయూరకిరీటాభిరాముండై,
విద్యుద్బ్రచిస్థితకుండలమండితుండై, పీతాంబరమును దాల్చి.
ద్యుతిమండలమండితుండై భూమండలమును వెలయించుచు
నింద్రధనుర్విరాజితమేఘమండల మాకాశమును బ్రకాశింపఁ
జేయుచాడ్చున నున్నవాఁడు. గోపికాజనకుంకుమపంకవిలిప్త
దేహుఁడు. హస్తమున మురళి వెలయఁ దగువాఁడు. నిన్నుం
జూడఁ దత్తటపడుచు రాసరంగమున నిన్నుంగూడియుండఁ
గోరి యరుదెంచు చున్నవాఁడు. ఫాల్గునవ్యాజమున హోళికా.
దేవికి యశస్సును గలిగింపఁ గోరి నీమందిరమున కరుదెంచు
చున్నవాఁడు. కాన నందనందనునకుఁ బాటీరపంకమక్షరందమిళిత
పాద్యము నొసంగుము. అంబా ! లెమ్ము. ఎదురుగాఁ బొమ్ము.
మహానుభావుఁ డెందుండునో యచ్చటి కేగవలయును. ఇట్టి
శుభసమయ మెప్పుడును లభింపఁబోదు. పుణ్యనదీప్రవాహ
ములఁ గరళుద్ధిచేయు పెట్టో ఈమహానుభావుని దర్శించు
టట్లని నమ్ముము.

అను గోపికలపలుకుల నాలకించి రాధ యభిమానము
వదలి లేచి సఖిసంఘపరివృతయై శ్రీకృష్ణునిం గొనివచ్చి కూర్చు
చుండఁ జేసి యుత్సవము నారంభించెను. శ్రీఖండాగరుకస్తూరి
హరిద్రాకుంకుమద్రవములుగల కుంభముల నెత్తికొని చెలికత్తి
యలు రాఁగా రక్తహస్తలు పీతాంబరలు కూజన్నాపురమే
ఖలలునై కొందఱు వెంటనుండఁగా నామహోత్సవము నారం

భించెను. కొంద అంగనలు హోళికాదేవీగీతికలు పాడిరి. కొందలు తచ్చరిత్రములఁ జదివిరి. కొందలు హాస్యములు చెప్ప సాగిరి. ఆబీరారుణచూర్ణముష్టులం బట్టి కొంద అర్చించిరి. రక్తచూర్ణముల భూమ్యాకాశముల దిగంతరముల నరుణములను గావించిరి. బిడికిళ్లనిండ నా కుంకుమాదిసుగంధవస్తు చూర్ణములం గైకొని శ్రీకృష్ణుపైఁ జల్లిరి. శ్రీకృష్ణుని యాకృతిని గరములచే స్పృశించిరి. శ్రావణమాసమున సాయం కాలము నందు మేఘమును మెఱపుఁదీవలుపోలె నరుణపంగముష్టుల శ్రీకృష్ణకాలమేఘమును వార్తలంకరించిరి. అరుణరజంబులచే నాభగవంతు నభిషేకించిరి. *భగవంతుఁడును దన్నర్చించు గోపికలెందఱో యన్నిరూపముల నాగేహమున నుండెను. వారిపూజలం గైకొనుచు సంతోషించుచుండెను. ౧౪ హోళికా త్వవమునందు రాధతోఁ గూడియున్న శ్రీకృష్ణపరమాత్మ సాయం కాలమున మెఱపుఁదీగలతోఁ గూడిననీలాభ్రమువలెఁ బ్రకాశించెను శ్రీహరి యారాధాదేవి యిడినపూజలం గైకొని యుత్తరీయమునొసఁగి యావ్రజసుందరీమణులం గూడి నంద మందిరమున కరిగెను.

ఆర్యులారా! ఈయపాఖ్యానసారమును వినుఁడు. పాల్లుణ శుక్లపూర్ణిమాతిథియందు హోళికార్చనము చేయవలయును. హోళికాంబయనునదియే పరదైవము. ఆదేవిని పరిమళవస్తు

* భగవానకి తత్రైవ దూపతీర్థజయోషితః, భృత్వా రూపాణి తావంతి విజహరన్యపేశ్వర. అని మూలము.

చూర్ణములచేఁ బూజింపవలయును. ఆపూజకు సాయంకాలము ముఖ్యము. పగ లాదేవిని బూజింపరాదు. దీపావళులచే గృహము నలంకరింపవలయును. ఆపగటిపూట గోక్రీడనోత్సవము. చేయవలయు.

‘సాయాహ్నా హోళికాంకుర్యాత్పూర్వాహ్నేక్రీడనంగనామ్.’
అని నిర్ణయామృతము.

“ప్రతిపద్మాతభద్రాసు యార్చితా హోళికా దివా,
సంవత్సరం చ తద్దాష్ట్రం పురం దహతి సాద్భుతమ్.”
జ్యోతిర్నిబంధము.

“అస్యాం నిశాముఖే పార్థ సంరక్ష్యాశ్శిశవో గృహే,
గోమయేనోపలిప్తే చ సచతుష్కే గృహంగణే.
భద్రాయాం దీపికాహోళీ రాష్ట్రభంగం కరోతివై,
నగరస్య చ నైవేష్టా తస్మాత్తాం పరివర్జయేత్.
నిశాగమే ప్రపూజ్యేత హోళికా సర్వదా బుధైః,
న దివా పూజయేద్ధుండాం పూజితా దుగ్ధిఖదా భవేత్.”

అను నీప్రమాణములు స్మృతులయందుఁ గనఁబడియేడిసి. హోళిక తేజస్వరూపిణి. ఆమెను సాయంకాలమునఁ బూజింపవలయును. అట్లుపూజించినచో మఱుసంవత్సరమున ఫాల్గుణ పూర్ణిమవఱకు నాదేవి రాష్ట్రమును గాపాడును. ఇది హోళికాదేవీ పూజాపద్ధతి. హోళికార్చన మేల రాధాదేవి చేసెనో యించుక యోజింపుఁడు. భగవంతుఁడు తేజస్వరూపుఁడు. యోగులు స్వహృదయాంతర్వర్తితేజస్వరూపమును

ధ్యానింతురు. హోళికాంబను దీప్తస్వరూపిణిగాఁ బూజింపవలయుననుటచేఁ దేజస్వరూపిణియని స్పష్టము కదా? విగ్రహపూజ మూఢజనులకుఁ దొలుత చేయఁదగినది. కావున రాధాంబ స్వాభిన్నురాలగుభగవతిఁ బూజించి లోకమునకు మార్గదర్శకురాలయ్యెను. భగవంతుఁడు తపస్సుచేసె ననఁగా స్వరూపమునే చూచుచున్నవాఁడని భావము. ఉపాస్యఁ డాపరమేశున కేవ్వఁడు కలఁడు? అట్లే ప్రకృతియు రూపాంతరముననున్న తన్నుఁ దానేపూజించు కొనును. ఇదిలోకుల కీసదాచారము నుపదేశించుటకొఱకేయని యెఱుంగవలయును. శ్రీకృష్ణాదులు కూడ లోకశిక్షార్థము దేవతాపూజచేయుదురు. ఇప్పటి వేదాంతులలోఁ గొందఱు లోకవంచకులుగాన నిదియెల్ల మిథ్యయని పల్కి ద్రవ్యార్జనము చేయుచుందురు. వీరికి వేదాంతశాస్త్రపఠనము తుద్రఫలప్రదమేయగును. పరమపురుషార్థము శూన్యమే.

ఇఁక హోళికోత్సవసమాగత శ్రీ కృష్ణనిమహిమము నించుక విచారితము. స్వర్గమర్త్యపాతాళముల నున్నవారియం దెవ్వరెవ్వ రీశ్రీకృష్ణాంఘ్రిజలజముల డర్శించు భాగ్యము లభించుసుకృత మొనరించిరో వారెల్ల నీగోకులమునఁ బుట్టిరి. ఆహోళికోత్సవమున శ్రీరాధాగృహమునకుం జనిరి. శ్యామసుందరమూర్తియు నచ్చటి కేతెంచెను. రాధాంబ శ్రీహరిం బూజించెను. ఈగోపికలెల్ల పరిమళవస్తుచూర్ణముల నారాధామూఢవుని గొలిచిరి. తచ్చరిత్రములఁ బొడిరి. ఎందఱు తన్నుం

బూజించిరో అందఱు కన్నిరూపములఁ గైకొని శ్రీహరి వారి పూజల నందుకొనియెను. ఇదియే యిందలిరహస్యము. ఎందఱు గోపికలు తన్నారాధింపఁ బూనిరో అందఱు కన్నిరూపములుగాఁ గనఁబడియె. తనసర్వవ్యాపిత్వమును దెలియఁజేసెను.

శారచోరశిఖామణి శ్రీకృష్ణుడు.

అన్నమాట సత్యమనియే నాభావము. ఏలన ఎవ్వరికిం దెలియ కుండ హృదయసంగతిం గాంచును. కావున జారుడే. భక్తుల పాపరాశి నపహరించును. కావున దొంగయే. ఈరెండపక్షీర్తులు శ్రీకృష్ణున కలంకారములే. ఇట్టియలంకారములు వేటొండు కానరావు. సర్వవ్యాపకుడని స్పష్టమగుచుండ భగవంతుని నిందించుటకన్నఁ బాపకార్యము వేతేమున్నది ? ఈయొక్క విషయమును మది నిలుపుకొన్నం జాలును. భక్తుడు తరించి నట్లే. ఇట్టి దివ్యమగుచరిత్రమును నిందించుటకంటె వెట్టితన మేది గలదు ? కాబట్టి యార్యులారా ! శ్రీకృష్ణుని ధ్యానించి కృతార్థుల రగుడు. ఇంకఁ బై కథను వినుడు.

—● దేవాంగనాగోపికోపాఖ్యానము. ౧౦ —

* మహారాజా! అని సంబోధించి నారదముని యిట్లు పలికెను. నూళవదేశమున నందుడనుగోపకుఁ డుండెను. పెక్కండ్రు వనిత లాతని వివాహమాడిరి. ధనవంతుడు నీతిమంతుడు నై యాతఁడు గోపవతంసుడనఁ బ్రఖ్యాతిం గాంచెను. ఆతఁడు తీర్థయాత్రాప్రసంగమున మధురానగరమున కేతెంచెను. అందు

* ఇది యీవఱకు వ్రాసినకథతరువాతదని యెఱుంగవలయు.

నందరాజు వ్రజాధీశుడనియు మిగులవైభవశీలముడనియు, గుణవంతుడనియు వినవచ్చెను. వెంటనే నామాళవనందుడు గోకులమునకుం బోయెను. నందరాజును బృందావనమును దర్శించి హృష్టమానసుఁ డయ్యెను. నందరాజునునుతి నాబృందావనమున వసించెను. అందు యూజనిన్వి ముఁగూను గోష్ఠము నేర్పఱచి గోరక్షణము చేయుచుండెను. "నందునకు దివస్పతియనునామాంతరము గలదు. ఆవ్రజమున నామాళవది వస్పతియుండి మహానందము ననుభవించెను.

ఆదివస్పతికి దేవలమహామునివరప్రభావమున దేవకన్య కలు పుత్రికలుగా జన్మించిరి. వారు రూపవతులని గుణవతులని విఖ్యాతిం గాంచిరి. నందనందనునినుండ రాకొగమును గాంచి యాకన్యకలు విస్తయపరవశతై యతన్నివై మది నిల్పిరి. భగ వత్సేవార్థమై వారెల్ల మాఘవ్రతము నాచరించిరి. క్రితినము సూర్యార్ధోదయకాలమందు వారు యమునానదియందు స్నాన మొనరించి ప్రేమపురస్సరముగా శ్రీకృష్ణదివ్యచరిత్రమును గీర్తించుచు వ్రతనియతి నుండిరి. శ్రీకృష్ణుడు వారికిం బ్రత్యక్షమై వరము కోరుడనియెను. భగవత్పాదములకు వందనము లాచరించి పోసి లొగ్గి ప్రార్థింపఁ బూనిరి. శ్రీకృష్ణా ! నీవు యోగీశ్వరులకేని దుర్లభుడవు. సర్వేశ్వరుడవు. కారణ కారణుడవు. నీయీదివ్యరూపము ముగళీహస్తమై సదా మా యెదుట దోచుచుండునుగాక! ఆవరము ఫలించునట్లనుగ్రహించి యాదేవదేవుడు వారి కనవరతము దర్శన మిచ్చుచునే.

యుండెను. హృదయమందు నివసించినట్లు వారికిఁ దోఁపఁ జేయుచు నేత్రములకుఁ గనఁబడుచు నెపుడుతలఁచిన నపు డోయని పలుకుచుండెను. పరిపూర్ణతముఁ డగునాశ్రీహరి శ్రీ కృష్ణరూపమున నావిర్భవించె నని వారు విశ్వసించిరి. * ఒక కార్యముచేయ నవతరించి యనేకకార్యముల నొనరించెను. అనిచెప్పి బహుళాశ్వమహీరమణా!

పరికరికృతపీతపటం హరిం శిఖిరిరీటనతీకృతకంధరమ్,

లకుటవేణుకరం చలకుండలం పటుతరం నటవేషధరం భజే.

అని ధ్యానింపుమా యని వచ్చియించి భక్తిచేతనే భగవంతుఁడు వశ్యుఁడు. ఇందులకుఁ బ్రమాణము గోపికలే. గోపికలు సాంఖ్యమునుగాని యోగమునుగాని బరించి తదుక్తప్రకారమున శ్రీహరినా రాధింపలేదు. ప్రేమముననే భగవంతుని లోఁబఱచు కొనిరి. కావున నీవును శ్రీపరమేశ్వరుని భక్తిచే నా రాధింపు మని పలికెను.

పాదకులారా ! దేవాంగనోపాఖ్యానమును వింటిరి.

శ్రీకృష్ణసేవార్థము దేవాంగన లవతరించిరని దీనిసారము. గో లోకనాయకుఁ డగుశ్రీకృష్ణుని రాసమండలమున దర్శించుట మహాభాగ్యమని మర్త్యలోకమున నవతరించిరి. దివస్పతియనుగో పకునకు దేవలముని యనుగ్రహించి సంతానము కలుఁగుఁగాక యని వరమిచ్చెను. దేవలముని మహాత్ముఁడు. త్రికాలవేత్త. కావు ననే యీదివస్పతికి దేవాంగన లుదయించి శ్రీకృష్ణుని సేవించిన.

* ఏకకార్యార్థమాగత్య తోటికార్యం చకారహః. అనిమూ.

చో నీతఁడు తరించుననియూహించెను. దేవాంగనలుదయించిరి. వీరెల్ల బృందావనమున దివస్పతి నివసించుతఱిఁ బుట్టిరి. ఎవ్వరెవ్వరు భగవత్ప్రేవార్థ మేర్పడిరోవారెల్ల బృందావనమునను దత్పరిసరమునను జేరిరి. క్రూరు లగువారెల్లఁ గంసునిపక్షమునఁ జేరిరి. ఈభక్తులు, నాక్రూరాత్ములు శ్రీకృష్ణునిచే ముక్తినిగాంచఁదగినవారే లోకప్రవృత్తిభేదమేకాని ఫలప్రాప్తియం దభేదమే. భగవంతునిచేఁ జంపఁబడిన క్రూరులకు ముక్తి లేదనరాదుకదా! అనఁగా నెవరెవరు శ్రీకృష్ణునిద్వారా ముక్తి నొందఁదగుపుణ్యము నొనరించిరో వారెల్ల నేవచేసిగాని విరోధించికాని పరమపదము నొందుదురనుట నిక్కము. ఇది సిద్ధాంతముకాదేని సకలపురాణములు స్మృతులు నసంగతములగు. అట్లులైనఁ బుణ్యాత్ములకుఁ బాపాత్ములకు భేదమేమని ప్రశ్నింపవచ్చును? పాపాత్ములుగూడఁ బూర్వజన్తమునఁ బుణ్యముచేసియే యుందురు. కాననే భగవంతునిచే మృతిగలిగినది. పాపముచేసియుందురు. కాఁబట్టియే క్రూరస్వభావముగలిగినది. తమోగుణప్రధానభీవులుచేయు పుణ్యకార్యములకు, సత్వగుణప్రధానభీవులుచేయు పుణ్యకార్యములకు భేదమింతియే. ఫలము తుదకు భగవత్పదప్రాప్తియే. కాని లోకమున భేదముగాఁ గనుపట్టును. శిశుపాలాదులకు ముక్తిలేదందురా భగవంతునిచేఁ జచ్చుటయు నిష్ఫలమగును. కాఁబట్టి యేరూపముననైనను భగవంతుని సందర్శనము మంచిది. దీనికి దృష్టాంతమును వినుఁడు. జయవిజయులు శాపమును బొంది పశ్చాత్తప్తులై ప్రార్థింప భగవంతుఁడే మూఁడుజన్తములనాతొవిరోధించి

కాని, ఆరుజన్తముల నాకు భక్తులై కాని నన్నుఁ జేరుదురు. ఏది కోరుదురు? అనిప్రశ్నించెను. ఆలస్యమున కోర్వఁజాలక మొదటి పద్ధతి నేకోరిరి. దీనఁ దెలియఁదగినభావమిద్దియే. లోకప్రవృత్తియందు భేదమున్నను శ్రీకృష్ణపాదసేవకులకు, శ్రీకృష్ణుని ద్వేషించి యుద్ధము చేసిచచ్చినవారలకులభించుపదమొక్కటియే. అట్టులగుటంజేసియేయేస్త్రీలు పురుషులును భగత్సేవాలాభమునుబొందఁదగుపుణ్యము నొనరించిరోవారెల్లబృందావనప్రాంతములఁజేరిరి. కృష్ణనిహతులుకాఁదగువారెల్లఁగంసశిశుపాలాదిరాజపక్షపాతులయిరి. కాఁబట్టి యిందఱుగోపికలుండిరా యని శంకనొందఁబనిలేదు. శ్రీరామావతారమున దండకారణ్యమునఁ దత్పాదదర్శనముచేయఁగలపుణ్యము నొనరించినవారెల్ల మునులుగను దద్భార్యలుగను బుట్టి వేచియుండిరి. కొందఱు రాక్షసులుగఁ బుట్టి యందేయుండి శ్రీరామమూర్తివలన ముక్తులైరి. వారికిని శబరికిని ముక్తిలభించుటలో భేదముగలదా. తమస్వత్వప్రధానజీవులనుట యొక్కటియే భేదముగాని వేఱుగాదు కదా?

ఇఁక నీగోపికలచరిత్రమును బరిశీలించెదను. వీరు మా ఘువ్రతము నాచరించిరి. భగవంతుఁడు ప్రత్యక్షమై వరమడుగుఁడన సదా మాకుఁ గనఁబడుచుండుము. ఇదియే. మావాంఛితమనికోరిరి.

త్వం నేత్రగామీభవతాత్సదానోవంశీధరోమన్తధమన్తధాంగః.

ఇదియే వారికోరిక. గోపికలు రతిని గోరిరని వచింప నెవ్వనికైన శక్తి గలదా? అట్టివారివాగ్ధోరణి యిట్లే యుండునా?

ఇది యొకసంభోగమే యైన దీనిం బురుషులుకూడఁ గోరవలసినదే. మహర్షులుకూడఁ గోరవలసినదే. ముక్తి యింతకంటె నెక్కువదికాదని నాయాశయము. కావున భక్తులాం! గోపికలు భగవత్సేవార్థ మవతరించినవారని, వా రతిప్రేమమున నారాధించిరని, వారిమనసులు భక్తిరసపూరితములని తలంచుట పాడి. వేటొకరీతిగాఁ దలంచుట పూర్వజన్మకృతకర్మవిశేషముననే. ఇట్లు గోపికలచరిత్రమును వ్రాయుటయీ గ్రంథమును బెంచుటకుం గాదు. గోపిక లెవ్వరనువిషయము తెలిసినఁగాని భగవచ్ఛరిత్రదూషణము మిథ్యయనితోఁపదనియు, నదియే యీపుస్తకమునకు ఫలమనియు నాశయమున వ్రాయఁబడినదని గ్రహింపవలయును. ఇంతటనీవిషయమును మానుచు నొక్కమాట చెప్పి చరిత్రాంతరము వ్రాసెదను. భగవంతుఁడు భక్తిచే లోఁబడినట్లు ప్రక్రియాంతరములచే లోఁబడఁడనియు నిష్కలభక్తియలవరించుకొనుట మనవిధియనియు మఱియొక పర్యాయము చెప్పుచున్న వాఁడ.

— జాలంధరీగోపికావృత్తాంతము. —

* నారదుఁ డింకను బహుళాశ్వునకు గోపికావృత్తాంతమును జెప్పనెంచి యిట్లు పలికెను. రాజచంద్రమా! జాలంధరీగోపికావృత్తాంతమును జక్క నాలకింపుము. సప్తనదీతీరమున రంగపత్తన మొండుండెను. అది నగరోత్తమమని ప్రఖ్యాతిం

* ఈకథయు గర్గసంహిత మాధుర్యఖండము ఐదుసార్లవయధ్యాయము నుండి గ్రహింపఁబడినది.

గాంచినది. సర్వసంపత్సంభృతము. రెండుయోజనములపొడ వా
నగర ముండునని నిర్ణయింపఁ బడియె. ఆనగరాధిపతి రంగోజియ
నుగోపాలుఁడు. మహాబలుఁడు. పుత్ర పౌత్ర సమన్వితుఁడు. సమ
ధికధనధాన్యయుతుండునై యుండెను. ఈగోపాలుఁడు హస్తీ
నాపురనాథుఁ డగుధృతరాష్ట్రునకు నేతేట ననేకస్వర్ణముద్రికలఁ
గప్ప మిచ్చుచుండెను. ఒక్కతఱిఁ గప్పమిచ్చుగడువు దాఁటి
నను మదోత్కటుఁడై యాగోపాలుఁ డూరకుండెను. మహోత్స
వసందర్భనార్థమైనను బోవకుండెను. ఆవిధ మెఱింగి ధృతరాష్ట్రు
డు వీరభటులను రంగనగరమునకుం బంపెను. వారరిగి యారా
జునుగట్టి కరిపురికిం గొనిపోయిరి. చాలసంవత్సరములు కారా
గారమున నాగోపకు నునిచిరి. కారాగారమందుండినను, గొట్టఁ
బడినను, భీరువుగాక యతఁడొక్కరితి నుండెను. కప్పమిత్తును
విడువుఁడను మాటనైన బలుకకుండెను.

ఒకానొకదినమున నాగోపకుఁ డాభయంకరకారాగార
మునుండి పలాయనపరాయణుఁ డయ్యెను. అదెట్లునాగెనో
భగవంతుఁ డెఱుఁగును. ఒక్కనాఁటిరేయి రంగపురమును
జేరెను. మరల నారాజునుగట్టి తెండనిధృతరాష్ట్రుఁ డాజ్ఞాపింప
ననేకవీరభటు లరుదెంచి నగరమును ముట్టడించిరి. రంగోజియు
వారినెదిరించి యనియొనరించెనుగాని వారియాటోపమునోర్వఁ
జాలకపోయెను. ఎట్లొతప్పించుకొని పురికరుగుదెంచి యదు
భూపతియగుకంసు నాశ్రయింపఁదలఁచి తనదూతను బిలిచి
భయపీడితుఁడు. గావునఁ దనస్థితిని దెలిపిరమ్మని పంపెను. ఆ

దూతయు మధురానగరమున కరిగి రాజద్వారమున నిలిచి
తనరాకఁ దెలుపుకొని రాజానుమతినిసభారంగమును బ్రవేశించి
నతాస్యఁడై కరపుటము నిటలమున ఘటించి మహారాజా!
రంగపురపాలకుఁ డగురంగోజి శత్రుసంరుద్ధుఁడై యనాథుఁడై
నీశరణమును గోరెను. నీవు దీనమానవరిపాలనసమాదరుఁ
డగు మహారాజపు. మహాబలపరాక్రమశాలివి. భయంకర
పరాక్రమోపేతామరాసురుల నోడించితివి. మహేంద్రున కెన
యగువాఁడవు. చకోరములు శీతకరుని, గుశేశయముభాస్కరుని,
జాతకములు శరచ్ఛికరమును, తుఘాతురు లన్నమును, దృషా
తురులు జలమును సమాశ్రయించునట్లు మాభూపతి నీనుఁడై
నిన్నాశ్రయించెను.

దూత యీలాగు పలుక నాలకించి కంసుఁడు దీనవత్స
లుఁడై దైత్యకోటులంగూడి పో నుద్దేశించెను. కంసునివాహ
నము కువలయాపీడమను గజరాజము. దానియలంకారము
లనన్యదృశములు. దానినెక్కి చాణూరముష్టికులు వెంట
రాఁగాఁ గేశివ్యోమవృషాసురులు నైదోడగుచుండ రంగ
పత్తనమున కేగెను. యదుకురుబలముల కన్యోన్యమహాహవము
సంఘటిల్లెను. బొణములు, ఖడ్గములు, శూలములు తమప్రతా
పమును గనఁబఱచుచున్నట్లు చలించుచుండెను బాణాంధ
కారముగ్రమ్మఁగా నాకంసుఁడు గదాపాణియై శుష్కారణ్యము
నగ్నివలెఁ గురుసేనలయందుఁ జొచ్చి యశనితుల్యమగుగదా
దండప్రహారములఁ గొందఱ మ్రందఁ జేయుచు, నింద్రుఁడు

వజ్రమునఁ బర్వతములం బోలెఁ దక్కినభటుల నుక్కడంచుచుఁ
బాదస్పర్శమున రథములను, హస్తములచే ఘోటకములను
నశింపఁజేయుచు. గజములచే గజములఁ బొడవడఁగించుచు,
బలములనెల్లఁ జిందఱవందఱగా నొనరించెను. తత్సహచరు
లగు కేశివ్యోమాదిదానవపుంగవులు రణమున విహరించిరి.
హతశేషు లగునైనికులు దశదిశలకుఁ బరుగులిడిరి.

అంతఁగంసుఁడు సకుటుంబముగా రంగోజినిబిలుచుకొని
మధురానగరమునుజేరెను. కౌరవులు స్వబలపరాజయము నాల
కించి రాక్షసులప్రవృత్తిని దలంచి మౌనముండిరి. కంసుఁడు రం
గోజికి బర్హిషదమనుపేరుగలనగరము నొసఁగెను ఆరంగోజీగా
రందే నివసించిరి. జాలంధరీస్త్రీ లాతనికిం బుత్రికలైపుట్టిరి.
పెక్కుభార్య లాతనికుండుటంబట్టి పెక్కుమంది కన్యక లుద
యించిరి. వారెల్ల శ్రీహరివరప్రభావసంజనితలు. వారు గోప
కులఁ బెండ్లియాడిరి. రూపయావనసంపన్నలై శ్రీహరిని
ప్రేమించిరి. వారిమనస్సులు శ్రీకృష్ణనియందు లగ్నము
లయ్యెను. వారిపూర్వచరిత్రము నెఱింగి శ్రీకృష్ణుఁడు చైత్ర
మాసమున బృందావనమున రాసమండలమున విహరించెను.

సజ్జనశేఖరులారా ! ఈవృత్తాంతమునఁ బెక్కుసంశయ
ములఁ గలుగఁజేయువిషయ మున్నది. దానినుదహరించి తద్వి
షయకసమాధానమును వ్రాసెదను. జాలంధరీకాంతలందఱు
శ్రీహరివరప్రభావమున భూలోకమున నవతరించిరి. వారిని
గోపకులు పెండ్లియాడిరి. వారు రూపయావనసంపదల నల

రారిరి. శ్రీహరినే ప్రార్థించిరి. వారిం గూడి శ్రీకృష్ణపరబ్రహ్మ
ము బృందావనమున విహరించెను. అని యున్నది కదా. గోప
కులం బెండ్లియాడినగోపికలు శ్రీహరియందు స్నేహ మునిచి
రనియు వారిం గూడి క్రీడించె ననియుఁ గనఁబడుచో నిది
జారత్వముకాదా యనుశంక యుదయింపక పోదు. దీనికింగూడ
సమాధానము కలదాయనియుఁ దోచును. కాని యింపుక
సూక్ష్మదృష్టిం బరికింపుఁడు. గోపకులెవ్వరు ? గోలోకవాసు
లగుశ్రీకృష్ణాపరస్వరూపులు. గోపిక లెవ్వరు ? శ్రీకృష్ణసాదాం
బుజాసక్తచిత్త లగుశ్రీరాధాకళాసంభూతలు. కొందఱు పద్మా
వతీకళాసంభూతలు. కొందఱు శ్రీకళాసంభూతలు. రాధాపద్మా
వతీభార్గవీనామములు వేఱుగానున్నను భగవత్పత్ని యొక్క
తయే. భక్తానుగ్రహార్థము పెక్కుస్థలములఁ బెక్కునామముల
వెలయుచుండును. శ్రీమత్పరమపురుషుఁడు నట్లే పెక్కురూప
ముల నామముల నలరుచుండును. వారికి భేదము కల్పింపరాదు.
కల్పించునంతకంటెఁ బాపకార్యము వేఱొకటి లేదు. అది
మనకు రాకుండుగాక!

వివాహము విధివిహితము. కన్యాదానము చేయునధి
కారము తల్లిదండ్రులకుఁ గలదు. బ్రహ్మక్షత్రియవైశ్యులు ద్విజు
లనఁబడుదురు. ఈమూఁడుతెగలవారికి వేదపఠనాధికారము
కొనితెచ్చుకొన్నదిగాక విధివిహిత మైనది. అందు బ్రాహ్మణు
లకు వైశ్యుల కొక్కరితిని, క్షత్రియుల కొక్కరితిని వివాహ
కాలవిధి యేర్పడినది. యాదవులు రాజులు. యయాతిశాప

మున రాజ్యబ్రహ్మ లైరి. కాని కులోచితధర్మబ్రహ్మలు కాలేదు. ఈజాలంధరగోపికలకుఁ దండి వివాహముచేసెను. వారు ప్రాథమిక లైరి. యశావనశ్రీసమాకలిత లైరి. వారిమదు లప్పుడు వికసించినవి. పూర్వపుణ్యమున శ్రీహరిపై స్నేహ మునుచుభాగ్యము వారికిం గల్గినది. వారలంగూడి శ్రీకృష్ణుఁడు బృందావనమున విహరించెను. అనఁగా రాసమండలమున వినోదించె నని భావము. రాసమండలము క్రీడాస్థానము కాదనియు శ్రీవ్రతభక్తులతో నృత్యముచేయు మహాయంత్రస్థానమనియుఁ బురాణములు ఘోషించెడిని.

“జారధర్మేణ సుస్నేహం శ్రీకృష్ణే తాః ప్రచక్రిరే.”

అని యున్నదిగదా. ఇదేమని ప్రశ్నింపవచ్చును. కులట జారుని యం దెట్టిస్నేహ మునుచునో యట్టి దనఁగా గాఢస్నేహమని తాత్పర్యము. కులటలై జారుఁ డగుకృష్ణునియందుఁ బ్రేమ మునిచిరని యర్థము చెప్పఁగూడదా అన్నఁ జెప్పరాదు. ఇపుడుండుభాషానియమములఁ బట్టి యట్టియర్థము చెప్పవలను పడదు. కావున దుష్పాండిత్యము నుపయోగింపక గాఢతరమైతి నునిచిరని యంగీకరించుట బాగు.

“చైత్రమాసే మహారాసే తాభిస్సాకం హరిస్సన్వయం,

పుణ్యే బృందావనే రమ్యే రేమే బృందావనేశ్వరః.”

ఇందు రేమే అనుభాతువునకు వారిం గూడి నర్తనకేళి సల్పెననుట సంగతముకాదనియు విహారమే దానియర్థమనియుఁ గొందఱు పండితమృన్యులు వాదింతురు. ఆర్యులారా! చక్కఁగాఁ

బరికింపుడు. శ్రీహరి స్వయముగాఁ జైత్రమాసమందు మహారాసమండలమునఁ బరమపవిత్ర మగుబృందావనమున బృందావనేశ్వరుడై విహరించెనని శ్లోకార్థము. క్రీడాగృహమును వర్ణించునపుడు పరమపవిత్రమై, తపోయోగ్యమై, యోగిజనసేవితమై తగుశయనగృహమందు జారుడు తానుగాఁ గ్రీడించెననివర్ణించు ఘట్టములనెందైనఁ గంటిరా? “పుణ్యేబృందావనేమహారాసేహరి స్వయంతాభిస్సాకంరేమే” అనుపదములకూర్పునుదలంచినచో వ్యభిచరించెననునర్థము చెప్ప వీలుండునా? స్వయముగా విహరించెననఁగా నితరుల సాయముగోరకుండఁ దానే యనియర్థమా. ఔరా! ఎంతటి తెలివితక్కువ! భగవంతుడు వేషాంతరమునఁగాక గోలోకమున ద్విభుజవిరాజిత మగురూపమున నాగోపికలతోనాట్యమాడెను. మహారాసమున విహరించెననఁగా వ్యభిచరించెనని యర్థము చెప్పుట యోగిమానసపద్మములందు రమించువాడు గాన రాముడనుచోట తనకువలసినకాంతలంగూడి యోగులమనస్సరోజములయందు వ్యభిచరించెనని చెప్పినట్లున్నది. కావున నీభాగమున నేమాత్రము నీచార్థము కానరాదు దానిని గల్పించుకొనుట వారిపూర్వజన్మసంస్కారవిశేషముచేతనే యనక మానవీలులేదు. భగవంతునియం దిట్టియపార్థములఁ గల్పింపక తత్కథలఁ బరమభక్తితోఁ బఠించినఁ బుణ్యము లభించును. కాబట్టి యట్టిసత్కార్యమునకుఁ బ్రయత్నింపుడు. ఇంతట నీవిషయమును వదిలి తరువాతిపుణ్యకథను వ్రాయఁ బూనెదను.

— సుదర్శనోపాఖ్యానము. —

* అష్టావక్రమునిచరిత్రమును వ్రాసినపిదప గర్గసంహిత నుండి గోపికలచరిత్రమును గొంత వ్రాసేతి. అది గోపికలప నెవరు? వారు శ్రీకృష్ణు నేల ప్రేమించిరి? అన్నవిషయమునఁ గలయపార్థమును దొలఁగించునన్నయాశయముననే యీచరిత్రము వ్రాయఁబడియెనని స్పష్టమగును. ఇంకను గోపికలచరిత్రములు గలవుకాని వాని నాయాయీసందర్భములలో వ్రాయ నెంచితిని. భగవంతునిచరిత్రమును బూర్వానుబంధముగా వ్రాయఁ దలఁచితిని. ఈగోపికలచరిత్రముకూడ శ్రీకృష్ణమహిమమునే తెల్పును. రాసమండలవిహారానంతరమున భగవంతుఁడేయేకార్యముల నొనరించెనన్నప్రశ్నము రాకమానదు. దానికి సమాధానముగాఁ జరిత్రమును వ్రాయుచుఁ బ్రాచీనానుబంధమును దెలుపుగాఢల నడుమనడుమ తెలుపుచు విషయమును విమర్శించెదను. దాని నాలకింపుఁడు.

శ్రీకృష్ణుఁడు రాసమండలవిహారమును జాలించి యెప్పటి యట్ల గోకులమున నుండెను. అంతకుముందేయేవినోదముల నాహరి యొనరించెనో అందఱు వానిమఱచిరి. ఇందులకు భగవద్దానయే కారణము. ముద్దుకుమారుని జూచుచు యశోదయు సందుఁడు నానందించు చుండిరి. కాల మిట్లు హాయిగా గడచు చుండెను. కాని యీరీతిగాఁ గాలము పుచ్చుట భగ

* ఇదియు గర్గసంహిత మాధుర్యభండమున నిరుపదిమూఁడవ యధ్యాయమునుండి గ్రహింపఁబడినది.

వంతునాశయముకాదు తనయవతారమున కిది ఫలముకాదని
యామహాత్ముఁ డెఱుఁగును. కావునఁ దనపని యేమని యూహిం
చెను. శ్రీకృష్ణుఁ డిట్లుఁహింపఁగనే గోపకు లేదోయొకకార్య
ముచేయ సంసిద్ధులైరి. భగవదిచ్చ యట్టిదనుట సత్యమేకదా.
ఒక్కనాఁడు రాజచిహ్నములుగల గోపాలురగు వృషభానూప
నందాదులు రత్నపూరితము లగుశకటముల నెక్కి యంబికావ
నమును జూడఁబోయిరి. అందు వేంచేసి భద్రకాళికను బశు
పతిని విధానముననుసరించి పూజించిరి. ద్విజాతిప్రవరులకు
యథాశక్తి దానము లొసంగిరి. ఆనదీతీరమున నాఁడు నివ
సించిరి. భగవత్కథలఁ జెప్పుకొనుచు సుఖనిద్ర చేసిరి.

ఆనడికిరేయి నదీతీరస్థవల్లీకాంతరముననుండి యతి
భయంకరసర్పరాజ మొండు బయలువెడలి పూత్యారముల
నగ్నిజ్వాలల వెలువరించుచు వడివడిఁజనుదెంచి నందపాదములఁ
బట్టుకొనెను. అతిశయసాధ్వసవిహ్వలుఁడై నందుఁడుకృష్ణాకృష్ణా
యని యాక్రోశించెను. ఆయాక్రోశమునువిని గోపకు లెల్లఁగొఱ
వికట్టలను బాపాణములను దానినిజావమోదిరి. కాని యాయ
జగర మాతనిపాదముల వదలకపోయెను. నందునిచెంతనే శయ
నించియున్న యాబాలగోపాలుఁడు లేచి తనపాదమున దానిం
దన్నెను. ఆపాదము తనదేహమును స్పృశింపఁగనే యది
యాసర్పరూపమును వదలి సఫలమనోరథుఁడగు విద్యాధరుఁ
డయ్యెను. భక్తియుక్తుఁడై యతఁడు శ్రీకృష్ణపరబ్రహ్మపాదార
విందములకు వందన మాచరించి కరయుగమును మోడ్చి
ముట్లు ప్రార్థించెను.

పరమేశ్వరా ! నేను సుదర్శనుఁడను విద్యాధరుఁడను. అష్టావక్రమహామునిం జూచి పరిహసించితిని. అత్తటి నాకంటె బలవంతుఁడు లోకమున లేడన్న గర్వము నాకుండెను అమ్ముని యందుల కాగ్రహించి దుర్మతీ ! నీవు సర్పరూపమున నుండు మని ఘోరశాప మొసంగెను. శాపవాక్కు వినఁబడినంతనే భీతుఁడనై యమ్మునిపాదముల వ్రాలి నాయాయపరాధమును మఱచి శాపమోక్షము ననుగ్రహింపుమాయని వేడితి. వారను గ్రహించిన వాక్కులఫలమే యీసీసందర్శనము. భవత్పాదార విందదర్శనమున ముక్తి లభించెను. మహాత్మా ! నీపాదపంకజరజః కణసంస్పర్శమున దివ్యపదవిని బొందఁగలను. అట్టిమహిమము గల భగవంతునకు సకలబ్రహ్మాండనాయకునకు భూభారహరణార్థ మవతరించిన పరమేశ్వరునకు నీకు నమస్కారము లొన రించెదను. అని వినుతించి శ్రీకృష్ణానుజ్ఞాతుఁడయి యావిద్యా ధరుఁడు సర్వోపద్రవవర్జితుఁడై వైష్ణవలోకము నొందెను. ఆవిచిత్రచరిత్రమును గాంచిననందాదులు విస్మితులై శ్రీకృష్ణుని బరమేశ్వరునిగా భావించుచు నాయంబికావనమునుండి గోకులమున కేతెంచిరి. ఇది బాలగోపాలు నద్భుతకృత్యంబులం దొక్కండు. దీనిం బఠించి భక్తిచే హరిం దలంచినఁ బాపములు తొలంగును. అన విని యాబహుళాశ్వభూపతి పిదప శ్రీకృష్ణుఁ డేయేలీలల నొనరించెనో తెలుపుమని ప్రార్థించెను.

పాఠకమహాశయులారా ! ఈచిన్నకథయం దొక్క విశేషము పొడకట్టెడి. పూర్వాచారము లెట్టివో తెలిసి.

కొనుట ముఖ్యముకదా? మనపూర్వులు తటచుగా శుభకార్యములకు ముందును, అపత్కాలమునందును యాడ దేవతాపూజ చేయుచుండువారు. అందును భద్రకాలప్రభృతిదేవతలఁ బూజించువారు. ఏల ? అనియూహింతము. కాలీయనఁగా భగవంతుని స్త్రీరూపమనికదా తాత్పర్యము. స్త్రీరూపమున వెలయు భగవంతుఁడే యనిసారము. ఆరూపమునకే ప్రకృతి యనిపేరు. రూపధారి యగుభగవంతుఁడే సగుణబ్రహ్మమని పిల్వఁబడువాఁడు. నటుఁడు సమయాంతరమున నొక్కొక్క వేషమును దాల్చుచుండును. అట్లే భగవంతుఁడు సమయానుకూలముగాఁ బెక్కురూపముల ధరించి ప్రపంచపరిపాలనము చేయుచుండును. ఇవన్నియుఁ బరమేశునిరూపములు. ఇన్నియుండినఁగాని ప్రపంచము నడుప నవకాశము చాలదు. భగవద్ద్రావములం దొకదానిని దూషించుట వేఱొకదానిని భూషించుట యీరెండుకార్యము లజ్ఞానవిలసనములనకతప్పదు. అన్నింటియందు సమబుద్ధిగలవారే జ్ఞానులు. నిషమబుద్ధిగలవారపూర్వజ్ఞానులు. ఒకభగవద్వ్యక్తిని దూషించినచో రెండవవ్యక్తిని భూషించుటయు వ్యర్థము. సర్వజ్ఞుఁడగుపరమేశ్వరుఁ డీమూర్ఖుని ప్రేమింపఁడు. వీనిభక్తిని గైకొనఁడు. నేవానిరతినీ బరికింపఁడు. ఏల ? వీఁడు బుద్ధిశూన్యుఁడని గ్రహించుటచేతనే ప్రేమింపఁడని మనమూహింపవలయును.

శ్లో. యోగయుక్తో విశుద్ధాత్మా విజితాత్మా జితేంద్రియః,

సర్వభూతాత్మభూతాత్మా కుర్వన్నపి న లిప్యతే. ౫౮. ౭ శ్లో.

సర్వేషాం భూతానాం ఆత్మభూత ఆత్మా యస్య సః
లోకసంగ్రహార్థం స్వాభావికం వా కర్త కుర్వన్నపి న లిప్యతే.
తైర్ను బధ్యతే అని శ్రీధరాచార్యులు.

పిపీలికాదిబ్రహ్మపర్యంతమును బ్రహ్మముగాఁ జూచు
చుండువాఁడు కర్తములచే బంధింపఁబడఁడు.

ఈగీతావాక్యమే పైవిషయమును సిద్ధాంతము చేయు
చున్నది. ఎవఁడు సర్వభూతములయాత్మను దనయాత్మగాఁ జూ
చువాఁడోయనఁగా భావమేమో పరికింపుఁడు. అట్టివాఁడేజ్ఞాని.
తనయుపాస్యదైవమును సర్వరూపములయందును గనుచుండు
వాఁడుకదా భక్తుఁడు. అట్లుగాక యున్నచోవాఁడుభక్తిహీనుఁ
డు. కుక్షింభరుఁడు. కపటాత్ముఁడు. పరవంచకుఁడునగుఁగదా.
అట్టివానికి భగవత్ప్రసాదము లభించునా? దేవాలయములందు
దేవలకుఁ డిడుప్రసాదము లభించును. అంతెయకాని పరమేశ్వ
రానుగ్రహము లభింపదు. సత్యముగా లభింపదుసరికదా జన్తాం
తరమున వానికి మనుష్యత్వ ములవడదు. ప్రకృత మనుసరిం
చెదను.

నందాదు లంబికావనమున కరిగిరి. భద్రకాళిని బూజిం
చిరి. వినుతించిరి. ఆరేయి సుఖనిద్ర చేసిరి. ఆదేవీసన్నిధియందే
ఘండుకొనిరి. వారి కిట్టి యపమృత్యుపీడ యేలకలుగవలయు నన
రాదు. తొలిమేనఁజేసికొన్న పుణ్యపాపములు ఫలముల నిడక
విడువవు. ఇదియు భగవదాజ్ఞయే. ప్రకృతకథయందు శ్రీకృష్ణు
నిచే శాపము క్తినిబడయఁగల్గిన పూరుషుఁ డొకఁడుకలఁడు.

వాఁడు సర్పరూపమున నుండువాఁడు. వాని కారాత్రికి మూర్తి కలుగవలసినదని కర్తము సిద్ధాంతముచేసినది. అదియుమార్పరా విదియేకదా. అది సందాంఘ్రిద్వయముం బట్టుకొనియే అదిదేవ కారాత్రి యతఁడు పాత్రుఁడుకాఁదగునని సిద్ధాంతము. శ్రీహరి దానిం గాలందన్నెను. తత్త్వాదస్పర్శమున దానికి శాపముక్తి లభించెను కృష్ణుఁడు భగవంతుఁడే యని దానింబట్టి సందాదు లెఱింగిరి ఎఱింగినవిషయము మనకు మహర్షులు తెలిపిరి. ఆజ్ఞా నము సందాదులకుఁ జాలనేపు నిలుపరాదు. అదియే నిలిచిన చో లోకవ్యవహారములు గొన్నిసాగవు. కావున భగవంతుఁ డాత్మమాయచే వారి నాచ్ఛాదించెను. వెంటనే వారు బాల కృష్ణునిమహిమ మవాజ్ఞానసగోచరమనువిషయమును మఱచిరి. కాని సర్వకార్యదత్తుఁడు శ్రీకృష్ణుఁడనిమాత్రము తలంచిరి.

ఈకథ మనకుఁ బూర్వులయలవాటులఁ దెల్పుచున్నది. దేవతారాధనము ముఖ్యమనియు, శివకేశవాదినామములు భగ వంతునకు భక్తులకొఱకుగాఁ గల్పింపఁబడినవనుసిద్ధాంతము మన వారెఱుంగుదురనియు, దేవతాంతరద్వేష మాకాలపువారికి లేదనియు, అంబికాభార్గవీసరస్వతీప్రభృతులకుఁ దారతమ్యము కలదనుస్వల్పబుద్ధి పూర్వులకుఁ గించితైస లేదనియు నీకథ మన కుఁ దెలుపుచున్నది. కావున మనముకూడ నల్పభేదములఁ బా టించి మతదూషణ మొనర్పక భగవద్ద్రావిడములలో నొకదా నిని భూషించి వేఱొకదానిని దూషింపక మారాముఁ డధికుఁ డు మాశంకరుఁ డున్నతుఁడని తుచ్ఛాలాపములఁ గాలము

గడుపక సర్వరూపనామపరిభాసురుడగు భగవంతు నిష్ఠకల్పిత
రూపమున నామమునధ్యానించుచు స్థిరించుచు నితరులు చేయు
పూజాదులు తామసములని యాక్షేపించి యాపాపమును సర్వ
పాదింపక పరిశుద్ధమతి కలిగినపుడెల్ల సర్వాంతర్యామి శ్రీకృష్ణుని
ధ్యానించుచు శ్రుతిస్మృతిపురాణేతిహాసములకుఁ దోచిన ట్లల్ప
మతియై యర్థములఁగల్గింపక శాంతము నలవాటు చేసికొనుచుఁ
బరమపురుషార్థమునకుఁ బ్రయత్నముచేయుట న్యాయము.
కానిచోఁ గాల మతిచంచలము. దేహము క్షణభంగురము.
కాలుఁడు సదా వేచియుండును. ఒక్కక్షణము వృథచేసిన నది
మరలలభింపదు. కాబట్టి యిట్టివిపరీతప్రసంగముల, డాంబికా
లాపములఁ గాలముపుచ్చరాదు. ఇంక నీవిషయమునుండి విర
మించి భగవత్కథాంతరమును మనవి చేసెదను.

భక్తవర్యులారా ! ఈప్రకరణమునఁ దొలుతొలుత
రాధాదేవిప్రశ్నింప శ్రీహరి యష్టావక్రమునిమహిమమును
జెప్పకథ వ్రాయఁబడినది. దానివెంట రాధామాధవులదర్శింప
నాసురియనుమునియు శివుఁడు నరుదెంచుటయుఁ దత్ప్రస్తావ
మున గోపికలచరిత్రములును వ్రాయఁబడినవి. బృందావన
చరిత్రమును బూర్తిచేసి భగవంతుఁ డొనర్చినకృత్యముల
వ్రాయఁదలంచితిని. నడుమ దానిని వదల నయితిగాదు. కావున
రాధామాధవులసంవాదమును నిరవశేషముగా వ్రాయ
శక్యము గాకున్నను సంగ్రహించి వ్రాసి పిదపఁ గంసవధ
ప్రయత్నమును వ్రాసెదను. అట్టులౌట నిదియొక్కడికథ యని

శంకనొందక బృందావనచరిత్ర శేషముని దీనిని భావింపవలయును. అవాంతరకథ లవసరములే యని భావింపవలయును. ఇప్పట్టున శ్రీలీలాశుకు లొనరించిన శ్రీకృష్ణస్తుతిని బఠించి తరువాత దచ్చరిత్రమును జదువుదము.

శ్లో. ఓష్ఠం జిఘ్రా శిశురితిధియా చుంబితో వల్లవీభిః
కంఠం గృహ్లాన్నరుణితపదం గాఢమాలింగితాంగః,
దోష్టాలజ్జాపద మభిమృశన్నంకమారోపితాత్మా
ధూర్తస్వామీ హరతు దురితం దూరతో బాలకృష్ణః.

శ్రీకృష్ణకర్ణామృతము 3 ఆ. ౬౯.

పాతకులారా ! అంబికావనవృత్తాంతమును జదివినపిదప మరలమీమనముల బృందావనముప్రక్కకుం ద్రిప్పుడు. రాధామాధవు లందు విజయంచేసినట్లు భావింపుడు. ఆదంపతులు లోకానుగ్రహార్థ మేవిషయముల సంభాషించి రని హానిం దెలిసికొన నవహితుల రగుడు. ఇప్పుడు రాధాదేవియు శ్రీకృష్ణునష్టావక్రమునిచరిత్రమును విన్నపిదప లోకుల నుద్ధరింపఁగోరి యింకను బ్రశ్నించుచున్నదని యెఱుంగుడు. లోపలికథలను దీనికి నేమిసంబంధముగలదని ప్రశ్నించుప్రయత్నమును మానుడు. శ్రద్ధతో నాలకింపుడు.

❧ బ్రహ్మశాపకారణమును శ్రీహరి రాధకుండెల్పుట. ❧

*శ్రీకృష్ణపరమాత్మ వచించినపలుకు లాలించి రాధాదేవి

*ఇయ్యది శ్రీకృష్ణజన్మఖండము ముప్పదొకఁడవయధ్యాయమునుండి గ్రహింపఁబడినది.

పరమేశ్వరా ! మిక్కిలి యచ్చెరువును గల్గించునట్టిచరితమును వినిపించితిరి. మనస్సు సంతోషసాగరనిమగ్నమయ్యెను. ఇపుడు బ్రహ్మకు శాప మేల కలిగెనో వినఁ గోరెదను. ముల్లోకములకు సృష్టికర్తయై తపస్సుచేయువారలకు సకలఫలముల నొసఁగుచు మహాత్ముఁడనవెలయు సరస్వతీజానికిఁ గులటాశాపకారణమునఁ బూజ్యత లేకపోయెనా. ఇంతకుంటె నాశ్చర్య మేమున్నది? ఈసందియమునాకుఁ దీటునట్లు తత్కథను సాంతముగా వచింపుమని వేఁడఁగా శ్రీకృష్ణుఁ డాదరమున గాధిక కిట్టు లనియె. రానే. శ్వరీ! చక్కఁ గావినుము. రై వతమన్వంతరమున సుచంద్రుఁ డను నృపపుంగవుఁడుండెను. ఆతఁడు తపస్వియు, విష్ణుభక్తుఁడు, జ్ఞానియుఁ బరమధార్మికుఁడు నై యుండెను. ఆరాజు తపోనిరతుఁడై భారతభూభాగములందు మనోహరమగు మలయద్రోణికి వచ్చెను. అందు సహస్రవర్షములు తపస్సుచేసెను. కఠినతరమగునాత పోనియమమున నా రాజర్షి దేహము కృశించెను. వల్లీకాంతరమున జీర్ణప్రాయమై యున్న యతని తనువును జూచి బ్రహ్మ కృపానిధియై యచ్చోటికి వరమియ నరుదెంచెను. ఆవిధాతచేతి కమండలూదకము నాపాదోద్భవమని యెటుంగుదువుకదా. ఆ జలముల నా రాజర్షి దేహముపైఁ జల్లి నన్ను ధ్యానించుచు మద్దత్తమంత్రమును బఠించుచుఁ బలుమా తాజలములఁ బ్రోక్షించెను. ఆకమండలూదకము మేనునఁ బడినంతనే సుచంద్రుఁడు లేచి తనయెదుట విజయంచేసియున్న విధాతకు భక్తియుక్తుడై నమస్కరించెను. పాదముల వ్రాలియున్న యన్నర

పాలునిం జూచి నలువ కరుణయొలయుపలుకుల నిట్లనియె.
 రాజా ! నీమనమున నేమికోరికగలదో యది ఫలించునట్టివరము
 న్నడుగుము. తప్పక యిచ్చెద ననియె. అన విని యానరపుంగు
 వుండు మహాత్మా! శ్రీకృష్ణపాదకమలభక్తియు, శ్రీకృష్ణదాస్యము
 ననుగ్రహింపుమా యని వేడెను. ఆవరమును బరమాదర
 మున సరసిజాసనుఁ డొసంగి యతనితనువును దడవెను. తత్కర
 సరసిజస్పర్శనూత్రమునఁ దజ్జీర్ణ దేహము నవనవవికాసభాసుర
 మై తనరారెను. అత్తటి నారాజన్యుఁడు నూతన మీనకేతనుఁ
 డోయన నొప్పియుండెను. ఇంతలో నంబరమునుండి యొకరథ
 మరుదెంచెను. అది పరమపవిత్రము. దానియందుఁ బార్షదు
 లుండిరి. వారు చతుర్భుజులు. పీతాంబరాఢ్యులు. వారిం గాంచి
 సుచంద్రుఁడు నమస్కరించెను. ఆరాజు మూర్ధముపైఁ గుసుమ
 వృష్టిం గురిసెను. దుందుభులు మ్రొయించి సురలు ప్రమోద
 మును దెల్పిరి. గంధర్వులు పాడిరి. అచ్చరమిన్న లాడిరి.
 * ఋషులు మునులు సిద్ధులు పరమానందమున నాతని నాశీర్వా
 దించిరి. ధన్యుడవైతి వోరాజా యని దేవతలు ప్రశంసించిరి.
 ఆరాజు పార్షదులం జక్కంజూచి ధ్యానించుచుఁ దద్దూర్తి
 పుండయ్యెను.

పార్షదు లాతని రథమున నునుచుకొని గోలోకమునకుం
 బోయిరి. ఆతఁడు పార్షదుడై మత్సేవకుండయ్యెను. బ్రహ్మయు
 సుచంద్రునకు వరము లొసంగి తనమందిరమునకుం బోయెను.

* ఋషయో మునయస్సిద్ధాః ప్రకుర్వంతో మదాశిషః. అని మూలము.

సత్యలోకమున కరుగుచుండుచతురాస్యుని మోహిని కనుం
గొనియెను. ఉద్యానవనమున నామోహిని యపుడుండెను. నలు
వయు హంసవాహనారూఢుడై పోవుచుండెను. అత్తఱ్ఱి
బుష్పపరిమళభారమును వహించి వాయువు తనకుంగల గంధ
వహనామమును సార్థకము చేయుచు మెల్లమెల్లన నందఱి
స్పృశించు చుండెను. ఆసమయముననే మదనహవ్యవహజ్వాలా
మాలిక లాభీలముగ నామోహినిమదికిఁ దాపమును గల్గింప
సాగెను. కావున భక్తియుక్తింగాక మోహతిశయంబున నలువం
జూచెను. సుస్థితము తనంతట తానే మోమునఁదోచెను.
దాన నామోహిని తనమోమును, వస్త్రాంచలంబున నాచ్ఛా
దించుకొనియెను. తన్ముఖశీతాంశుని సిందూరతిలకము పూర్ణ
చంద్రునిగా నొనరింపఁ జాలెను. ఆమె తనుచ్ఛాయ చారు
చంపకవర్ణము గలది. స్థిరయశావన మామెకు వరప్రసాదలబ్ధము.
ఆమె తక్కినయవయవములసౌందర్యమువర్ణనాతీత మనుట నిర్వి
వాదాంశము. ఆమోహిని కటాక్షములచేతనే విలాసముగా
ముల్లోకముల మోహపరవశములఁ జేయఁ జాలును. ఆమెనడ
బెడంగు విచిత్రమనక తప్పదు. అట్టి యాయంగనామణి పుల
కాంచిత సర్వాంగియై త్రోవనడుమ మూర్ఛ మునింగెను.

నలువయు నా చెలువలమిన్నం గాంచుచు, నా పాదాం
బుజముల స్తరించుచుఁ దనదారిం బోయెను. జితేంద్రియుఁడు
కావున నించుకయు వికారము నొందఁడయ్యెను. ఇట్లు నిర్వికార
చిత్తుడై సత్యలోకమును జేరెను. ఆమోహినియు సకామ

యాట నస్వస్థతం గాంచెను. దివానిశములు స్వప్నమందును
 జ్ఞానమునందును జతుర్ముఖునినే స్మరించుచు హరిని గూడ మఱి
 చెను. పండుకొనుచు నప్పుడే శయనమునుండి లేచుచుఁ దిగు
 గుచు నిలుచుచు నతికొముగురం లయ్యెను. తత్త్వసాత్రము
 నందు వైచిన ధాన్యపుగింజవలె మలమల మాడఁజొచ్చును.
 ఇట్లులుండ దేవతాకాంతలందు సుందరంగి యచఁబరగు
 రంభ సకామయై కామలోకమునకు నాత్రోవననే పోవుచుం
 దెను. ఆచోట శుష్కకంఠ స్థితాలుకయై కడు బడలు నిజసహ
 చరిని మోపినిం గనుంగొని తదభిప్రాయము నెఱిఁగి సన్నితా
 స్యయై యిట్లు ప్రశ్నించెను. సఖి! నీవు శ్రైలోక్యచిత్తమోహి
 నిని. అటులన్యు నేల యిట్లు పరితపించుచున్నదానవు?
 ఈ వచ్చిన నేను రంభను. నన్ను స్మరింపుము. మూర్ఛనుండి
 లేవ్వు. ఏ కాంతునిగోరి యిట్లు కొముగురం ల వైతివి? కులట
 యనునది సర్వసౌభాగ్యసమన్విత. మనము కులపాలికలముగా
 ముసుమి. ఎల్లవారును ముల్లోకములందును సుఖమును
 గోరియే యింద్రియములకు లోఁబడుదురు. కాలమునందు నెల్ల
 జీవులకుఁ బ్రాణములు పోవుచున్నవి. ఇక లజ్జ యేల? ఆత్మ
 కంటె నుత్కృష్టుడగుకాంతుఁడు లేడు. ఎవరియందుఁ బ్రేమ
 ముంచిన నది స్వాత్మ హేతుకమేకదా! ఏ పదార్థమునం గాత్మ
 కెంతవఱకు సంబంధము కలదో యంతవఱకే స్నేహము నిలు
 చును. ఎవ్వరియం దెవ్వతెమానసము నిలుచునో వారే యామె
 కుఁ బ్రాణములు. నేను గామలోకమునకు సకామనై పోవుచు

న్న దాననని యెటుంగుము నీకు నెచ్చెలినగు నాతో నాలోచించి
యెవ్వనిం గోరి పరితపించుచున్న దానవో యాతనికడ కేగుము.
జడను సవరించుకొమ్ము. నీవిని జక్కబంధింపుము. సురుచిరరీతి
వేషమును ధరింపుము. మునిమోహనబీజమగునామోహమును
స్మరింపుము. మోహినీ ! హృదయగతవార్తను దెల్పుము.
జగత్త్రయమునఁ గలస్త్రీజాతిప్రభావమును నిన్నుఁ గాపాడు
కొనుము. సురతమునందు స్వాభిప్రాయము నెవ్వరికిం దెలుప
రాదు. తనమనసును దాఁగోరినకాంతునినెచ్చెలికిందప్ప నితరు
లకుఁ దెల్పరాదనుట నిక్కము. మోహినీ ! నీకేప్రియునం
దెక్కువ మక్కువ కలదో ఆవిషయమును నాతోఁ బల్కుము.
లేనిచో నీయనురాగము పరిహాసపాత్రమగుటయో మరణ
కారణమగుటయో కాఁగలదు.

ఇట్లు రంభ పలుక మోహినీకాంతావతంస మాలకించి.
మిగుల లజ్జాభరంబున సుస్థితము బయలువెడల మనసును గర
గింపఁజాలు పలుకుల నిట్లు పలికెను. ఆ మాటలనుండి తనకుం
గల్గిన యార్తి వెల్లడియగునని యానెలఁత తలఁచెను. తన కప్ప
టియవస్థ యేకారణమునఁ దటస్థించెనో యావిధ మామాటలు
వెల్లడించు చుండెను. ఓరంభా ! నీవు మైత్రిఁ బాటించి యిట్లు
ప్రశ్నించితిని. బదులు చెప్పెదను వినుము. నిర్జనకాననమున
సత్యలోకేశుని జతురాననుం గాంచితిని. తద్దర్శనముననే నామ
నము మనసిజానలజ్వాలలచే దగ్ధమయ్యెను అదిమొదలన్న
పానముల వదలితిని. మది కేవలస్తువుగూడ నింపుగాదు. సూర్య

చంద్రులు దయించుటయుంగూడ నెటుంగఁజాల కున్నదా నను. స్వప్నజ్ఞానములకు భేదమిట్టిదని నేను దెలియఁజాలను. నా పంచప్రాణములు పరమేష్ఠిసమాలింగనలాభముకల్లుటప్పు డోయని కోరుచున్నవి. ఇప్పుడినా ప్రాణములస్థితి చంచలముగా నున్నది. నెచ్చెలీ! ఏమని వచింతును? బంగారువంటి యీనా దేహము మన్తథానలజ్వాలాకలాపములచే డస్సి యాహారముం గొనమి దగ్గశైలాకృతి నున్నయది. ఎందఁ బోవుటకుఁగాని నిలుచుటకుఁగాని శయనించుటకుఁగాని యవకాశము కలుగ కున్నది. పుంశ్చలీజాతియే నీచమైనది. విశేషించి నేను నీచుగా లనైతిని. ఏ యుపాయమున నా కోరిక దీర్పఁజాలుదునో వచింపుము. లజ్జను వదలుదునా. ప్రాణముల వదలుదునా. నీవే యాలోచించి చెప్పుము.

అని మోహినిపలుక నచ్చరమిన్నయగునారంభ నీతియు తమై హితమునగు నుపాయమును మోహినికి శుభము చేకూర్పఁజాలుదానిని జెప్ప నారంభించెను. మోహినీ! ఇదియేనా నీకోరిక. దీనికై యింతగఁ బరితపించుచున్నదానవా! నీ యూప రితాపమును దొలఁగించెద. శుభప్రాప్తికిఁ దగునుపాయమును జెప్పెద. వినుము. భయము వదలుము. చక్కఁగా నలంకరించు కొనుము. తొలుత మదనునిఁ బూజింపుము. ఆతఁడు ప్రసన్నుం డగు. ఆ మహానుభావునిం గూడి పొమ్ము. నలువ మోహితుం డగు. జితేంద్రియులలో మేటికదాబ్రహ్మ. సాక్షాన్నారాయణా త్తకుఁడు. అట్టివానిని మన్తథసహాయములేక జయింపశక్యమా?

మోహినీ ! పుష్కరమున కరిగి మదనుంగూర్చి తప స్సొనరిం
పుము. ఆ మనసిజుఁడు దయాళువు. అంతియగాక యోషితా
లకుఁడు. కావునఁ బ్రసన్నుఁడగు. అని హిత ముపదేశించి.
మోహినిని దపోనిరతం గావించి రంభ సత్వరంబ కందర్పదర్శ
నమున కరిగెను. మోహినియుఁ బుష్కరమునకుఁ దపం బొన
రింపఁ జనియెను.

ఆ పుష్కరమున నియతి మదనుంగూర్చి తప మొనరిం
చెను. ఆతఁడు ప్రత్యక్షమై మోహినీవాంఛితముఁ దీర్ప వర
మొసంగెను. ఆతనింగూడి బ్రహ్మకడ కరిగెను. నిర్జనస్థుఁ డగు
నాచతురాస్యుని మోహిని గనుంగొనియెను. ఆతనిచెంత నిలు
వంబడి మోహసాగరమున ముంప నారంభించెను. ఊణకాలము
నాట్యమాడెను. ఊణకాలము మధురముగఁ బాడెను. రాధా
దేవీ ! ఆగానము మన్నామాంకితమని యెఱుంగుము. భక్తుల
కయ్యది చిత్తమోహనము. బ్రహ్మయు నా మోహినీకాంత
యొనరించు గీతము నాలకించెను. పులకాంచితసర్వాంగుఁ
డయ్యెను. సాశ్రులోచనుఁడై ప్రేమమయుఁ డయ్యెను. మోహి
నియు నాతఁడు మోహపరశుఁడయ్యెనని యెఱింగి యత్యంత
హృష్టురాలయ్యెను. కలాప్రమాణమును భావమును బ్రకటిం
చెను. నలువకు స్వాంగము నగపఱచెను. స్థైరబ్రూభంగములఁ
గనఁబఱచెను. లోకమున నెవ్వఁడు కామహతచేతనుఁడగునో
వానికి లజ్జ యేల కలుగును ? విరించియు దాని యభిప్రాయ
ము నెఱింగి యవసతముఖుండయ్యెను. ఆయాటపాటల కుచిత

మగుధన మొసంగి పరమేశ్వరు సంస్కరించుచుండెను మోహి
నియు శతానందునిభావము నెఱింగి శుష్కకంఠ^{విష్ణు}శాల్కయై
తనప్రయత్నము విఫలమగు నెఱింగి కామప్రదుండగు కాముని
వినుతించెను.

మన్తథప్రభూ! సర్వేంద్రియప్రభావపు. విష్ణ్వంశసంధూ
తుండవు. మానస సంజాతుండవు. కర్మబీజధూతుండవు. ఇట్టి
నీకు నమస్కారములు. మహేశ్వరుండు జ్ఞానదూపుండు. అత
నికి నాత్మపు నీవే. జగత్సృష్టి నీచలననే సాగుచున్నది ఇట్టి నీకు
నమస్కారము. సృష్టికర్తవు నీవే. యోగీశులకును దృష్టివి నీవే.
దురాధ్యక్షుండవన నీవే. దుర్నివాగుండవగు నిట్టినీకు నశులు.
నిన్ను జయించువారు లేరు. జగత్తులను జయింపఁజాలువాండవు
నీవుకదా. జీవమనోహగుండవు. గతికాంతుండవు. గతిదేవీ ప్రాణ
వల్లభుండవు. రతిప్రియుండవు. ఇట్టి నీకు వందనములు. అని
మఱియు ననేకప్రకారముల వినుతించెను. ఈస్తోత్రము నేకా
ముకుండు పఠించునో వానిని మదనుండు పీడింపఁడు నిష్కలం
కునిగా నొనరించును. ఏకాలమునందును మూడు డాతనినుది
కామాసక్తిగలదానినిగా నొనరింపఁబూనఁడు. భక్తుండు రోగి
కాఁడు. శ్రీయుక్తుండు గును. ఈస్తోత్రపాఠమున సాధ్యయగు
పత్నిని భక్తుండు పొందఁగలఁడు.

ఇట్లు మోహిని వినుతించెను. కాముఁ డానందపరవశుఁ

*ఈకథ శ్రీకృష్ణజన్మభండము ముప్పదిరెండవ యధ్యాయమునుండి
సంగ్రహింపఁబడినదని యెఱుంగవగు.

డయ్యెను. అంతరిక్షముననుండియే శరమును వింట సంధించెను. బ్రహ్మపై మంత్రపూతమగుమహాస్త్రమును దానిని బ్రయోగించెను. బ్రహ్మయు నాయస్త్రహతుడై చంచలాంతః కరణుఁడయ్యెను. ఒక్కక్షణము మోహినిఁ దదేకచిత్తమునఁ జూచెను. అంతలో జ్ఞానము పొడసూపెను. శ్రీహరిని స్మరించెను. మనస్సున మన్తధచరితమునెల్ల నెఱింగెను. పుత్రుఁడైనను మదనునిఁ గ్రోధవిహ్వలుడై శపించెను ఓరీమన్తథుఁడా! యశావనగర్వమున విష్టవీఁగుచున్నవాఁడవు. మూఢుఁడవు. ఐశ్వర్యగర్వితుఁడవు. నన్నవమానింపఁబూనితివిగాన నీకు గర్వభంగమగుఁగాక. వసంతునితోఁగూడ విఫలప్రయత్నుఁడ వగుదువుగాక. ఇట్లు బ్రహ్మశపింపఁగా భీతుడై కంఠమెండఁగా మదనుఁడు వడఁకుచుండెను. బ్రహ్మయు మన్తథు నిట్లు శపించి మదనాతురయై తననాలుగుమోములను స్థితము చెలువార వక్రదృష్టి నిరీక్షించుచున్న మోహినిం గాంచి యిట్లు పలికెను. తల్లీ! మోహినీ! ఇఁకఁబొమ్ము. నీప్రయత్నము నిష్ఫలము. నీయభిప్రాయ మెఱింగితిని ఈకర్తమునకు నేనర్హుఁడనుగాను. వేదనిషిద్ధకర్తమును జేయఁ బ్రయత్నింపను. నేను వేదకర్తను. వేదవ్యవస్థాకారకుఁడను వేదజ్ఞున కిది యకీర్తికరము. దీనికన్న నిందింపఁదగినది లేదు ఏయోషిస్తణి తన్నుఁగాఁక్షించి యెదుటనిల్చునో యది శాగియగువానికిఁ దృణింపఁదగదని ప్రమాణము కలదు. అట్టిస్త్రీ తన్నుఁగోరినను దపస్సులు గ్రహింపక వానిని దృఙింప వలయునని శ్రుతులుఁఘోషించెడిని. పుంశ్చలినో సర్వప్రకా

రములచేత నందఱును వదలవలయును. ధనానుఃప్రణయ శస్సులకు నాశనస్వరూపురాలు పుంశ్చలి. విశేషించి దుఃఖ దాయినియు నగు. మఱియు స్వకార్యతత్పరయుఁ బరకార్య వినాశినియు సూత్నవ్రణములకంటె నిష్ఠురయు, సంపద్యజ రూపిణియుఁ బుంశ్చలియగు. ఇంతియగాదు. విద్యుద్దీప్తిజల ముల రేఖగా వ్యాపించినట్లు లోభమువలన మైత్రిగుదిరినట్లు, పరద్రోహమువలన సంపత్తుగలిగినట్లు కులటాప్రేమయు క్షణ కాలము నిలుచును. సర్వభూతుకపదార్థములకును విపద్యజము వంటిది కులట. ఎవ్వఁడు కులటయందు విశ్వాసమిడునో వానికిఁ బ్రతిక్షణ మాపదలు కల్గును. మోహినీ! నీవు యాపవతివి. ధన్యు రాలవు. కాముకులచే వంచింపఁబడితివి. యశావనవంతులకుసంప త్నరూపురాలవు తపస్సులకువిషస్వరూపురాలవు అచ్చరలలో విన్నవని వన్నె కెక్కినదానవు. స్థిరయశావనవతివి. నీయీకార్య ము మంచిదే. ప్రాయపుఁబురుషుని గోరుము. వనితలలోఁ జతు రురాలవు. కాన విదగ్ధాన్వేషణము న్యాయము. విదగ్ధయగు కామిని విదగ్ధుఁడగు పురుషునితో సంగతినల్పిన గుణయుక్త మనంజను. కాంతామణి ! నేను జరాతురుఁడను. వృద్ధుఁడను. తపస్విని. విష్ణుభక్తుఁడను. బ్రాహ్మణుఁడను. స్వతంత్రుఁడను గాను. సదా పరాధీనుఁడను. ఇట్టి నాకుఁ బుంశ్చలీరతి యేమి సుఖమును గల్గించును? వత్సా! తండ్రినగునన్నువదలి వేటొక తావునకుం బొమ్ము. నేను బేరునకు సృష్టికర్తనుగదా. దాననే నీకుఁదండ్రిని. మన్తఘని, జయంతుని, నలకూబరు, నశ్వికుమారు లను, జంధ్రతనయుని, దితిపుత్రసంతతిని బేరుఁగాంచిన సుంద

బ్రహ్మశాపకారణమును శ్రీహరి రాధకుం దెల్పుట. 189.

రాంగులను, మఱియుఁ గామశాస్త్రవిశారదులై రతికర్తనిష్ఠాతు
లగువారిని గోరుకొనుము. లోకమునఁ బురుషుఁడు స్త్రీనిగోరు
ట సహజము. కామిని తనకుఁ దానే పురుషునిగోరిన విడంబన
మది విపరీతమగును. సకలరత్నములలో స్త్రీరత్నము దుర్లభము.
దానిని బురుషుఁడే ప్రార్థించును. అంతియకాని పురుషుని నట్టి
నారీరత్నము ప్రేమింపదు. ఏకామిని దానే పురుషునిగోరు
కొనునో అది యోషిజ్ఞాతీయందు మర్యాదలేనిదగును. అమూ
ల్యమగురత్నము బహుదూరమునకుంబోయి తన్నుగొనుఁడని
కోరిన నది యల్పమూల్యమనియే భావింపఁబడును. ప్రతిదినము
లోకమునఁ బురుషుఁడు కాంతను గోరిపోవును. కాంత యట్టు
చేయదు. లోకాచారములను వేదముల ననుసరించినచోఁ బురు
షుని వనితకోరి చనుట న్యాయముకాదు. తదుక్తరీతిఁ బ్రవర్తించి
ననే మర్యాదగాని విపరీతమైన గౌరవములేదు వేదవిరుద్ధకా
ర్యము లొనరించిన మిత్రుఁడు శత్రువగును. వేదోక్తకర్తాచరణ
నిరతునిహరియే ప్రేమించును శ్రీహరి ప్రేమించిన లోకమంతయుఁ
ప్రేమించినట్లే యగును ఆ హరియే ద్వేషించిననందఱుశత్రువులే
యగుదురు. కులటాజాతి యెందుఁగలదు? సాధ్వీజాతి యెందుఁ
గలదు? తమతమకర్తములనుబట్టి యిట్టిజాతు లేర్పడును స్త్రీజాతిః
ప్రకృత్యంశమున జనించెను అదియు శ్రీమన్నారాయణవినిర్మితమే.
ఎవతె దుశ్శీలయో నిందనొంధునో యది పుంశ్చలి యనఁ
బడు. సుశీలయగువనిత పతివ్రత యనఁబడును. పుంశ్చలులందు
మూఁడుభేదములు గలవు. ఆ భేదములయం దేజాతియుఁ దాను.

బురుషునిగోరునది కానరాదు. వంశదూషకు గాలగుస్త్రీ యేజాతియందును నిందార్హ యేకదా.

అని యిట్లు పెక్కుభంగుల ధర్మములుదెలిపి విధాత విరమించెను. మోహినియుఁ గోపప్రస్ఫురితాధరబింబయై యిట్లు పలుక నారంభించెను శతానందా ! ఇప్పటి నీ చరిత మెఱుకపడినది నీ యుపదేశానుసార మీ నీతి నామది కెక్కదు. నీ ముఖదర్శనమున నాకు లోకమునఁగలపురుషులెల్ల స్త్రీతిగోచరులు క్కారైరి. నా తనువు కామానలమున దహింపఁబడుచుండెను. కాన వదలఁ బ్రయత్నించితిని. అట్టితఱి నన్ను రంభ నిషేధించి యీ మంత్రమును దెలిపెను. ఆ రీతిని గామసహాయురాలనై యిచటి కరుదెంచితిని. వసంతుఁడు నీ శాపమున హతోద్యముఁ దైపోయెను. నే నట్లే పోవఁజాలనైతిని. నీ వెంతతూలనాడినను గదలఁజాలకయున్నదానను. విభూ ! నా సర్వాంగములయం దీజాడ్య మంగురించినది. కృపాసింధూ ! ఇట్టి నాపైఁ గరుణ నునుపుము. నన్నుఁ జంపుట నీకు న్యాయముకాదు. భవదాలింగనలాభమున నేను గతజ్వరనగుదును. నీవు జగముల సృజించు వాఁడవు. కర్మమున నేను గులటనైతిని. సత్పురుషులు గర్వింపరు. కర్మసాధ్యులగుదురు. ఒక్కఁడు యానాధిరూఢుఁడైపోవును. వానిని బెక్కుమంది మోయుచుందురు. నృపాలకుఁడు ప్రజలనుండి కరమును గ్రహించును. ప్రజలు కర్తవ్యమునఁ గరము నిత్తురు. ఒక్కఁడు సింహాసనము నధిష్ఠించును. వేటొకఁడు నృపమాత్రుఁడుగనుండును. కర్మమున నేకొందఱు వాహకు

లుగ నుందురు. కొందఱు వాహనపాలకులుగ నుందురు. స్వకీయకర్తవశమున నొకఁడు సూకరీజాతిం బ్రవేశించును. ఒకానొకఁడు శచీదేవిజతరమును బ్రవేశించును. కొందఱు నీకుండనూజాతు లగుదురు. కొందఱు శ్రీహరికి భక్తులై తత్పార్శ్వవర్తు లగుదురు. కొందఱు కృములై విజ్ఞాత్రపంకము నఁ బడియుందురు. కొందఱు రాజేంద్రులు స్వర్గమున కేగుదురు. కొందఱు నరకమునఁ బడుదురు. ఒక్కఁడు దేవతాధీశ్వరుండగు. కొందఱు దేవతలు మనుష్యులు తుద్రజంతువులు నగుదురు. కొందఱు కర్తమున వర్ణాధిపతులగు బ్రాహ్మణులగుదురు. కొందఱు రాజవైశ్యశూద్రులగుదురు. మఱికొందఱు మ్లేచ్ఛజాతులగుదురు. కొందఱు జ్ఞానులై సర్వద్రష్టలగుదురు. కొందఱు మూర్ఖులు, గ్రుడ్డివారు, స్వాంగహీనులుగా నగుదురు. కొందఱు శాస్త్రబోధకులై శిష్యవర్గములకు బోధించువారగుదురు. కొందఱు గురువుల సేవించుచుఁ బఠించువారుగ నుందురు. కొందఱు స్వకర్తవశమున స్థావరజంగమరూపంబులఁ గాంతురు. నీవు కర్తవశముననే తపస్వివి. సృష్టికర్తవుకూడ నైతివి. ఒకర్తుక నిజకర్తవశమున సాధ్వియు నిహపరలోకపూజ్యయు నగును. మఱియొకతుక వేశ్యయై పరులకు స్వాంగవిక్రయ మొనర్చి జీవించును. శతానందా ! నేను స్వరైవ్యుని, సురభోజ్యుని, పూజ్యురాలను. స్వరైవ్యశాలింగనముననే కర్తము పూర్తియగునుగదా. మనస్సునకు స్వభావమే బీజము. ఆ స్వభావము కర్తబీజముగలది. ఆ కర్తము. ఫలబీజము. అందఱుకు నన్నింటికి

జనకుఁడు శ్రీ హరి. ఆ మహాప్రభువు కర్తానుసారముగ ఫలము నొసంగును. అన్నింటికంటె బలవత్తుఁడు కర్తస్వరూపముగల భగవంతుఁడే యని యెఱుంగందగు.

ఇట్లుండ నన్నేల దూషించితివి. తొలఁగిపొమ్మంటివి. జగత్సృష్టవగు నీ పాదారవిందముల దర్శింపవచ్చితిని. నీపాద ద్వంద్వమును యోగులుకూడ స్వప్నమునందుఁ జూడఁజాలరు కదా. అట్టి నీవు భగవంతుఁడవు. ప్రభువవు. కావున నిన్ను దర్శింపవచ్చితిని. నింద్యస్థానమునకుంబోయినచో నారి నింద్యురాలగు. అస్పృశ్యయునగు. నీ వంటిమహాత్ముని పాదరజస్సుచేఁ బరమపవిత్రురాలగును. అనిపలికి మోహిని యచ్చటినుండి త్వరగాఁ బోయి శ్రీ హరియెదుట నిలువఁబడియెను. నలువయు మోహినికోపమునకు భీతిలైను. వడవడవడంకెను. మోహినియు సస్తితయు వక్రనయనయునై కామవికారము నొందెను. స్వాంగమును గనఁబఱచెను.

మోహినీవృత్తాంత మిటులుండ నట బ్రహ్మ మోహిని నవమానించెనని యెఱింగి మన్తఘుఁడు నలువకడకువచ్చి యదృశ్యుఁడై పంచబాణముల వైచెను. దాన నాకంజజుఁడు సమ్మోహితుఁడయ్యెను. మన్తధబాణములు సమ్మోహనము, సముద్వేగము, బీజస్తంభనకారణము, నున్మత్తబీజము, చేతసహారకంబగు జ్వలదము ననుపేరులు గలవి. ఈ బాణపంచకమును బ్రయోగించెను తనసేవకుల నాపద్మజుని మోహింపఁజేయుఁడని పంపెను. వసంతుఁడు, కోకిలము, భ్రమరము, మనోహరగంధవ

హుండు నను వీరామన్తధునాజ్ఞఁ దలలఁదాల్చి బ్రహ్మను
 మోహింపఁజేయఁబూనిరి. మదనుఁడు కింకరులఁ బంపి తాను
 సంతఃకరణమును బ్రవేశించి వికారమును గల్గించెను. పుంస్కో-
 కిలము బ్రహ్మచెంగటనుండి కలరవమున నారెచ్చెను. భ్రమరము
 సరసిజయోనియెదుట నిటునటు తిరుగుచు ఝంకారరవమున
 నతనిఁడై ర్య మగలించెను. మందగమనమున నతిశీతలుఁడై గంధ
 వహుండు. వీచెను. వసంతుండు సర్వజనమనోహరాకారమున
 నందుఁ బరిభ్రమించెను. ఈ చర్యలకు నలువ మది చలించెను.
 మోహిసీభావము నెఱింగెను. మిగులఁ బ్రీతిగలిగి వక్త్రనయ
 నయై కామాస్త్రహతచేతనయై యాసుదతి యున్నట్లు కనుఁగొ
 నియెను. తనమనస్సును నిశ్చలముగా నిలుపఁజాలక భీతుఁడై
 శ్రీ హరిని స్మరించెను. శ్రీ కృష్ణుని దనహృదయారవింద
 నివాసుని ధ్యానించి యీ యెడరు తప్పింపుమా యని ప్రార్థిం
 చెను. ద్విభుజవిరాజితుఁడై మురళీహస్తమున నలరుచుఁ బీతాం
 బరమును దాల్చి మిగులఁ గమనీయమూర్తియై స్థిరయావన
 విరాజితుఁడై కిశోరమూర్తిం గైకొని రత్నాలంకారముల వెల
 యుచు సుస్థితముమోముదమ్మిపైఁ జిందులాడ నలరారు శ్రీశ్యా
 మసుందరా ! నన్నుఁ గాపాడుమా యని చేతులొగ్గెను.
 శ్రీ హరీ ! కామసాగరనిమగ్నుఁడనగు నన్నుఁ గాపాడుము.
 ఈ కామసాగరము దుష్కీర్తిజలపరిపూర్ణము. దుష్పారము.
 బహుసంకటము. భక్తివిస్తృతిబీజము. విపత్సోపానదుస్తరము.
 నిర్మలజ్ఞానచక్షుఃప్రచ్ఛన్న కారణము. జననమయోర్తికాజాలసం

కులము, కామినీన క్రౌఘసమాకీర్ణము, నతిస్రోతస్సమన్వితము, గంభీరము, ఘోరము, తొలుత నమృతమయముగాఁ దోఁచు నది. పరిణామమునందు విషాలయమగునది. యమాలయమునకుఁ జెంతనుండునది. ముక్తిద్వారమును మఱువఁజేయశక్తిగలది. జ్ఞానము నొసంగి సద్బుద్ధియను నొక ననుగ్రహించి యీ మహా ఘోరకామసాగరమునుండి నన్నుఁ దరియింపఁజేయుము. నీవే కర్ణధారుఁడవు. మధుసూదనా ! ప్రసన్నుఁడవు కమ్ము. నావంటివా రెందరోసృష్టికర్తలు గలరు. ఈ లోకము కర్తృక్షేత్రము గాదు. జ్ఞానాంబురాశి. ఐనను నాకుఁ గామమున స్పృహగలిగినది. ఆ కామము నీ భక్తిని నశింపఁజేయునట్టిది. కృపాసింధూ ! దీనబంధూ ! నాపైఁ గరుణ యునుపుమా. నీవు సర్వజ్ఞుఁడవు. దుస్స్వప్నము నాకుఁ దోఁపకుండఁజేయుము.

అని వినుతించి యానలుమోములవేలుపు ధ్యానము నాశ్రయించెను. రాధాదేవీ ! నా పాదారవిందముల ధ్యానించుచు బ్రహ్మ నన్నే స్మరించుచుండెను. ఇది బ్రహ్మయొనరించిన స్తోత్రరాజము. *దీనిని బరించిన నా మాయను జయించి చక్కని జ్ఞానముగలవాఁడగును. అనిపలికి యవ్వలికథను జెప్పఁబూని శ్రీకృష్ణపరబ్రహ్మము రాధ కిట్లనియె.

— బ్రహ్మకు గర్వభంగమగుట. —

† రాధా ! ఆ మీఁదికథ వినఁదగినది. బ్రహ్మ యిట్లు

*మమ మాయాం వినిర్జిత్య సంజ్ఞానం లభతే ద్రువమ్ = అని మూలము.

† ఈ చరిత్రము శ్రీకృష్ణజన్మఖండము ముప్పదిమూఁడవయధ్యాయమునుండి గ్రహింపఁబడినది.

వినుతించి మోహినీసమీపమున నుండెను. మోహినియుఁ గామ ప్రోత్సాహమున నచటి కేతెంచెను. దివ్యజ్ఞానాంకుశమును బ్రసాదించితిని. దాన నాబ్రహ్మ మనోమత్తగజేంద్రము నాపు చుండెను. ఆ సమయమున మోహిని పరిహాసవచనముల నిట్లు పలికెను. మహానుభావా ! ఇంగితముచేతనే కామినీచిత్తము మత్తతంగాంచును. అట్టివనితను బలిమియై నెవఁడు గ్రహించునో వాఁడే యుత్తమనాయకుఁడు. స్ఫుటాభిప్రాయము నెఱిగి యెవఁడు కామినిచేఁ బ్రోత్సహింపఁబడి పిదప శృంగారమును గనఁబఱచునో, వాఁడు మధ్యమనాయకుఁడు. కామార్తయగు కాంతచే నెవఁడు పలుమాటలు ప్రోత్సహింపఁబడి యామెను రహస్యగోష్ఠులచేఁ దృప్తిపఱుపఁబూనఁడో వాఁడు నపుంసకుఁ డనఁబడును. గృహస్థువుగాని, తపస్విగాని, కాముకుఁడుగాని తనను గోరివచ్చినకాంతను వదలి మఱియొకస్త్రీయందుఁ బ్రీతి నునిచినచో వాఁడు నరకకూపమునఁబడును. వానిసిరి నశించును. రూపము పాడగును. బుద్ధి విపరీతమగును. అప్పుడే నపుంసకుఁ డగును. ఇట్లు కమ్మని యానారీమణి శపించును. జగన్నాథా ! లెమ్ము. స్వరార్ణవమందుఁ బారమును గనుఁగొనుము. నేను గామసాగరమున మునింగితిని. ఇట్టి నాకు నీవు కర్ణధారుఁడవుకమ్ము. సర్వజంతువివర్జితమగు నిర్జనవనమున నన్నుం గూడుము పుంసోక్తిలములు ధ్వనులుచేయుచుండ సుగంధివా యువులు విసరుచుండ నను సుఖింపఁజేయుము. నీకుఁ బ్రతిజన్త

మందును దాసురాల నగుదును. సత్వరమ ననుం బరిగ్రహింపుము.

అనిపలికి యా మోహిని సృష్టికర్తను సమీపించి తదీయ చేలాంచలమును సుస్థిత మొనర్చుచు నాకర్షించెను. దాని యుద్యోగ మెఱిగి విధాత భయాకులుండై దానితో నిట్లు పల్కెను. ఆ వచన మమృతతుల్యము, వినయపూర్వకము, న్యాయసమ్మతమునై యుండెను. ఓ మోహినీ ! సత్యసారమై హితమై స్పష్టార్థమునగు నా మాట నాలింపుము. ముల్లోకము లందలి స్త్రీజాతి లజ్జాహీనయైనదని దృఢపలుపఁబూనకుము. తల్లీ ! వృద్ధును. నిష్కాముడను. పుత్రుడను. ఇట్టి నన్ను వదలుము. సుస్థితాస్యసుందరీ! త్వత్కర్త యోగ్యుని, రసికుని, శ్రాయ పుఁబురుషుని వరింపుము. పత్ని భర్తకు నిషేకమువలన బహు శతరశుభముల నొసంగును. మంత్రము, శిల్పము, సంతానము ననునివి ప్రయత్నమువలన లభింపవు. నిన్నుఁగూడినచో నొక నిబంధముండిన మేలు. అని యేమేమో పలుకుచు నన్నే స్మరించుచున్న యా బ్రహ్మను మోహినిపట్టుకొని యీడ్చెను. ఆసమయమునందే యచ్చోటికి బ్రహ్మతేజస్సుల నలరుమునులు బ్రవేశించిరి. అత్రియుఁ, బులస్త్యుఁడు, పులహుఁడు, వసిష్ఠుఁడు, క్రతువు, నంగిరసుఁడు, భృగువు, మరీచియుఁ, గపిలుఁడు, పంచ శిఖుఁడు, రుచియు, నాసురియుఁ, బ్రచేతసుఁడు, శుక్రబృహస్పతులు, నుతభ్యుఁడు, కరకుఁడు, కణ్వుఁడు, కశ్యపుఁడు, గౌతముఁడు, సనకసనందనులు, కర్దమసనాతనులు, సనత్కుమారు

రుండు, శాతాతపుండు, పిప్పలుండు, శంకు, శుక్రుండు, పరాశ
రుండు, మార్కండేయుండు, లోమశుండు, మృకండువు, చ్యవ
నుండు, దుర్వాసుండు, జరత్కారువు, ఆస్తీకుండు, విభాండ్
కుండు, ఋష్యశృంగుండు, భరద్వాజుండు, వామదేవుండు,
కౌశికుండు నామునులందుఁ బ్రముఖులు. వీరందఱు రాగా
మోహిని లబ్ధభరంబునఁ గమలాసనుని వీడిపోయెను. ఆగృ
హముప్రక్కన నిలుచుండెను. భక్తిమీఱ నమ్మును లాపరమే
ష్ఠికే బ్రణమిల్లిన వారిజాసనుండు వారి నాశీర్వాదించి వారిం
గూరుచుండ నియోగించి వారినడుచు నక్షత్రముల నడుమఁ
జంద్రునివలెఁ బ్రకాశించెను. మును లాపరమేష్ఠిని మోహిని
యిటనుండఁ గారణమేమని ప్రశ్నించిరి. ఇది స్వర్వైశ్యగదా.
జ్ఞానననిధివగు నీ చెంత కేలవచ్చెననియు నడిగిరి.

పరమేష్ఠియుఁ దగినట్లు చెప్పఁదలఁచి యిట్లు పలికెను.
ఈ శుభాంగి యపూర్వసర్తనగీతముల నొనరించి పరిశ్రాంతయై
యిట నిలిచియుండెను. తండ్రిదగ్గరఁ గన్యకయుండుట యచ్చె
రువుకాదుగదా. అని తెలుపుచు నల్లన నవ్వెను. రాధాదేవీ!
పరమేష్ఠి నవ్వినంతనే మునులు సర్వజ్ఞులు కావున నందఱు
నవ్వరి. మునులు మోహినీచరిత్రమును బ్రహ్మమానసమును
దెలిసికొనిరి. ఆ చెంతనున్న మోహిని వారందఱు పక్కుననవ్వు
తెరింగి యాగ్రహముగలదగుచు సర్వాంగములు కంపింప
నేత్రములు కుటిలాకృతిం దాల్చినతిరక్తిమ మనోగతకోపమును
బయలుపఱుప నధరోష్ఠము కంపించుచుండఁ దటాలున సభాంత

రమున కరిగి వారియెదుట నిలువఁబడి బ్రహ్మను సంబోధించి మృత్యుదేవత యాగ్రహించిపలుకుచున్నదో యనునట్లు పలుకసాగెను. ఓ పంకజసంభవా ! నీవు వేదకర్తవుకదా. వేదప్రణిహిత ధర్మమేది? తద్విపరీతధర్మమేది? ఈ విషయము నించుక విచారింపుము. స్వకన్యకయందు స్పృహగలిగియు నర్తకినిగూర్చి నవ్వెదేల? భగవంతుఁడు స్వరైవ్యశ్యాగా నన్ను నియమించెను. సజ్జనుల విరుద్ధకర్తమతిహాస్యము చేయఁదగినది కాదాయేమి? దాసీతుల్య నై వినీతనై దైవవశమున శరణాగతురాలనగు నన్నుఁ బరిహసిం చితినికావుననీ వపూజ్యుఁడవై చిరకాలముండుము. శ్రీహరి శీఘ్ర కాలమున నీ దర్పభంగము చేయఁగలఁడు. ఈ వైశ్యావచనము నెఱుంగుము. నీ వచనము నెవండు స్తుతిరూపముగా గ్రహించు నో వాఁ డొనరింపఁబూనిన సర్వకార్యము లంతరాయోపహాత ములొఁగాక! దేవతల సంవత్సరమున కొక్కపర్యాయము పూజింతురు. నీ కొక్కసారియైన నా పూజ లేకయుండుఁగాక! కల్పాంతరమునఁగాని యీ కల్పమునఁగాని నీవు దేహాంతరము నెత్తినఁగాని పూజలేకయుండువుగాక! అని శపియించి మోహిని మదనాలయమునకుం బోయెను. ఆతనింగలిసి కొన్ని దివసములుండి విగతజ్వరయయ్యెను. కాని మరల స్త్రుతికిం దెచ్చుకొని విలపించెను. ఔహా ! జగత్సృష్టికర్త నేనేల శపించితిని. అని పరితపించెను.

దేవాంగన యరుగ నామునులెల్ల దుఃఖించిరి. జగత్కర్తయు నతకంధరుడై కంపించెను. మునులు కల్యాణకర

కృత్యము లొనరించువారు గావున నాబ్రహ్మ కుపాయము చెప్పందలంచి కమలసంభవా ! నీవు శ్రీహరిని శరణమునొందుము. ఆపలుకుల కానందించి నాయపరమూర్తి యగువైకుంఠుని కడకేగి రక్షింపుమని కోరెను. పాదములచెంత నిలువంబడెను. దీనబంధూ! యని సంబోధించి తనవార్త నెఱింగించెను. ఆనారాయణమూర్తియుఁ దద్ద్రహస్యము నెఱిగి పక్కుననవ్వి యిట్లనియె. పంకజసంభవా ! నీవు వేదవేత్తవు. గురువులకు గురువవు. నీవొనరించినసత్కర్తము నెవ్వరును జేయలేదు. *స్త్రీజాతి ప్రకృత్యంశజనిత. జగద్రీజరూపిణి. అట్టిస్త్రీని బరిహసించినఁ బ్రకృతిని బరిహసించినట్లేకదా! నీవుండునది పుణ్యక్షేత్రోత్తమంబగు భారతవర్షముకాదు. బ్రహ్మలోకము. క్రీడాక్షేత్రము. అందింద్రియనిగ్రహ మెట్లు సాగు ? భారతవర్షమున నీవుండఁగా మోహిని నీచెంత కరుదెంచెనేని జితేంద్రియత్వము నీకుం జెల్లును. రహస్థస్థులంబునఁ గామార్తురాలగు నాకాంత త్యజింపఁదగదు. త్యజించిన నరకము లభించును. ఇది నియమము. దుఃఖార్తురాలగునాతి శాప మొసంగును. స్వకళత్రమునుమాని యెవఁడు పరకళత్రమున కాశపడునో ఆకోరుట కామమునఁగాని లోభమునఁగాని యైనను అట్టివాఁ డధముఁ డనంబడు. సంశయములులేవు. ఏనారి యుపాయముచేతఁ బర

*స్త్రీజాతిః ప్రకృతేరంశా జగతాం బీజరూపిణీ, స్త్రీణాం విడంబనే నైవ ప్రకృతేశ్చ విడంబనమ్. న తద్భారతవర్షం చ పుణ్యక్షేత్రమను త్తమం, క్రీడాక్షేత్రే బ్రహ్మలోకే కన్తవేంద్రియనిగ్రహః. అని మూలము.

పురుషునిఁ దనవశముచేసికొనునో యాస్త్రీ చంద్రసూర్యులుండు
దనుక నంధకూపమును నరకమునఁ బడియుండును. స్వర్వేశ్వ
కులధర్మము నాశ్రయించి స్వర్గమున కేగఁజాలును. అట్టిస్వర్వేశ్వ
శ్యకు బరాభవము గల్పించినవాఁ డపరాధి యనంబడును.
నీవు శపింపఁబడితివి. దానినుండి విముక్తుడవగు నుపాయంబు
చెప్పెద.

సృష్టికర్తవగు నోచతురాననా! పాపులుండఁదగు భవా
ర్ణవమున ఊణకాలముండుము. అనునంతలో నొకద్వారపాల
కుఁ డరుదెంచి నమస్కరించి దేవాదిదేవా ! మఱొకబ్రహ్మాం
డాధిపతి దశముఖములుగల బ్రహ్మ తమదర్శనమునుగోరి యరు
దెంచి కాచియున్నవాఁడు. ఆమాటలు విని శ్రీహరి రాసమ్మతిం
దెల్పెను. ద్వారపాలుఁడు వినయమున భగవదాజ్ఞనుదెలుప
నాబ్రహ్మవచ్చి భక్తియుక్తుడై భగవంతునకు నమస్కరించి
చతుర్ముఖుఁడెఱుఁగనియనేకస్తోత్ర రాజముల వినుతించి శ్రీమహా
విష్ణు వానతీయఁ జతుర్ముఖునకు ముందుఁ గూరుచుండెను.
శ్రీనారాయణమూర్తియుఁ జతుర్భుజులగు ద్వారపాలకులం
గాంచి యెవరుగాని నన్ను దర్శింపవచ్చిన నిచటికిం బంపుఁడు.
అని యాజ్ఞయిడునంతలో బృందావనమున నివసించుబ్రహ్మ
యొకఁడు శతముఖుఁ డరుదెంచి బహువిధస్తుతి రాజముల విను
తించెను. ఆస్తుతు లతివిచిత్రములు, మనోహరములు, నశ్రుతా
దృష్టపూర్వములుగ నుండెను. ఆబ్రహ్మయుఁ బూర్వబ్రహ్మల
కిర్వరకును ముం దుపవిష్టుడయ్యెను. వారందఱు నిట్లు కూరు

చుండి మాటలాడుతఱి మఱియొక బ్రహ్మాండాధిపతి బ్రహ్మ
యరుదెంచి వేయితలలు చెలువారుచుండ నమస్కరించి యెవ్వ
రు నెఱుంగనిమంత్రముల వినుతించి కూరుచుండెను. శ్రీమ
న్నారాయణమూర్తియు నా బ్రహ్మాను సకల బ్రహ్మాండవార్తలును
దేవతాభేదముల విచిత్రప్రవర్తనములను వేటువేటు నడిగెను.
ఆప్రశ్నమును విని చతుర్ముఖుడు తనకంటె మిన్నలగు బ్రహ్మలం
గాంచి గర్వభంగమాయెఁగదా యని తలంచెను. ఈవఱకు నేను
విష్ణుతుల్యుడ నని తలంచుచుంటిని. దాన గర్వము నామది గది
రెను. దానినిఁ దొలఁగింప భగవంతుఁ డూహించెను. ఇంకను
బ్రహ్మాండము లెన్నిగలవోయెందఱు బ్రహ్మలుగలరో వారినెల్లఁ
గనఁబఱుప భగవంతుఁడుతలంపలేదు. ఇంతియే చాలును. నాకుఁ
గలగర్వము పోయినది. భగవంతునిముందఱ నేనెంతవాఁడను ?
అని దీనుడై యూహించుచు గర్వ ముడిగియుండెను.

ఓరాధా ! శరీరమున నెన్నిరోమకూపములుగలవో
యన్ని బ్రహ్మాండములుగలవు. అందఱు బ్రహ్మలుగలరు. వారి
నెల్ల నెఱుంగక గర్వించుట తగదు. ఇపుడు బ్రహ్మ మృత
తుల్యుడు. గర్వభంగమునఁ దలలువంచి కూరుచుండినవాఁడు.
అట్టినలుమోములవేలుపు చూచుచుండఁగనే తక్కిన బ్రహ్మలం
దఱు నారాయణునకు నమస్కరించి తమతమలోకముల కరి
గిరి. చతుర్ముఖుడును. దన బ్రహ్మాండ మత్యల్పమనియుఁ దనశక్తి
యత్యల్పమనియుఁ దలంచెను. లజ్జచేఁ దలవంచియున్న యా
బ్రహ్మానుజూచి విష్ణు వోపంకజాసనా ! స్వప్నమునందువలె

నిపు దేమిచూచితివో చెప్పుమా యని ప్రశ్నించెను. బ్రహ్మాయం జేతులుజోడించి యోమహాత్మా ! భూతభవ్యభవిష్యములు నీమాయాకల్పితములు అని యింతమాత్రమే పలికి సిగ్గుపడి యూరకుండెను. సర్వాంతర్యామియగు శ్రీమన్నారాయణ మూర్తి యాతనిచింతదీర్ప నొకయుపాయముపన్న నూహించు చుండెను.

—ॐ శంకరాదులు వైకుంఠమునకు వచ్చుట. ॐ—

*ఆసమయమున వైకుంఠమునకు శంకరుఁ డరుదెంచెను. వృషభవాహనారూఢుడై సుస్థితము తనగౌర విభూతిభూషణ మొప్పార వ్యాఘ్రచర్మము తనతనువున కొకవింతచెలుపు గలిగింప నాగయజ్ఞోపవీతము దృష్టిపాత్రమై తనర స్వర్ణాకార జటామండలము వెలయ నర్థచంద్రభూషణ మతిమనోహరమై మురుపుసూపఁ, ద్రిశూలపట్టినములు కరములధరించి వేటొక హస్తమున ఖట్వాంగమును దాల్చి వాహనమునుండి దిగి భక్తిచే శీర్షమునువంచి కమలాకాంతునిపాదారవిందములకు వందన మాచరించి తదాజ్ఞ మెయిఁ గూరుచుండెను. అప్పుడే బ్రహ్మర్షులు దిక్పాలకులు దేవతలు చనుదెంచిరి. ఆదిత్యులు, వసువులు, రుద్రులు, సిద్ధులు, చారణులు వచ్చిరి. వారెల్ల భక్తియుక్తులై నమస్కరించి బహుభంగుల స్తుతియించి యందు వేంచేసియున్న శంకరునకు నమస్కరించి తదనుమతింబడసి కూరుచుండిరి.

* ఈకథయు శ్రీకృష్ణజన్మఖండము ముప్పదినాల్గవయధ్యాయము నుండి సంగ్రహింపఁబడినది.

ఆతరుణమున శంకరుండు స్వరతాళయుతముగా సంగీతమును బాడెను. రాధాదేవీ ! ఆగీతికలయందు మనయిర్వర రాసమండలవిహారగాథ యిమిడియుండినది. ఎల్లరమనసుల రంజిల్లజేయుచు సమయోచితరాగమున శంకరుండు పాడెను. ఆసంగీతము శాస్త్రమర్యాదలమీఱక మనోహరముగ నుండెను. ఆగీతికలు శ్రీశంకరుడే నిర్మించెను. ఆగీతలఁబాడుచు సాంబ శివుండు పులకాంచితసర్వాంగుడై భక్తిభక్తాక్రాంతస్వాంతుండయ్యెను. ఆగానమున కెల్లరు మోహపరవశులైరి. అందఱు రుద్రరూపులైరి. వైకుంఠ మెల్ల రసమయమయ్యెను. ఆజలము వైకుంఠమును ముంచునా యని తోచెను. ఆజలాధిపానదేవి యగుమందాకిని సాక్షాత్కరించెను. ఆజనని ముముక్షువులకు ముక్తి నొసంగును. భక్తులకు శ్రీహరిపాదములయందు దృఢ భక్తిని గటాక్షించును. కోటిజన్మములనుండి సంపాదించినపాపములు గంగాతోయములనుండి వాయుస్పర్శముననే నశించును. రాధాదేవీ ! గంగావాయుస్పర్శమునకు, గంగాదర్శనమునకు భేదము నెఱుంగఁజాలకున్నవాడ. ఇక గంగాస్నాన మొనర్చినచోఁ గలుగుఫలములను వచించెదను.

— గంగామహిమము. —

తీర్థరాజములలోఁ బుష్కరమనుతీర్థము ప్రధానము. ఇది వేదోక్తము. దానిలో మునింగినపుణ్యము మందాకినీస్నాన ఫలపోడశాంశమును బోలదు. భగీరథుండు భూలోకమునకుఁ దెచ్చెనుగాన భాగీరథియనుపేరు గంగానదికిఁ గల్గెను. భూలోకము

మును బ్రవాహరూపమునం బొందినదిగాన గంగానామము ప్రథితము. జహ్నుముని క్రోధమున గంగను ద్రావి వదలెను గాన జాహ్నువి యనుపేరు ప్రఖ్యాతమయ్యెను. జహ్నుపుత్రిక యనుపేరు నట్టిదే. వసువులలో నొక్కనియంశమున భీష్ముడు గంగకుఁ గొడుకై పుట్టెనుగాన భీష్మసువు నాఁబరఁగె. మూఁడు ప్రవాహములచే నాయాజ్ఞానుసారము స్వర్గమర్త్యపాతాళములఁ బ్రవేశించినదికాన నాగంగానది త్రిపథగామిని యనఁజను. అందుఁ బ్రధానధారచే స్వర్గమున బ్రవహించుట మందాకిని యని పిల్వఁబడియెను. పాషాణతలముల యోజనాయుతవిస్తీర్ణభాగము నాక్రమించుట యోజనయనియుఁ బిల్వఁబడును. క్షీరతుల్యజలములుగలిగి యత్యుత్తమతరంగములచే జెన్నాగుచు వైకుంఠమునుండి బ్రహ్మలోకమునకు, నందుండి స్వర్గమునకుఁ బోయి యందుండి హిమాద్రిపైఁబడి పృథ్వీతలమును జొచ్చెను. ఆధార యలకనంద యనఁబరఁగెను. అది లవణాంబురాశిం గలిసెను. శుద్ధస్ఫటికవర్ణముగలిగి బహువేగముగాఁ బ్రవహించుచుఁ, బాపాత్ముల పాపశుష్కదాగువుల దహింపఁ బావకరూపముం దాల్చిన నది గంగయే యని తలంపుము. సగరవంశజనితులకు ముక్తి నొసంగినది గంగానదియే కదా ! వైకుంఠమునకు సోపానమార్గముగ నుండునది యదియేసుమీ ! ఈకారణములచేతనే పుణ్యాత్ములకు మరణకాలము నందు శిరమునందుఁ బాదములందుఁ దొలుతఁ దజ్జలమును జల్లి ముఖమువఁ దీర్థమును బోయుదురు. గంగాసోపానమార్గమునా

శ్రయించి సజ్జనులు నిరామయమగు వైకుంఠమున కేగుదురు. అందుండి విమానమునెక్కి బ్రహ్మలోకాదిలోకముల కేగుచు వచ్చుచునుందురు. ఎన్ని పాతకము లొనరించినవారైనను భక్తియుక్తులై గంగాస్నానమొనరించినవారు వైకుంఠమును బొంది సుఖముగ నట నుందురు. పిదపఁ బుణ్యాత్ములయింటఁ బుట్టి భారతవర్షమునఁ గొంతకాలముండి నిశ్చలహరిభక్తినొంది శ్రీహరిరూపులై వెలయుదురు. మృతవిప్రకళేబరమును శూద్రుఁడు వహించినచో నెన్ని పదము లతఁడు దానింగొని నడుచునో యన్ని వర్షములు నరకవాసము గల్గును. అత్తటి వారికి గంగానది సాయపడఁగలదు. అట్టివారు స్నాన మెప్పుడైనఁ జేసి యుందురేని కృపాస్వరూపురాలగు మందాకిని వారింగూడ నుద్ధరించును. నరకమునుండి భారతవర్షమున సత్కుటుంబమునఁ బుట్టుకను గల్పించి జన్మాంతమున వారికి వైకుంఠమున నుండ స్థలమొసంగునది గంగానదియే. ఎవ్వఁడు పరిశుద్ధాంతఃకర ణుడై గంగాస్నానముచేయుటకై యాత్రచేయుతటి నెన్ని యడుగులుపెట్టునో యన్ని వత్సరములు వైకుంఠమున నతఁడుండును.

పాపములొనరించి దానిం బాపుకొనంగోరిన మానవుఁడు గంగాస్నానముచేసినఁ బరిశుద్ధుడగును కాని మరల నట్టి పాపములను జేయరాదు. * గంగానది కలియుగమున నైదు

* కతా పంచసహస్రాబ్దం స్థితి స్తస్యాశ్చ భారతే, తస్యాం చ విద్య

మానాయాం కః ప్రభావః కలేరహో. అని మూలము.

వేలసంవత్సరములు నివసించును. ఆజనని భారతవర్షమున నివసించునంతకాలము కలిప్రభావము సాగదని నమ్ముము. *రాధాదేవీ ! కలియుగమునఁ బదివేలవర్షములు జరగునంతదనుక నాప్రతిమయునుండును. తావత్పర్యంతము కలిప్రభావము సాగదని నమ్ముము. గంగానదీధార యేది యతలమునకుఁ బోయెనో యాధార భోగవతియని పిల్వఁబడును. దానిజలము ఫేననిభము. అతివేగముగాఁ బ్రవహించుస్వభావముకలది. ఆ భోగవతి యనేకామూల్యరత్నముల కాకరము. దానితీరముల నాగకన్యకలు విహరింతురు. వారియశావన మత్యయము.

గంగానది యొకభాగమున వైకుంఠనగరమును జుట్టి ప్రవహించును. వేయియోజనములపొడవున నది యుండును. దానికిఁ బ్రళయమందును నాశనములేదు. దానితటమున ననేక రత్నములు లభించు గను లుండును. రాధా ! ఇది గంగామాహాత్మ్యము. నీకు విస్తరించివచించితిని. ఇంక బ్రహ్మకు మోహి నీశాపవిముక్తిని వచించెదను. ఆలకింపుమని శ్రీకృష్ణుఁడు మరల నిట్లు పలికెను.

— బ్రహ్మశాపమోక్షము. —

† శంకరాదులందఱుఁ దమతమపీఠములఁ గూరుచున్న

* కల్క దశసహస్రాణి వర్షాణి ప్రతిమా మమ, తిష్ఠంతి చ పురాణాని ప్రభావస్తతః కః కలేః, అనిమూలము.

† ఈకథ శ్రీకృష్ణజన్మఖండము ముప్పదియైదవయాధ్యాయమునుండి గ్రహింపఁబడినదని యెఱుంగునది.

పిదప శ్రీమన్నారాయణమూర్తి బ్రహ్మనుజూచి యిట్లు పలికెను. ఓ చతుర్ముఖా! లెమ్ము. విచారము మానుము. భద్రములు గలుగఁగలవు. ఈ మందాకినియందు స్నానముచేయుము. శాపానల. సంతాపము నశించును. శాపవిముక్తి కలుగును. ఇది నాయాజ్ఞయని యెఱుంగుము. సత్యముగా నీవు పరిశుద్ధమతివైనచో గంగాసంస్పర్శనమును వాంఛింతువు. సర్వతీర్థములు శ్రీ విష్ణుమయములు. నీవు ప్రకృతిని దిరస్కరించితివి. కావున శాపము లభించెను. ఎవ్వరికైన నహంకారము పాపబీజము. అమంగళమునగు. పంకజాసనా! నీవు వేగమ గోలోకమున కరుగుము. పరాత్పరమగు నా యాలయమందున్నది. అందుఁ బ్రకృత్యంశమున నొప్పారుచు సర్వమంగళముల నొసంగఁజాలు భారతిని బొందఁగలవు. శతానందా! * ప్రకృతిని సేవింపుమా. ఆప్రకృతియే సృష్టిబీజస్వరూపురాలు. ఓహో! కల్పాంతపర్యంతము తపస్సుచేసితివి. కాని నీమంత్రము మోహినీశాపమున నెవ్వరంగీకరింపరైరి. ఎవ్వఁ డేదేవతను బూజించినను నిన్నుఁ బూజించినట్లే యగు. నీవు సృష్టికర్తవుకదా! స్త్రీలయాత్మయందు విహరించువాడవు నీవేకదా! నీవు పరమపూజ్యుడవు. ఐనను నాయానతింగొని యీమందాకినీమనోహరవినిర్మలవారిపూరమున స్నానమొనరింపుము. వేవేగ గోలోకమున కరుగుము.

అని నారాయణమూర్తి పలుక నావిరించి నమస్కరించి దదాజ్ఞమెయి గోలోకమునకుం బోయెను. అందు నన్నుఁ గాంచి

* ప్రకృతిం భజ కల్యాణసృష్టిబీజస్వరూపిణీం. అని మూలము.

నమస్కరించెను. బ్రహ్మ యరిగినంతనే వైకుంఠమునుండి మునులు దేవతలు తమతమనివాసములకుం బోయిరి. బ్రహ్మయు గోలోకమునఁ దనభారతీదేవిని గాంచెను. ఆ భారతి నాముఖ కమలమునుండి వెలువడినసర్వవిద్యాధిదేవత యని తలంపుము. వాగీశ్వరి యనుపే రామెకుం జెల్లు అట్టిభారతిని జేకొని యావేధ మోదభరితస్వాంతుడై కామాస్త్రవ్యాపారము నెఱింగెను. మరల నాచెంత కరుదెంచి నమస్కరించి త్రైలోక్య మోహినింగూడి క్రీడించెను. మోహినీసమ్మోదమును దీర్చి యంత విరమించెను. తరువాత నా పరమేష్ఠి వాగీశ్వరిం గాంచి దేవీ ! నీవే సృష్టికర్త్రవి. పతివ్రతవు. స్థిరయావనవతివి. అని పలికి యామెంగూడి సత్యలోకమున కరుగుదెంచెను. బ్రహ్మలోకమున నివసించుపుణ్యాత్ము లాపరదేవిని శారదను జూచిరి. ఆమెదేహచ్ఛాయ శ్వేతము. చిలునవ్వు పరిశుద్ధము. వీణాపుస్తకము లామెకరముల నలరుచుండును. వ్యాఖ్యాముద్రయు వేటొకకరమున విరాజిల్లుచుండెను. ఆ దేవిని గాంచినంతనే వారెల్ల రామోదపరవశులై నమస్కరించి నగరప్రవేశమహోత్సవ మొనరించిరి. పరమేష్ఠియు భారతింగూడి సమ్మదముననుండెను. రాధాంబికా ! నీ వడిగినవిషయమును విస్తరించి వచించితి. ఇంకేమి వినఁగోరెదవు ?

అనుడు రాధాదేవి చిలునవ్వున భగవంతుని శ్రీ కృష్ణునింజూచి ప్రాణేశ్వరా ! బ్రహ్మ కర్తృక్షేత్రమునఁ దపస్సుచేయు వారికి వరము లిచ్చువాఁడు. సర్వధర్మము లెఱింగినవాఁడు.

తనలోకము కర్మక్షేత్రముగాదని యెఱింగియు నందుఁ దన్ను
మనోవాక్కాయశుద్ధిగ వలచినకాంచితను విడనాడరాదని తెలి
సియుండియు నేల యంగీకరింపఁడయ్యెను. ఈ సంశయము నివృ
త్తియగునట్లు కారణమును వచింపుమనవిని నవ్వి శ్రీకృష్ణుఁ డిట్లు
చెప్పెను. ప్రేయసీ! పాద్మకల్పవృత్తాంతమును వచించెద. దాన
నీసంశయము తొలఁగును. పూర్వము సృష్టికార్యమున మెలఁగు
మాయనిబ్రహ్మను నేను బురికొల్పితిని. విరించి మదాజ్ఞంగైకొని
మనస్సుచేఁ బుత్రుల నిర్మించెను. వారు బ్రహ్మతేజోవిరాజితులు.
సనక సనంద సనాతన సనత్కుమారులను, గవిని, బంచశిఖుని,
నసితుని, గపిలుని, సిద్ధుని బుట్టించెను. వీరే బ్రహ్మమానసపుత్రు
లనఁబడువారు. వారెల్ల దిగంబరులు. సదా పంచవర్ణవయ
స్కులు. వారినిజూచి బ్రహ్మ మీరెల్ల సృష్టికార్యమునఁ బ్రవ
ర్తిల్లుఁడని పలికెను. వారు ప్రజలసృజింపుఁడని తమ్ముం బ్రోత్స
హించుజనకుని యానతిం దిరస్కరించి నన్నుఁ బూజింపఁదలం
పుఁగొని తపస్సునకై పోయిరి. వారు తపోనిరతులై పోయిన
పిదప బ్రహ్మ మరలఁ దనయులం బుట్టించెను. వారేకాదశరుద్రు
లనఁబడిరి. సృష్టికార్యమువలదని దుఃఖించిరి. గాన రుద్రులను
పేరు వారికిం గల్గెను. మరలఁ బరమేష్ఠి యోగమున నన్ను
ధ్యానించి వసిష్ఠపులహాక్రత్వంగిరోభృగ్వత్రిపులస్త్యదక్షకర్దమ
మరీచినామకులఁ దనయులం గాంచి సృష్టిచేయ నాజ్ఞాపించి
వారివెనుక నొకకన్యకం గాంచెను. మరల నొకతనయునిం బుట్టఁ
జేసెను. ఆ పుత్రుఁడే కామదేవుఁ డని యెఱుంగుము. ఆపు

త్తుఁడు దుర్ని వారపరాక్రమశక్తిసంపన్నుఁడు. వానింగాంచి
 బ్రహ్మయుఁ బుత్రకా ! స్త్రీపురుషులకుఁ గ్రీడామోదమును
 గలిగింప నిన్ను నిర్మించితిని. హృష్టియోగమున నందఱియందు
 నీవు నివసింపఁజాలుదువు. సమ్మోహనాదికృత్యముల నీకత్యంత
 సాండిత్యము గలిగియుండును. నావరప్రభావమున నీ వీర్యము
 దుర్ని వార్యమై యలరుఁగాక! సర్వప్రభావములు నీయందుం
 డుఁగాక! అనిపలికి బాణముల నైదింటి నాతని కిచ్చి ప్రహృష్ట
 మతియై పుత్రికకు వరముల నీఁగోరి యుండునంతఁ గాముఁడు
 తనబాణముల మోఘములగునో కావోపరీక్షింపఁగోరి బ్రహ్మపైఁ
 బ్రయోగించెను. ఆ బాణములు మంత్రపూతములు. దుర్ని వార
 ములు. ఆ బాణములు తాఁకుటచే బ్రహ్మ హతచేతనుఁడై
 మూర్ఛిలెను. ఊణకాలమున సంజ్ఞ నొంది యెదుటనున్న కూఁతు
 రిని జూచెను. దానితో విహరింపఁ దలంపుకొనఁగా నామె
 యెఱిఁగి భీతయై పరుగిడెను. బ్రహ్మయుఁ గూడఁ బరుగెత్తుచుం
 డెను. దానింగాంచి మఱింత భయముఁగొని తపస్సుచేయు సనం
 దనాదులకడకుంబోయి తనదుఃఖిస్థితిని దెలిపెను. వా రామె
 కభయమిచ్చి తండ్రి యపు డచటి కరుదేర నిట్లు హితము
 దెలిపిరి.

తండ్రి! ఏమి యిట్లవినీతిపాలైతివి? ఈ కర్త మతిగర్హిత
 ముకదా ! జగన్నిర్భాతవగు నీవు నీచవ్యాపారమునఁ బ్రవర్తిం
 చెదవేల ? సత్పురుషులు తనపుత్రికనుగాఁ బరకాంతను దిలకిం
 తురు. అట్టివారే పూజ్యులు. జితేంద్రియులు నగుదురు. నీవు

వేదకర్తవయ్యను బుత్రికను బ్రేమించుచున్నవాడవు. కన్యక
వేదసిద్ధాంతము ననుసరించి మాతృవర్గమునఁ జేరును. గురుప
త్నియు, రాజపత్నియు, విప్రపత్నియు, భౌతృపుత్రులపత్నులును,
మిత్రపత్నియుఁ బుత్రపత్నియు లోనగువారు మాతలని వేద
ములు ఘోషించెడిని. వీనిలో నించుకంతయు భేదములేదు.
కన్యాదాతయు, సన్నదాతయు, జ్ఞానదాతయు, సభయప్రదా
తయు, జన్తదాతయు, మంత్రదాతయు, జ్యేష్ఠభ్రాతయు నను
వీరు పితరులు. ఈ తల్లులను దండ్రులనెవరు తేరస్కరణమునఁ
జూతురో వారు రౌరవాదినరకకూపములం బడుదురు. వారి
కానరకమునుండి మరలుటలేదు. దుర్గంధభూయిష్ఠంబగు నాన
రకకూపంబులంబడి వా రశుద్ధము నాహారముగాఁ గొనుచుం
దురు. నీవే విశ్వకర్తవు. యమునిగూడ శిక్షింపఁగలవు. అటుల
య్యను బుత్రికను బరిగ్రహింపఁబూనితివి. కామార్తమాన
సుడవు కావున మాయెదుట నుండకుము. దూరముగాఁ బొమ్ము.
నిన్ను భస్మముగాఁ జేయుతపశ్శక్తి మాకుం గలదుగాని జనకుఁ
డవని యప్పనికిం బూనకున్నారము. గురువు సహస్రదోషము
లోనరించిన త్నమించి పండితులుందురని వినఁబడియెడిని.
సర్వహంతను నీతిజ్ఞులు గురువుకాఁడేని హింసింతురు. * గురువు

* గృహ్ణంతం యది సర్వస్వం శపంతం నిష్ఠురం గురుం, సాధవస్తం
న నిందంతి ప్రణమంతి స్వశక్తితః, యే ద్విషంతి చ నిందంతి గురుమిష్టం
సురాత్సరం, పచ్చంతేతేఽంధకూపేచ యావచ్ఛంద్రదివాకరౌ = అని
మూలము.

సర్వస్వము దొంగిలించినను నిష్కరముగా శపించినను సాధువు
లాతని హింసింపకుండుటయే కాక నమస్కరింతురు. దేవతల
కంటె నెక్కుడగుగురువు నెవరు దూషింతురో ద్వేషింతురో
వారునరకంబులం దధమం బనంబడు సంధకూపంబునం బడుదురు.

అనిపలికి జనకునిపాదములకుఁ బ్రణమిల్లి తమకృత్య
ములఁ జేయఁబూనిరి. బ్రహ్మయు సిగ్గుపడి శరీరమును దృఙింపఁ
బూనెను. యోగబలంబున పట్టుకములను భేదించి సర్వప్రా
ణముల నిరోధించి వానిని బ్రహ్మరంధ్రమును జేర నాకర్షించి
బహర్నిర్గతములఁ గావించెను. మనసున శ్రీహరిని స్మరించుచు
నమస్కరించెను. ఓ భగవంతా ! నామది పరద్రవ్యమం దాసక్త
ము గాకయుండఁ గాపాడుము. సజ్జనులకుఁ బ్రాణత్యాగమున
కంటె దుఃఖము దుష్కీర్తియు వేటొండుకలదా? ఇట్లు బ్రహ్మ
భావించుచుఁ బ్రాణములవదలి పరబ్రహ్మమునందు లీనుడ
య్యెను. ఆ కన్యకయుఁ దండ్రిమృతుడగుట కెంతయు దుఃఖం
చెను. ఇఁక నేనుండి లాభమేమని యోగమునఁ బ్రాణములను
దృఙించి బ్రహ్మయందు లీనయయ్యెను. ఇట్లు మృతుడగుతం
డ్రిని సోదరింగాంచి స్వాత్మారాముడగు శ్రీ హరిని స్మరించిరి.
విలపించిరి. రాధాదేవీ ! మదంశసంభూతుడగు నారాయ
ణుడు కరుణచేఁ బొడచూపి బ్రహ్మను సంజీవితుంజేసెను.
తత్పుత్రికను బ్రదికించెను. పరమేష్ఠియు నెదుటనున్న శ్రీ నా రా
యణుంగాంచి పరమవేడుచు నీపాదభక్తి యొసంగుము. అది
సదా నిశ్చలతంగాంచవలయు నని ప్రార్థించెను.

నారాయణమూర్తియు సృష్టివిముఖుడగు బ్రహ్మను
 గాంచి కరుణచెలువార నీతిసారమై మనోహరమునగు వాక్యము
 నిట్లు చెప్పెను. పంకజాసనా ! ఇంచుక మొగమెత్తి నా మాట
 నాలకింపుము. హృదయజ్వరరూపిణి యగులజ్జను వదలుము.
 సత్కీర్తియు నపకీర్తియు సుప్రతిష్ఠయు నుపద్రవము తుద్రులకు
 మహాత్ములకుంగూడ స్వకర్తవశమునఁ గలుగుచుండును. అన్నిం
 టికంటెఁ గర్తము. బలవత్తరము. కావుననే సాధువులు సదా
 సత్కర్తము నాచరింతురు. కొందఱు సర్వకర్తనిర్మూలనమును
 జేయుదురు. తొలుతఁ దాఁజేసినకర్తమునకుఁ దగినఫల మనుభ
 వింపవలయును. కుకర్తమువలన నప్రతిష్ఠ చేకూరును. దాన
 లజ్జకలుగును. సత్కర్తవలన సుప్రతిష్ఠలభించును. దిగంతవ్యా
 ప్తసుయశస్సు చేకురు. రజోగుణమున బలము రూపము గలు
 గును. మోహము దుష్కీర్తియుఁ గలుగును. కాలానుసార
 ముగా ఋణావ్రణాపవాదములు లభింపకమానవు. మహాత్ముల
 కుంగూడ నివి తప్పక యలవడును. పరస్త్రీలయందుఁ బరవస్తు
 వులయందు నపకీర్తి వసియించును. కావుననే సజ్జనులు స్వకే
 శకారణమందు భేదమొందరు. కావున మనమున నన్ను స్మరిం
 పుము. సర్వము మదర్పణముచేయుము. నీ మది పరవస్తులోల
 ముకాకుండ నిల్పుము. నా మాయ స్త్రీరూపమున వెలయును.
 అది యెల్లర మోహింపఁ జేయఁజాలును. విలాసమున నెల్లరకు
 మోహమునుగల్పించును జుమీ అనురాగవంతులకు నానావి
 ధసుఖోచితదేశమందు రతి గుదురును. మాంసపిండమే స్తనాహ్వ

యముననలరు. జొల్లుగార్చు నపరిశుద్ధాంగమున కధరమని పేరు. శ్రోణీవక్త్రస్తనములు కామదేవాలయముగా లెక్కింపఁబడును. కావున ధర్మభీరువులగు సజ్జనులు వానిం జూడనైనఁ జూడరు *ఎవరిమనస్సు పరస్త్రీలయం దాసక్తమగునో వారికి ధర్మమేమి? యశస్సెట్టిది? ప్రతిష్ఠయెట్లు? తపస్సేమి? బుద్ధియేలాగు? విద్యయేరీతి? దానమెట్టిది? అట్టివారేమిచేసినను వ్యర్థమగును. పరస్త్రీసమాసక్తహృదయుల కీలోకమున నపకీర్తియుఁ బరలోకమున దుఃఖము గల్గును. నరకదుఃఖములు విశేషించి కలుగును.

సుఖము దుఃఖబీజమని యెఱింగియుండియు మూఢులు దైవదోషమువలనఁ బ్రీతిమీఱఁ బరస్త్రీలను నేవించుచుందురు. మత్పదాంభోజసేవన ముత్తమము. సత్కర్తానుష్ఠానము మధ్యమము. పరస్త్రీసేవన మధమము. పరవస్తువుల గోరువారలకు విపత్తులు సదా కలుగుచుండును. విశేషించి పరస్త్రీసక్తులకుఁ గల్గును. ఎవఁడుదైవతంత్రమున బరకాంతనుజూచినంతనే హరిస్తరణము చేయఁదగు. ఆకాంతను మఱువఁ దగు. స్వర్ణమును స్పృశించినవెంటనే జలముతో హస్తప్రక్షాళనము చేయవలయును. అప్పుడతఁడు పరిశుద్ధుఁడగును. సాధువులు స్వభార్యలయందుఁ గామమున నాసక్తులుగారు. అది సర్వాపస్తూలమని వారెఱుంగుదురు. తపస్సులు తపస్సునందును, బండితులు శాస్త్రచింతలయందును, యోగులు యోగచింతలయందును, వైదికులు

*ఈ ధర్మః కిం యశస్తేషాం కా ప్రతిష్ఠా చ కిం తపః, కిం బుద్ధిర్విద్యా, దానంచ పరస్త్రీభావ చ యన్తనః. అని మూలము.

వేదార్థములందును, సాధ్వీజనములు పతిసేవనములందును, గృహస్థులు గృహకృత్యములందును, విషయాసక్తులు విషయములందును, నాభక్తులు నన్ను సేవించుపనులందును దమకాలమును వినియోగింతురు. సభలయందు నిది యిట్లని సిద్ధాంతముచేయఁబడినది. వేదోక్తాచారము సజ్జనపరికీర్తితము. తద్విరుద్ధాచారము నిందితము. సన్తార్థవర్తుల నెల్లరు ప్రశంసింతురు. దుర్తార్థప్రవర్తకులను హాళికులుగూడ నాక్షేపింతురు.

చతుర్తు ఖా ! నీమది పరస్త్రీద్రవ్యములం దాసక్తిగలది గాకుండుఁగాక! ఇది మొదలు నావరప్రభావమున నీమది నిర్మలమగుఁగాక! నాయానతిమెయి మెలంగుము. నాయుచ్చాకార్యములను జేయుము. సర్వవిఘ్నములఁ బోనడచు నాపదాంబుజచింతను మానకయుందువుగాక! నీకన్యక యీమె కామదేవునకుఁ గామినియగుఁగాక! ఈమెపేరు రతి యనఁబడఁగలదు. రత్యధిష్ఠానదేవతయునగు. అని యిట్లు శ్రీనారాయణమూర్తి బ్రహ్మ నూటడించి వైకుంఠమున కరిగెను.

శంకరగర్వనిర్వాపణము.

* ఈకథను శ్రీకృష్ణుఁడు చెప్పఁగా రాధాదేవి ప్రాణనాథా ! ఈనియమముచేతనేకదా బ్రహ్మ మోహినిని బరిత్యజించెను. అట్టికులటాశాపమున బ్రహ్మ యపూజ్యుడయ్యెనా? ఆతనికి దర్పభంగమునెట్లు కమలాపతిచేసెను ఈశంకలను దొలఁ

* ఈగాథ శ్రీకృష్ణజన్మఖండము ముప్పదియావయధ్యాయము నుండి గ్రహింపఁబడినది.

గించుకథను వచింపుమా యని ప్రార్థించెను. ఆప్రశ్నమున కానందించి రసికేశ్వరుండగు శ్రీహరినిగూఢమగు నితిహాసమును జెప్పఁబూని ప్రాణనాయకా ! పూర్వము పంకజాసనుఁడు చిరకాలము తపమొనరించి నావలన వరములొంది బహు భంగుల సృష్టినొనర్చి విధాతృనామమును ధరించెను. తపఃఫల దాతయు సర్వశాస్త్రకర్తయు నయ్యెను. తన్ను నీశ్వరునిగా భావించి గర్వమును వహించెను. గర్వము బ్రహ్మాండముల మించునంతటిదయ్యెను. ఆవిధ మెఱింగి నేను బూర్వముచెప్పినట్లు లాతనికిఁగలగర్వమును బోఁగొట్టితిని. బ్రహ్మాండములయందెవ్వరెవ్వరికి గర్వ మెంతగలదో దానినెఱింగి వారివారికిఁదగినట్లు శిక్ష నేయుచునుందును. తొలుదొలుత బ్రహ్మగర్వమును దొలఁగించితిని యెఱుంగుము. దానివెంట శంకరునకుఁ బూర్వ తికిని జంద్రునకు భాస్కరునకు నగ్నిహోత్రునకు దుర్వాసునకు ధన్వంతరికిని వరుసగా గర్వభంగ మొనరించితిని. ఎఱ్ఱెట్లు చేసితినో చెప్పెద నాలకింపుము. ప్రాణేశ్వరీ ! అల్పులుగాని అధికులుగాని గర్వయుతులై రేని వారిగర్వమును మాన్పుచుందును.

అని శ్రీహరిపలుక రాధ శుష్కకంఠోష్ఠతాళుకయై భీతయై దాన విహ్వలతఁగాంచి యిట్లు ప్రశ్నించెను. మహానుభావా ! ఎవరికెవరి కేయేవిధమున గర్వమంకురింప దాని నడంచితివి ? సర్వదర్పభంజనా ! నాకాపద్ధతి వచియింపుమా యని వేడుకొనియె. రాధా ! బ్రహ్మగర్వనిర్వాపణ మెట్లు

చేసితిన్ తేల్చితినిగదా. శంకరాదులగర్వము నడంచినపద్ధతిని వినుము. శంకరుఁడు మదంశసంభూతుఁడు. లయకర్త. తేజస్సు చే మత్సమానుఁడు. గుణజ్ఞానసంపూర్ణుఁడు. ఆమహనీయుని యోగులు సదా ధ్యానించుచుందురు. కావుననే శంకరుఁడు యోగీశ్వరేశ్వరుఁడు. గురువులకు గురువు నయ్యెను. జ్ఞానానందస్వరూపుఁడు. ఆమహాదేవునిచరిత్రమును వినుము. యుగషష్ఠిసహస్రములు విరామములేనితపస్సొనరించెను. మత్కలాపూర్ణుడై సర్వవిధముల మత్సమానుఁడయ్యెను. తపోతేజఃపూర్ణుడయ్యెను. భక్తకల్పపాదపమను ప్రఖ్యాతింగాంచెను. భానుకోటిప్రకాశముగలవాఁడునయ్యెను. యోగీశ్వరులమహాదేవుని ధ్యానించి ధ్యానించి తేజోరాశిమధ్యభాగమున నాశంకరుంజూడఁగల్గుదురు. పంచవక్త్రములుగలిగిశుద్ధస్ఫటికవర్ణాభుడై లోచనత్రయవిరాజితుడై త్రిశూలపట్టిసములు కరములవెలయవ్యాఘ్రిచర్తాంబరముదాల్చి స్వాత్మయందుఁ దన్నే ధ్యానించుచు శ్వేతాంబుజబీజమాలికం దాల్చి స్థితమనోహరముఖమండలమొప్పార శీతాంశురేఖాభాసమానజటాజూటుడై పరాత్పరుడై శాంతుడై త్రిజగత్కాంతుడై భక్తానుగ్రహకాతరుడై యలరారుశంకరుని యోగులారాధింతురు. ఆయూశ్వరుఁడు సకలసంపదలు కోరినవారల కిచ్చుచుండును. కల్పపాదపము కోరినవారికోర్కులం దీర్చును. శంకరుఁడు భక్తుఁ డెవ్వఁ డేకోరికను గోరునో దాని ననుగ్రహించును. ఇట్లు కొంతకాలము.

సాగఁగా శంకరుఁడు నాయంతవాఁడు లేడనుగర్వము మదిఁ దాల్చెను.

ఒకానొకకాలమందు వృకదానవుఁడు శంకరునింగూర్చి తపస్సుచేసెను. కేదారక్షేత్రమున విరామముకలుగకుండ నాతనితపస్సు కఠోరముగా సాగెను. శివుఁడు ప్రతిదిన మాతని చెంతకుఁ గృపచెలువారఁ బోవుచుండెను. వరమడుగుమాయనుచుండెను. కాని యాతఁడు వరమడుగకుండెను. సంవత్సరము పూర్ణముకాఁగా శంకరుఁడు సాక్షాత్కరించి యాతని మ్రోల నిలువంబడెను. భక్తిపాశబద్ధుఁడు కానఁ గదలక యందేక్షణకాలముండెను. సర్వైశ్వర్యములను సర్వసిద్ధులను భక్తిముక్తులను హరిపదమును వాఁడు గ్రహింపకుండెను. సాదారవిందముల ధ్యానించుచు వాఁడుండఁగా శంకరుఁడు భీతుడై యేమియు నడుగక నిశ్చేష్టుడై వాఁడుండఁగంచి దుఃఖించెను. దాన నాతనికి ధ్యానభంగము కల్గెను. ఆరాక్షసుఁడు సర్వసంపత్ప్రదాత నెదుటం గాంచెను. భక్తిపూర్వకముగా వరమును గోరెను. అతనిహస్తశల మెవనిశిరమున నుంచిన వాఁడు భస్తము కావలయుననుకోరిక యావరమున కగ్ధము. శంకరుఁ డట్లే యకాఁగాక యని పోవుచుండ వాఁడు వెంట నంటెను. శివుఁడు వాఁడు వరమును బరీక్షింపఁగోరెనని తెలిసి మఱింతవేగముగాఁ బరుగిడెను. ఆపలాయనకాలమం దతని డమరుకము వ్యాఘ్రచర్మము క్రిందఁబడియెను. దిగంబరుఁ డయ్యును శివుఁడు పరుగిడెను. * భక్తవత్సలుఁడు గావున

* నహంతి తం చ కృపయా భక్తం చ భక్తవత్సలః, దుష్టానుసారం సాధుశ్చ న కరోతి కదాచన. అని మూలము.

శంకరుఁడు వాని వధింపఁ బూనఁడయ్యెను. సాధువు లెప్పుడును దుష్టుల ననుసరించి ప్రవర్తింపరుసుమీ ! * సాధువులు తమ కపకారముచేసినవారిని హింసించురుగాని యందుఁ బుత్రమిత్ర భృత్యులుండిన నూనుదురు. శివుఁడు వానివలనఁ దనకు మృత్యువు కల్గునని యూహించి తా సర్వేశ్వరుఁ డన్నగర్వమును మానెను. పలుమాటలు నన్నే స్మరించి స్మరించి నాశరణు వేఁడెను. నేనొకయాశ్రమము నచటఁ గల్పించుకొని యుంటిని. శివుఁడు పెదవులెండ నాలుకతడియాట నాయాశ్రమమున కరుదెంచెను. కృష్ణా! కాపాడుమా కాపాడుమా యని భయ విహ్వలుఁడై పలుకుచుండెను. నేను బ్రత్యక్షమై వారినడుమ నిల్చి రాక్షసునినిలపి వృత్తాంతమేమని యడిగితిని. వారిరువురు వచించిరి. మాయచే నాయసురుని మోహింపఁజేసితి. పంచి తుండై వాఁడు తనశిరమున హస్తము నిడుకొని భస్మరాశి యయ్యెను. ఆతరుణమున నన్నెల్లసురులు కొనియాడిరి. శివుఁడు లజ్జితుఁడయ్యెను. అంతలోనే యతనిగర్వము తొలఁగెను. నేను శంకరుని బోధించితిని.

మఱికొంతకాలమునకు శివుఁడు మరల గర్వమూని మా రొక్కనువారు లేక విష్ణువీఁగు త్రిపురాసురులంజంపంబూని తాను ముల్లోకములలో మృత్యుంజయుఁడన వినుతిఁగాంచితి నని యూహించి యీ రాక్షసు లెంత యని వారిపై కేగెను. నేనిచ్చి

* సాధవో ఘ్నంతి ఘ్నంతంచ భృత్యం పుత్రం ప్రియం వినా-ఆని మూలము.

నశూలమును గవచమును గొనిపోయెను. చిరకాలము యుద్ధము
 చెల్లెను. ఇర్వురు సమబలులు మార్కొన నందెవ్వరోడుదురు ?
 రాక్షసుఁ డందొకరుఁడు మాయందాల్చి యేఁబడికోట్లయోజన
 ములపొడవుగాఁ గనఁబడియెను. వానింజంప శంకరుఁ డెగిరెను.
 నిరాధారస్థలంబున నొకమాసము సంగరముసాగెను. శంకరుని
 ధనురస్త్రముల నారక్కసుఁడు ఖండించెను. రథము శిథిలమ
 య్యెను. దాన నాగ్రహించి శంకరుఁడు వానిఁ బిడికిటఁబొడి
 చెను. వాఁ డావజ్రముష్టిభూతమున మూర్ఛిలైను. క్షణమున
 స్మృతినొంది మహాకోపమున శివునిబట్టుకొని భూమిపై వైచెను.
 హరుఁడు క్రిందఁబడఁగా దేవర్షులు భీతులై నన్ను నుతించి కా
 వుమా యని వేడిరి. నిర్భయుఁడై శివుఁడును నన్నే స్మరించెను.
 నేనపుడొకకళచే వృషభరూపమునుదాల్చి భూతలమునఁబండు
 కొనియున్న శంకరుని గొమ్మలచే నెత్తి నెత్తిన నిడుకొని నాకవ
 చము నస్త్రమునొసంగితిని. వానిని గ్రహించి శివుఁడు నేనొసం
 గినశూలమున వానింగొట్టెను. దర్పహంతను నన్నుగానే
 ధ్యానించెను. రాక్షసుఁడు చూర్ణ రాశియై పడియెను. దేవతలు
 మునులు శంకరుం బొగడిరి. అత్తఱి శంకరుఁడు గర్వమును
 విడనాడెను. జ్ఞానానందస్వరూపుఁడై సర్వకర్తములందు నిర్లిప్తుఁ
 డయ్యెను. అదిమొదలు నే నాశివుని వృషభరూపమున మోయు
 చున్న వాఁడను. శివునికంటెఁ బ్రియతముఁడు నాకొకండులేడు.
 బ్రహ్మ నామనస్వరూపుఁడు. శంకరుఁడు నాజ్ఞానస్వరూపుఁడు.
 భగవతియగుదుర్గ నాబుద్ధిస్వరూపిణి. ఆమెయే మూలప్రకృతి.

ఈశ్వరియునగు నిద్ధాదిశక్తు లేవేవికలవో యవన్నియుఁ బ్రకృతికళలు. వాగధిష్ఠానదేవియే సరస్వతి యనంబడును. మత్కల్యాణాధి దైవతము గణనాయకుఁడగు. పరమార్థమే ధర్మమగు. భక్తుఁడు హుతాశనుఁడు. గోలోకవాసులందఱు నాయై శ్వర్యస్వరూపులు. ప్రాణాధిష్ఠాతృదేవివినీవే. నా ప్రాణములకంటె నీవే యెక్కుడు. గోపాంగనలెల్ల నీయంశజనితలే యగుదురు. గోలోకమున ననుం బూజించువారే గోపకులు. నా తేజస్వీ సూర్యుఁడు. ప్రాణములే వాయువులు. జలాధిదైవము వరుణుఁడు. మన్తలోద్భూత పృథ్వి. శూన్యమగుమన్తహాకారమే మదనుఁడు. ఇంద్రాదులందఱు నాకళాంశాంశసంభూతులు. ఇదియే మహాదాదిసృష్టిబీజములు. అన్నింటికి బీజభూతుఁడనునేనే. నిరాశ్రయుఁడను. జీవుఁడు నాప్రతిబంబరూపుఁడు. కర్తృభోగాధికారకుఁ డతఁడే. నేను సాక్షిమాత్రుఁడను. నిరీహుఁడను. సర్వకర్తముల ననుభవించువాఁడను గాను. * స్వేచ్ఛాస్వరూపుఁడనగు నాకు భక్తులు ధ్యానించుకొఱకు దేహ మలవడుచుండును ప్రకృతియు నేనే. పురుషుడనునేనే. మా యీ యిర్వురకును భేదములేదు. పరాత్పరుఁడను నేనే.

రాధాదేవీ ! శివదర్పవిమోచన పద్ధతి యిది. దీని నామూలముగాఁ జెప్పితిని. ఇంకఁ బార్వతీదర్పభంగపద్ధతి యెట్టిదో చెప్పెద నాలకింపుము. అని శ్రీకృష్ణుఁడు వచింపఁగా నాలకించి

* భక్తధ్యానార్థదేహోఽయం మమ స్వేచ్ఛామయస్య చ, ప్రకృతిః పురుషోఽహం చ వికవివ పరాత్పరః-అని మూలము.

రాధాదేవి యోభగవానుడా, సర్వబీజస్వయాపుండ్రు నీవే. సనాతనుడవు నీవే. నాకు సకలసంశయములు తొలంగునట్లుపదేశింపుము. శంకరుడు సర్వజ్ఞానాధిదేవుడు. సర్వతత్త్వవిదుడు. మృత్యుంజయుడు. కాలకాలుడు. త్వత్సమానుడు. అట్టి శంకరుడు విభూతిపరిలిప్తగాత్రుడు, పంచవక్త్రుడు, త్రిలోచనుడు, దిగంబరుడు, జటాధారి, నాగసంఘాతభూషణుడునగుటయేల? నిరుపమానవాహనములఁ గైకొనక వృషభమునెక్కి తిరుగనేల? రత్నహారములవదలి యుండనేటికి? మృదులాంబరముల మాని శార్దూలచర్మమును ధరింప నేమిహేతువు? పారిజాతప్రసూనముల మాని యుష్కేతపూవులఁ దాల్చును గదా ఏల? రత్నకిరీటేచ్ఛమాని జటాధారణేచ్ఛ యామహాదేవున కేల కలిగెను? పరిశుద్ధమణిప్రదేశములవదలి శ్మశానవాసము పూన నేమియో? చందనాదులను సుగంధిసుమములనువదలి బిల్వగంధమును బిల్వపత్రమును గోరునుగదా. ఏటికి? ఈప్రశ్నములకు నుత్తరముల వినఁగోరుచున్నదాన నామనస్సు నన్ను ద్వారపెట్టుచున్నయది.

— శంకరుమాహాత్మ్యము. —

అని యిట్లు ప్రశ్నించు తనకళత్రమును రాధికను జూచి శ్రీకృష్ణుడు చిటునవ్వు ముందు పరుగిడుచుండఁగా నామెను గొంగిటనిడుకొని కథనుజెప్ప నారంభించెను. ప్రాణేశ్వరీ! చక్కఁగా నాలకింపుమా. యుగషష్ఠిసహస్రములు మహేశ్వరుడు మున్ను తపస్సొనరించి నన్ను మది ధ్యానించుచుఁ దప

పుమాధిని వదలెను. అప్పుడ నే నాశంకరునియొడుట నిల్చితి
 అప్పటి నాదేహము శ్యామసుందరము. కమనీయతమము.
 కిశోరాకృతి దోఁపింపఁజేయునదిగానుండెను. అనిర్వచనీయమగు
 నాతను లావణ్యయుతమగు నాదేహమును గాంచి త్రిలోచన
 ములఁ గాంచియు దృష్టి నొందఁజాలఁడయ్యెను. నిమేష విర
 హితలోచనములం జూచియు నీకఁ జాలునన్నభావము గాం
 చఁడయ్యెను. భక్త్యతిశయమున నొడలెటుంగక వగచెను.
 ప్రేమవిహ్వలుఁడయ్యెను. సహస్రవదనములుగల యనంతుఁడు
 చతుర్ముఖములుగల బ్రహ్మయు నదృష్టవంతులు. అనేకనయనము
 లఁ జూడఁగలరు. పెక్కుముఖముల నీదివ్యాకృతి నుతింపఁగల
 రు. నే నట్లు చూడనులేను. వినుతింపనుజాలను. మూఁడుకన్నుల
 తోడను, ఒక్కముఖముతోడను జూచి వినుతించెను. ఈనాల్గును
 జాలవనియతనిభావమైనందున ముఖములునాలుగయ్యెను. పూర్వ
 ముండున దొకటి కలిసి యొదుముఖము లయ్యెను. ఒక్కొక్క
 ముఖమునందును మూఁడులోచనము లలరుచుండెను. కాఁబట్టి
 శంకరునకుఁ బంచవక్త్రుఁడనియుఁ ద్రిలోచనుఁడనియుఁ బేరుగ
 ల్గెను. స్తుతించుటకంటె నా శ్యామసుందరవిగ్రహమును గాంచు
 టయం దెక్కుడుప్రీతిగలదు. కాన ముఖములకంటె నేత్రము
 లెక్కుడుసంఖ్య గలవయ్యెను. ఆ పరమేశ్వరునినేత్రములు గుణ
 రూపములు. మూఁడుకన్నులు సత్వరజస్తమోగుణస్వరూపము
 లని యెఱుంగుము. సత్వగుణనేత్రమున సజ్జనులం జూచుచు
 రక్షించును. రజోగుణనేత్రమున రజోగుణులం గాంచి

కాపాడును. తమోగుణనేత్రమునఁ దమోజంతువులఁ గాపాడును. లలాటపరిశోభితతమఃప్రధాననేత్రముననే జంతువులను దహించును. ఆ శంకరునకుఁ గ్రోధ మెప్పుడుకల్గునో అప్పుడే తృతీయనేత్రమున హుతవహుఁడు పొడసూపును. ఆ యగ్ని గోటితాశప్రమాణజ్వాలలు వెలయఁ గోటిసూర్యప్రకాశమలర నొప్పును. ఆ యగ్ని ముల్లోకముల నొక్కక్షణమునఁ గాల్చుఁగలఁడు. సతీదేవి యాయనభార్యకదా. ఆసాధ్వి యోగాగ్నిచే దహింపఁబడెను. ఆ భస్మము నతిప్రీతితో శివుఁడు ధరించును. ప్రేమభావమున నామె యస్థిమాలను దద్భస్మమును ధరించును. స్వాత్మారాముఁడయ్య నీశ్వరుండయ్య నొకసంపత్సరకాలము సతీదేహమును బట్టుకొని తిరిగెను. బహుభంగులం బలవించెను. ఆసతీదేవియేయేయవయవముల యెఱ్ఱుక లేయేతావులఁబడెనో యాస్థలములు సిద్ధపీఠము లనఁబడి సర్వసిద్ధుల నొసఁగఁజాలెను. ఒకచోట నామెకళేబరమును వక్షమున నిడుకొని యట్లే పండుకొనియెను. అత్తటి నేనటఁ దోచి యా శంకరుని భుజాంతరమున నిడుకొని బోధించితిని. శోకము తొలఁగునట్లు దివ్యజ్ఞానము నొసంగితిని. అప్పుడు తృప్తి నొంది శివుఁడు తనలోకమున కరిగెను. ఆ సతీదేవియే రూపాంతరమున నా శంకరునకు భార్యయయ్యెను. దివ్యస్రగ్ధరణుఁడు కావునఁ గుసుమమాలాధారణమునఁ బ్రీతిలేదు. సదా తపోనిరతుఁడు కావున జటావళి ధరించును. యోగులకుఁ గేశ సంస్కారమున నిష్టముకలుగదు. అట్టివారికిఁ జందనమందును.

బంకమందును, మృత్తికయందును రత్నమునందును సమభావమే
యుండునని నమ్ముము. గరుడునికి శత్రువులగునాగములు శంక
రుని శరణుచొచ్చెను. శరణాగతములు కానఁ గృపానిధి.
యగుట వానిని స్వాంగమున ధరించును. *నేను వృషభరూప
మున శంకరుని మోయుదును. వేటొకఁ డామహాత్ముని వహింపఁ
జాలఁడు. త్రిపురాసురసంహారమునకుఁ బూర్వ మాశంకరుఁడు
పారిజాతాదిసుగంధికుసుమముల నాకర్పించెను. కావున మరల
వానిని ధరింపఁబూనఁడు. సువాసనలేనిదని దుత్తూరము సీచ
మని తలంపక శంకరుఁడు దానినే ధరించు. బిల్వగంధముగూడ
బరిమళహీనమని యాక్షేపింతురని యతఁ డాగంధమునే పూసి
కొనును. వ్యాఘ్రచర్మము యోగీష్టము. దివ్యలోకమునందు,
దివ్యతల్పమునందును జనసామాన్యమునకుఁ బ్రీతియలరును.
నిర్ద్రిష్టుఁడగుశంకరున కవ్వానియందుఁ బ్రీతియుండదు. శ్మశాన
మతిరహస్యస్థలమకాట నందుండి నన్ను సదా ధ్యానించుచుం
డును. ఆబ్రహ్మస్తంభపర్యంతము సమముగా శివుఁడు భావిం
చును. అనిర్వచనీయమగు మద్భూషమునం దాశివుని మాన
సము మగ్నమయియుండును. బ్రహ్మ నశించుదనుక నుండు
కాలమెల్ల శివున కొక్కక్షణమాత్రముగాఁ దోచును.
†కావున శంకరునాయుఃప్రమాణము నే నెఱుంగఁజాలను. ఇంక

*వాహనం వృషరూపోఽహమన్యస్తం వోధుమక్షమః. అని మూలము.

† తస్యాయుషః ప్రమాణం చ నాహం జానామి కా శ్రుతిః. అని
మూలము.

వేదమేమి నిర్ణయింపఁగలదు ? మృత్యుంజయుఁడు జ్ఞానశూలమును ధరించును. అది నాతేజస్సుతో సమముగుతేజస్సుగలది. నేనుదప్ప నింకొకఁడు శంకరుని జయింపలేడు. శంకరుఁడే నాపరమాత్మ. ప్రాణాధికుఁడు. నాచిత్తము సదా శంకరుని యందు లగ్నము. అంతకంటెఁ బ్రియుఁ డింకొకఁడులేదు. ఏశంకరునిమాయచే బ్రహ్మాండసంతతినెల్ల నేను నాచ్ఛాదించి యుందునో, అట్టిశంకరుని మోహింపఁజేయువాఁ డెవ్వఁడు? నేను గోలోకమునందును వైకుంఠమునందును, నీవక్షస్థులమునందును నివసింపను. శంకరునిహృదయమున సదాయుందును. శంకరుని ప్రేమపాశములు నన్ను బంధించినవి. స్వరసిద్ధమై సాధుతాళాన్వితమైనగానమును శంకరుఁడు పంచవక్త్రములతోఁ జేయును. సదా నాపద్యావళులఁబాడును. కాన సదా శంకరుని చెంతనుందును. ఏశివుఁడు భూభంగవిలాసమున సృజించునో నాశనమొనర్చునో అట్టిశంకరునికంటె యెఱ్ఱి మఱియొకఁడు లేడు. సకలదేవతలను మృత్యువును బుట్టింప సంహరింపఁజాలు శంకరునికంటె జ్ఞానిలేడు. నాభక్తిని దాస్యమును ముక్తిని సర్వ సంపదలను గరుణనీయఁజాలుశంకరునికంటె దాతలేడు. ఐదు ముఖములచేత సదా మన్నామమును స్తుతించుచు నారూపమును ధ్యానించుశంకరునికంటె భక్తుఁడు లేడు. నేనును నాసుదర్శనము శివతేజస్సమానులము. బ్రహ్మసృష్టికర్తయయ్యుఁడత్యముఁడుకాఁడు. రాధాదేవీ ! నీవు కోరినట్లు బదులిడితిని. శంకరు దర్పభంగమును మున్నే చెప్పితిఁగదా. ఇంక నేమివినఁగోరెదవు ? అని కృష్ణుఁ డూరకుండెను.

పాతకమహాశయలారా ! మోహిని బ్రహ్మను మోహించుట, అది మంచిదికాదని యతఁ డామె కుపదేశించుట, మహర్షు లరుదెంచుట, వారు మోహినిచిత్రచరిత్రమును వినినవ్వుట, అదియెఱింగి మోహిని బ్రహ్మను శపించుట, ఆశాపమునకు వెఱచి యతఁడు వైకుంఠమున కరిగి నారాయణమూర్తిని దర్శించి తనస్థితిని దెల్పుకొనుట, నారాయణమూర్తి బ్రహ్మకు ధర్మముల నుపదేశించి యతనికింగలగర్వమును వదలింపఁగోరుట, అంతలో బ్రహ్మ లనేకులువచ్చుట, వారింగాంచి గర్వముమాని బ్రహ్మ శాంతుఁడగుట, అంతలో శంకరాదు లచ్చటి కేతెంచి నారాయణమూర్తిని వినుతించుట, గంగా దేవి సాక్షాత్కరించుట, తన్తహిమము, బ్రహ్మను గంగలో స్నానమొనరింపుమని విష్ణు వాఙ్మాపించుట, ప్రకృతిమహిమమును దెలిపి యాజననిని దూషించితివిగాన శాపఫల మనుభవింపుమని యాఙ్మాపించి మోహినిం బరిగ్రహింపుమని నెలవిచ్చుట, సర్వతిని బ్రహ్మ గోలోకమునఁ గాంచుట, బ్రహ్మ మదనబాణహాతుఁడై పుత్రికఁ గవయఁగోర నామె పరుగిడుట, బ్రహ్మపుత్రులగు ససకసనందనాదులు తండ్రికి హితముదెలుపుట, బ్రహ్మ తనకృత్యమునకురోసి దేహమును ద్యజించుట, ఆపుత్రికయు నటఁ జచ్చుట, నారాయణమూర్తి వారిబ్రదికించుట, బ్రహ్మ కనేకభంగుల నీతి నుపదేశించి శాంతచిత్తునిగా నొనర్చుట, శంకరగర్వనిర్వాపణము, వృకదానవుని(భస్మాసురుని) చరిత్రము, శంకరునిమాహాత్మ్యము నను నీగాథలం బఠించి

తిరి. వీనినుండి గ్రహింపఁదగినవిషయము లనేకములు గలవు. దానిని సంగ్రహముగఁ దెలిపెద. ఆలకింపుఁడు. నావ్రాసినవియే గాక యింకను మీకేవేని దోచిన వానిని వీనితోఁగూర్చి కొనుఁడు. సావధానులరుగండు.

బ్రహ్మ వేదవేత్తలలో నగ్రగణ్యుఁడు. ఆమహనీయుఁ డెఱుంగని వేదరహస్యము లేదు. కావుననే మోహిని తన్ను మోహింప నామెకు లలితభణితుల నీతి నుపదేశించెను. వృద్ధు నింగోరుట న్యాయముకాదని మందలించెను. సమానవయస్కుల కూడిక సుఖప్రదమను ననుభవమును దెల్పెను. తనమనస్సుచం చలతనొందకుండ భగవత్పాదాంబుజముల ధ్యానించెను. ఇంత దనుక మనమాలోచించినబ్రహ్మ జ్ఞానసంపన్నుఁడనియే స్పష్టము. మోహినిమాత్రము వివేకములేనిదియా కాదు. జ్ఞానప్రధాన జన్తముకలదిమాత్రము కాదు. నలువ తనమాయలకు లోఁ బడకపోఁగా నితాంతదుఃఖముల పాలయ్యెను. ఆహారనిద్రల మాని కృశించెను. అట్టిదానిని భగవంతుఁ డేల నశింపఁజేయ లేదని ప్రశ్నింపరాదు. వయోధర్మ మట్టిది. దేవతాంగనలు లోకోపకారమునకే సృజింపఁబడిరి. వ్యభిచారముకూడలోకోపకారకమా యని వెక్కిరింపకుఁడు. నీచు లున్నతపదవినిగోరి తపస్సుచేయుదురు. అట్టివారిధైర్యము నీటుచేయ నీయంగనలు వలంతులు. వీరిసోయగముఁ గాంచియు ధీరుఁడయ్యెనేని వానికిఁ దపస్సు ఫలించును. అట్లు ధైర్యమును మాని వీరిమాయలకు లోఁబడి యెందఱో తపస్సుమానిరి. వారివలనఁ గలుగనున్న

లోకాపకారము వీరివలననే చెడినది. తదర్థమే దేవలోకమున వారికిఁ దావీఁబడినది. కాని కులట లందుండుటకుఁ జోటుగలదా. కేవలసుఖమునే కోరి పుణ్యకార్యములు చేయువారికి స్వర్గసుఖముగలదన్న వీరిమూలముననే కదా కలుగఁదగు. కావున నచ్చరలు సామాన్యకులటలవంటివారు కారు.

మోహిని దుఃఖమును రంభతీర్ప నెంచి కాము నారాధింపుమనియె. అది యట్లే యొరరించెను. కాముఁడు ప్రసన్నుఁడయ్యెను. బ్రహ్మను మోహపరవశునిగఁ జేయబూనెను. కాని బ్రహ్మామానస మల్పపాత్రముకాదు. అందు జ్ఞానజల మనంతముగాఁగలదు. కావున మన్తధునియల్పవీర్య మట ఫలింపదయ్యెను. దాన బ్రహ్మయుఁ గోపించి యకార్యకరణఫల మనుభవింపుమని వసంతుఁడు నీవు భంగపడుదురు గాక యని శపించెను. ఆశాపఫలమే వాఁడు శంకరనేత్రాగ్నింబడుటకు హేతువయ్యెనని యెఱుంగందగు. మదనుని శపించి మోహినిని శపింపఁడయ్యె. ఏల? అది వాంఛించుట తప్పుకాదు. అది పరనారికాదు. కాఁబట్టి మంచిమాటల దానికి బుద్ధిగఱపెను. ఆర్తయగు వనిత తన్నువలచినదానివాంఛితముం దీర్చుట సామాన్యప్రజల ధర్మముకాని తపోనిరతులధర్మము కాదని శాసించెను. లోకాచారవిరుద్ధమనియుఁ దెల్పెను. పురుషుఁడు స్త్రీని గోరఁదగు. పురుషుని వనిత తనంతన గోరరా దనునదియే లోకాచారము.

మోహిని కర్త సిద్ధాంతములను బ్రహ్మకుం దెల్పెను. వన్నుఁ గులటనుగాఁజేసినదియుఁ గర్తమేకదా. దానిని దాఁటు

పెట్లని ప్రశ్నించెను. నీవు గర్వివని బ్రహ్మను హెచ్చరించెను. ఉత్తమమధ్యమాధమపద్ధతుల నేర్పఱచినది. కర్తృమే యని తేటపఱచెను. నీవు పరప్రదాతవు. నే నీవరమడిగితిని. దానిని ఫలింపఁజేయవలదా యని ప్రార్థించెను. అట్టితఱిఁ గామదేవుఁడు బ్రహ్మమానసమును జలింపఁజేసెను. కాని యించుక చలించిన హృదయమును బదిలఁపఱచుకొని భగవంతు నభ్యర్థించెను. ఈయాపత్సముద్రమునఁ బడకయుండ నుద్ధరింపుమా యని ప్రార్థించెను. అంతట మోహిని వదలిపోయెనా. లేదు. మఱియుఁ బ్రార్థించి ప్రార్థించి సమీపించి చేలాంచలమును బట్టి లాగెను. నలువమనోఽధైర్య మప్పటికిని గదలకుండెను. చక్కనిహితము నుపదేశించుచుండెను.

ఎట్టివానికేని మనసున నేవిషయమునఁగాని గర్వముండిన నది యెట్టులేని దొలఁగించును పాయము భగవంతుఁడు వెదకును. బ్రహ్మకుఁ దాను సృష్టికర్తననియుఁ గర్తృఫలములకుఁ దగినట్లు పరము లిచ్చువాఁడనని, జ్ఞానులలో శ్రేష్ఠుఁడనని, జితేంద్రియులలోఁ బ్రథమగణ్యుఁడనని, యించుక యహంకారము కలదు. దానిని దొలఁగించినఁగాని యతనియుత్తమచరిత్రము ప్రఖ్యాతముకాదని భగవచ్చెచ్చ. అందుల కేదిసమయమో యప్పుడేదైవము దానిని ఫలింపఁజేయును. మోహిని యెదుటనున్నది. నలువ నీతుల నుపదేశించుచున్న వాఁడు. ఆసమయమున బ్రహ్మను దర్శింపమహర్షులు పెక్కులు చనుదెంచిరి. వారురాఁగా మోహిని యవ్వలికిం బోయెను. మును లేదేవదాసి యిటనుండ నేల

యనిప్రశ్నించిరి. శరస్వతీనేతము దానిపాండిత్యమును దేటపఱచి సత్యము మఱుఁగుపఱచుట న్యాయముకాదు కావునఁదద్భావము తేటపడ నవ్వెను. మును లేమి సామాన్యులా. సర్వజ్ఞులు. తత్సత్యము నెఱింగిరి. పక్కుననవ్విరి. ఆపరిహాసమును విని మోహినివేగంబ యచ్చటికి వచ్చెను. దాసురాలను. వినీతను. శరణుచొచ్చితిని. అట్టి నన్నవమానించితివికావున నీ వపూజ్యుండవు కమ్మని శపించెను. ఎట్టివారి నే నవమానింపరాదన్నసూక్తిని మీఱినబ్రహ్మకుఁ దత్ఫలముగలిగెను. ఆపాపమునకు ఫల మనుభవింపవలసివచ్చెను. ఇదియే భగవదిచ్చు. కులటాశాపము నన్ను సోఁకెఁ గావున నాసర్వేశ్వరత్వ మేపాటిదన్న సద్బుద్ధిగలిగెను. ఇట్టియూహ పొడసూపవలయుననియే పరాత్పరుఁ డెంచెను. కులటాముఖమునుండి వాక్కు భగవదాజ్ఞచే వెలువడియె. దాన బ్రహ్మ పరితాపమందెను. వెంటనే వైకుంఠమున కరిగి నారాయణ మూర్తిని బ్రార్థించెను. భగవంతుఁ డారహస్యము నెఱింగెను. మందమందమృదూక్తుల వత్సా! స్త్రీ నేల పరిహాసించితివి? స్త్రీని బరిహాసించుట యనఁ బ్రకృతిని బరిహాసించినట్లే. ప్రకృతిని బరిహాసించినచోఁ దత్పాపఫల మనుభవింపక తప్పనా. అంతియగాక భారతవర్షము కర్తృభూమి. అందు ప్రాణులధర్మములు వేఱు. స్వర్గాదిలోకముననుండుప్రాణులధర్మములువేఱు. ఆలోకములు. క్రీడాక్షేత్రములు ఇందలిప్రాణుల కాహారాదు లనవసరములు. మర్త్యలోక మట్టిదికాదు మనుష్యలోకమున నీవుండఁగా మోహిని నిన్ను మోహించెనేని జితేంద్రియత్వము నీకు నుండఁ

దగు. క్రీడాక్షేత్రముననుండి త్వదేకశరణనని దీనయై వేడువని తం దగ్గజించితివి. అంతతోనుండక పరిహసించితివి. ఇది నీకుఁ దగదు. అని పలుకుచు నీతఁడు సృష్టికర్త నన్న గర్వముగలిగియున్నవాఁడు. దానిని దొలగించెదనని యూహించెను. అంతలో ద్వారపాలకుఁడు బ్రహ్మ రాకను దెలిపెను. అంతలోఁ బదితలలు గలబ్రహ్మయు, నూఱుతలలుగలబ్రహ్మయు వేయితలలుగలబ్రహ్మయు వరుసగానరుగుదెంచిరి. వారీచతుర్ముఖునకు ముందుభాగమునఁగూరుచుండిరి. వారితో నారాయణమూర్తి యాయాయి బ్రహ్మాండములఁగల విచిత్రదేవతలవార్త లడుగఁగా బ్రహ్మకు గర్వము తగ్గుచువచ్చెను. అనేకబ్రహ్మాండములుగలవనియు, నన్ను మించిన బ్రహ్మ లందున్న వారనియు వీరిలో నేనేపాటివాఁడను గాననియు నలువ నిశ్చయించుకొనునంతలో వారెల్లఁ దమతమ నెలవుల కరిగిరి. నారాయణమూర్తి నలువా! ఇపుడేమి చూచితి వోచెప్పుమన సిగ్గుపడి యతఁ డూరకుండెను.

చతుర్ముఖునిగర్వమును దొలగించుటకే భగవంతుఁ డీ చమత్కృతిని గనఁబఱచెను. నాకన్న వేఱొకఁడు సృష్టికర్తకలఁ డా యనునభిమానము విరించికుండెను. అనేకబ్రహ్మాండములఁ గల్పింపఁగల భగవంతునియెదుట నాకంటె వేఱొకండుకలఁడా యనుగర్వముగలవాఁ డుండరాదుకదా. ఆగర్వమే పురోవృద్ధికి భంగము. జ్ఞానియగు కమలసంభవునకీచిన్ని గర్వము పొడసూప రాదని భగవదీచ్ఛ. అది యీరీతిగాఁ జూపఁబడినది. దానిచే

బ్రహ్మగర్వము తొలఁగెను. ఇదియే బ్రహ్మదర్పభంగపద్ధతి. దీని నుండిగ్రహింపఁదగినవిషయములు పెక్కులున్నవి.

నారాయణమూర్తి బ్రహ్మతో నేమనిపల్కెను ? స్త్రీని. దూషించినఁ బ్రకృతిని దూషించినట్లే కదా యని. లోకముం స్త్రీలకుఁ బురుషులకును దష్టానియతివిషయమునఁ దార తమ్యము కలదు. స్త్రీలకుఁ దపస్సు త్వరగా ఫలించును. పురు షుల కంత వేగముగా ఫలించదు. కారణమేమనఁ బ్రకృత్యం శము స్త్రీజాత్యం దెక్కుడు వ్యాపించును. సర్వార్థప్రదాత్రి కదా ప్రకృతి. ఇదియుఁగాక స్త్రీచిత్త మతిచంచలము. దాని నియమించుటయే మహాకార్యము. ఆకార్యము త్షణము కొన సాగెనా త్రిలోకము లల్లలనాడించుశక్తి వారికింగల్గును. కావున మోహిని కొలఁదిదినములు తపస్సొనరించి బ్రహ్మకు శాప మిచ్చునంతటి మనశ్శక్తిని సంపాదించెను. మనస్సు నిగ్ర హించుటయే తపస్సు అదియే యోగము దానికిమించినతప స్సుగాని యోగముకాని లేదు. ఆకార్యము నెఱవేఱకున్నఁ జేసినజపము నిష్ఫలము కనుక మనోనిగ్రహము ప్రధానమని భగవంతుని యుపదేశము. ఈవిషయమే శ్రీకృష్ణునింగూర్చి యర్జునుఁడు,

శ్లో. చంచలం హి మనః కృష్ణ ప్రమాధి బలవద్బుధం,

తస్యాహానిగ్రహం మన్యే వాయోరివసుదుష్కరమ్. ౬౮. ౩౪.

“వ్యా. చంచలం స్వభావేనైవ చలం. కించ ప్రమాధి ప్రమథనశీలం. దేహేంద్రియక్షోభక మిత్యర్థః. కించ బలవత్.

విచారేణాపి జేతు మశక్యం కించ దృఢం. విషయవాసనానుబద్ధతయా దుర్భేద్యమ్. అతః యథాకాశే దోధూయమానస్య వాయోః కుంభాదిషు నిరోధనమశక్యం. తథా తస్య మనసోఽపి నిగ్రహం నిరోధం సుదుష్కరం సర్వథా కర్తు మశక్యం మన్యే. శ్రీధరాచార్యః.”

అని ప్రశ్నించెను. మనోనిగ్రహమునకంటె దుష్కరకార్యము లేదే. అదెట్లు శక్యమగునని యర్జునుని ప్రశ్న సారము. భగవంతుఁ డీప్రశ్నమును విని యతనిసంశయమును దీర్చినెంచి, శ్లో. అసంశయం మహాబాహూ మనో దుర్నిగ్రహం చలమ్,

అభ్యాసేన తు కాంతేయ వై రాగ్యేణ చ గృహ్యతే. 32
భా. “అభ్యాసో నామ చిత్తభూమా కస్యాంచితృమానప్రత్యయావృత్తిశ్చిత్తస్య. వై రాగ్యం నామ దృష్టాదృష్టేష్టభోగేషు దోషదర్శనాభ్యాసాత్ వైతృష్ణ్యమ్” అని శంకరాచార్యులు.

సమాధివిషయమున యోగశాస్త్రము.

మనసో వృత్తిశూన్యస్య బ్రహ్మకారతయా స్థితిః,

యా సంస్కృజ్ఞాతనామాసౌ సమాధిరభిధీయతే.

అని బోధించుచున్నది.

శ్లో. అసంయతాత్తనా యోగో దుష్ప్రీప్ర ఇతి మే నుతిః,

వశ్యాత్తనా తు యతతా శక్యోఽపాప్తుముపాయతః. 33

అని శ్రీకృష్ణమూర్తి సమాధానము చెప్పెను. ఈ ప్రశ్నోత్తరముల సారమేమి ? మనోనిగ్రహము దుష్కరకార్యములలో దుష్కరకార్యమని, దాని నిగ్రహించుట యోగము నభ్య

సించుటచేతను వైరాగ్యముచేతను సాధ్యమనియే కదా. మనో
నిగ్రహమునకు యోగము ప్రథమసోపానము. యోగాభ్యాస
ముచేయక పొడిమాటలుచెప్పు డాంభికులు నర్థలుబ్ధులు నగు
వారిపల్కులకుఁ జెవియొగ్గరాదు. వారు కపటనాటకసూత్ర
ధారులు. దుర్వృత్తులు. తొలుదొలుత యోగము నభ్యసించి
వైరాగ్యసంపదగలిగినఁగాని మనస్సు నియమబద్ధముకాదు.
వశముకాదన్నమాట. అది కొనసాగకున్నచోఁ దపము వ్యర్థము.
అదియుఁ బురుషులకంటె స్త్రీలకు మఱింతకష్టము. కాఁబట్టియే,

‘స్త్రీబుద్ధేవస్థిరత్వాచ్చ’

అని స్త్రుతి హెచ్చరించెను. కావుననే మిక్కిలి చంచలమగు
మనస్సును నిగ్రహించి వనిత ఊణకాల మారాధించినను భగవ
దనుగ్రహము కలుగును. దాననే మోహినికిఁ దప మల్ప
కాలమున ఫలించెను

శ్లో. యోషాతిరూపసంపన్నా గర్వితా మదశాలినీ,

మమరూపైవ సా జ్ఞేయా పుష్పేనాపి న తాడయేత్.

అని కాళి వచించెను. స్త్రీ నవమానించుట నన్నవమానించి.
వట్లే యని కాళికాంబికాభావము. ఈవిషయమే నారాయణ.
మూర్తి బ్రహ్మకు,

‘స్త్రీణాం విడంబనే నైవ ప్రకృతేశ్చ విడంబనమ్’

అని తెలిపెను. స్త్రీనింద చేయరానికార్యములలో మొదటి.
దనియు, సది ఫలము నీయక తప్పదనియు నారాయణమూర్తి
యుపదేశసారము. అది పరమేష్ఠిచేసేదుష్ఫల మనుభవించెను.

కులటాశాపము ఫలించునా యని శంకింపఁబనిలేదు. మన పాపమే తన్ముఖమునుండి వెలువడి తత్ఫలమును గల్పించును. ఇది సర్వదా సర్వథా సిద్ధాంతము. మోహిని స్వర్గపురవేశ్య. దానికి శాపాధికారముగలదా యని ప్రశ్నింపరాదు. బ్రహ్మ విధి విహితముగాని స్త్రీతిరస్కరణ మొనర్చెను. గావున నాపాపము మోహినీశాపమూలమున ఫలము నిచ్చెనని గ్రహింపవలయును. కాఁబట్టియే మనుస్మృతి,

శ్లో. పితృభిర్భాగృతృభిశ్చైతాః పతిభిర్దేవరైస్తథా,

పూజ్యాభూషయితవ్యాశ్చ బహుకల్యాణమీఘ్నుభిః. ౩౬౫౫

యత్ర నార్యస్తు పూజ్యంతే రమంతే తత్ర దేవతాః,

యత్రైతాస్తు న పూజ్యంతే సర్వాస్తత్రాఫలాః క్రియాః. ౫౬

శోచంతి జామయో యత్ర వినశ్యత్యాశు తత్కులం,

న శోచంతి తు యత్రైతా వర్ధతే తద్ధి సర్వదా. ౫౭

తస్మాదేతాస్సదా పూజ్యా భూషణాచ్ఛాదనాశనైః,

భూతికామైర్నరైర్నిత్యం సత్కారేషాత్సవేషు చ. ౫౮

అని శాసించుచున్నది. దీనింబట్టి స్త్రీలు నిందింపఁదగినవారు కారని తన్నింద దుష్ఫలప్రదమని తేలుచున్నది. అట్టి యకార్యమును బ్రహ్మ యొనరించి పాపఫల మనుభవించెను. కులటా శాపము ఫలించునా ఫలింపదా యన్నప్రశ్న మిటఁజేయరాదు. స్వకర్తఫలమనుభవింపక యెట్టివారికైనందప్పదను విషయమే ప్రధానము. ఈశాపముచేతనే బ్రహ్మ కాపాపము తొలఁగ లేదు. పుత్రి కాగమనము చేయఁబూనుట తనమాననపుత్రులగు

సనకసనందనాదులు నీతినిదెల్పుట దాన సిగ్గుపడి దేహమును ద్యజించుట యనునీకార్యములతో నాపాపము తొలఁగెను. స్త్రీనిందాపాప మెంతగొప్పదియో యోజింపుఁడు. బ్రహ్మ యంతవానికిఁ దప్పక ఫలము నొసంగెను. ఇంక సామాన్యుల మాటయిటఁ జెప్పనేటికి ?

ఇట్లు స్త్రీతులు పురాణము వితిహాసములు అవియివి యననేల! తుడుముమొదలు దేవతార్చనమువఱ కన్నట్లు ప్రతి గ్రంథములు స్త్రీల మర్యాదగాఁ జూడవలయునని యుపదేశించుచుండఁ గొందఱు భారతవర్షమున స్త్రీలకు మర్యాదతక్కువ యని వెక్కిరించుచుందురు. ఇది యన్యాయముకాదా! స్త్రీలను దిరస్కరించిన మహాపాపమనియు నది బ్రహ్మాదులుకూడ ననుభవించిరనియు నెత్తిన నోరుపెట్టుకొని మనగ్రంథములు ఘోషించుచున్నవి. వానిం బరిశీలింపనియలసులు దూషింపఁగా భారత పుత్రులు కొందఱు నిజమే యని యంగీకరించుచుండుట విచిత్రముకాదా. ఏ గ్రంథములఁ బరిశీలించినను స్త్రీలు మన్నింపఁదగుదురనియే బోధించుచున్నట్లు కనఁబడును. గ్రంథపరిశీలనము చేయని పాపమున కిది ఫలమనుటకంటె మఱొకమాట మనమనఁజాలము. ఇది బ్రహ్మశాపకథనుండి గ్రహింపఁదగు నీతి జాలము.

ఇంక శంకరదర్శనిమోచనమునుగూర్చి యిండుక విచారింతము. ఆ చర్చనుండియే భక్తిమార్గము కనఁబడును. మతభేదము లసంగతములని తేటపడును. శంకరుఁడు తపస్సుచేయు.

వృకదానవునకు వరమునీయ నా దానవుఁ డా వరమును బరీక్షింపఁగోరి శివునిదగ్గరకు రాఁగా నతఁడు పరుగిడుచుండ విష్ణువు పొడసూపి యుపాయమున నా దానవునిహస్తమును వాని నెత్తివైఁబెట్టుకొనఁజేసి వాఁడు చావఁగా నీశ్వరునిభీతిని బాపెననియు దాన శంకరునిగర్వము పోయెననియుఁ గథాసారము. దీనిచేత నీశ్వరునికంటె శ్రీ మహావిష్ణు వధికుఁడని తేటపడుట లేదా యని కొందఱుందురు. అది పొరపాటు. భేదము బుద్ధికల్పితము. అది సిద్ధాంతము కానేరదు. విష్ణుమహిమమును దెల్పునపుడు విష్ణు సర్వోత్కృష్టత్వము చెప్పఁబడవలసినదియే. అట్లే శివమహిమమును దెల్పుతావున శివసర్వోత్కృష్టత పేర్కొనఁబడవలసినదియే. ఈ రెండును సిద్ధాంతములే. ఎట్లని ప్రశ్నింపుఁడు. భగవంతుని సర్వాంతర్యామి యని యంగీకరించినవారుకూడ లక్ష్మ్యశుద్ధికై యొకరూపమును గల్పించుకొనియే ధ్యానముచేయుదురు. అరూపుని ద్యానింప సాధ్యము కాదు కదా.

“భక్తధ్యానార్థదేహోఽయం మమ స్వేచ్ఛామయస్య చ.” అని యీ కథయందే పొడకట్టెడు. ఆ కల్పితరూపమున కొక పేరిడవలయును. ఆ నామస్మృతి, తద్దూషధ్యానము భక్తుఁడు చేయఁదగుపని. అది నెఱవేర్చినఁగాని కృతకృత్యుఁడు కాఁజాలఁడు. ఆ భక్తుఁడు తద్దూషమును ఎట్లు ధ్యానింపవలయును ? ఈతఁడే భగవంతుఁడు. సర్వదేవతాధిపతి. సర్వాంతర్యామి. సర్వేశ్వరుఁడు అనియేకదా. తదితరము తదంశసంభూతమనియే

ధ్యానించుకొందగు. ఇట్లే మఱొకఁడు మఱియొకరూపమును గల్పించుకొని యొకనామమును బెట్టి పూజించును. ధ్యానించును. వినుతించును. ఈ యిద్దఱికిని భక్తి సమాన మనుకొందము. ఫలము సమానమేకాక తప్పదు. ఇందుత్కృష్టత్వనికృష్టత్వము లెట్లు? ఈ రెండును గల్పితరూపములేకదా. వీరిరువురును దమతమదైవము భగవంతుఁడనియే భావించురు. అపరాధ మిందుఁగలదా. లేదు. ఏల? భగవంతుఁ డరూపుఁడు. ఆనా ముఁడు. నిశ్చించలుఁడు. అట్టివాఁడు బుద్ధిగ్రాహ్యుఁ డగు లెట్లు? కల్పితరూపముచేతనే కాని వేఱుపద్ధతిచేఁ గాదు. మూ. అనేజదేకం మనసో జవీయో నైవ ద్వేవా ఆపువ న్సూర్యమర్షత్. తద్ధావతోఽన్యసత్యేతి తిషత్ తస్మిన్న పోమాతరిశ్వోదధాతి. ౪.

ఈశావాస్యోపనిషత్తు.

ఈ మంత్రము భగవత్స్థితిని దెల్పుచున్నది. మఱియు, శ్లో. మూ. యద్వాచానభ్యుదితం యేన వాగభ్యుద్యతే, తదేవ బ్రహ్మత్వం విద్ధి నేదం యదిదముపాసతే.

కేనోపనిషత్తు. ౪.

ఏది కేవలచైతన్యస్వరూపమై వెలయునో అది వాక్కుచే వర్ణింప శక్యముకానిది. వాగాదీంద్రియములచేఁ దెలియఁబడని యే పరబ్రహ్మస్వరూపముచేత వాగాదీంద్రియములు ప్రకాశించునో ఆ స్వరూపమునే పరబ్రహ్మస్వరూపమని తెలిసికొనుము. భిన్నోపాధులతోఁగూడిన యనాత్మస్వరూపమును బ్రహ్మ

స్వరూపమని యుపాసించుచున్నారు. ఆ స్వరూపము పరబ్రహ్మముకాదు. అని వైమంత్రిసారము.

పరబ్రహ్మస్వరూపము మనోవాగతీతమని దీనినుండి స్పష్టము. కాని యద్దానిచే నివన్నియుఁ బ్రకాశించుచున్నవనియు స్పష్టము. కల్పితరూపములు భగవత్తత్వముకాదనియు, సిద్ధాంతము.

మూ. యన్తనసా నమనుతే యేనాహుర్తనోమతమ్,

తదేవ బ్రహ్మత్వం విద్ధి నేదం యదిదముపాసతే. ౫.

యచ్ఛక్తుషా న పశ్యతి యేనాచక్షూంషి పశ్యతి,

తదేవ బ్రహ్మత్వం విద్ధి నేదం యదిదముపాసతే. ౬.

శేనోపనిషత్తు.

ఈమంత్రిములచే భగవత్స్వరూపము దుర్జ్ఞేయమని తేలె

డిని. కాఁబట్టియే భక్తులు ధ్యానార్థ మొకరూపమును గల్పించుకొందురు. దాని కొకపేరిడుదురు. అందఱు నొకరూపమునే కల్పించుకొనవలయుననిగాని, ఒక్కవిధమగునామమునే పెట్టుకొనవలయుననికాని, తదాచారాధన మొక్కరీతినే యుండవలయునని కాని సిద్ధాంతములు లేవు. కల్పితములగురూపములందొక్కటి యుత్కృష్టమనియు, నింకొకటి నికృష్టమనియుఁ జెప్పుటెట్లు? చెప్పినచో నది సత్యమని నమ్మవలయునను టెట్లు? కనుకనే భక్తుఁడు తనయుపాస్యదైవము భగవంతుఁడని సర్వదేవతాస్వరూపుఁడని తలంచుట న్యాయము. అందఱు భక్తులు నిట్లే తలంతురుకదా. వీరు పరస్పరము ద్వేషింప

నవకాశమైనఁగలదా. ఏవిధమునఁ జూచినను గానరాదు. ఈసిద్ధాంతమునే ఉపనిషత్తులు పురాణము లితిహాసములును దెల్పుచున్నవి. ఒక్కొక్కపురాణమొక్కొక్కదేవతనుసర్వోత్కృష్టుఁడని తెల్పును. అంతియకాని తక్కినదేవతల నుపాసించిన మహాపాపమని తెల్పుట గానము. సర్వదేవత లీతనిస్వరూపులే యని తెల్పును. దీనిసారమేమి? ఎవ్వని కేదేవతయందు దృఢభక్తి కుదురునో ఆదేవతనుసర్వదేవతాస్వరూపునిగాభావించి యుపాసించవలయు ననుటయేకదా. భగవంతుఁడారూపమున నాభక్తునకు వాంఛితముల నొసఁగును. తనరూప మిది యని తన్ననఃప్రతిఫలితరూపమునఁ బ్రత్యక్షుఁగును. ఇది సర్వమతసమ్మత సిద్ధాంతము. దీని ననుసరించిన దేవతాభేదమున కవకాశమెక్కడిది? అట్టిరూపముల ధరించి భక్తుల ననుగ్రహించువాఁడు శ్రీమహావిష్ణువేయన్నను బాధయేమి? సర్వదేవతాస్వరూపుఁడును, సర్వనామవాచ్యుఁడును నైనభగవంతుఁడు విష్ణువేయైనను దూషణముల కవకాశ మెక్కడిది? సర్వనామము లావిష్ణుమూర్తికి లేవన్నచోఁ బరాత్పరత్వములేదు. కలవన్నయెడల భేదబుద్ధికిఁ జోటులేదు. ఇట్టులుండ శివకేశవులకుఁ దారతమ్యము కలదను టెట్లొకో తెలియరాకున్నది. స్వల్పబుద్ధులై కొందఱు భక్తాభాసులు దేవతాంతరదూషణ మొనరింతురు. దానవారు భగవత్కృపకు దూరులగుటయేకాని వేఱొందుపురుషార్థమును సాధింపఁజాలరు.

ప్రకృతవిషయమున శ్రీకృష్ణుని బ్రథానముగా భావించి చెప్పినది యీపురాణము. కావున శ్రీకృష్ణమూర్తి శంకరునార్తివారిం చెనన్నచో శంకరునం దల్పత్వమెక్కడిది ! భక్తవశుఁడుకదా భగవంతుఁడు. ఆర్తిహారత్వ మిటవిష్ణుగుణముకదా యన్న దీనితరువాతికథను బరికింపుఁడు. శ్రీకృష్ణుఁడే వృషభరూపమున శంకరుని వహించెనని కనఁబడియెడి.

“వాహనం వృషరూపోఽహ మన్యస్తం వోఽధుమక్షమః.”
 ఈవచనముచే నొకరు హెచ్చని చెప్పవచ్చునా. మఱొకతావున శ్రీవిష్ణువే,

“తస్యాయుషః ప్రమాణం చ నాహం జానామి కా శ్రుతిః”.
 అని వచించినట్లు గలదు. శంకరునాయుఃపరిమితి నేనెఱుంగను. ఇఁక వేదము నిర్ణయింపఁగలదా యన్నచో దీనిసారమేమి? శంకరుఁ డాద్యంతరహితుఁడని స్పష్టముగా శ్రీకృష్ణమూర్తి చెప్పినట్లేకదా. కాఁబట్టి ప్రతిస్థలమునందు నిట్టివచనములు దొరకును. వాని నాధారముచేసికొని తమయజ్ఞానమును బయలుపఱచుచు దేవతలదూషింపఁబూనుటకన్న వెట్టితనము వేఱొకటి యుండఁబోదు. కావున నార్యమహాశయులారా! శివకేశవతారతమ్యమును గనఁబఱుపక యొక్కరినినమ్మి సర్వదేవతలు తత్స్వరూపులే యని భావించి తత్పాదారవిందముల మదినిల్పి నిర్మల ఘనస్సునఁ దద్దూరిపమొకదానిం గల్పించుకొని ధ్యానించి తదనుగ్రహపాత్రులు కావలయును. కాని స్వల్పబుద్ధులై భగవంతుని రూపభేదముల దూషింపరాదని యొక

భలన్నియుఁ దెల్పుచున్నవి. ఇట్లు లిప్పట్టున శ్రీకృష్ణపరబ్రహ్మమే
భక్తులకు భక్తిమార్గమును, దపోనియతిని, బరులఁ బరిహసింప
రాదనియు, దానఁ జెడుగువాటిల్లుననియు మనకు బోధించెను.
ఆయుపదేశమును వేదతుల్యమని మదినమ్మి తద్భక్తులమై తదారా
ధనతత్పరులమగుట మనవిధి. వృథా కాలమును బుచ్చక భగవ
ద్వాక్యమును దాఁటక సత్కర్తముల నాచరించుచు సదా భ
గవన్నామపారాయణపరాయణులమై యుండఁ బ్రయత్నించుట
మనము కడ తేలుమార్గము.

శ్లో. యశ్శాస్త్రవిధిముత్సృజ్య వర్తతే కామకారతః,

న స సిద్ధిమవాప్నోతి న సుఖం న పరాం గతిమ్.

తస్మాచ్ఛాస్త్రం ప్రమాణంతే కార్యాకార్యవ్యవస్థితౌ,

జ్ఞాత్వా శాస్త్రవిధానోక్తం కర్త కర్తుమిహార్హసి. ౧౬౮. ౨౪.

అను నీభగవద్గీతావాక్యముల నమ్మి యొకశాస్త్రోక్తమార్గమును
దృఢముగ విశ్వసించి తదుక్తప్రకారమున నిరపాయమగు భక్తి
మార్గమునఁ బ్రవర్తింపవలయును. ఇంక నీవిషయమును వదలి
తరువాతికథాంశమును విన్నవించెదను.

ఆర్యులార! పూర్వోక్తకథయందు శ్రీకృష్ణపరబ్రహ్మము
రాధకుఁ దనమహిమమును దెల్పుచుఁ బార్వతీశచీపతిసూర్య
హుతవహ దుర్వాసో ధన్వంతరిప్రభృతులకు. దర్పభంజన
మొనరించితిని చెప్పెను. అవన్నియు శ్రీకృష్ణమహిమమును
బ్రతిపాదించునవియే. ఐనను దత్కథలచే గ్రంథము నింపుటకు
శక్తుండను గాకున్నవాడను. కావున వదలి శ్రీకృష్ణలీలలను

మాత్రము వ్రాసి భగవదవతారఫలమును వ్రాసెదను. కాఁబట్టి యా కథలవదలిన యపరాధమును మన్నింప వేడుచున్నవాఁడను. బృందావనమున విహారము సల్పుగాథల నీకథతో విరమించినట్లే భావింపవచ్చును. ఇపుడు వ్రాయఁబూనిన రాధామాధవనామక్రమమును జిత్తగింపుఁడు. భగవన్నామమేకదా భవార్ణవతారకము. దానిని వ్రాయుట యనవసరముకాదు. కావుననే వ్రాయఁబూనితిని.

శ్లో. కరిణామలంఘ్యగతివై భవం భజే
కరుణావలంబితకిశోరవిగ్రహమ్,
యమినామనారతవిహారిమానసే

యమునావనాంతరసికం పరం మహాః. 3 ఆ. 3

శ్లో. కందర్పప్రతిమల్లకాంతివిభవం కాదంబినీబాంధవం
బృందారణ్యవిలాసినీవ్యసనినం వేషేణ భూషామయమ్,
మందస్తేరముఖాంబుజం మధురిమవ్యామృష్టబింబాధరం
వందే కందళితార్ద్రయావనవనం కేశోరకం శార్ఙ్గిణః. ౫

— రాధామాధవనామమహిమము. —

* ఇట్లు రాధాదేవికి శ్రీకృష్ణపరబ్రహ్మ మనేకగాథలం దెల్పి దేవీ ! శంకరాదులకు గర్వభంగ మెట్లుచేసితినో తెల్పితిని. గొప్పవారికిని గొలఁదివారికింగూడ గర్వముపోఁగొట్టుటయే నాపని. ఆకృత్యము నెఱవేర్చినఁగాని నాకు సంతోషముగ

* ఈవిషయము శ్రీకృష్ణజన్మఖండము ౫౨వ అధ్యాయమునుండి సంగ్రహితము.

నుండదు. నీ కీకథలనెల్లఁ దెల్పుచు నీరాసమండలమునఁగాలము
గడపితిని. మన మిఁక బృందావనమున కరుగుదము. గోపికలు
నాదర్శనమునుగోరి యార్తినొందుచురిదురు. కాన వారికి
వేవేగ దర్శనమొసంగవలయును. అనవిని భగవత్తానసస్వరూపిణి
యగురాధిక శ్రీకృష్ణా ! నన్ను బృందావనమును జేర్చుము.
నే నిఁక నడువఁజాల. నావిని మధుసూదనుఁడు నన్ని నాపై
నెక్కుము. మోచికొనిపోయెద ననిపలికి హరి యదృశ్యుఁ
డయ్యెను. శ్రీకృష్ణుఁ డదృశ్యుఁడుకాఁగా రాధిక బిట్టు రోద
నముచేసెను. ఇటునటు పరికించి యెందునుగానక బృందావన
మున కరిగెను. అందుఁ జందనవనమును దొలుతఁ బ్రవేశించి
వగచుచు శోకార్తలై భయవిహ్వలలై యున్నగోపికలం గాం
చెను. వారెల్ల మోము రక్తవర్ణమును దాల్చుగా నయన
ములు శోకభారమున భీతికరములై కనంబడ నడవినెల్లెడల
నాథానాథా యని తిరుగుచుండిరి. ఆహారమును మాని రోషా
న్వితలై యుండిరి. వారినిజూచి రాధికయు శ్రీకృష్ణుఁడు నిర్ద
యుఁడై యెటకేగెనో యని భీతిల్లుచు వారితో శ్రీహరి కనఁ
బడకపోవుటను దెల్పెను. వారీవార్త నాలించి బిట్టు రోదనము
చేయఁ దానును విలపించెను. కొంతసేపు నిర్దయుఁడవని హరి
దూతెను. క్రోధావేశమునఁ జూడుము నిన్నేమిచేసెదనోయని
భయపెట్టెను వారింగూడి దేహత్యాగముచేయ నిశ్చయించెను.

ఇట్లు వారు తలపాటొందుచుండ నాచందనకాననమున
శ్రీహరి తనదివ్యరూపమును గనఁబఱచెను. గోపికలం గూడి.

చింతించుచున్న రాధిక శ్రీహరిని దన ప్రేమేశ్వరుని గాంచి సన్నితాస్యపంకేరుహయై ప్రాణవిభునిచెంతకుఁ బరుగిడెను. పులకాంచితసర్వాంగయష్టి యయ్యెను. వేగంబ శ్రీకృష్ణుని గౌఁగి లించుకొని మురళిని గోపమున విసరివై చెను. వనమాలను ద్రెంచెను. పీతాంబరమును దీసివై చెను. మరలఁ బ్రేమపూర్ణాంతఃకరణమున మనోహరముగాఁ బీతాంబరమును వనమాలికను భగవంతున కర్పించెను. వినోదమురళినిగూడఁ గరమునఁ గైచేసెను. చందనచర్చల మేను నలంకరించెను. పలుమరు తనివిసనని చిత్తమున శ్రీపతిముఖకములమునుగాంచి ముద్దిడుకొనెను. క్షణకాలము దుడుకుతన మిట్లు చేయ న్యాయమా యని భయపెట్టెను. క్షణకాలము స్తుతిరాజముల వినుతించెను. అంతలోఁ గర్పూరతాంబూలము నిచ్చెను. గోపికలును దర్శనమియ కున్నందులకై వగచిరి. తమతమచింతల విన్నవించుకొనిరి. దేహత్యాగప్రయత్నము, ఆహారమును వదలుట, సదా ప్రతిదనమును వెదకుట మొదలగుతమకృత్యములఁ దెల్పిరి. రవంతసేపు కృష్ణా ! ఇది నీకుఁదగునా యని యాక్షేపించిరి. క్షణమునకే భక్తిభావమున నుతించిరి. ఒకర్తుక కృష్ణా ! నన్ను వదలకుమా రక్షింపుమా యని ప్రార్థించెను. వేటొకతె యింకొకపర్యాయ మిట్టిపనిచేయకుమా యని హెచ్చరించెను. మఱికొంద టీకృష్ణుని నడుమ నునుచుకొనుఁడు. ఎచ్చటికిఁ బోవనీయకుఁడు. ప్రేమపాశముల బంధింపుఁ డని హెచ్చరించెను. ఇంకనుం గొంద టీకృష్ణుఁ డిటలేఁడు. ప్రఖ్యాతియులేదు. మనశ్శోరుఁడగు

నీతనిఁ బ్రయత్నమునఁ బరికింపుఁడనిరి. మఱియుఁ గొందఁ
ఱిగోపాలబాలుఁడు కఠినుఁడు. నరభూతి. అతికోపనుఁడు. మమ్ము
మఱచినవాఁడు. మిమ్ములను మఱవలేదేమో యని మఱి
కొందఱుఁగాంచి పలికిరి.

ఇట్లు మాటలాడుచు నాశ్రీపతింగూడి నిర్జనారణ్యముల
నెల్లఁ గ్రుమ్మరిరి. శ్రీకృష్ణునినడుమ నిడుకొనియే పోవుచుండిరి.
పాపమాగోపిక లాహరి సర్వాంతర్యామి యని యెఱుంగరు.
ఇట్లుతిరుగుచుఁ దిరుగుచు మరలరాసమండలమును బ్రవేశించిరి.
ఆరాసమండలమున భర్త నిర్మితపీఠమున నారసికేశ్వరుఁడు కూరు
చుండెను. తారాగణపరికీర్ణచంద్రమండలముభాతి గోపికా
మధ్యభాగమున శ్రీకృష్ణుఁ డొప్పియుండెను. * అనేకరూప
ములుదాల్చి వారలంగూడి యాశ్యామసుందరుఁ డుండెను.
ఒక్కొక్కగోపికయు నొక్కొక్కశ్రీకృష్ణునింగూడియే యుండె
ను. వారికి శ్రీపతింగూడి కూరుచుండుభాగ్యము లభించెను.
హరియుఁ దనకేలుదమ్మి రాధాకరారవిందమును బట్టుకొని
రహస్యభాగమునే నుండెను. ఆపీఠము విశ్వకర్తనిర్మించినది.
రాధాకాంక్షను స్మరించి యందుండెను. నానావిధశృంగార
ముల నలరారుచుండెను. ఎవరి కేకాంక్షగలదో వారి కాకాం
క్ష పాయునట్లు పొడకట్టెను. రాధామాధవు లారాసమండలా
భ్యంతరమునఁ జాలసేపుండిరి. వారిరువురకుఁ బ్రీతినిష్ఠయేగాని
విరతి కలుగలేదు. రాధమాధవు లెట్లుండిరో గోపికలెల్ల
శ్రీకృష్ణునింగూడియే యట్లుండిరి.

* నానామూర్తీ ద్విధాయాత్ర సహ తాభిర్జనార్దనః. అని మూలము.

అనవిని నారదముని శ్రీమన్నారాయణా! తొలుదొలుత
 రాధానామము నుచ్చరించి పిదప శ్రీకృష్ణనామమును సాధువు
 లుచ్చరింతురు. భక్తజనప్రియుడవు కావున దీనికి నిమిత్తమును
 దెలుపుమా యని ప్రార్థింప నారాయణుఁ డిట్లు పలికెను. నార
 దా! దీనికి నిమిత్తము త్రివిధము. విను మెఱిగించెద. జగన్తాత
 ప్రకృతి. జగత్పిత పురుషుఁడు. తండ్రికంటెఁ దల్లి త్రిజగంబుల
 శతగుణముల నెక్కుడండ్రు. రాధాకృష్ణ యని గౌరీశయని వేద
 ములయందుఁ గన్పట్టెడిని. కృష్ణరాధయని ఈశగౌరియని లోక
 మున నెవ్వరు నుచ్చరించినట్లు వినఁబడదు. “రోహిణీచంద్రా!
 ప్రసన్నుడవగుము. నేనిచ్చునర్ఘ్యము గ్రహింపుము. సంజ్ఞాస
 హితభాస్కరా! నేనిచ్చునర్ఘ్యమును గృహఁ బరిగ్రహింపుము.
 కమలాకాంతా! కరుణించి నాయుచ్చుపూజ నంగీకరింపుము.” అని
 సామవేదమునఁ గానంబడియెడిని. రాశబ్దోచ్ఛారణముచేతనే
 మధుసూదనుఁ డుత్సాహయుక్తుడగు. ధాశబ్ద ముచ్చరించినఁ
 ద్వరపడి యచటికిఁ బరుగిడును. ఎవఁడు తొలుతఁ బురుషు నుచ్చ
 రించిపిదపఁ దల్లి నుచ్చరించునో వాఁడుమాతృభూతి యనఁబడు.
 వేదాతిక్రమణపాపమునకుఁ బాత్రుడగును. ముల్లోకములందు
 భారతవర్షము ధన్యము. కర్మక్షేత్ర మదియే. పుణ్యప్రదానదక్ష
 మదియే. అందును బృందావనము పరమపవిత్రము. అది రాధా
 దేవీపాదాంబుజపరాగసంకలితము. రాధాదేవీ పాదారవింద
 పరాగలభార్థ మటువదివేలసంవత్సరములు బ్రహ్మ తపస్సుచే
 సెను. కావున నారాధానామము తొలుదొలుత నుచ్చరింపఁ

దగును. అని నారాయణమూర్తిపలుక నారదుఁ డానందపరవశుఁ డయ్యెను.

మహామనీషాభూషితులా రా! భగవన్నామప్రాశస్త్యము గల యథ్యాయ మీయది యుత్తమోత్తమ మనకతప్పదు. భగవన్నామమహిమ మపారము. దాని నీయథ్యాయము దెలుపును. ఇందు భగవన్నామమహిమ మేగాక వేఱొకరహస్యము కలదు. చక్కఁగా నాలకింపుఁడు. వ్యాకరణము ననుసరించి “అల్పాచ్చువులుగల శబ్దము ముందుచ్చరింపఁదగు” నన్నసిద్ధాంతము ప్రకృతము చర్చింపఁదగదు. శ్రీకృష్ణనామమునకు ముందు రాధానామ ముచ్చరింపవలయుననియు లేకున్న భగవంతుఁ డాగ్రహించుననియు నిటఁ జెప్పఁబడుట సచుంజసముగ నున్నది. భగవంతునకు రూపము నామము గలుగు టెప్పుడు? సృష్టియందు సృష్టికార్యోన్ముఖుఁడగునపు డతనికిం బేరేమి? సగుణబ్రహ్మమని. ఆయనస్థితి యెట్టిది? ప్రకృతి నాశ్రయించుట. సృష్టికార్యమునఁ బ్రధానాధికార మెవరికి? ప్రకృతికి. ఇందులకుఁ బ్రమాణము కలదా? ప్రమాణముకాదు. ప్రమాణములు కలవు. భగవద్గీతో పనిషత్తునందు,

శ్లో. ప్రకృతిం స్వామవష్టభ్య విసృజామి పునః పునః,

భూతగ్రామ మిమం కృత్స్న మవశం ప్రకృతేర్వశాత్ .౯౮.౮
శంకరభాష్యము ప్రకృతిం స్వాం స్వీయా మవష్టభ్య వశీకృత్య విసృజామి పునః పునః, ప్రకృతితో జాతం భూతగ్రామం భూతసముదాయం ఇమం వర్తమానం, కృత్స్నం సమస్తం, అవశం,

అస్వతంత్రం ఆవిద్యాదిదోషైః పరవశీకృతం, ప్రకృతేర్వశాత్ ,
స్వభావవశాత్ అని.

శ్రీధరాచార్యవ్యాఖ్యా. స్వాం స్వాధీనాం ప్రకృతి మవష్టభ్య.
అధిష్ఠాయ ప్రళయే లీనం సంతం చతుర్విధమిమం సర్వం భూత
గ్రామం కర్తాదిపరవశం పునఃపునర్వివిధం సృజామి. విశేషేణ
సృజామితి వా కథం ప్రకృతే ర్వశాత్ ప్రాచీనకర్తనిమిత్తత
త్స్వభావబలాత్. అని.

న చ మాం తాని కర్తాణి నిబద్ధంతి ధనంజయ,

ఉదాసీనవదాసీనమసక్తం తేషు కర్తసు. ౯.

శం.భా. తర్హి తస్యతే పరమేశ్వరస్య. భూతగ్రామమిమం విష
మం విదధతః తన్నిమిత్తాభ్యాం ధర్తాధర్తాభ్యాం సంబంధస్సాన్య
దితి. ఇద మాహ భగవాన్.-

న చ మామిశ్వరం తాని భూతగ్రామస్య విషమసర్గ
నిమిత్తాని కర్తాణి నిబద్ధంతి ధనంజయ. తత్ర కర్తణా మసంబం
ధిత్యే కారణమాహ. ఉదాసీనవత్. ఆసీనం యథా ఉదాసీనః
ఉపేక్షకః కశ్చిత్. తద్వదాసీనం ఆత్మనోఽవిక్రియత్వాత్ అస
క్తం ఫలాసంగరహితం అభిమానవర్జితం అహంకరోమితితేషు.
కర్తసు, అతోఽన్యస్యాపి కర్తృత్వాభిమానాభావః. ఫలాసంగా
భావశ్చాసంబంధకారణం అన్యథా కర్తృభిర్బధ్యతే. మూఢః
కోశకారవదిత్యభిప్రాయః, అని.

శ్రీధరాచార్యకృతవ్యాఖ్యా. నను ఏవం నానావిధాని కర్తాణి
కుర్వతస్తవ జీవవద్బంధః కథం న స్యాదిత్యాకాంత్యాహ.- తాని

సృష్ట్యాదీని కర్తాణి మాం న నిబధ్నంతి. కర్తాసక్తిర్ని బంధహేతు
 తు సాచాప్తకామత్వా న్నమ నా స్త్యత ఉదాసీనవద్వర్తమా
 నస్య మే బంధనం నాపాదయంతి. ఉదాసీనత్వే కర్తృత్వానుప
 పత్తే రుదాసీనవత్త్రిత మిత్యుక్తమ్. అని.

పాతకమహాశయులారా! పైగీతాప్రమాణమును బరికిం
 చితిరి. భాష్యమును వ్యాఖ్యను దిలకించితిరి. భగవంతుడు స్వీ
 యప్రకృతి ననఁగా నిచ్చాశక్తి నాశ్రయించును. అనఁగా సృష్టి
 చేయ నూహించును కాని యుదాసీనుఁ డయియేయుండును.
 ఆప్రకృతి యనఁగా భగవంతునియిచ్చాశక్తి యథాపూర్వము
 గా భూతాళిని సృజించును. ఆసృష్టిస్థితిలయ సంబంధికార్య
 ముల నంటక భగవంతుఁ డుండును అని తాత్పర్యమును గ్ర
 హింపుఁడు ఇపుడు ప్రకృతియే సర్వకార్యముల నొనరించునది.
 పరమాత్మ చూచుచుండును. సర్వసాక్షియనికదా శ్రీపతికిఁ బేరు.
 సగుణబ్రహ్మము నారాధించువారు తొలుతఁ బ్రకృతి నారాధిం
 పవలయును. అట్లే నామపారాయణము చేయునపుడు ప్రకృతినా
 మము ముందుచ్చరింపఁదగినది. కావుననే రాధామాధవులని
 పారాయణము చేయఁదగినది. 'ఎవ్వఁడు రాధానామము నుచ్చ
 రింపక మాధవనామ ముచ్చరించునో వానికిఁ దత్ఫలములేదని
 భగవదాజ్ఞ. కావునఁ బ్రకృతియన నుపాస్యదైవము కాదన్న
 దుర్వాదము పోయినది. భగవదుక్తి యిదియేకదా. కనుకనే
 శంకరాచార్యులుగారు,

అతస్త్యామారాధ్యాం హరిహరవిరించాదిభిరపి

ప్రణంతుం స్తోతుం వా కథమకృతపుణ్యః ప్రభవతి.

అని యుపదేశించిరి. ప్రకృతిపురుషుల నుపాసించుట క్రమమను సిద్ధాంతము కృతపుణ్యులకే యలవడునని శ్రీశంకరు లాజ్ఞాపించిరి. అట్టి పూర్వసంస్కారములేకున్న నది రుచించదు. ఏజన్తమున నది రుచించునో ఆజన్తమున భగవతి నుపాసించినఁగాని భగవత్కరుణ కలుగదన్నసిద్ధాంతము తెలియఁగలదు. అవి తెలిసినఁ గృతార్థుఁ డగును. కాఁబట్టి రాధామాధవులనామ స్మరణము ముఖ్యమైనది. పరమేశ్వరుఁడు రాధానామమునందతిశయప్రీతిగలవాఁడు. తన్నామపారాయణమున సంతోషుఁడగును. ఇదియే యీకథాసారము. దీనిని జక్కఁగా మదిఁదాల్చి రాధామాధవనామస్మరణమును జేయుఁడు. చాన భగవత్కృపకుఁ బాత్రులరగుదురు. ముమ్మాటికి నీమాట యథార్థము. ఇఁకఁ దర్వాతి శ్రీకృష్ణలీల నాలకింపుఁడు.

—ॐ భాండీరవనవిహారము. ॐ—

*రాసవిహారానంతరము భగవంతుఁ డేరహస్యమును గల్పించి విహరించెనో తెలుపవలయునను నారదమునిప్రశ్నమునకు శ్రీమన్నారాయణమూర్తి బదు లిట్లు చెప్పుచున్నాఁడు.- రానేశ్వరుఁడు రసికశిఖామణియునగు శ్రీకృష్ణపరబ్రహ్మము రానేశ్వరిం.సూడి రాసమండలవిహార మొనరించి భక్తులఁ

*ఇయ్యది శ్రీకృష్ణజన్మఖండమున నేఁ బదిమూఁడవయధ్యాయమునుండి సంగ్రహింపఁబడినది.

బాలించి త్రిదశుల సంతృప్తులం గావించి మునీంద్రుల కానందమును గల్పించి యమునాపులినతలమునకుంబోయెను. అందున్నానమొనరించి జలంబులం ద్రావి నిర్మలజలంబుల గోపాంగనలతోఁగూడి జలవిహారమును సల్పెను. ఆవనవిహార మంతటితోఁ బూర్తియయ్యెను. గోపాంగనలెల్ల భగవదనుమతింగొని తమతమగృహముల కరిగిరి. వారిచి త్తములు భగవద్విరహమునఁ దపించుచుండెను.

శ్రీకృష్ణమూర్తి యటనుండక రాధాద్వితీయుండై భాండీరవనమునకుఁ బోయెను. అందొక్కభాగమునకు మాలతీవనమని పేరుగలదు. అందు రాధామాధవు లుండిరి. అందు మాలతీశయ్యల విహరించి వాసంతీకాననమునకుం బోయెను. వసంతపుష్పసంభరితమగు నాకాననమున విహరించి చందన కాననమున కరిగెను. ఆవనమునఁ బరిమళచందనమును బరిగ్రహించి చందనపల్లవశయ్యలవిశ్రమించి యారాత్రి సంపూర్ణచంద్రమండలము వెలుఁగుచుండ రాధామాధవు లట సుఖనిద్రచేసిరి. అటనుండి చంపకకాననమున కేగి విమలతరమృదుల తమచంపకపల్లవకల్పితశయనీయంబుల సుఖముగఁ గూరుచుండి యందు రాధామనస్సుఖమును గల్పించి పద్మవనమునకుఁ బోయెను. పద్మపత్రసమాకీర్ణతల్పమున శీతలపంకజవాయుసుఖదంబగు భూభాగమున రాధాంబికంగూడి నిద్రించెను. నిద్రితయగుప్రియురాలి సమాదృతిం గాంచెను. స్వేదబిందుసమాకర్ణితస్తనోహరముఖమును గనుంగొనియెను. నేత్రకువలయములు

ముకుళింపఁబడియుండెను. రత్నకుండలయుగళము మోమున
 కొకవింతకాంతిని గూర్చుచుండెను. గజరాజకుంభ సంభూతవి
 నిర్మలమౌక్తికహారములు తనరారుచుండెను. శ్రీపరమాత్మ
 సుసూక్ష్మాంబరాంచలమున మెల్లన వినరెను. భక్తవత్సలున కది
 ధర్మమేకదా. కేశసమూర్జన మొనరించి కబరిని జక్కఁబఱచెను.
 మాధవీమాలతీ మాలాజాలముల నాకబరి పరిశోభితమగున
 ట్లొనరించెను. ప్రేమభరంబున నాసుందరమందయాన కనే
 కాలంకృతు లొనరించి నిదురలేపెను. స్వవక్షుమునఁ దన్ముఖ
 మును జేర్చుకొనియెను. రత్నదర్పణమును గనఁబఱచెను. ముఖ
 చంద్రునిస్వేదబిందు విరహితుగా నొనరించుటసకలాలంకృతులఁ
 గై సేయుటయుఁ గనఁబఱచుటకే యాముకురప్రదర్శనమని
 యెఱుంగనగును. తాఁబ్రియుఁడు గావునఁ బ్రియురాలికి మేనఁ
 జందన మలందెను. పరమేష్ఠి రాసమండలవిహారమునఁ దన
 కర్పించినపారిజాతకుసుమమును రాధాదేవి కిచ్చెను. పరశంక
 రుఁడు సహస్రదళభాసురంబగు పంకజము నర్పింప దానిని మహా
 దరంబున రాధాదక్షిణాకరకమలమున నునిచెను. ధర్మఁడు తన
 కర్పించినకౌస్తుభరత్నమును బ్రియురాలి కిచ్చి ప్రీతిం దెల్పెను.
 దస్తదత్తమగు నాసవము రత్నపాత్రమునఁబోసి యర్ధాంగ
 లక్ష్మీ కొసఁగెను. అది కామప్రదీపకమని యామహాత్ముఁ డెఱుఁ
 గును. సులలితమందారాదిపుష్పదామములఁ బ్రీతిమై నిచ్చెను.
 ఆపుష్పహారము వాక్పతి తనకొసంగియుండినదియే. వరుణుఁడు
 తనకిచ్చియున్న మృదుతమామూల్యవస్త్రమును రాధకుం దగిన

దని యర్పించెను. దేవేంద్రుఁ డొసంగినగజరాజమూర్ధజనిత
మగు స్థూలమకాక్తికములు నాసికాభూషణార్థ మిచ్చెను.

ఇట్లు రాధ కలంకారవస్తువుల నిచ్చి యానందించు
చుండునంతలో రాధాపరిచారికలగు నలువదిమందిగోపికలు
తమతమపరివారికలంగూడి నూపురధ్వనులచేఁ దమరాకఁ దెల్పు
చు నరుదెంచి భగవంతుని సేవాతత్పరతనుండిరి. కొందఱు
చందనహస్తలు గలరు. మఱికొందఱు చామరధారణులు కలరు.
కొందఱు తాంబూలమును ధరించియుండిరి. ఇట్లనేకసేవా
ద్రవ్యములం గొనివచ్చిరి. కొందఱు సంగీతవిద్యావిశారదలు
గలరు. రాధాదేవిసేవార్థముగోలోకమునుండి కొందఱవతరించి
యుండిరి. వారెల్ల రాధాసేవానిరతలైరి. భగవంతుఁడు వారి
సేవానిరతింగాంచి పరమానంద నిమగ్నుఁడయ్యెను. వారొసం
గినమాధ్వీకమును ద్రాగెను. తాంబూలము సంగీకరించెను.
రాధాదేవింగూడి సకలశృంగారచేష్టలం గల్పించెను. ఇట్లు
బహువిధశృంగారచేష్టలం గాలము గడపుచుండెను. మునీం
ద్రా ! ఇది రాసక్రీడావిధానము. ఈవిహారము కల్పితవిలా
సమేకాదు. భగవంతుని కిదిలేకున్న బాధయేమి ? *పరాత్ప
రుఁడు స్వేచ్ఛామయుఁడు. పరిపూర్ణతముఁడు. నిర్గుణుఁడు. స్వ
తంత్రుఁడు. ప్రకృత్యతీతుఁడు. బ్రహ్మవిష్ణుశివాదిదేవాధీశులకుఁ

* స్వేచ్ఛామయస్యాత్తనశ్చ పరిపూర్ణతమస్య చ, నిర్గుణస్య స్వతం
త్రస్య పరస్య ప్రకృతేః ప్రభోః, బ్రహ్మవిష్ణుశివాదీనామీశ్వరస్య పరస్య చ.
అని మూలము.

బ్రభువు. అట్టి యీశ్రీకృష్ణుని కీరాసక్రీడయుఁ గల్పితసంతోష ప్రదము. ఇట్లు శ్రీకృష్ణజన్మరహస్యము, బాలక్రీడావిడంబనము, కిశోరచరితము విస్తరించి చెప్పితిని. ఇంకేమి వినఁగోరుదువని యడిగెను.

పాఠకమహాశయలారా! ఈ లీలనుండి గ్రహింపఁదగిన విషయజాలమునఁ బ్రథాన మొక్కఁడు గలదు. అది గ్రహించినచో సంసారతాపత్రయబాధ తప్పను. ఈ రాసక్రీడ ప్రకృతి విలాసమేకాని భగవంతున కేదియులేదు. ప్రకృతిస్వరూపిణి యగు రాధాదేవి భగవంతునిగూడి విలాసములఁ గల్పించెను. నిర్లిప్తఁడయ్యి భగవంతుఁడు తానుగూడ నా సక్తుడైనట్లు లోకులకుఁ గనఁబఱచెను. పద్మపత్రము నీటనుండియు దాని నంటకయుండునట్లు సర్వవిలాసములు ప్రకృతిసంబంధములని యెఱింగి తాను నా సక్తునివలె నటించెను. ఇదియే భగవంతుని యాశయము. సకలవిలాసములు భగవంతునిచేఁ గల్పితములు కావనియుఁ బ్రకృతిలీలాకల్పితములని యెఱుంగవలయును. ప్రకృతి భగవత్సన్నిధిబలము వలదనుట నిర్వివాదము. కాని తదిచ్ఛామాత్రమున త్షణకాలమునసకలబ్రహ్మాండములఁ గల్పింపఁజాలు. తచ్ఛక్తియనుపమానము. తెలిసికొన నశక్యము. ఈవిషయమునే శ్రీమచ్ఛంకరభగవత్పాదులు సౌందర్యలహరియందు,

శ్లో. త్రయాణాం దేవానాం త్రిగుణజనితానాం తవ శివే
భవేత్పూజా పూజా తవచరణయోర్యా విరచితా,

తథాహి త్వత్పాదోద్వహనమణిపీఠస్య నికటే
స్థితా హ్యేతే శశ్వ స్తుకుళితకరోత్తంసమకుటాః. ౨౫
విరించిః పంచత్వం వ్రజతి హారిరాష్ట్రీతి విరతిం
వినాశం కీనాశో భవతి ధనదో యాత నిధనం,
వితంద్రీ మాహేంద్రీ వితతిరపి సమ్మిలితదృశా,
మహాసంహారేన్ద్రిక్ విహరతి సతి త్వత్పతిరసౌ. ౨౬.

అని వివరించిరి. కావున నీ రాసమండలవిహారమంతయు శ్రీరా
ధాంబాహృదయేచ్ఛాకల్పితమేగాని నిర్గుణుడగు శ్రీకృష్ణ
కల్పితముకాదని యెఱుంగునది. సర్వమనుభవించుచు నానందిం
చుచుఁ దనసర్వసాక్షితను వెల్లడించుచుండును. సర్వము భగవ
తయిచ్చచేతనే కల్పితము. ఇట్లుండ శ్రీకృష్ణుని దూషింప నవ
కాశమును గల్పించుకొని కసిదీట దూషించుట పూర్వజన్మకృత
పాపఫలముగాక యింకేమనవలయు. ఇది గ్రహించి కడుజాగ్ర
త్తగ మెలఁగుట భక్తజనులకు శ్రేయము. శ్రీరాధామాధవ
పాదారవిందపూజనము భుక్తిముక్తిఫలప్రదము. దానినిమాన
వేటొకనొక సంసారసాగరమునుదరింపఁజేయునది కానరాదనుట
సిద్ధాంతము. ఇది బృందావనవిహారము. ఇంతట నీ విషయ
ముజ్జగించి భగవంతునిమహత్తరకృత్యముల వివరించెదను.
దానికి ముందు పరమమంగళప్రదమగు శ్రీలీలాశుకమహాకవి
కృతస్తుతిని బఠించు టు త్తమముకదా.

శ్లో. నిఖిలాగమమాళిలాలితం పదకమలం పరమస్య తేజసః,

వ్రజభువి బహు మన్త హేత రాం సరసకరిరవి శేషదూషితం.
3 ఆశ్వా. ౧౦

ఉదారమృదులస్థితవ్యతిక గాభి రామాననం
ముదా ముహు రుదీర్ణయా మునిమనోంబుజామ్రేడితం,
మదాలసవిలోచనవ్రజవధూముఖాస్వాదితం
కదాను కమలేక్షణం కమపి బాలమాలోకయే. ౧౧.

మహామతులాశా! రాసమండలవిహార మించుమించుగాఁ
బూర్తియైనట్లు భావింపవచ్చును. శ్రీ కృష్ణావతారమునకు ఫల
మనేకవిధములుగ నుండును. బాల్యమునందే పూతనాశకటాసు
రాదిదానవవధము చేయఁబడియె. అర్జునద్రుమములకు శాపము
క్షిప్తసాదింపఁబడినది. గోపికలకు స్వమహిమము చూపఁబడియె.
ఆవల రాసక్రీడాదులచేఁ దనపరాత్పరత్వము విస్తరింపఁబడియె.
ఇంక భూభారహరణప్రయత్నము కావలయును. తత్ప్రయ
త్నముచేయుకథల వ్రాయ మొదలిడుచున్న వాఁడును. దానికిం
దొలుత శ్రీ కృష్ణమహిమమును దెల్పుట యవసరము. దానిని
వదలుటకంటె నజ్ఞానము వేఱొకటికలదా. దానిందెల్పి తరు
వాత శ్రీ కృష్ణమూర్తి బృందావనమునుండి ప్రయాణముచేసిన
చరిత్రమును వ్రాసెదను.

— శ్రీకృష్ణప్రభావవర్ణనము. —

* నారదమునీ! శ్రీకృష్ణపరమాత్మయే భగవంతుఁడు.

* ఈకథ శ్రీకృష్ణజన్మభండమున నేఁబదియైదవ యధ్యాయమును
గ్రహించి వ్రాయఁబడియెనని గ్రహింపఁదగు.

సర్వాంతర్యామి. పరమపురుషుఁడు. దురారాధ్యుఁడు. బహుళ
తరకష్టతపస్సాధ్యుఁడు. సర్వారాధ్యుఁడు. సకలసుఖప్రదుఁడు.
స్వభక్తజనసులభుఁడు. స్వభక్తజనారాధ్యుఁడు. భక్తజనదృశ్యుఁడు.
అభక్తజనాదృశ్యుఁడు. అట్టిభగవంతునిచరితము దెలియ శక్యము
కాదు. ఆమహాత్మునిమాయ చే నెల్లవారును మోహితులయియున్న
వారు. ఆమాయ తెలియసాధ్యము కాని శక్తిగలది. దానివలని
భీతికై వాయువువీచెడిని. నిరాధారమైనకూర్తము భూమిని
మోయుచున్నయది. ఆమాయవలనిభీతిచేతనే యనంతుఁడు
భూవాహకుఁడయ్యెను. సహస్రశీర్షుఁడగు పురుషుఁడేకశీర్షుఁడు
నగును. సప్తసాగరములు సప్తద్వీపములు సప్తకులాచలములు,
మహాత్తరపుణ్యారణ్యములుగల యీవసుంధరయు, సప్తపా
తాళలోకములు, సప్తస్వర్గలోకములు, ఇతరబ్రహ్మాండములు
కృత్రిమములని పరికీర్తితములు. భగవదాజ్ఞానుసారమే ప్రతిసృష్టి
యందును బ్రహ్మసృష్టి కార్యముసాగించును. ఇట్టి సృష్టికర్తలు
గల బ్రహ్మాండములసంఖ్యములు. రోమకూపములైనను లెక్కింప
వచ్చును. బ్రహ్మాండముల్ లెక్కింపరాదు. ఏపరమేశ్వరునాజ్ఞచే
బ్రహ్మసృజించునో, విష్ణువు పాలించునోకాలాగ్నిరుద్రుఁడుసంహ
రించునో, ఎవరియుత్తరువున యోగి విరాగియగునో, అగ్నిదహిం
చునో సూర్యుఁడు తపింపజేయునో, శతమఖుఁడు వర్షించునో,
మృత్యువు, సంచరించునో, యముఁడు శాసించునో, సకలజంతు
వుల భూమి వహించునో, ప్రకృతి మహదాదిపంచతన్మాత్రలతోఁ
గూడ సృజించునో యట్టిపరమేశ్వరు నభిప్రాయము నిది యని

కనుఁగొనుటకు శక్య మెట్లగును? ఎవఁడెఱుంగఁగలఁడు? బ్రహ్మ విష్ణుమహేశ్వరులైన నేమహాత్ముని ప్రభావము నెఱుంగరో అట్టి పరమేశ్వరునిమహిమమును మందబుద్ధినగు నేనెట్లు కనుఁగొనఁగలను? బృందావనమును వదలి మధురానగరమున కెట్లు పోయెనో, గోపికలను బ్రాణాధికురాలగురాధను విసర్జించి యెట్లు విసర్జించెనో, యశోదను, బాంధవాదులను నందుని నెడఁబాసి దూర భూమి కెట్లు పోయెనో, దర్పప్రదాతయు దర్పహరుఁడు సర్వప్రదాతయునగు పరమేశ్వరుఁడు సుదాముని శాపకారణమును రాధాదర్పము నెట్లు తగ్గించెనో, వచింప శక్యముకాదు. భావనాబలమున బ్రహ్మప్రాప్తిని బ్రసాదించువాఁడు పరమాత్మ. అట్టి మహావిష్ణువు బ్రహ్మకు దర్పభంగమును గల్గించెను. బ్రహ్మవిష్ణుశేషశంకర ధర్మయమసాంబభాస్కర శీతాంశుగరుడవహ్ని దుర్వాసులకు జయవిజయులను దౌవారికులకు సురాసురులకు నారదుఁడవగు నీకును, గామశతక్రతులకు, లక్ష్మణార్జునబాణాసురభృగుమునులకు, సుమేరువునకు, సముద్రములకు, వాయువరుణులకు, సరస్వతికి, దుర్గకు, లక్ష్మీకి, భూమికి, సావిత్రిగంగానదులకుఁ బ్రాణాధికురాలగు రాధాంబికకు, దర్పభంగముగావించి ప్రసాదము వారిపై వ్యాపింపఁజేసెను. ఇంక సామాన్యులకు దర్పభంగముచేయుట యొకగొప్పపనియా. కర్తయు, హర్తయుఁ బాలకుఁడును, స్రష్టయు, నగుపరమేశ్వరు వినుతించుటకుఁ బంచవక్త్రములుగలశంకరునకును శక్యముకాదు. చతుర్వక్త్రములుగల బ్రహ్మయు శక్తుఁడుకాఁడు. సహస్రవదనములు గలశేషువునకు.

శక్యమా. విష్ణువునకుమాత్రము వినుతినేయు యోగ్యతకలదా. సగుణబ్రహ్మమునకేని శక్యమా. ఆపరాత్పరునిమ్రోలఁ ప్రకృతియు గడగడలాడుచుండును. సరస్వతి వినుతింపఁబూని మహాపరాధముచేసితి నని సిగ్గుపడును. ఆపరమాత్మప్రభావమును దెలుపవేదములు శక్తములుగావు. నారదా! భగవత్ప్రభావవర్ణనమిదియే. నిర్గుణుండగుశ్రీకృష్ణుని ప్రభావమిది యని వర్ణింపఁదరముకాదు. మఱేమి వినఁగోరుదువు? అని నారాయణమూర్తియడిగెను.

భక్తులారా! ఈయథాయమునగలవిషయము వాస్తవమును దెలిపెను. భగవంతునిప్రభావమును వర్ణింప శక్యముకాదని దీనిసారము. తత్సమానవస్తువు లోకమున నింకొకటిలేనపుడు దాని నిట్టిదని పోల్చుటెట్లు? ఇంక నేవో నాల్గుమాటలు చెప్పినను నవి నిస్సారములుగా నుండును. ఈయర్థమే.

మంత్రము. యద్వాచా నభ్యుదితం యేన వా గభ్యుద్యతే,

తదేవ బ్రహ్మాత్వం విద్ధి నేదం యదిద ముపాసతే. ౪

యన్తనసా నమనుతే యేనాహు ర్మనోమతం,

తదేవబ్రహ్మాత్వం విద్ధి నేదం యదిద ముపాసతే. ౫

యశ్చక్షుషా నపశ్యతి యేన చక్షూంషి పశ్యతి,

తదేవ బ్రహ్మాత్వం విద్ధి నేదం యదిద ముపాసతే. ౬

యచ్ఛ్రోత్రేణ నశృణోతి యేన శ్రోత్రమిదం శ్రుతం,

తదేవ బ్రహ్మాత్వం విద్ధి నేదం యదిదముపాసతే. ౭

యత్పాణేన నప్రాణితి యేన ప్రాణః ప్రణీయతే,

తదేవ బ్రహ్మత్వం విద్ధి నేదం యదిద ముపాసతే.

౮

శేనోపనిషత్తు.

అని యుపనిషత్తు తెల్పుచున్నది. అట్టిపరాత్పరుని వినుతింప దర్శింప నెట్లు శక్యము. కావుననే యది నిర్గుణము నిరంజనము నవాఙ్మానసగోచర మని విమర్శింపఁబడినది. వెట్టి మొట్టిమూటలు నాలుగు చెప్పిన నవి సత్యార్థప్రతిపాదకములు గావు. కావున నదియెఱుంగ శక్యముకానిదని తెల్పఁబడినది. దాని నమ్మి తెలిసి నట్లు నటించకుండుట బుద్ధిమల్లక్షణము. ఇంతకంటె భగవత్ప్రభావవర్జనమునఁ జెప్పఁదగిన విషయములు లేవు. ఇంకఁ దరువాతి కథను వ్రాసెదను.

— విష్ణుప్రభృతులగర్వమును శ్రీకృష్ణమూర్తి తొలఁగించుట. —

* భగవత్ప్రభావమును వీనులార విని నారదముని శ్రీమన్నారాయణమూర్తిం జూచి మహాత్మా ! అత్యద్భుతమగు వార్తను వింటిని. శ్రీకృష్ణుఁడు మహావిష్ణువుదర్పభంగ మెట్లు చేసెను ? యెవ్వరెవ్వరి కెట్లెట్లు దర్పభంగ మొనరించి వారిని గృతకృత్యులనుగాఁ జేసెనో తెల్పుము. శ్రీకృష్ణచరిత మత్యంత సుందరము. పరమపవిత్ర కావ్యము. నా విని నారాయణుం డిట్లు ప్రత్యుత్తర మిచ్చెను. నారదా! వినుము. ఒకానొకతఱి విష్ణువునఁ గించుకగర్వ ముదయించెను. సర్వప్రపంచములు. నాలోమకూపములనుండి వెలువడినవి. వానికెల్ల నేనే ప్రభుఁడను. అన్న

* ఈవిషయము శ్రీకృష్ణజన్మఖండమున నేఁబదియా అవయధ్యాయము ముండి సంగ్రహింపఁబడినది.

విష్ణుప్రభృతులగర్వమును శ్రీకృష్ణమూర్తి తొలగించుట. 26కి.

గర్వము మదిఁ బొడసూపెను. శ్రీకృష్ణపరమాత్మయు నిది యుండఁదగనిదిగావునఁ దొలగింపవలయును. ఇదిపురోవృద్ధికి భంగము. అని యూహించి సంహారభైరవుఁడై శ్రీవిష్ణువు దేహమును మ్రింగెను. అంత విష్ణువు శిరస్సుమిగుల దీనుఁడై సంస్తుతింపఁ బ్రసన్నుఁడై భీతుఁడై యున్న యతని భీతి మాన్పి విష్ణువుశరీరము నెప్పటియట్ల ప్రసాదించి స్వస్థానమున నుండ నియమించెను. బ్రహ్మకు సకలవేదకర్తను సృష్టికర్తను నే నన్న యహంకారము గలిగెను. నాకంటె లోకమునఁ బూజ్యుఁడు లేఁడని యతఁడు భావించెను. ఈరీతి గర్వముదయింపఁగానే దానిని బాపనెంచి శ్రీకృష్ణపరమాత్మ బహుబ్రహ్మల గావించి గోలోకమునఁ దనసమీపమునఁ గూరుచుండఁజేసి వారితోఁ జేయుసంభాషణమువలన జతుర్ముఖునకుం గల్గిన గర్వమును సంపూర్ణముగాఁ దొలగించెను. నలువయుఁ బంచవక్త్రదశవక్త్ర శతవక్త్ర సహస్రవక్త్రముల విరాజిల్లు బ్రహ్మలంగాంచి సిగ్గుపడి దేహత్యాగము చేయఁబూన హిత ముపదేశించి యతని స్వస్థానమున నుంచెను. కాలాంతరమున మోహినీశాపహేతువున నపూజ్యుఁడగునట్లు చేసెను. తనపుత్రికం గాంచి మోహించు నంతటియజ్ఞానమును గల్పించెను. ఆదర్పము శంకరుని ద్వారా తొలగించి తనదేహమును విడువ మరల దేహము ననుగ్రహించి పూజ్యుతను బ్రసాదించి వెలయించెను.

* ఒక్క-తఱి శ్రీమహావిష్ణువునకు జగత్పాలకుఁడనుగాన

*విష్ణోర్భూత గర్వశ్చ జగత్పాతాహమిశ్వరః, తమాత్మవిస్మృతం శృష్టశ్చకార రామజన్మని. అని మూలము.

నాకంటె మిన్న లీలోకమున నెన్న లేరన్న గర్వసంపన్నత్వ మంకురించెను. రామావతారమున నాత్మవిస్తృతిం గల్పించి దానిం దొలగించెను. ఆదిశేషువునకు నేను బ్రపంచమును మోయుచున్న వాడననుదర్పము మనమునఁ బొడకట్టఁగా గరు డుని బుట్టించి దానిని జూర్ణముగా నొనరించెను. ఒకానొక ప్పడు శ్రీకృష్ణవాహనమగుగరుడుఁడు నాగములచేఁ బూజి తుండై యనంతుఁడు తనను బూజింపమి కాగ్రహించి యతని నోడించి దర్పమడంచెను. ఇది యనంతునిగర్వధ్వంసనపద్ధతి. పిమ్మట నాయనంతునిం గరుణించి గరుడభీతి లేక యుండఁజేసి కాపాడెను శంకరుఁడు జితేంద్రియుఁడనన్న గర్వ మూని వివా హము మానియుండెను. శ్రీకృష్ణపరమాత్మ మాయచే శివుని మోహితునిగా నొనరించి సదా కాంతాయుతునిగాఁ జేసెను. దక్షపుత్రిక సతి మృతినొందునట్లుచేసి యాకశేబరమును మోయుచు నొకవర్షము దుఃఖపడునట్లుచేసి నానాస్థానముల శివుఁడు తిరుగునట్లు చేసి యాసతీదేవికి జన్తాంతరమును బ్రసా దించి పార్వతియనుపేరఁ బ్రఖ్యాతిం గాంచునట్లు లొనరించి దక్షశాపమున శంకరుఁడు విస్తృతజ్ఞానుఁడగునట్లు లొనరించి యాంగిరసునిద్వారా స్వస్థితిని స్థిరంచునట్లు కల్పించెను. మఱి యొకకాలమున శంకరుఁడు త్రిపురాసురుల సంహరించునట్లు చేసెను. త్రిపురారియనుపేరు ప్రఖ్యాతమగునట్లు తనమహిమ మునఁ గూర్చెను. సకలవరములఁ బ్రసాదించు సామర్థ్యము శంకరునకు నొసంగెను. వృకాసురుఁడు తపస్సొనరించి వర

విష్ణుప్రభృతులగర్వమును శ్రీకృష్ణమూర్తి తొలగించుట. 265

చుడుగునట్లు మాయఁ గల్పించి శివుఁడు వరము ననుగ్రహించు నట్లు, 'వాఁడు శంకరునిశిరమున హస్తతలము నునుపఁబూని నట్లును, దాన శంభుఁడు భయపడి తనను శరణమును వేఁడు. నట్లును, గల్పించి శంకరుని గాపాడుపొంటె దానవుఁడు పాలి యునట్లు చేసెను శివుఁడు మఱియొకతరుణమున బాణాసురుని గాపాడఁబూని తనతో యుద్ధమొనరింప నాతని జృంభకాస్త్రమున జడిభూతునిగాఁ జేసెను. దక్షయజ్ఞమున దంభమున వచ్చుశివునిఁ దా నావిర్భవించి హస్తమునఁ గంఠముం బట్టుకొని నివారించెను. ఇది శంకరుదర్పభంగకథ.

ధర్మదేవత కేదారకన్యకశాపమునఁ గృశించి యమ వసనిశియందుఁ జంద్రునిచందమున నుండి భీతిచే శ్రీకృష్ణుని బ్రార్థింప నామహాపురుషుఁడు కృతయుగమునఁబూర్ణతం గాంచు నట్లును, ద్రేతాయుగమునఁ ద్రిపాదముగ నుండునట్లు, ద్వాపరమున సగముగా నుండునట్లు, కలికాలమున నొకభాగముగ నుండునట్లు, కలియుగాంతమున క్షయించి షోడశాంశశేషము గలుగనుండునట్లు, మరలఁ గృతయుగమునఁ గ్రమముగా వృద్ధిని గాంచునట్లు నియమము చేసి కాపాడెను. ఇది ధర్మగర్వభంగ కథ.

యముఁడు గర్వింప మాండవ్యమునిశాపమున శూద్ర యోనిం బుట్టునట్లు కల్పించి శతవత్సరాంతమున ముక్తిని శాపమునకుఁ గలుగునట్లుచేసి పరిశుద్ధుని గావించెను. సాంబుఁడు

విమాతృశాపమున గళత్కుఘ్నవయ్యెను. శ్రీకృష్ణమూర్తి యతని కాదోషమును దొలగించి కాపాడెను. చంద్రుఁ డహంకరించి గురుదాకగమనమున యత్తురోగగ్రస్తుఁడయ్యెను. సూర్యుఁడు తేజోజలంబున విఱ్ఱివీఁగి శంకరకింకరుఁడగు వీరభద్రుని వధింపఁ దలంచెను. దాన నతనికిఁ బర్వతముంఁగూర్చి పలాయనముగల్గెను. తనకిరణములనావిషయమును బ్రదీప్తముగావింపనందున్న సుమాలియనుదైత్యుఁడు ఘీతిల్లి శంకరుని మఱుఁగుచొచ్చెను. శంకరుఁ డాసూర్య సహంకారము నెఱింగి శూలాయుధమును ధరించి పైకిఁగాఁగా సూర్యుఁడు పరుగిడసాగెను. కాశీనగరమున రవిని శూలమునఁ బొడిచెను. ఆపొటున రవి మూర్ఛిల్లెను. దాననతని దర్ప మడఁగెను. అపుడు సాంద్రాంధకారము జగమున నెల్ల తావుల నావరించెను. మహాదేవుఁ డతఁడు మూర్ఛిల్లుటకు జూలి పడికరుణానిధి కావున శీతలవాతముపొలయ నాతని నుపలా రించెను. సూర్యుఁడు తెలివినొంది సిగ్గుపడియు శంకరుని విను తించెను. ఆవినుతికి నలర్చి యర్కు నాశీర్వదించి తననిలయము నకుం బోయెను.

శంకరుఁడు వైకుంఠముననున్న శ్రీమహావిష్ణువును దర్శింప వచ్చుతఱి గరుడగర్వభంగము చేయందలంచి వెనుకనున్న శివునివాహనమగు వృషభము వైకుంఠమునకు గరుడునిదాఁటి ముందు వచ్చునట్లుచేసి లజ్జితుండై గరుడుఁడు తలవంప నతనిం గరుణించెను. అగ్నికిఁ గల్గినగర్వము భృగుమునిశాపమున సర్వ భక్షకత్వము గల్గునట్లుచేసి యడంచెను. దేవగురువునకుఁ గల్గిన

విష్ణుప్రభృతులగర్వమును శ్రీకృష్ణమూర్తి తొలగించుట. 267

దర్పము నతనిభార్యను జంద్రుఁ డసహరించుటచేఁ దలవంపులు గలుగుట రూపుమానెను. దుర్వాసునకుం గల్గినయహంకార మంబరీషనరపతిద్వారా నశించెను. విష్ణుచక్రము వెంటనంట. నాముని తుదకు సంబరీషునే శరణువేడునట్లు శ్రీకృష్ణమూర్తి కల్పించెను.

జయవిజయుల కొకానొకసమయమున మనసుల నహంకార ముప్పతిల్లెను. భగవంతుఁ డదియుండరాదని భావించి మునివర్యులశాపము గల్గఁజేసెను. దాన వారిరువురు హిరణ్యాక్ష హిరణ్యకశిపులను దానవులై పుట్టిరి. భగవంతుఁ డాదివరాహ రూపమున హిరణ్యాక్షుని, నృసింహరూపమున హిరణ్యకశిపుని బొలియించెను. మరల వారు రావణకుంభకర్ణులను దైత్యులై పుట్టఁగా రామావతారమెత్తి వారిరువురఁ బొడవడంచెను. మూఁడవజన్మమున నాజయవిజయులే శిశుపాలదంతవక్త్రులనఁ బుట్టిరి. శ్రీకృష్ణావతారమున వారిఁ బొలియించెను.

దేవతలు స్వర్గనివాసమున నించుక గర్వించిరి. భగవంతుఁ డాగర్వమును దైత్యులద్వారా పోగొట్టెను. అసురవరగర్వమును దివిజులద్వారా వారికోటమిని గల్పించి తగ్గించెను. నారదా ! నీకుఁ బొడసూపినగర్వమును విధిద్వారా యొనరించెనుగదా. నీవు మున్ను బ్రహ్మకుఁ దనయుండవై తివి. పితృశాపమున గంధర్వుండవై తివి. పిదప శూద్రపుత్రుండవై తివి. శ్రీకృష్ణ పరమాత్మకరుణచే మరల నిపుడు నారదుండవయి యున్నవాఁడవు. నీవృత్తాంతమును నీవే యెఱుంగుదువుకదా. ఈప్రపంచ

మునెల్ల నేనే సాధింపఁగలనన్న గర్వము కామునకు నంకురించెను. హరకోపానలమున వాఁడు భస్మమయ్యెను. మరల ననుగ్రహమున శ్రీహరి వాని బ్రదికించి గర్వశూన్యునిగా నొనరించి కాపాడెను. శరసంధానమున నాకంటె మేటిలేడన్న లక్ష్మణుని గర్వము కావణాసురప్రయుక్తశక్తిద్వారా పోఁగొట్టెను. గామచంద్రుఁడు స్తుతింప మరల నాలక్ష్మణునిఁ బ్రదికించెను. అత్తఱి శ్రీరామచంద్రుఁడు బ్రహ్మశాపమున విస్తృతవిష్ణుభావుఁడుగ నుండెను.

కార్తవీర్యార్జునుఁ డవార్యగర్వమేదురుఁడై యుండఁగాఁ బరశురామునిద్వారా తత్పరశుధారచే మృతిఁగల్పించెను. పాండవమధ్యముఁడగు నర్జునుఁడు గర్వించు టెఱింగి విప్రపుత్ర మరణవిషయమందును, శ్రీకృష్ణఁజ్జ్నుల దొంగలు పరాభవించు విషయమునందును, గర్జునితో సంగరము సంఘటిల్లు సమయమందును దద్గర్వమును హరించెను. బాణాసురుని దర్పము నుషాకన్య కాహరణప్రస్తావమున బాహువులఁ ద్రైంచి యడంచెను. భృగుమహర్షి యవార్యగర్వమును దక్షయజ్ఞమున వీరభద్రునినుండి నశింపఁజేసెను. పరశురామగర్వమును శ్రీరామవివాహానంతరము వారయోధ్యకేగుచుండ నడ్డపడి నపుడు శ్రీరామచంద్రునిద్వారా హరించెను. సుమేరువు నాయతపర్వతములేదని యహంకరింప వాయువుచేఁ దచ్చృంగభంగముగలుగఁజేసి మాయించెను. సముద్రము లహంకరింపదాని నగస్త్యమహర్షి జలపానమునఁదొలఁగునట్లుచేసెను. అకా

విష్ణుప్రభృతులగర్వమును శ్రీకృష్ణమూర్తి తొలగించుట. 269

లమున సృష్టిఁజెడఁగొట్టఁబూని తనపుత్రమృత్తికై వగచివాయువు
మది నెక్కించుకొనినదర్పమును దొలంగించెను వరుణునకుఁ గల్గిన
గర్వమును బాణాసురగోహరణహేతువున శాపముగలుగఁజేసి.
రూపుమాపెను. నారాయణమూర్తిమ్రోల గంగతోఁ గలహిం
చినసరస్వతిని దృజించి తద్గర్వము నిర్మూలించెను. దర్పమున
విష్ణువీఁగుదుర్గను హిమాలయమునందు శివుఁడు వదలిపెట్టున
ట్లొనర్చి హరించెను. కాముని బూదిచేసి యాకంకరుఁడు తప
స్సుచేయఁబూనెను. ఆదుర్గాదేవి లజ్జనొంది గర్వము మాని
యుండెను. అంత నాపార్వతి శివప్రాప్తికై విష్ణువుంగూర్చి తప
స్సుచేసి శ్రీహరి వరప్రభావమున శంకరుని భర్తనుగాఁ బడ
సెను. సకలైశ్వర్యసంపన్నురాలయ్యెను. స్త్రీలయందు మేటియై
విశ్వపూజ్యయై సురాసురసన్నుతికిఁ బాత్రురాలయ్యెను.

ఒకానొకతరుణమున మహాలక్ష్మీ గర్వమూని జయవిజ
యులచేఁ దిరస్కరింపఁబడియె. ఎట్లన. భర్తృగేహమును బ్రవే
శించుతటి దావారికులువలదనిరి. ఆతిరస్కారమున కోర్వకసాభి
మానయై శ్రీహరిపాదారవిండములసంస్పరించి దేహమును వద
లఁబూనెను. అత్తటి బ్రహ్మశంకరవిష్ణుధర్మభాస్కరచంద్రమన్త
ధవైశ్వానరధనేశ్వరులు, ఋషులు, మునులు, మనువులు లోన
గుమహామహాలెల్ల నందావిర్భవించి యామె విలాసము నాపి
మూలప్రకృతియై యీశ్వరియగు నామహాలక్ష్మీని వినుతించిరి.

*కస్తుతిరాజము పరమపవిత్రము. మహాలక్ష్మీ మహిమబోధకము. దానింబడించిన మహాలక్ష్మీప్రసాదము కలుగు.

పాతకమహాశయులారా! ఈకథ నీతికి హృదయస్థానము. జ్ఞానమున కాకరము. లోకాచారములకుఁ బట్టుకొమ్మ. కాపున దీనింగూర్చి నాలుగుమాటలు వ్రాయకతప్పదు. విష్ణువు లోనగు వారికిఁ గల్గినగర్వమును శ్రీకృష్ణమూర్తి తదనురూపసంవిధానమునఁ బోఁగొట్టిన ట్టికథ తెల్పుచున్నది. విష్ణు వెవ్వఁడు! కృష్ణుఁ డెవ్వఁడు? అన్నప్రశ్నము వలదు. ఇట శ్రీకృష్ణుఁడనఁ గా నాదితత్వము. రూపనామక్రియాశూన్యము. విష్ణోద్వదులు

— సర్వదేవకృతమహాలక్ష్మీస్తుతిరాజః. —

*క్షమస్య భగవత్కంబ క్షమాశీలే పరాత్పరే, శుద్ధసత్వస్వరూపే చ కోపాదిపరివర్జితే. ౧. ఉపమే సర్వసాధ్వీనాం దేవీనాం దేవప్రాజితే, త్వయా వినా జగత్సర్వం మృతతుల్యం చ నిష్ఫలం. ౨. సర్వసంపత్స్వరూపా త్వం సర్వేషాం సర్వరూపిణీ, రానేశ్వర్యధిదేవీ త్వం త్వత్కలాస్సర్వయోషితః. ౩. కైలాసే పార్వతీత్వం చ క్షీరోదేసింధుకన్యకా, స్వర్గే చ స్వర్గలక్ష్మీత్వం చ మర్త్యలక్ష్మీశ్చ భూతలే. ౪. వైకుంఠే చ మహాలక్ష్మీ దేవదేవీ సరస్వతీ. గంగా చ తులసీ త్వం చ సావిత్రి బ్రహ్మలోకతః. ౫. కృష్ణప్రాణాధిదేవీ త్వం గో లోకే రాధికా స్వయం, రానే రానేశ్వరీ త్వం చ బృందా బృందాపనో వనే. ౬. కృష్ణప్రియా త్వం భాండీరే చంద్రా చందనకాననే, విరజా చంపకవనే శతశృంగే చ సుందరీ. ౭. పద్మావతీ పద్మవనే మాలతీ మాలతీవనే, కుందదంతీ కుందవనే సుశీలా కేతకీవనే. ౮. కదంబమాలా త్వం దేవీ కదంబకాననేఽపిచ, రాజలక్ష్మీ రాజగోపే గృహలక్ష్మీర్గృహే గృహే. ౯. ఇత్యుక్త్వా దేవతాస్సర్వే మునయో మనవస్తథా. రురుదు ర్మనువదనాః శుష్కకంఠోష్ణతాలుకాః. ౧౦. ఇతి లక్ష్మీస్తవం పుణ్యం సర్వదేవైః కృతం శుభం, యః పఠేత్ప్రతీతరుత్థాయ సవై సర్వం లభేద్ధృవమ్. ౧౧.

దీని తాత్పర్యము సులభము కాన వ్రాయలేదని విన్నవించువాఁడను.

విష్ణుప్రభృతులగర్వమును శ్రీకృష్ణమూర్తి తొలగించుట. 271

తదంశసంభూతులు. త్రిమూర్తులు నాబడదురు. వీరికిఁ బ్రపంచోపాధిదేవత లనిపేరు. వీరే ప్రపంచము సాగించువారు. కావున మనకుఁ బరమోపాస్యులు. కాని భగవంతునకుఁ దేజస్సే యూపము. ఆతత్వమే ప్రకృతిని సృజించును. అనఁగాసృష్టిచేయ నూహించును. ఆయాహయే ప్రకృతి. ఆమె భగవదిచ్ఛాశక్తి యనంబరఁగి త్రిమూర్తుల సృజించును. కావుననే యాదిశక్తి యనఁబరఁగును. ఆ త్రిమూర్తులే సకలప్రపంచమున కాధారభూతులు. కాని మనకంటె నధికులనుకారణమున మనము వారి నెట్లు పరదైవతములనుగా భావించుమో వారికంటె నెక్కుడు శక్తిగల భగవంతుని వారు నట్లే తలంతురు. వీరినందఱిని నిర్మించినవాఁడు నిర్గుణపరబ్రహ్మము. ఆయన సర్వసాక్షియనఁబడును. విష్ణ్వాదులకుఁ ద్రిగుణసంబంధము లాయాయీసమయములందుఁ గలుగకమానవు. రజోగుణ ముద్రేకింపఁగా నహంకారము పుట్టకుండ మానునా. అదికూడఁ గూడదని భగవంతుఁడు గర్వము నిర్మూలించెననుటలో నాశ్చర్య మేమాత్రము గాని పింపదు ఈవిషయమును జక్కఁగా నాలోచింపఁగా భగవంతుఁ డీలోకముల నెవ్వఁడే దనంత వాఁడులేడని భావించునో వానికిఁ దగినప్రాయశ్చిత్తము చేయకమానఁ డనుట స్పష్టము. ఆభగవచ్ఛక్తి యింతయని వచింప సాధ్యముకానిది. కావుననే దుర్జ్జయమని యుపనిషత్తులు బోధించి మఱి నిర్ణయింపఁజాలక మానినవి. ఇంకఁ దక్కినపురాణము లేమి నిర్ణయింపఁగలవు? పాపము నాలుగుకథలఁదెల్పి బ్రదికితిమిరా స్వామి యని విర

మించినవి. వీనింబరించిన కుక్షింభరు లాతత్త్వము నేమని నిర్ణయింతురు? ఆతత్త్వము బ్రహ్మ విష్ణు మహేశ్వరాదులగర్వము నడచుట యన నొకక్షుద్రకార్యము

ఈయథ్యాయమున వేటొకవిషయమును బరిశీలింపవలయును. సత్వరజస్తమఃప్రధానులగు దేవతలందఱు తమవలనఁ బ్రపంచము లున్నవనుకొనువారే. అదియే యహంకారము. దానిని భగవంతుఁ డొక్కొక్కరిద్వారా దొలఁగించుచుండును. ఇంక మానవులకుఁ గలుగుగర్వము నడచుట యొక్కపనియా. ఎవ్వఁడుకాని నే నీకార్యముచేసితినని భావించినచో సర్వజ్ఞుఁడగు పరమేశ్వరుఁ డాతని తుద్రబుద్ధికిందగిన ప్రాయశ్చిత్త మొనరించును. ఇదియే యిందలిసారము. ఇట్టివిషయ మింకొక్కటి లేకపోలేదు.

“తుష్టువుశ్చ మహాలక్ష్మీం మూలప్రకృతిమీశ్వరీమ్.”
అని దేవతలు లక్ష్మీదేవిని వినుతించినట్లు పొడకట్టెడిని. వైకుంఠమున వేంచేసియుండు శ్రీమన్నారాయణమూర్తిపత్నియగు శ్రీమహాలక్ష్మీని మూలప్రకృతయనియు నీశ్వరి యనఁగా సర్వలోకాధిష్ఠాతృదేవి యనియు నిటఁ జెప్పఁబడినది. మూలప్రకృతి యనఁగాఁ బార్వతియనియుఁ దదుపాసకులే శాక్తులనఁబడుదురనియు నెగిరి యెగిరి మాటలాడుమూర్ఖుల కిది ప్రాయశ్చిత్తమనం జనునుగదా. వారిమాటలు తెలివితక్కువప్రసంగములనియు నిదియంతయు భావనయనియు స్త్రీవ్యక్తియంతయుఁ బ్రకృతియని చెప్పనొప్పుననియు, నెవరెవ రెట్లెట్లు భావించి

విష్ణుప్రభృతులగర్వమును శ్రీకృష్ణమూర్తి తొలగించుట. 273

పూజించినను, ఆపరదేవి వాంఛితములనొసంగుననియు గ్రహించుట బుద్ధిమల్లక్షణము. కావుననే దేవీభాగవతమునందు

“సర్వే శాక్తాస్సముద్దిష్టా న శైవా స చ వైష్ణవాః”

అని వర్ణింపఁబడినది. ఇది సత్యము. విష్ణుభక్తులు శ్రీదేవిని బ్రకృతియని తలఁపఁజను. నారాయణమూర్తియే పరబ్రహ్మము. ఇట్లు పాసించినచో వారును శాక్తులే. కావున శాక్తులనువా రొకతెగవారుకారని సగుణబ్రహ్మోపాసకు లెల్లరు శాక్తులే యనియు గ్రహించుటయే సరసము. అట్లు తలంపకున్నను రూపనామములఁ గల్పించి యుపాసించిన నది? శాక్తమేయగు. శాక్తులముకామని చెప్పకొన్నను వారు చేయువిధి శాక్తవిధియే. ఇప్పట్టున ఘంటాకర్ణునికథ స్మృతిగోచరమగుచున్నయది. అట్లే వీరు కూడఁ దరించవలయునని వారక కోరుచున్నాఁడను. మతభేదముల కవకాశమును బురాణములు కల్పించుటలేదని వీనివలనఁ గనుఁగొనవచ్చును. ఏఘట్టమున నాదేవతయే పరదేవతయని చెప్పనట్టిపురాణములు హితబోధము లనుటకంటె మిక్కిలిగాఁ జెప్పఁదగిన దేమున్నది ? ఎవ్వఁ డేదేవతయందు భక్తిగలవాఁడైనను ఫలము సమానమని తెల్పుచున్నవి. దేవతాభేదబుద్ధి పనికిరాదని హెచ్చరించుచున్నవి. సకలదేవతాసమత్వము నలవాటుచేసికొనుఁడని బుద్ధిచెప్పుచున్నవి. ఇంతకంటె హిత ముపదేశించున వేవియుండును ? కావున బుద్ధిమంతులమై భక్తిగలిగి శ్రీపరాత్పరుని శ్రీకృష్ణాదిరూపముల యథామతి నర్చించి తన్నామస్తరణముచేసి కృతకృత్యుల మగుట సమంజసము.

మహాత్ములారా ! మహాకృపర్యాయము శ్రీరాధామాధవుల
స్థరింపుడని విన్నవించి తరువాతిభగవల్లీలనువ్రాయఁబూనెదను.

— మహాలక్ష్మీ పతిప్రేతామహిమమును బ్రహ్మకుఁ జెల్పుట. —

*మహాలక్ష్మీ దేవతావినుతుల నాలకించి వగపుమానిప్రస
న్నాననపంకజయై వారిస్తుతులకుఁ బరమానందమునంది యిట్లు
పలికెను. దేవతలారా ! ఈనాదేహమును వదలుచున్నదాన శ్రోధ
మున. గాని వైరాగ్యమునఁగాని కాదు. ఈచెప్పఁబోవువిషయ
మును దలంచియే యీతనువును వదలఁదలంచితిని. సర్వసముఁ
డై మహాత్ముడై నిర్గుణుడై, సర్వాత్మయై, సదానందుడై తృణశై
లములనుసమముగాఁ జూడఁగలిగి భూభంగలీలచే నావంటి
మహాలక్ష్మీలక్షసంఖ్యను బుట్టింపఁగలిగియలరారు భగవంతునకుఁ
బత్నినైయేమిప్రయోజనము గడింపఁగల్గితిని? నేనుదత్సేవకులతో
సమానురాలనే యైతిని. ఆపరమపురుషునకు బత్నినై ద్వారపాల
కునిచేదిరస్కరింపఁబడితిని ఆతిరస్కరణమిప్పుడే కలిగెనుగదా.
కావున నిఁక నీదేహము గౌరవార్హముగామివదలెదను. ముందు
పరమ కల్యాణము గలుగవలయుననికోరి యగ్నికాహుతిగాఁ
జేసెదను. లోకమున నేకాంతామణి భర్తృప్రీతిపాత్రురాలుకా
దోయాకామిని యసౌభాగ్యయే యని చెప్పనొప్పును. శయనా
సనభోజనములయందు నాపురంద్రికి సుఖములేదు. దాని జీవ
నము వ్యర్థము. ఏవనితకుఁ బ్రియునిప్రీతి యలరదో దానిజన్మ మే

*ఈచరిత్రము శ్రీకృష్ణ జన్మఖండమున నేఁబదియేడవయధ్యాయము
నుండి గ్రహింపఁబడినది తెలియఁదగు.

నిరర్థకము. ఇఁక నట్టికుటుంబినికిఁ గలపుత్రధనసుఖరూపసంపద్యావనములఁ జెప్పనేటికి? అవన్నియు నిరర్థకములే. కాంతునియం దెవ్వతుక భక్తిఫలింపదో ఆకామాక్షి యశుచియే. ధర్మహీనయే. సర్వకర్మవివర్జితయే. సాధ్వికిఁ బతియే బంధువు. పతియే గతి. భర్తయే దైవతము. నాథుఁడే గురువు. అందఱికంటె మిన్నగ నెన్నఁదగినవాఁడు ప్రాణానాథుఁడే. ఆతనికిమించినగురువీలోకముల లేడు. తల్లిదండ్రులు సుతభ్రాతృప్రముఖులు కష్టపడి ధనము నీఁగల్గుదురు. ప్రాణేశుఁడు సర్వస్వదాత. మూఁఢచిత్తలగుస్త్రీల కీవిషయము తెలియదుకాఁబోలు. ఓ దేవతలారా! పడఁతులలో నొకానొకసుచరిత్రయే భర్తను భగవంతునిగా నెఱుంగఁగలదు. ఆకాంత సత్కులప్రసూతయు, సుశీలయుఁ గులపాలికయునైనఁగాని భర్త నెట్లు భావింపవలయునో తెలిసికొనఁజాలదు. అసత్కులమునఁ బుట్టువుం గాంచి, దుశ్శీలయై ధర్మవర్జితయై వాక్పరుష్యముగలిగి యేకమతి లేకయుండువనిత భర్తృదూషణముచేయును. ఏస్త్రీ విష్ణుసమానుఁడై, గురువై సర్వాధికుఁడై యొప్పు భర్తను ద్వేషించునో యాస్త్రీ కుంభిపాక మనునరకకూపమునఁ బదునలుగు రింద్రులుండుదాఁక నుండఁగలదు. వ్రతముల నాచరించుట, నిరశనదీక్షులఁ బూనుట, దానముచేయుట, సత్యవాక్యనిరతిగల్గియుండుట, ఇతరపుణ్యాకార్యము లొనరించి సుకృతము నార్జించుట, దుష్కరతపము చేయుట యను నీలోనగుసత్కార్యములు పతిభక్తిలేనికాంతకు భస్మమున హోమముచేసినట్లు నిరర్థకములు. ఇంతకంటె గతిన

వాక్యమును జెప్పఁదలపోయను. భగవంతుని భృత్యులు చేసిన యపరాధమునకై నాదేహమును వదలెదను. ఇది నిశ్చితము. మహాసాధ్వి యగువనిత పతిదోషము గనఁబడుచున్నను భర్తను దూషింపదు. ఆయపరాధ మోర్వరానిదగునేని ప్రాణముల వదలవలయును. పతిసేవయే వ్రతము. అదియే తపస్సు. అదియే పరమధర్మము. దేవార్చన మన నదియే. నిగుపమానసత్యపరా యణత్వ మాపతిసేవయే. దాన తీర్థానుకీర్తనముకూడ భర్త సేవయేకాని వేటొకటిలేదు. స్వామి సర్వదేవతామయుఁడు, శుచియు నతఁడే. సర్వపుణ్యస్వరూపుఁడు, జనార్దనుఁడు నతఁడే.

ఏనారీమణి పతియుచ్ఛిష్టమును భుజించి తత్పాదోదక మును ద్రాగునో, ఆసాధ్విని దర్శింపఁగోరి దేవతలు తిరుగు చుందురు. తద్దర్శనమున సర్వతీర్థములు పాపములఁ బోఁగొట్టి నట్లు సర్వానర్థములు నశించును. అనిపలికి యామహాలక్ష్మీ పలు మాటలు విలపించెను. అత్తఁజే బరమేష్ఠి భీతుడై భక్తిచే శిరమును వంచి తల్లీ! జయవిజయులకుఁ దగినఫలము గలుగఁ గలదు. వారిని నీవు శపింపవలదు. మూర్ఖులగువారలఁ బ్రియా పరాధభీతవగు నీవు శపింపనేల? అపరాధియని యెఱింగియు నెవఁ డతనిని శపింపఁడో యాయపరాధికి దాననే సర్వసౌఖ్య గ్యములు నశించును. ఇది యచిరకాలముననే సాగును. భగ వంతుఁడు శపింప సమర్థుఁడు కాకపోలేదు. దండింప నశక్తుఁడు కాఁడు. సాపరాధుఁ డగుపురుషునకు ధర్మమే దండమును విధిం

మహాలక్ష్మీ పతివ్రతామహిమమును బ్రహ్మకుఁ దెల్పుట. 277

చునన్న సత్య మెఱుంగును గాన నూరకున్న వాఁడని శమ్ముము.
ఓ జననీ! ఈ సర్వవిధాపరాధములను సహింపుము. ప్రియుఁడగు
మహావిష్ణువు చెంతకు దయచేయుము. భవన్నాభభక్తుఁడనగు
నన్ను సృష్టి కార్యమున నుండ నాజ్ఞాపింపుము.

అని ప్రార్థించుచుఁ జతుర్ముఖుఁడు దేవతలను మహర్షులను
బురస్కరించుకొని మహాలక్ష్మీని బిలుచుకొని వైకుంఠనగర
మును బ్రవేశించి విష్ణువును దర్శించి యిట్లు ప్రార్థించెను. వేద
స్వరూపము నెఱిగినచతుర్ముఖుఁడు వేదస్వరూపుఁడైన శ్రీమ
న్నారాయణమూర్తిని వినుతించుట యర్హముకదా! ఆప్రార్థ
నము నాలకించి మహాలక్ష్మీని గాంచి నమ్రవదనయై విలపించుచు
నుండుటెఱింగి యిట్లు ప్రశ్నించెను. కమలసంభవా! నేను సర్వ
జ్ఞుఁడను. సర్వాత్ముఁడను, సర్వపాలకుఁడను, సర్వశాస్త్రును. కాన
సర్వము నెఱుఁగుదును. నాకు భక్తునియందును, గళత్రము
నందును, బంధువునందును, సమత్వమే యుండును. విశేషించి
మద్భక్తుఁడు కళత్రమునకన్న నధిక ప్రీతిపాత్రుఁడని నాభావము.
నాభక్తులు నీకు బుత్రులునగు ద్వారపాలకులు దండింపఁదగరు.
మహాలక్ష్మీ! ఓర్పుగలదానవు కమ్ము. నాయపరాధముగాఁ దలం
పుము. వారు భక్తులుగావున తమింప నర్హులు. నాభక్తిరస
ముచే నిండియుండు మనస్సుగలవాఁడు బలవద్దైత్యులకుఁ గూడ
భయపడఁడు. భక్తిమాధ్వీకదుర్మదుఁడగుభక్తుఁడు నాచక్ర
ముచే రక్షింపఁబడుచుండును.

అనిపలికి మహాలక్ష్మిని జేరఁదీసికొని స్వపక్షమున నిడి
కొనియెను. ద్వారపాలకుని బిలిపించి వత్సా ! భయపడకుము.
సుఖముగా నుండుము. నే నీకండగానుండ భయ మేల నీకుఁ
గల్గును? నాభక్తులను శిక్షించువాఁ డెవ్వఁడు? నీపదమున నీవుం
డుము. అని వచియించి శ్రీమహావిష్ణు పూరకుండెను. దేవత
లందఱు పరమేశ్వరునకు నమస్కరించి తమతమనెలవులకుం
బోయిరి. నారాయణవాక్కుల నాలకించి ద్వారపాలకుఁ డగు
జయుఁడు భక్తిచేఁ దలవంచి యిట్లు ప్రార్థించెను. మహాను
భావా ! జగదీశ్వరా ! దేవతలకు నేభయపడువాఁడనుగాను.
లక్ష్మీదేవికిని భీతిల్లను. మహర్షులకును భయపడను. సదా నాచి
త్తము మీపాదారవిందములయందే వ్రాలియుండునుగాన
నేసాధ్వసములు నాకుం గలుగవు. అనిపలికి తనపదముననుండి
భగవంతు నాగాధించుచుండెను.

జ్ఞానధనులారా ! ఈవిచిత్రకథనుండి తెలియఁదగినవిష
యము లనేకములుగలవు. జయవిజయులు మహాలక్ష్మి నంతః
పురమునకుం బోవకుండ నడ్డిరని దాన నాజననికిం గ్రోధ ముంకు
రించెనని, దానిచే విలాపముచేయునంతటి దుస్థితి వాటిల్లెనని
కనఁబడియెడిని. స్త్రీస్వభావమును సామాన్యముగా నాలోచిం
పఁగా నిది స్వభావవిరుద్ధ మేమియుఁగాదు. భగవదాజ్ఞ లక్ష్మీ
దేవినిగూడ రానీయవలదనియుండునా యని యాలోచించిన
నసంగతముగాఁ దోచును. కాని భగవదిచ్ఛ యెందులకో
యని మన మెఱుంగఁజాలము. కాని దీనినుండి మనము చేయఁ

దగుసిద్ధాంత మొండు కలదు భక్తజనపక్షపాతి భగవంతుఁడనునదియే యది.

“భక్తే కళత్రే బంధౌ చ సర్వత్ర సమతా మవః.”

అన్న భగవద్వాక్యమే వైమాటను దృఢపఱచుచున్నది. ఇదియే భగవంతునిపరమైశ్వర్యము. భక్తానుగ్రహతత్పరత్వము నీకథ సిద్ధాంతముచేయుచున్నది. సర్వసముండనఁగా సర్వసాక్షియను భావము గ్రహింపఁదగినది. దుర్జనులయందు సజ్జనులయందు సముండని గ్రహించినచో నవలక్షణసిద్ధాంతముగా నుండును. స్వస్వకర్తానుసారముగా జీవులు నుఖదుఃఖముల ననుభవించుచుండఁ దాఁజూచుచుండునని దీనిసారము.

శ్లో. సమోఽహం సర్వభూతేషు న మే ద్వేషోఽస్తి న ప్రియః,
యే భజంతి తు మాం భక్త్యా మయి తే తేషు చాప్యహమ్.

భగవద్గీత ౯ అ. ౨౯ శ్లో.

అపి చే త్సుదురాచారో భజతే మామనన్యభాక్

సాధురేవ స మంతవ్యస్సమ్యగ్వ్యవసితోహిసః.

30

మాం హి పార్థ వ్యపాశ్రిత్య యేపి స్యుః పాపయోనయః,

స్త్రీయో వై శ్యాస్తథా శూద్రాస్తేఽపియాతిపరాంగతిమ్.

అను నీగీతావాక్యములు పైసిద్ధాంతమును దృఢమని హెచ్చరించుచున్నవి. అంతియగాక యెట్టివాఁడు భగవంతుని సేవించినచో నాతనిదృఢభక్తియే సకలపాపములను దొలఁగించి సాధుత్వ మాతనియందుఁ గల్పించి భగవదనుగ్రహపాత్రునిగాఁ జేయుచున్నది. దీనిచే భగవంతునిదగు సర్వసమత్వము

సిద్ధాంతమగుచున్నది. మఱియు లక్ష్మీదేవి యుపదేశించిన పతివ్రతాధర్మములు తత్తమోత్తమములు. అవి భారతవర్షమహాన్నతస్థితిని దెల్పుచున్నవి. పతినిమించినదైవము వనితకు లేదన్న సూక్తి భారతవర్షమునఁ గాక మఱొకఁడుండెను. భర్త భుజించిన పిదప భుజింపఁదగునన్న సూక్తి సత్యముగా మఱొకఁడుండఁమునఁ గలదా. ఆయుచ్ఛిష్టమును దినవలయునన్నవిధి యొందెనఁగలదా. ఆవిషయముఁ జక్కఁగా గుఱుతింపఁదగినది. దానింగూర్చి పెక్కుపర్యాయము లీవఱకే వ్రాయఁబడినది. ఈధర్మముల ననుసరించినఁగాని పతివ్రతకాదన్న సిద్ధాంతము ప్రాచీనకాలమునుండి యున్నది. ముందెట్లు మాటునో తెలియదు కాని సర్వేశ్వరుఁ డానియమములు మాటకుండ నుండఁజేయవలయునని మునమెల్లఁ బ్రార్థింపవలయును.

జయుండను ద్వారపాలకునిం బిలిచి శ్రీనారాయణమూర్తి వచించినపలుకులు వేదసారము లనఁదగియున్నవి. నాయండనున్న నిన్ను భయపడఁజేయువాఁడు కలఁడా యన్న భగవద్వాక్యము భక్తరక్షాపరత్వనియమము భగవంతునకుఁ దప్ప వేఱొకరిఁ లేదన్నవిధిని వెలిపుచ్చుచున్నది.

అనన్యాశ్చింతయంతో మాం యే జనాః పర్యుపాసతే,
లేషాం నిత్యాభియుక్తానాం యోగక్షేమం వహామ్యహం.

గీతా ౯ అ. ౨౨. శ్లో.

ఈగీతావాక్యమునఁ బైసిద్ధాంతమును భగవంతుఁడే ప్రతిపాదించెనుగదా. అనఁగా భగవద్భక్తులకుఁ గిడుచేయువాఁ

డీసృష్టియందు లేడని సారము. సర్వజ్ఞుఁ డగుభగవంతుఁ డీవిచి
త్రవార్తను నడపించు తేల యని యొకరు ప్రశ్నింపవచ్చును.
భగవదిచ్చకార్యాంతమునఁగాని తెలియ శక్యముకాదు. జయ.
విజయులకుఁ గర్తానుసారము దనుజయోనిం బుట్టువుం గాంచ
వలయునన్న నియమమును గాపాడు తొకఫలము. భక్తులకుఁ
దనయర్పారూపమును గనఁబఱచుట వేటొకఫలము. ఎట్టివాఁడు
గాని కర్తఫలము ననుభవింపక తప్పదనునియమమును బ్రకటిం
చుట యింక నొకఫలము. సాధువులకించుక యపకారమొనరించి
ననుదుష్ఫల మనుభవింపక మానరాదన్నసూక్తిని దృఢపఱచుట
మఱియొకఫలము. ఇట్లు లీలక్షీతిరస్కారరూపకార్యమున లోక
మున కిన్నివిధముల గుణపాఠమును జెప్పఁదలంచెను. కాఁబట్టి
యీకథనుండి యీవిషయములు నేర్చుకొని వాని ననుభవము
నకుఁ దెచ్చుకొనుటయే మంచిమార్గము ఇట్లు లీకథనుబఠించి
సారమును గ్రహింపుఁడు. ముక్తికిం బోవఁదగుమార్గమును సదా
అన్వేషించుచుండుటయే మనుజకృత్యము. ఇంతట నీవిషయ
మునుండి వేటొకభగవల్లీలను దెలుప మదిని నియమించె
దను.

— భూదేవి మొదలగువారిగర్వమును శ్రీహరి పోగొట్టుట. —

*నారదమునీ! భూదేవికి నేను సర్వాధారను గావునఁ
బ్రధానభూతురాల ననుగర్వము గలిగెను. దానిని బృథుచక్ర

*ఇక్కడయు శ్రీకృష్ణశస్త్రఖండమున నేఁబదియొనిమిదవ యధ్యాయ
మునుండి గ్రహింపఁబడినది.

వర్తిద్వారా భగవంతుఁ డడఁచెను: అట్లే సావిత్రికి నేను వేద-
మాత నన్నయభిమాన ముదయింప భగవంతుఁ డెఱింగి ససృత్ర-
యగు సావిత్రిని గనఁబడకయుండఁజేసెను. గంగాదేవికిని ముక్తి
నొసంగు సామర్థ్యము తనకుఁ గలదనుదర్పము పొడసూపెను.
పరాత్పరుఁ డది యుండరాదని భావించి జప్తమునునిద్వారా
దానింబోఁగొట్టెను. మనసాదర్పమునుదుర్గాద్వారాపోఁగొట్టెను.
రాధాదేవి మున్ను విరజాకాంతచెంతనున్న కృష్ణునిం దిలకించి
మహాగ్రహమున రాసగృహము ప్రవేశించుతఱి ద్వారమును
గాచు గోపికలచేఁ దిరస్కరణముగలుగఁజేసి వేత్రములచేఁ
గొట్టించి యవమానించెను. ఆదర్పమును భగవద్భక్తుఁ డగు
సుదాముఁడు శపించి పోఁగొట్టెను. ఆశాపవశమున గోలోకము
నుండి రాధ భూలోకమునకు రావలసివచ్చెను వృషభాను
పత్నియగు కలావతికిం గూతురుగాఁ బుట్టెను.

శ్రీహరియు రాధాప్రార్థనముచేతనే కంసవధవ్యాజమున
నండునిగృహమునఁ బుట్టుకంఁగాంచెను. కనుక హరికినే నంద
నందనుఁ డనుపేరు గలిగినది. సుదాముఁ డొసఁగినశ్వాసమును
దొలఁగించి పాలించుటకై మరల మధురానగరమున కరిగెను.
శ్రీకృష్ణుని వాస్తవాభిప్రాయ మిదియని యెవ్వఁ డెఱుంగఁజా
లును. మధురానగరమునఁ బుట్టి గోకులమున కెట్లు పోయెనో
యదిమొదలెంతదనుక శ్రీహరియొనరించినయత్యద్భుతవాత్తలు
గలచరిత్రమును దెల్పితిని. ఇక మధురాప్రవేశవృత్తాంతముల
వివరించెదను. ఎట్లు శ్రీకృష్ణుఁడు మధురకేగెనో, నందుఁడు

యశోదయు నెట్లు వగచిరో, గోపకులు, గోపికలు, గోవులు, బృందావనవాసులు నెట్లు దురప్లిల్లిరో తెల్పెదను రాధాదేవి శ్రీకృష్ణుఁడుమధుర కరుగఁగనే ముందు విహరించినవనములు. జలాశయములు, రాసమండలము నీమొదలగుచోట్ల దుఃఖాభి భూతయై వెదకెను. గృహమును వదలి వెదుకసాగెను. చేత నాచేతనవస్తువుల నడిగెను. ప్రతివృక్షమును శ్రీహరిని జూపుమా యని ప్రార్థించెను. తల్పమునుజేరి దుఃఖించెను క్షణకాలమైనను విశ్రాంతిగొనక పరితపించెను.

పాఠకులారా ! ఈకథయు లోపలికథవంటిదే. ఆభావ ములే యిచ్చటఁగూడ గ్రహింపఁదగును. విశేషాంశములులేవు. మే మతిప్రీతిపాత్రుల మని భావించి యెట్టివారేని అహం. కారమును దెచ్చిపెట్టుకొన్నచో భగవంతుఁడు తద్దర్పభంగ మును జేయకమానఁ డనువీతి నీకథయును దెల్పుచున్నయది. ఇఁకఁ దరువాతికథ నాలకింపుఁడు

— శ్రీకృష్ణమూర్తి యింద్రగర్వభంగ మొనరించుట. ౨ —

*నారదమునీ ! వింటివికదా శ్రీహరి గర్వముగలవారి నెట్లు శిక్షించెనో, ఇఁక నింద్రునిగర్వమును దొలఁగించినకథ నెఱుకపఱచెద. ఆలకింపుము. ఒకానొకదినమున శతమఘుఁడు సుధర్మయందు రత్నసింహాసనమునం దధిరోహించి ముప్పది మూఁడుకోట్లదేవతలు గొలువ మహాన్నతవిభూతి నలరారు

*ఈకథయు శ్రీకృష్ణజన్మభండమున నేఁబడితోమ్మిదవ యధ్యాయమునుండి వ్రాయఁబడినదని యెఱుంగఁదగు.

చుండెను. ఆసమయమున సురగురు వరుదెంచెను. బ్రహ్మజ్ఞాన సంపన్నుడనిగానిఁ గురువనికాని, ఆపత్పరిహారకుడనికాని, శలంపక గర్వమున మిట్టిపడి యింద్రుడులేచి మర్యాదచేయ కూరకుండెను. బృహస్పతి తదవమానజనితమహాగ్రహమున నటనుండక యప్పుడ వెడలిపోయెను. అంతియకాని యింద్రునందున్న కరుణచేత శపింపకపోయెను. శాప మీయకున్నను మహాత్ములరోషము ఫలము నొసంగకమానదు. ఇంద్రుడు కొక మతెవ్వఁడే నవమానించినచో వెంటనే శాపానలమున వానిని బృహస్పతి దహింపక వదలిపెట్టెడని యెఱుంగుము. బృహస్పతి యందుఁ బొడసూపినధర్తమే యింద్రు నధఃపతితుని గావింపక మానునా. ఏ ధార్మికుడు సాపరాధుడు హింస్రకునిఁ గోపమున శపించునో ఆయపరాధమంత నశించును. తనధర్తమును బోగొట్టుకొనినట్లగును. కావున ధార్మికుడు శపింపకయుండు టుత్తమము. ఆయనధర్తమే యపరాధిని హింసించును. గురువు నవమానించినపాపమే యతనికి బ్రహ్మహత్యా రూపమునఁ బొడ కట్టెను. తద్ధర్మముననే శతక్రతువు భీతుడై స్వర్గరాజ్యమును వదలి యెందో పోయిపోయి యెచ్చటనో యొకసరోవరమునఁ బద్మసూత్రము సంతరమున నివసించెను.

ఆ బ్రహ్మహత్యయుఁ బరమపవిత్రమగు నావిష్ణు సరోవరమును బ్రవేశింపఁజాలక యూరకుండెను. ఆసరోవరము భారత పర్వమునఁ దపోనిరతులకుఁ బ్రధానస్థలమై యొప్పుచుండునది గాని సామాన్యకమలాకరముగాదని యెఱుంగఁదగు. ఆసరస్సు

నే మహాత్ములు పుష్కరతీర్థమని పిలుతురు. రాజ్యభ్రష్టుడై యింద్రుఁ డరుగుట యెఱింగి హరిభక్తుఁ డగునహుషుఁ డాసు. రరాజ్యమును బాలింపఁబోయెను. స్వర్గరాజ్యము నాక్రమించి. సంతానహీనురాలయియున్న శచీదేవింజూచెను. ఆదేవి యొక నాఁడుమందాకినీపావనపయస్సులన్నాన మొనరింపఁబోవుచువిధి వశమున నహుషుని కంటఁబడెను. తద్దర్శనమున నహుషునిహృదయము కంపించెను. ఆశచీదేవి నవయావనస్ఫురణముగలది. కోవలాంగి. సౌందర్యవిభూషిత. మహాసాధ్వియునగు. నహుషుఁడాత్మనిగ్రహములేనివాఁడు గాన మూర్ఖులైనను. కాముఁ డాతని నెత్తికెక్కెను. వెంటనే నహుషుఁ డామె పురోభాగమున నిలిచి దాసునివలె వినీతుడై యిట్లు తలంచెను.

సుందరి ! నలువయాహ యెటుంగ శక్యముకాదు. అది విచిత్రతమము. సజ్జనులుగూడ దాని నెటుంగఁజాలరు. పరనారిగా నీమె నేల సృజించెను ? పరపత్నులయందు నిట్టి కాంతారత్నముండిన నియమము దాటకుండ శక్య మెట్లగును? ఈయన్నులమిన్నముందట రంభ యేపాటి ? ఊర్వశి యెంత ? తిలోత్తమయన నేమిసుందరి ? మేనాప్రభృతి కాంతాతిలకము లెందఱైన నీమెసౌందర్యమునఁ బదాటవభాగమునకు సరివ త్తురా ? ఎంతమందబుద్ధిగలవాఁడైన నిట్టియందముల నింపొంద జేయు మందయానం జూచి ముందడుగుపెట్టఁగలఁడా. నాభార్యలందఱు నీమెకడ దాసీతుల్యులుకాని వేలుకాదు. ఇది సత్యము. అని యూహించి పట్టరానితమిపెల్లి దంబున నామెతో

నోఽసరసిజాక్షీ! ననుం బరిగ్రహింపుము. ఈకింకరునిష్ఠుఁ గరుణ
 యుంచుము. గోలోకమున నెట్లు రాధాదేవి శ్రీకృష్ణవత్సస్థస్థల
 మున రాజిల్లునో, శ్రీనారాయణమూర్తి యురస్థస్థలమున
 మహాలక్ష్మీ భాసిల్లునో, బ్రహ్మలోకమున వాగ్దేవి పరమేశ్వరికడ
 విరాజిల్లునో, ధర్మనివత్సస్థస్థలమున మహాసాధ్వీ యగు యూర్తి
 దేవి యలరారునో, అనంతునిహృదయమునఁ బాణాలతలలక్ష్మీ
 యెట్లు చెలువారునో, గణనాథునియందుఁ బుష్పియనఁబరఁగు వని
 తారత్నము చెన్నారునో, కుమారునికడ దేవసేన వెలయుచుం
 డునో, వరుణు నంకమున వరుణాని వలలుచుండునో, హరుతా
 శనునిచెంత స్వాహావధూమణి విలసిల్లుచుండునో, కొడుదేవు
 నంసతలమున రతీదేవి సంతోషముననుండునో, సూర్యునిదగ్గర
 సంజ్ఞాదేవి ప్రకాశించుచుండునో, వాయువునంతరమున వాయు
 పత్ని యొప్పారుచుండునో, శీతాంశునిసన్నిధియందు రోహిణి
 మనోహరాంగి సంతోషాంబుధి నోలలాడుచుండునో, దేవ
 మాతయగు నదితి నీమామయగు కశ్యపునిసన్నిధిని ప్రీతిపాత్ర
 యగుచుండునో, హిమాలయమూర్ధమున మేనాకాంతామ
 తల్లి యుల్లసిల్లుచుండునో, అగస్త్యమహర్షినికటమున లోపా
 ముద్రాదేవి యెట్లుల్లసిల్లుచుండునో, బృహస్పతివరిసరమునఁ
 దాగాదేవి యెట్లుండునో, కర్దమముని యంతికమున దేవహూ
 తి యమరి యెట్లుండునో, వసిష్ఠమునికడ నరుంధతి యలరు
 చుండునో, మనువు సవిధి శతరూప వెలసియుండునో, నలభూ
 జానిసమీపమున దమయంతి చెన్నుమీలుచుండునో, యట్లు

నీవు నావత్తుమున నొప్పుచుండుము. బాహువిలాసమున నూలు
గురనింద్రులనైన జయింపఁజాలువాఁడను. త్రిలోకాధిపతిని.
నారీమణి తనభర్తకంటె బలవత్తురుఁడగు జారుని వాంఛించును..
మేరుభూధరమున దుర్గమముగు రహస్థలమున్నదని వినఁబడిన
నచటికే పోవఁగోరును. మలయపర్వతమునందునుఁ జందనగంధ
వహుఁడు మెల్లనవీచు మనోహరస్థలమునందుఁగాని, నందన
చనమునఁగాని, శతశృంగపర్వతమునఁగాని, పుష్పభద్రానదీతీర
మునందుఁగాని, గోదావరీమనోహరినదీనీర నికటమునఁగాని,
చంపావతీనదీప్రాంతమునఁగాని, ఇంకను బెక్కునదీనదములయం
దుఁగాని, ప్రతిపర్వతమునందుఁగాని, ప్రతికందరమునందుఁ
గాని, ప్రతిదీప్తిమందుఁగాని, సర్వజంతువివర్జితనదీపులినతలం
బులఁగాని, విదగ్ధయగు కాంతామణి విదగ్ధపురుషునితోఁ గల
యఁగోరుట సహజము.

శచీకాంతారత్నమా ! పుష్పచందనపంకసంకులశయ్యల
యందు ననుంగూడి విహరింపుము. పరమేష్ఠి వరప్రభావమున
జరామృత్యువులులేక యలరు నన్ను భర్తనుగాఁ గాంక్షించి
యంగీకరింపుము. నావంటియందగానిని నిన్ను వేడుచున్న
వానిని ద్రిజగత్పతిని వదలుట మంచిదిగాదు. నాకెప్పుడును
బరకాంతలయం దాశపొడముటలేదు. ఇప్పుడు నిన్నుంజూడఁ
గనే స్పృహగలిగినది. రత్నభూషణభూషితలగు భార్యల వద
లెదను. నీ వాపనివలదన్న వారినెల్ల నీకు దాసికలనుగా నొన
రింతును. వరుణుఁడిచ్చిన రత్నేంద్రమాలికను నీకొసంగెదను.

మున్ను బ్రహ్మాస్త్రప్రభావమున వరుణు నోడించి యూరత్నసార హారమును గైకొంటిని. హవ్యవహుని జయించి వస్త్రయుగ్మమును సంపాదించితిని. అది యమూల్యమని నమ్ముమా. ఈరెంటినిపుడే సమర్పించి కృతకృత్యుడ నయ్యెద. నన్ను ననుగ్రహమునఁ జూడుము. ఇంతియగాక దేవతల నోడించి యదితిమకరకుండలముల సంపాదించితిని. కరకంకణయుగళమమూల్యమును సమార్పించితిని. అది రోహిణీచంద్రుల భీతిలఁజేసి సంపాదించితిని. వాని నిచ్చెద. యుద్ధమున భీతుఁడనుగాను. కాని నినుం గాంచి భయంపడితిని. కావున నన్నాదరింపుము. సర్వసంపదల నొసంగఁజాలు కేయూరములను సమాదృతి నిచ్చెదను. రత్నదర్పణము నిచ్చెదను. అది కామపత్నిని గామునిభీతి నొందించి తెచ్చితినిజుమీ. శ్రీలక్ష్మీదేవి నాతపంబున కలరి వాడిపోక మనోహరముగ నొప్పుపంకజము నాకనుగ్రహించెను. దాని నిచ్చెదను. అంగుళీయకరత్నముల సావిత్రిదేవి నాగాధించి సంపాదించితిని. అవి ప్రపంచమున నొక దొరకునవి కావు. వానినిగూడ సమర్పించుకొనియెదను. శారదాదేవి వాయించి యానందించువిపంచికను నాజననిం బ్రార్థించి యెట్లో తెచ్చి యిచ్చెదను. తల్లాభమునకై నారాయణవ్రతము నాచరించెదను. విశ్వకర్త నిర్మించినరత్నరాశి నిచ్చెదను. కుబేరపత్ని ధరించు పాదుకాంగుళీరత్నకదంబము నొసఁగెదను. అని పలుకుచు శచీదేవి పాదయుగళముపైఁబడి ప్రార్థించెను.

రాజమార్గమునఁ దనప్రాభవ మెటుఁగక దీనుఁడై పల్కునహుషునిం గాంచి భీతయై యాతనిలేవ ననుజ్ఞయిడి కంతమొండఁగా నిట్లు న్యాయసమ్మతముగాఁ బలికెను. అత్తఁ నాసాధ్వీమణి చిత్తము. భర్తృపాదారవిందద్వంద్వముపైఁ బరఁగుచుండెను. వత్సా! మహారాజా! తండ్రి! నామాట నాలకింపుము. నీవు జగములకుఁగలుగు భయమును బోఁగొట్టు వాఁడవు. ఆర్తత్రాణపరాయణుఁడవు. ముల్లోకములను బాలించు వాఁడవు. జనులకుఁ దండ్రీవి. నాభర్త స్వర్గరాజ్యలక్ష్మీనిఁ బోఁగొట్టుకొనెను. ఆపదవికి నీవువచ్చితివి. ప్రభువు ప్రజలకుఁ దండ్రీ, రక్షకుఁడు, గురుత్వీయు, రాజపత్నీయు, దేవపత్నీయుఁ గొమరితయుఁ, బితృస్వసయు, శిష్యపత్నీయు, భృత్యపత్నీయు, మాతులియుఁ, బితరులపత్నులు, భ్రాతృపత్నులు, భగినియుఁ, గోడలు, గర్భధాత్రియు, నిష్టదేవియు ననునీపదాటుగురు తల్లు లని చెప్పఁబడుదురు.

ఇంతియకాక నీవు మనుష్యుఁడవు నేను దేవభార్యను. కాని నీకు నేదల్లిని. నన్ను నీవు దేవతవలెఁ జూడఁదగుదువు. నహుషా! నీవువలచిన మీతల్లి నదితికడకుంబోయి ప్రేమింపుము. ఎల్లపాతకులకుఁ బ్రాయశ్చిత్తముకలదుగాని మాతృగా మికిఁ బ్రాయశ్చిత్తములేదు. అట్టి మహాపాతకుఁడు కుంభీపాక మునఁబడి మరలఁజాలఁడు. అందున్నపురుగులు వానియవయవములఁబట్టి భక్షించుచుండును. ఎన్ని యోకల్పములుండి మరలఁ బుట్టువుఁగాంచుచో మ్రేచ్చుఁడై పుట్టి కుష్మరోగబాధి

తుండై. సప్తజన్మము లాబాధ ననుభవించును. ఇది బ్రహ్మ వచించినమాట. ఇట్లే శ్రీత్రియవైశ్యశూద్రులకు బ్రాహ్మణపత్నీసంగమమునఁ బాపఫలము గలుగఁగలదని యెఱుంగుము. అంగిరసుఁ డీపాతకులకు వేదోక్తమగు నిష్కృతిలేదనియె. సంసారులకు స్వర్గసంపత్తిభోగమే పరమమని తలంపఁ బడుచుండును. ముముక్షువులకు ముక్తియే పరమము. తపోనిరతులకుఁ దపస్సే పరమసుఖము. బ్రాహ్మణులకు బ్రాహ్మణ్యము, మునులకు మూనము, వైదికులకు వేదాభ్యాసము, కవులకుఁ గావ్యవర్ణనము, వైష్ణవులకు విష్ణుదాస్యము నివి పరమసుఖములుగాఁ బరికీర్తితములు. విష్ణుభక్తులు భగవద్దాస్యమునువదలి ముక్తిని గూడఁ గోరరు. మలభూయిష్ఠములై దుఃఖప్రదములునగు స్త్రీలయంగములను గాంచి ప్రమాదము నొందనేల? రాజాధిరాజులవంశమునఁ బుట్టితివి. అందును బరమపవిత్రమగు భారతవర్షమునఁ బుట్టుకం గాంచితివి. బహుజన్మసుకృతఫలముగా భారతవర్షమునఁ బుట్టుక కల్గును. చంద్రవంశ్యపద్మములకు దీప్తిగల్గించుటకై తేజస్వీవగు నీవు గ్రీష్మమధ్యాహ్న భాస్కరునివలెఁ బుట్టితివి. సర్వాశ్రమములకు స్వధర్మము తమోత్తమము. స్వధర్మ హీనులు నరకమునఁబడుదురు.

❧ వర్జధర్మములు. ❧

బ్రాహ్మణులకు స్వధర్మము సంధ్యాత్రయకృత్యము శ్రీహరిపూజయు విధినియతములు. తత్పాదోదకనైవేద్యభక్షణము సుధాధికము. హరినైవేద్యము కానియన్నము మలము. హరి నభి

పే.కింపనిజలము మూత్రము. అట్టివానిని భుజించువిప్రులు సూకరరూపములఁ బుట్టుదురు. ఏకాదశియం దుపవసించినచో అజీవ ముపవసించినపుణ్యము కల్గును. శ్రీకృష్ణజన్మదినమందును శివరాత్రియందు నుపవసించినచోఁ బూర్వోక్తఫలము కల్గును. శ్రీరామనవమియందు నట్లే. ఇది బ్రాహ్మణులముఖ్యధర్మమని బ్రహ్మ తెల్పెను. పతివ్రతలకుఁ బతిసేవయే వ్రతము. అదియే తపస్సు. పరపతి పుత్రతుల్యుఁడు. ఇది పరమధర్మము. రాజులు ప్రజలను దమపుత్రులవలెఁ బాలింతురు. ఇతరులపత్నులను దమ తల్లులవలె గారవింతురు. విష్ణుయజ్ఞ మనఁగా దేవవిప్రసేవయే. దుష్టులను బాఁఁదోలుట, శిష్టులఁ బాలించుట యనునవి రాజులకుఁ బరమధర్మములు. ఇవి తృతీయధర్మములని పరమేష్ఠి శాసించెను. వైశ్యులకు వాణిజ్యము ధర్మసారము. శూద్రులకుఁ బెద్దలసేవ పరమధర్మము. భగవంతునియందు సర్వస్వము నర్పించుట సన్యాసులకుఁ బరమధర్మము. రక్షైకవాసస్సుదాల్చి మృత్యుమండలువును జేతఁబట్టుకొని సర్వత్ర సమదర్శనుఁడైనారాయణుని స్మరించుచుండవలయును. ఒక్కయింటనుండక తిరుగుచుండవలయును. ధనలోభమున విద్యామంత్రములనొరులకుఁ జెప్పఁజనదు. ఆశ్రమమును గల్పించుకొనక మఱియొక విషయమున మదిఁజొనుపక పరసంగతి మాని నిర్దోహుఁడై స్వాధ్యాహారమును భుజింపఁదలంపుగొనక ఆసక్తిచే స్త్రీముఖమును జూడక యేషదార్థమునుగాని తినవాంఛింపక గృహస్థులయిండ్లకు భిక్షార్థముపోదఁగు. ఇది సన్న్యాసులకు ధర్మమని కమలోద్భవుఁ డాజ్ఞాపించెను.

వత్సా! ధర్మపద్ధతులఁ దెల్పితిని. కాన నిష్టముకొలఁదిని
 బొమ్ము అనిపలికి శచీదేవి యూరకుండెను. నహఃషుఁడు కంఠము
 నుద్రిప్పి శచీదేవితో నిట్లుపలికెను. దేవీ! నీవుచెప్పినదంతయు
 విపరీతధర్మకథనము. సత్యమగుధర్మమును వేదప్రతిపాదితము
 గానేను వచియించెదను. ఆలకింపుము. సర్వకర్మఫలభోగము
 స్వర్గమందని పాతాళమందనికాని వేదములయందుఁ జెప్పఁబడ
 లేదు. పరమపవిత్రమగుభారతవర్షమునఁ బుణ్యకర్మము లొన
 రించి తత్ఫలము వేటొకతావున ననుభవించును. ఇది కర్మతుల
 కర్మఫలము. హిమాలయముమొదలు సముద్రపర్యంతభూభాగ
 ము భారతవర్ష మనంబడును. సర్వభూభాగోత్తమము. ఇది తప
 స్సులకుఁ దపోయోగ్యస్థలము అందుఁ బుట్టువునుగాంచినవారు
 కొందఱు విష్ణుమాయచే వంచింపఁబడుచుందురు. హరిసేవ
 మాని యితరవిషయములఁ బ్రవర్తింతురు. ఆభారతవర్షమున
 గొప్పపుణ్యము లొనరించి స్వర్గలోకమును జేరుదురు. ఇందలి
 వనితలం గైకొని చిరకాలసుఖ మనుభవింతురు. మానవతనువును
 వదలిసురపురికె తెంచును. నేనట్లుగాకమానవతనువునుధరించియే
 యిటఁ జేరితిని. నాపుణ్య మెట్టిదోయోజింపుము. అనేకజన్త సుకృత
 ఫలముగానిచ్చటికివచ్చితిని. కావున నేపుణ్యవిశేషముననో నీవు
 నాకంటఁబడితివి. ఇంతీ! ఇది కర్మస్థలముకాదు. స్వర్భోగస్థలము.
 భోగస్థలమునందు భోగాభిలాషముగలవారి గాంచి త్యజిం
 చుట నీతిగాదు. భావానురక్తవు. రసికురాలవు. భోగులకు
 భోగ్యురాలవు. అస్వామికద్రవ్యమును భోగ్యమై సుఖప్రదమే
 యైన మందమతితప్పఁ దక్కినవాఁడు విడువఁడు. అవిరోధసుఖ

త్యాగి పశుతుల్యుడనుటకు శంకలులేవు. కాంతామణీ! ఇంక నాయింటికిరమ్ము, మనోహరతల్పము నిర్మింపుము. రసికుడగు పరుని నన్నుఁగా భావింపుము. మనమున దైవధర్మమును నెలకొల్పుము. నిరుపమానమందిరముల నన్నానందింపఁజేయుము. నాకుం గల సకలామూల్యవస్తువుల నీస్వాధీనముచేసెదనని నహుషః డార్తుడై మార్గము నడ్డగించి పలికెను. మరలఁ బాదము లపైఁబడి వేడెను.

పులోమజాతయు నహుషునిష్క్రలాహముల నాలకించి తనభర్తను మరల మరల స్మరించుచు నిట్లు పలికెను. అచేత నుండై మూఢుడై కార్యకార్యముల నెఱుంగకయుండు కామాతురుని బహువిధములఁ గనఁబడుకథను వినఁజాలితిని. మధుమత్తుఁడు సురామత్తుఁడు కామమత్తుఁడు ననువీరు బుద్ధిలే నివారు. అందుఁ గాముకుఁడు మృత్యువును లెక్కింపఁడు. కామ మాతనిమనసును హరించుటయే యందులకుం గారణము. మత్తుఁడా! నన్ను వదలుము. నేనీకుఁ దల్లిని. రజస్వలను. నేఁడు ఋతుదినములలోఁ దొలిదినము. తొలిదినమున స్త్రీచండాలీ తుల్యురాలగును. రెండవదినమున స్లేచ్ఛయనంబడు. మూడవ దినమున రజకీతుల్య యనంబడు. నాల్గవదినమున భర్తృవిషయ మునఁబరిశుద్ధురాలగుంగాని దైవపై తృకకార్యముల కపరిశుద్ధు రా లే యనంజను. ఇతరకార్యవిషయమున నాల్గవదినమున నస చ్ఛాద్రీసమానురాలని యెఱుంగవలయు. తొలిదినమున రజ స్వల నెవ్వఁడు కామించునో బ్రహ్మహత్యాచతుర్థాంశపాప

మాతనికిం గల్లును. అంతియగాక వాఁడు కర్తార్థుఁడుగాఁ బరిగఁ
ణింపఁబడఁడు. వాఁ డధముఁడని, అయశస్కురుఁడని నిందింపఁ
బడుచుండును. రెండవదినమున రజస్వలనుగోరిన యాకామా
ర్థుఁడు గోహత్యాపాపమును బొందు సంశయములేదు. వాఁడు
దేవపితృకార్యములయందు బ్రదికియుండునంతదాఁక నధికారి
కాఁడు. అంతియగాక వాఁడు మనుష్యగణనలోఁజేరక యశస్సు
పోఁగొట్టుకొనునని యాంగిరసుఁడు శాసించెను. మూడవదిన
మున రజస్వలయగు భార్యను గామించువాఁడు భూణహత్యను
బొందును. గోహత్యాపాపమునకుఁ గలఫలము లిందును
గలవు. నాల్గవదినమున వనిత యసచ్ఛూద్ర యనంబడు అట్టి
సుదతిని గోరరాదు.

మూర్ఖుడా! నీకుఁ దల్లినగునన్ను బలముచే గ్రహింప
నెంచితివి. ఋతుకాలదివసములు నాలు గతిక్రమించినపిదప
గ్రహింతువుగాక. అని శచీదేవి పలుక నహుషుఁడు నవ్వి సుప్ర
తయగు శక్రపత్నింజూచి మధురభంగి నిట్లు పలికెను. దేవపత్ని
సదా పరిశుద్ధురాలు. ఆన్యూనత మనుష్యపత్ని విషయమై వర్తిం
చును. శయనమందు భోజనమందును దేవవనిత మానవదృష్టిచేఁ
బరిశుద్ధురాలే యనఁదగు. రజస్వలాగమనము కర్త క్షేత్రమగు
భారతవర్షమునందే పాపప్రదము. నీచెప్పినపాప మీస్వర్గలోక
మునలేదు. కర్త క్షేత్రమగు భారతవర్షమునందును వేదోక్త
కర్తము బ్రహ్మతేజస్సుచేఁ బ్రజ్వలించువిష్ణుభక్తులకు నన్వయిం
పదు. ప్రదీప్తాగ్నియందు శుష్కేంద్రములు దహింపఁబడునట్లు

సకలపాపములు విష్ణుభక్తునియందు భస్మములగును. వహ్నిసూర్యవిప్రులకంటె విష్ణుభక్తుఁడు తేజోవంతుఁడగు. ఆతని విష్ణుచక్రము కాపాడుచుండును. వాఁడు స్వీతంతుఁడగు. ఎట్టిపాపకర్తముల నతఁ డొనరించియున్నను వానికి ఫలము గలుగదు. సామవేదమునందుఁ గౌఢమియనుభాగమునం దీవిషయము వ్రాయఁబడినది. సత్యమగునా కాదా యని బృహస్పతి నడుగుము.

చంద్రవంశ్యులమగు మేమెల్ల వైష్ణవులమని యందఱెఱుంగుదురు. చంద్రవంశ్యులగురాజులు హరిని వదలి యితరదేవత నారాధింపరు. సద్వంశప్రభవుఁడు బ్రాహ్మణుఁడుగాని క్షత్రియుఁడుగాని దైవమాయావంచితుఁడైనచో విష్ణుమంత్రమును గ్రహింపక మానునుగాని లేకున్నమానఁడు. నన్ను శాసించువాఁడెవ్వఁడు? ఏ మంత్రము? ఏదేవత? యముఁడుకూడ నన్ను దండింపఁజాలఁడు. ఎల్లరనుదండింప శక్తుఁడును జుమి. త్రిమూర్తులుతప్ప నాశిక్షకులోఁబడనివాఁడు వేటొకఁడు కానరాఁడు. కావున నోపాలోమీ! ఇంటికింబోయి శయ్యను రచింపుము. నేనును వేగంబ నీయింటికిం జనుదెంతు. ఋతుమతీగమనపాపము నాకువచ్చిన రానివ్వు. దాన నీకేమి? అనివలికి యానహు షుఁడు ప్రపుల్లవదనేక్షుణుండై రత్నయానము నెక్కి నందనవనమునకుం బోయెను.

శచీదేవియు దుఃఖితయై స్వమందిరమునకుంబోవక బృహస్పతియింటికింబోయెను. కుశాసనమున నాసీనుడైయున్న బృహ

స్పృతిం గాంచి పాదార్చనాసక్తమతియగు తారాంబనుజూచి
 బ్రహ్మతేజస్సుచేఁ బ్రజ్వరిల్లుచుండుసురగురుమహాత్వమున కచ్చె
 రుపడి శ్రీకృష్ణమంత్రజపనిరతుఁడై యక్షమాల కరమున
 నొప్పార నిరుపమానమాహాత్మ్యమున వెలయుచుఁ బరమా
 నంద స్వరూపుఁడై సనాతనుఁడై నిర్గుణుఁడై నిరీహుఁడై స్వతం
 త్రుఁడై ప్రకృతికంటఁ బరుండు సేచ్చామయుండు భక్తానుగ్ర
 హవిగ్రహుఁడై జగదీశ్వరుండు తనరు శ్రీకృష్ణనిధ్యానించుచు
 నున్నయాగురువును సమీపించి తత్పాదములకుఁ దలసోఁక
 మ్రొక్కి సాశ్రు నేత్రయై విలపించుచు. భక్తిసాగరమున నిమ
 గ్నయగుచు శోకసాగరమును దరించునుపాయము నన్వేషిం
 చుచు, హృదయమునఁ బరితపించుచు, భీతయై యాగురువును
 వినుతించెను. తనయార్తి నీరీతిగాఁ దెలుపుకొనెను.

— గురుప్రభావము. —

మహాత్మా! రక్షింపుము. రక్షింపుము. శరణాగతు రాలను.
 సాధ్వసప్రచలితహృదయను. నాకు నీవేదిక్కు. ప్రభువవు.
 నీదాసికను. శోకసాగరనిమగ్నను. ప్రభుత్వములేకపోసీ, అది
 యుండనీ, బలవంతుఁడుకానీ, దుర్బలుఁడుగానీ, ఇంద్రుఁడు
 నీకు శిష్యుఁడు. నేనింద్రపత్నిని. నాపుత్రులను నన్ను శాసించు
 నధికారము మీకుఁగలదు తమశిష్యుఁడు. స్వర్గరాజ్యమునువ
 దలి చాలదూరదేశమున నున్నవాఁడు. ఆదోషమునకు శాంతి
 కల్గెను. ఇంక ననుగ్రహింపుము. అనాథనై సర్వశూన్యనగు
 నన్నును, శూన్యముగాఁ దోచునమరావతిని, సంపచ్చాన్య

మగునామందిరమునుగృహచే రక్షింపుము. శత్రుగ్రస్తనైతిని. ఇట్టి
 నన్నీయాపత్తునుబాపి కాపాడుము. నీశిష్యుని బిలువఁబంపుము.
 నీపాదసేవాపుణ్యముగలుగఁజేసి శుభాశీషములఁ బ్రసాదించి.
 రక్షింపుము. * జన్మదాతయగు తండ్రి యందఱికంటె నధికుఁడు.
 తండ్రికంటెను దల్లి నూలుగుణము లధికురాలు. పూజ్య
 రాలు. విద్యాదాతయు మంత్రోపదేశకుఁడు జ్ఞానబోధకుఁడు,
 హరిభక్తిని గల్గించి కాపాడువాఁడును వీరెల్లఁ దల్లికంటె శత
 గుణంబులచే నధికులు. మంత్రాద్యుద్ధిరణముననే గురువని చెప్పఁ
 బడును. అజ్ఞానతమిరాంధునకు జ్ఞానాంజనశలాకచే నేత్రము
 నెత్తి చూపుగల్గునట్లు చేయునట్టిగురువునకు నమస్కారము.
 అదీక్షితుఁడగుమూర్ఖునకు నిష్కృతియేలేదు. ఇది నిశ్చితము.
 అట్టివాఁడు సర్వకర్తానర్తుఁడై పశుతుల్యుఁడై నరకమునఁబడును.
 తండ్రియు నన్నదాతయుఁ దల్లియు నితరగురువులును ఘోర
 సంసారసాగరమును దరింపఁజేయఁజాలరు. విద్యామంత్ర
 జ్ఞానదాతయగు గురువు సంసారసాగరతరణమునందు నిపు
 ఁడు. ఆగురువే శిష్యు నుద్ధరించుటకు నీశ్వరుఁడు. గురువు
 విష్ణువు, గురువు బ్రహ్మ, గురువు మహేశ్వరుఁడు, గురువు
 ధర్మము, గురు వనంతుఁడు. సర్వాత్మయు నిర్గుణుఁడు నగుదై
 వము గురువే యగును. సర్వతీర్థాశ్రయుఁడు, సర్వదేవాశ్ర

* సర్వేషాం చ గురుశాం చ జన్మదాతా పరోగురుః, పితృశ్చతగుణా
 మాతా పూజ్యా వంద్యా గరీయసీ. విద్యాదాతా మంత్రదాతా జ్ఞానదో హరి
 భక్తిదః, పూజ్యోవంద్యశ్చ సేవ్యశ్చ మాతృశ్చతగుణో గురుః. అని మూలము

యుడు. సర్వదేవస్వరూపుడు, గురురూపియగు శ్రీ హరియే.
 *అభీష్టదేవత యాగహించిన గురువు కాపాడఁగలడు. గురువు
 రోషము క్తుడగు నేని రక్షించువా రింకెవ్వరును లేరు. సర్వగ్రహ
 ములు సర్వదేవతలు బ్రాహ్మణులు ద్వేషించినను నీవు రక్షింపఁ
 గలవు. గురువు సర్వదేవమయుడుకదా. ఆత్మయు గురువుకంటెఁ
 బ్రియముకాదు. సుతుడును గురువుకంటెఁ బ్రియుడుకాదు.
 ధనముకూడఁ బ్రియముకాదు. భార్యయుఁ బ్రియురాలుకాదు.
 ధర్మము, తపము, సత్యము, పుష్పమును బ్రియములుకావు.
 గురువుకంటె శిక్షకుడు లేడు. బంధువు లేడు. తదధినుడు
 రాజు దైవము లేడు. శిష్యులకుఁ బరమగతి గురువేయని
 యెఱుంగవలయు. అన్నదాత యెంతదనుక నన్నమిడునో యంత
 దనుక శాసకుడగు. గురువు ప్రతిజన్తమునందును శిక్షింప
 నర్హుడగును. మంత్రము విద్యాగురువు దైవము పూర్వజన్మపు
 న్యామువలననే దొరకుదురు. వనితకు భర్తయు నశ్లేష్ఠ. ప్రతిజన్త
 మునందును బూర్వజన్తసంబంధముగలదు. పితయు మాతయు
 ఇతరగురువులు బ్రదికినంతదాక నమస్కరింపఁదగుదురు. గురు
 వుమాత్రము ప్రతిజన్తమునందును నమస్కరింపఁదగినవాడే.

మహానుభావా! నీవు విప్రులలో శ్రేష్ఠుడవు. తపస్వు
 లలో గరిష్ఠుడవు. బ్రహ్మవేత్తలలో బ్రహ్మిష్ఠుడవు. ధర్మాశ్వు
 లలో ధర్మిష్ఠుడవు. మహర్షీ! సంతుష్ఠుడవుకమ్ము. నన్నును శత

* అభీష్టదేవే రుప్తే చగురుశ్శక్తో హి రక్షితుం, గురౌ రుప్తేఽభీష్టదే
 వో న హి శక్తశ్చ రక్షితుం. అని మూలము.

మఱిని రక్షింపుము. నీవు సంతుష్టుడవైన సర్వదేవతలు సర్వ
గ్రహములు సంతుష్టులగును. అనిపలికి యాపాలోమి బిట్టు
రోదనముచేసెను. ఆరోదనమునువిని తారయు నుచ్చైర్విలాప
ముచేసెను. అంతియగాక యాసాధ్వి భర్తృపాదములపైఁబడి
శచీదేవి కష్టదశను దొలఁగింపుడని వేఁడెను. గురువును గరు
ణాతరంగితాంతఃకరణుడై యపరాధమును తువించితి నని
తుష్టుడై బ్రహ్మస్పృతిచెప్పెను. తారా! లేలెమ్ము. శచీదేవికి సర్వ
భద్రములు చేకూరఁగలవు. ఇపుడే మహేంద్రునిబడయఁగ
లదు. అనిపలికి గురు వూరకుండెను. దానఁ దృప్తినొందక
తార మరలఁ బాదములపైఁబడి విలపించెను. శచీదేవిని గౌఁగి
లించుకొనెను. అధ్యాత్మరహస్యములఁ బెక్కింటి నుపదేశించెను.

శచి యొనరించిన యీగురుస్తోత్రము పూజాకాలమునఁ
బఠింపఁదగినది. భగవంతుఁడు హృష్టుడగును. విష్ణుభక్తి దృఢ
మగును. సకలాభీష్టములు ఫలించును. గురుభక్తి హీనునకే
పుణ్యకార్యములును ఫలంపవు. మనస్సు పరిశుద్ధముకాదు.
మనస్సు పరిశుద్ధముకాదేని యేమంత్రములు సిద్ధినొసంగఁజా
లును? కావున గురుభక్తి ప్రప్రధానమైనది. దానిని మించి
నది వేఱొక్కటిలేదని చెప్పఁగలను. కావున నియతుడై సదా
యేమానవుఁడు గురుభక్తిసల్పునో వాని కన్నిమంత్రములు
ఫలించును. దేవతలెల్లఁ బ్రీతులగుదురు. జ్ఞానము తనంతన లభిం
చును. సర్వాభిలాషములు వేగంబు ఫలోన్ముఖములగు. సర్వేశ్వ
రుఁడాభక్తునిం గాపాడుచుండును

మహామతులారా ! ఈకథనుండి ప్రభాసవిషయములు రెండు నేర్చుకొనవలసియుండును. మొదటిది గురుభక్తి, రెండవది యైశ్వర్యము గర్వ మూలకారణమనునది. ఇవియే యారెండును. ఎట్టివారికైన నాపదలు రాకమానవు. అవి బుద్ధి పూర్వకమగుపాపమువలనఁ గలిగెనేని వానిని లోకులు నిందింతురు. ఈకథయందు నింద్రునకు దర్ప మేలకలిగెనో దాననేఫల మనుభవించెనో చెప్పఁబడినది. ఆదర్పముభగవంతుఁ డేరితిఁగావించెనో ముందు మీరెఱుంగఁగలరు. శశిదేవి నహః ఘనకుం దెల్పిననీతులు భారతవర్షపరమైశ్వర్యము లనఁదగినవి. స్త్రీలమర్యాదలే దేశౌన్నత్యమును దెలుపుచుండును. ఇక్కాలమున నవి మార్పునొందినవో తెలిసికొనవచ్చును. కావునఁ బై వానింగూర్చి విచారించుట న్యాయము.

— గురుభక్తినిగుఱించి —

దేవతలు మంత్రనిబద్ధమతులు. మంత్రమనఁగా మనము చేయ రక్షించునది. మంత్రమున బీజవర్ణములుండును. అవి తద్దేవతాస్త్రీతికరములుగఁ గూర్పఁబడియుండును. ఈబీజవర్ణముల భక్తిమై నుచ్చరించినంతఁ దదధిష్ఠానదేవత మనసుకదలును. దానిచే నాదేవత భూలోకమునఁ దన్నైవ్వఁడో యుపాసించుచున్నట్లు తెలిసికొనును. ఆమంత్రజపము తీవ్రమగు కొలఁదిని ఆదేవతాచిత్తము భక్తరక్షణకృత్యమునఁ ద్వరపడుచుండును. ఈభక్తునినుండి యాదేవతయుండు తావువఱకు నొకయదృశ్యపాశముగలదు. ఏదే నొకనూలుచే నిర్మింపఁబడినదార మది కాదు.

తేజోరూపమున నవియుండును. ఆతేజస్సే భగవత్కళ. కాఁబట్టి మంత్రజపమునఁ దదధిష్ఠానదేవత ప్రసన్నుఁడగును. ఉపాసకుఁడు దృఢమతికాఁడేని యాజపము దేవత నాకర్షింపఁజాలఁడు. ఎంతకాలము జపముసల్పినను ఫలింపదు. జపమునకుఁ బ్రధానము దృఢబుద్ధి. అసఁగా నిశ్చలబుద్ధియని భావము. అట్టిదృఢబుద్ధిని గల్గునట్లుచేయునది మంత్రప్రభావము. అది గుర్వర్ధనము. దేవతాసాక్షాత్కారమునకు నిశ్చలచిత్తముగల్గుటకు ముఖ్యకారణభూతుఁడు గురువని తేలినది. మూలము నశించిన వృక్షశాఖలన్నియు నశించునట్లు గురుభక్తితగ్గిన నన్నియు నశించును. అదియున్న నన్నియు ననుకూలములేయగు చిత్తశుద్ధికి యోగాభ్యాసము ప్రధానమనుట నిర్వివాదము. ఆయభ్యాసము గల్గఁజేయువాఁడు గురువు. అట్టిగురువునం దేమాత్రము భక్తితగ్గినను జపాదినియమములు నిష్ఫలములగును. కులాల్లవతంత్రమందు,

శ్లో. యదృచ్ఛాలాభసంతుష్టో గుణదోషవిభేదకః,
ఇత్యాచి లక్షణోపేతశ్రీగురుః కథితః ప్రియే.
శ్రీబీజాద్యం యదా జప్యతదా లక్ష్మీరచంచలా,
కామాద్యం జపనాదేవ సర్వలోకం వశం నయేత్.
గురుం వినా మంత్రజపే దోషశ్రవణ ఏవ చ,
అత్రి నేత్రశ్శివస్సాక్షాదచతుర్బాహురచ్యుతః.
అచతుర్వదనోబ్రహ్మ శ్రీగురుః కథితః ప్రియే.
జిహ్వోదగ్ధా పరాన్నేన కరౌ దగ్ధౌ ప్రతిగ్రహాత్,

మనోదగ్ధంపరస్త్రీభిః కథంసిద్ధిర్వరాననే. నారదీయసంహితా. ఇట్లు గురులక్షణములు చెప్పబడినవి. జపము ఘరింపకుండుటకుఁ బరాన్నము ద్రవ్యప్రతిగ్రహము పరస్త్రీవాంఛాయను నీమూఁడును గారణములుగా సిద్ధాంతము చేయఁబడినవి. గురువు మూఁడవకన్నులేని యీశ్వరుఁడని, చతుర్భుజుఁడు మాత్రముకాని మాధవుఁడని, చతుర్వదనములులేని బ్రహ్మయని వర్ణింపఁబడినది. అనఁగాఁ ద్రిమూర్తితుల్యుఁడని భావము గ్రహింపఁదగునని హెచ్చరింపఁబడినది. ఇట్టిభావ మేలయనఁగా గురుభక్తి తపస్సిద్ధిమూలకందముగాన దానిని పీటఁబుచ్చిన నన్నియు నశించునని తేటపడునట్లు చెప్పఁబడినది. ఇన్నివిధముల గురుస్తుతి చేయఁబడియుండుటచేతనే శ్రీశంకరభగవత్పాదాచార్యులుగూడ “నాద్వైతంగురుసన్నిధౌ” అని తెల్పిరి. అద్వైతము గురువువిషయమున భావించిన నుపదేశక్రమమే నశించునని వారెఱుంగుదురు. కాబట్టి గురుభక్తి ప్రప్రథానమని యెఱుంగవలయు.

దేవత ద్వేషించినచో గురువు కాపాడుననఁగా భావమేమి? మంత్రము జపించునియమములవదలి యిచ్చానుసారము జపించుచుఁ దగనికోరికలఁ గోరునపుడు మంత్రాధిదైవ మీయపాసకున కనభిముఖుఁడగును. అట్టితఱి నుపాసకునకు భీకర రూపము లగపడును. అప్పుడు గురువు మఱుఁగుచొరఁగా నా దేశికుఁడు నియమములనుదెల్పి యాభాధలుకలుగకుండఁజేయును. గురుభక్తియే లేనిచో నధోగతియేగాక యూర్ధ్వగతి యెట్లు

వచ్చును. ఇట్లెన్నివిధముల నాలోచించినను గురుభక్తి సర్వార్థమూలమనియు, నదిలేకుంట సర్వానర్థమూలమనియుఁ దేలుచున్నది.

❀ ఐశ్వర్యము గర్వకారణము. ❀

ఎన్నిజ్ఞానముకలవాఁడైనను ధనరాశి చేకూరినచో గర్వముదయింపకమానదు. దానిని బూర్వజన్తసుకృతవిశేషముగలవాఁడు క్రమక్రమముగా నాపుకొనును. అదిలేనివాఁడు దానికి లోఁబడి నశించును. దేవేంద్రుఁ డెన్నియోవిధముల గురుశక్తి నెఱుంగును. ఐనను దిరస్కరించెను. దానఁ బదబ్రష్టుఁడాయెను. శాంతధనుఁడై శతాశ్వమేధము లొనరించి తపశ్శాలియునగు నహుషు నింద్రపదవికిం దగినవాఁడని దేవతలు ప్రార్థించిరి. అట్టివాఁడు త్రిజగద్ద్రమాధురంధరుఁడైనంతన కన్నుమిన్నుగానక మహాపతివ్రతాశిరోమణియగు శచీదేవిం గాంచినంతనే తన్ను వరింపుమని కోరెను. అంతతోనుండక తనప్రతాపములు వేనోళ్లఁ బొగడెను. ఈ రెండుదృష్టాంతములనుబట్టి యూహించిన నైశ్వర్యము గర్వజనకమని స్పష్టముగాకమానదు. ఈ విషయమే శ్రీ మద్భాగవతమునందు,

అసతశ్శ్రీమదాంధస్య దారిద్ర్యం పరమాంజనమ్,

ఆత్మైషమ్యేన భూతాని దరిద్రః పరమీక్షితే.

౧౧ స్కం. ౧౦ ఆ. ౧౩ శ్లో.

అని చెప్పఁబడినది. దీనికే,

శా. సంపన్నం డొరుఁ గానలేడుతనవున్ సంసారమున్ నన్ని హిం
 సింపం జూచుదరి ద్రుఁడెత్తువడిశుష్కిభూతుఁడై చిక్కి హిం
 సింపం డన్యుల నాత్తకున్ సములుగాఁ జింతించు నట్లొట నీ
 సంపన్నాంధున కంజనంబువినుమీదారిద్ర్యమూహింపఁగన్,
 అని పోతనమహాకవి వ్రాసెను.

ఇన్ని క్రతువులు చేసి పెద్దలనేవించి మహర్షులతో సదాసంభా
 షించుచునుండుపై యిర్వుర కేగర్వముపొడసూపఁగానిక సామా
 న్యులు ధనమదాంధులగుట యొకవిచిత్రమా? కాఁబట్టి యైశ్వ
 ర్యము గర్వకారణమనుట విస్పష్టము. శచీనహుషసంవాదము
 నుగుటించి యీ వఱకే పెక్కుపర్యాయములు వ్రాసితిని గాన
 మరలఁ బ్రతివ్రతామహిమమును విశేషించి వ్రాయఁదలంబును.
 ఋతుకాలదినములు నాలుగుగడచినపిదపఁ బరిగ్రహింతువుగాక
 యని పలికెను. దీనిచే నామె యసత్యమాడినట్లుగాని, లేదా
 తానంగీకరించినట్లుగాని భావముకాదా యన్నప్రశ్నమునకు
 నాలుగుమాటలు వ్రాయవలయును. శచీదేవిభావ మదికాదు.
 ఈ నాల్గవదినమునకు వీఁడు బుద్ధిమంతుఁడై పెద్దలనడిగి యీప్ర
 యత్నము మానెనా బ్రదుకును. లేకయున్న నాఁడే శపించి
 నశించునట్లు చేయుదునుగాక యనియే యని గ్రహింపవలయును.
 ఎట్టిజెట్టినైన శాపాగ్నిజ్వాలల మండఁజేయఁగలనన్న మనోధైర్య
 మా యింద్రపత్నికిం గలదు. కాని తపోభంగముచేయుట పాడి
 గాదని యెంచి వేఱొకయుపాయమున్నదాని ననుసరించుట
 మేలని భావించియే గురుగృహమునకుంబోయెనని యూహింప

వలయు. ఇదియే యిటు జెప్పఁదగినది. ఇంకఁ దరువాతికథ నాల కేంపుఁడు.

— గురుకరుణచే నింద్రుడు స్వపదము నధిష్ఠించుట. —

* ఇంద్రపత్నియగు శచీదేవి తన్ను నుతింప విని బృహస్పతి పరితుష్టాంతరంగుడై యిట్లు పలికెను. పుత్రికా! భయము వదలుము. నేనుండునంతదనుక నీకు భయముగల్గుట కల్ల. కచునిపత్ని యెట్టిదో నీవు నట్టిదానవు. కొడుకెట్లో శిష్యుఁ డట్టివాఁడే. పుత్రశిష్యులకు భేదము కానరాదు. తర్పణపిండ దానపాలనపరితోషణములయం దిర్వురు సమానులు. పుత్రుఁ డెట్లదాతయగునో శిష్యుఁడుకూడ నట్లే యగును. ఇది నిశ్చితము. అని కణ్వశాఖయందు బ్రహ్మప్రతిపాదించినట్లు కనఁబడి యెడిని పితయు, మాతయు, శిశువు, ననాథబాంధవులు ననువీరు పురుషునకు సదా పోష్యులు. ఇది బ్రహ్మశాసనము. ఇట్లు బ్రహ్మశాసనమును బరిపాలించనిచో నాపాపాత్ముఁడు సర్వకర్త భ్రష్టుఁడగును. ఏ మనుష్యుఁడు తల్లిదండ్రులను గురువును మనుష్యమాత్రులనుగా భావించునో వాని సర్వకార్యములు ఫలింపక చెడును. సంపన్నుడై యేనరుఁడు స్వగురువును బరాభవించునో స్వల్పకాలముననే యతనిసర్వస్వము నశించును. శచీదేవీ! సభామధ్యభాగమున నింద్రుఁడు నన్నుం గాంచి లేవకపోయెను. ఆతిరస్కరణఫలమును దాననుభవించుచున్న వాఁడు.

* ఇయ్యదియొ శ్రీకృష్ణజన్మఖండమున నఱువదియవ యధ్యాయము నుండి గ్రహింపఁబడినది.

ఇది యిపుడే యనుభవమునకు వచ్చినది. చూడుము. ఆతనికి దోషవిముక్తియు నీకు దుఃఖవిముక్తియు నగునుపాయ మొనరించెదను. శాసించుటకు రక్షించుట కెవ్వఁడు శక్తుఁడో వాఁడే గురువనంబడును. పతివ్రతాతిలకమా! హృదయశుద్ధిగల నీవంటిస్త్రీలుండుట యరుదు. ఏనాతిమానసము కిల్బిషయుతమో ఆమెధర్మము నశించును. నీమహాత్వము దుర్గాదేవీమహాత్వ సమముకాఁగలదు. మహాలక్ష్మీవంటిప్రతిష్ఠయు, నామెకుఁ గల్లుయ శస్సు నీకుఁ గలుగుఁగాక. రాధికాతుల్యసౌభాగ్యము కల్లును. ఆమెకుంగలప్రేమము భర్తయందు నీకుంగలుగుఁగాక. రాధికాతుల్యగౌరవము ప్రీతియుఁ బ్రాధాన్యము నీయందు నీ భర్తకుఁ గలుగుఁగాక. రోహిణివంటియపేక్షయు, భారతివంటిపూజ్యతయు సావిత్రివంటినిర్మలత్వము నీకుఁ గలుగుఁగాక!

ఇట్లు బృహస్పతి యాశీర్వాదించుచుండునంతలో నహః షుని పరిసరమునుండి దూత యరుదెంచెను. వినయమునఁ జేతు లొగ్గి యిట్లు పలికెను. మహాత్మా! లెమ్ము. శీఘ్రంబ నహఃషునిం జూడవలయును. నందనవనమునఁ గ్రీడింప ననువగుముహూర్తమును జెప్పవలయును. అనుదూతపలుకులు విని బృహస్పతి యిట్లు ప్రశ్నించెను. ఆతనియవయవములు వడఁకుచుండెను. లోచనము లెఱ్ఱవాటియుండెను. దూతా! నీవుపోయి నహఃషునితో నామాటగా నిట్లు పలుకుము. నీవు శచీదేవితోఁ గ్రీడింపఁగోరుదేని యపూర్వయానమెక్కి పోజనును. నీశిబికను సప్తర్షులు మోయఁజనును. దానినెక్కి సువేషభూషితుఁడవై పోవఁ

జను. వాక్పతిపలుకులను విని దూత యరిగి నహుషునకుం
దెల్పెను. ఆపలుకులువిన్నంతనే నవ్వి కింకరునితో నీవు వేగంబ
పోయి సప్తర్షులను బిలుచుకొనిరమ్ము. నా విని వాడరిగి నహు
షునియాసతిం దెలుపఁగా వా రప్పుడ యరిగిరి. వారింగాంచి
వలగొని నహుషుఁ డిట్లు పలికెను. మీరెల్ల బ్రహ్మపుత్రకులు.
బ్రహ్మతేజఃప్రజ్వలితులు. బ్రహ్మకు నీడగువారు. భక్తవత్సలులు.
నారాయణభక్తులరు. శుద్ధసత్వగుణులరు. మోహమాత్సర్య
హీనులరై దర్పాహంకారవర్జితులరై యశస్తేజముల నారా
యణుంబోలినవారు. గుణకృపాప్రేమముల నారాయణునికి
నీడుచేయఁదగుదురు. అనిపలికి నహుషుఁడు ప్రణమిల్లి దుఃఖం
చెను. పరహితపరాయణులుకాన వారెల్ల రతనిచింతంజూచి
యిట్లుపలికిరి. వత్సా ! నీమనమునఁ గోరినవార మడుగుము. ఏది
యడిగిన నియ్యఁజాలుదుము. మా కశక్యకార్యము కానరాదు.
ఇంద్రత్వమునుగాని మనుత్వమునుగాని చిరాయుస్సునుగాని
సప్తద్వీపాధిపత్యమునుగాని శాశ్వతసుఖముగాని ఇంక నేమేని
వాంఛించిన నిత్తుము. నీవిపు డడుగఁదలఁచినదేది ? దాని
నొసంగి తపస్సున కరుగుదుము. మాకు క్షణకాలము శ్రీకృష్ణా
ర్చనములేకయున్న యుగలక్షలు జరిగినట్లుండును. శ్రీకృష్ణ
ధ్యానముచేయనిదినము దుర్దినమని భావించుము. భగవత్సేవను
వదలి మఱియొకవిషయము నెవఁడు వాంఛించునో వాడ
మృతముమాని ప్రాణములఁదీయువిషయమును ద్రావఁబూనిన
మూర్ఖుఁడే యగును. బ్రహ్మయు శివధర్ములు విష్ణుమహావిరాట్టు

వులు. గణేశదినేశ శేషసనకాదులు నేమహాపురుషుని పాదాంబురుహముల రేయింబగళ్లు ధ్యానించి జన్తమృత్యుజరావ్యాధిహరమని భావించురో ఆమహాత్మునిధ్యానాసక్తులము మేమని పలుక, నహుషుఁడు లజ్జితుఁడై నమ్రవక్త్రుఁడై మాయామోహితమానసుఁడై యిట్లు పలికెను. మహానుభావులారా ! మీరు భక్తవత్సలులరు. సర్వవాంఛితముల నీజాలుదురు. నాకిప్పుడు శచీదానమునిండు. అది య నాకోరిక. సప్తర్షి వాహనముగల కాంతు నాపులోమజాత కోరుచున్నది. కాన నాకీవర మనుగ్రహింపుఁడు.

అని నహుషుఁడు పలుక మహర్షులు పరస్పరముఖావలోకనంబులు చేసికొనుచు గట్టిగా నవ్విరి. విష్ణుమాయామోహితుఁ డీతఁడయ్యెనని తలంచిరి. కరుణచే దీనవత్సలులు గావున నట్లే మోయ నంగీకరించిరి. ముక్తామణి విభూషితశిబి కను భుజశిఖరములపై నునుచుకొనిరి. సువేషుఁ డై నహుషుఁడందుఁగూరుచుండి కన్నుమిన్నెఱుంగక వారుమెల్లగాఁబోవుట కోర్వక వారినదలించెను. త్వరగాఁబొందని మందలించెను. ప్రొద్దు పోయెనని హెచ్చరించెను. నహుషుఁ డిట్లు తిరస్కరింప నామునులు తల్లడంపడుచుండ నందున్న దుర్వాసుఁ డాగ్రహంబునఁ దానగ్రగామిగా నున్నవాఁడు కావున నతనితిరస్కరణ మందఱి కంటె దన్నెక్కువ బాధింపఁగా నహుషా ! గర్వమున నొడలెఱుంగక మా కీనీచకార్యము నాదేశించుట చాలక తిరస్కరణమునుగూడఁ గల్గించి బాధకల్గించితివి. కాన నీవొకకొండ

చిలువవై పడియుండుము. మూఁడాత్తా! అట్లు కొంతకాలముండి ధర్మపుత్రునిదర్శనమున ముక్తినొందుము. అవ్వల వైకుంఠమున కేగఁగలవు. నీవొనరించినపుణ్యకర్తములు నిష్ఫలములుగావు సుమీ. అనిపలికి యాశీర్వాద నందుఁ బొటవైచి యందలు నవ్వుచుఁ దమదారిని బోయిరి.

నహుషుఁ డామునిశాపమున సర్పమై భూమిపయిం బడి యె. ఆశుభ వార్తవిని శచీదేవి? గురువునకునమస్కరించియమరా వతి కరిగెను. బృహస్పతియు నిండ్రుఁ డేసరోవరమునఁ గమల నాశమున దాఁగియుండెనో యచటి కేగెను. సురేశ్వరా! యని గట్టిగాఁ బిలిచెను. అప్పుడు బృహస్పతి ప్రసన్నపదనుఁడు కృపా నిధియు ననఁజెప్ప నొప్పియుండెను. ఇంద్రా! నేనుండ నీకు భయ మేలాగు కలుగును? భయమును బొఱిదోలుము. నేను బృహస్పతిని. వచ్చియున్నవాఁడను. రమ్మ. రమ్మ. నావిని యా కంఠస్వరము బృహస్పతిదని యెఱింగి మహేంద్రుఁడు హృష్ట మానసుఁడై సూక్త్యరూపమును వదలి యథాపూర్వరూపమున వెడలివచ్చెను. భక్తిభారమున దండమువలె గురుచరణపంక రుహములపైఁ బడియెను. విలపించుచు మహాభీతిఁ గలఁత నొందియున్న మహేంద్రుని బృహస్పతికరమునఁ జెంతకుందీసి. కొని యభయదాన మొసంగి యాతనిచే సోమయాగమును విధియుతముగఁ జేయించెను. ఆయాగము ప్రాయశ్చిత్తార్థమని యతనిభావము. గురువాశతమఱుని రత్నసింహాసనాసీనుంజేసి పరమైశ్వర్యము నొసంగెను. అది పూర్వమున కన్నఁ జతుర్గు

తాధికమయ్యెను. అప్పుడే సర్వదేవత లరుదెంచి మహేంద్రుని
సేవించిరి. త్రిదశేశ్వరుడగు మహేంద్రుని భర్త బడసి శచీదేవి
హృష్టురాలయ్యెను. ఆమెపరమానందమున కంతము లేకుండెను.

నారదా ! ఇది యింద్రగర్వభంజనకథ. శచీపాతివ్రత్య
రక్షణ మొనరించినకథయు నిదే. నావిని నారదుడు శ్రీమన్నా
రాయణమూర్తి! సోమయాగవిధాన మెట్టిదో యెఱిగింపుము.
గురు వెట్లు దానింజేయించెను. దానిఫల మెద్ది ? అనిప్రశ్నింప
నారాయణుండు మునీంద్రా ! సోమయాగము బ్రహ్మహత్యను
బోగొట్టును. ఒక్కవర్షము యజమానుడు సోమలతాపానము
చేయుచు రెండవసంవత్సరము ఫలముంభుజించి మూడవ
వత్సరము జలమును ద్రావియుండవలయును. ఇది మూడుసం
వత్సరము లాచరింపఁదగువ్రతము. సర్వపాపప్రణాశనము.
భూతత్పత్తికొఱ కెవ్వఁడు మూడుసంవత్సరములవఱకుఁ దగిన
ధాన్యము నుంచుకొనఁగలఁడో యాతఁడే సోమపానముచేయ
నర్హుఁడు. మహారాజుగాని దైవముగాని యీయాగముచేయ
ధికారి యగునని చెప్పవచ్చును. ఇది సర్వజనసాధ్యమగు యజ్ఞ
ముకాదు. భూతత్పత్తి యధికముగాఁ జేయవలయు. బహు
దక్షిణల నీవలయును.

ఆర్యవర్యులారా! బృహస్పతి శచీదేవి కొసంగిన యభయ
దానమును వింటిరి. నహుషుడు మునులఁబ్రార్థించుటయు, వార
లానందించి వరమడుగుమనుటయు, నామీదఁ నతఁడు వారిని
గామాలిశయమునఁ దిరస్కరించి తాపమును బొందుటయును

దెలిసికొంటిరి. గురు వింద్రునకుఁ బూర్వరాజ్యము లభింప
సోమయాగము చేయించుటయు వింటిరి. ఈకథనుండి మనమె
ఱుంగఁదగుధర్మములు కొన్నిగలవు. వాని నవధరింపుడు.

“ప్రశాంతమనసం హ్యేనం యోగినం సుఖము త్తమమ్,
ఉపైతి శాంతరజసం బ్రహ్మభూతమకల్తషమ్. గీత ౬ అ. ౨౭
అనుగీతోక్తి ననుసరించిన సద్గుణములుకలవాఁడే సుఖయగునని
తేలుచున్నది. బృహస్పతి పరమశాంతమూర్తి. చిరకాల
మట్టివారికిఁ గోపము మది నిలువదు. సదా పరుల కుపకారము
చేయనే వారు కోరుచుందురు. శచీదేవి తనవ్యధను దెలుపఁ
గనే వారిమనస్సు దయామయ మయ్యెను. అరుంధతీయు
మిగులఁ బ్రార్థించెను. అభయదాన మొసంగెను. వారిమన
శ్శక్తి యపారసామర్థ్యముకలది. అది మునుల కాగ్రహమును
గల్పింపఁజాలెను. దాన నహుషునకు మహేంద్రత్వ మూడి
పోవుటయేగాక మర్త్యలోకమునఁ గొండచిలువయై చిరకా
లము పడియుండవలసినగతియుఁ బట్టెను. పతివ్రతలమనోవిచా
రము సాధువులహృదయభేదము ననునీరెండు నెంతటియెడరు
నైనఁ బుట్టింపఁగలవు.

సోమయాగము నింద్రునిచే బృహస్పతిచేయించి యతని
మహాపాపములఁ బోగొట్టెను. దాన నతఁడు పరిశుద్ధుఁడై
మరల నింద్రత్వమును బొందఁజాలెను. సోమయాగము సర్వ
జనసులభము కాదు. మనోధైర్యముగలిగినవారికే చేయశక్యము.
అది మూఁడుసంవత్సరములు చేయఁదగినది. తొలివత్సరము

సోమలతాసారమును ద్రావియు, రెండవవత్సరము ఫలముల
భుజించియు, మూడవసంవత్సరము జలపానమొనర్చియు నియ
మమునఁ గాలముపుచ్చవలయుననియే దానిప్రధానవిధి. యజ్ఞ
ములు ఫలార్థుల కవశ్యాచరణీయములు. ఫలముల నపేక్షింప
నిచోఁ జేయకున్నఁ బాపము కానరాదు. అందు నవశ్యము
చేయఁదగినవి. కొన్నిగలవు. వానికి మహాయజ్ఞము లనిపేరు.
మనుస్మృతియందు మూడవయథాయమునందు,

శ్లో. తాసాం క్రమేణ సర్వాసాం నిష్కృత్యర్థం మహద్విభిః,

పంచక్షప్తా మహాయజ్ఞాః ప్రత్యహం గృహమేధినామ్. ౬౯

వ్యా. గృహస్థానాం పంచమహాయజ్ఞాః ప్రతిదినం మన్వా
దిభిరనుష్ఠేయతయా స్మృతాః. ఏవంచ నిష్కృత్యర్థమిత్యభి
ధానాత్ హింసాస్థానత్వేన చ కీర్తనాత్. ప్రత్యహమిత్యభి
ధానాత్ ప్రతిదినం తత్పాపక్షయస్యాపేక్షితత్వాత్సంధ్యావం
దనాదివన్నిత్యత్వమపి న విరుధ్యతి. అని కుల్లూకభట్టు.

అధ్యాపనం బ్రహ్మయజ్ఞః పితృయజ్ఞస్తు తర్పణమ్,

హోమో దైవో బలిర్భూతో నృయజ్ఞోఽతిథిపూజనమ్.

వ్యా. అధ్యాపనశబ్దే నాధ్యయన మపి గృహ్యతే.
అతోఽధ్యాపనమధ్యయనం చ బ్రహ్మయజ్ఞః. “అన్నా ద్యేనోద
కేన వా” ఇతి తర్పణం వక్ష్యతి సపితృయజ్ఞః. అగ్నౌ హోమో
వక్ష్యమాణో దేవయజ్ఞః. భూతబలిర్భూతయజ్ఞః అతిథిపూ
జనం మనుష్యయజ్ఞః. అధ్యాపనాదిషు యజ్ఞశబ్దో మహచ్ఛబ్దశ్చ
స్తుత్యర్థం గౌణః.

శ్లో. పంచైతాన్యో మహాయజ్ఞాన్న హాపయతి శక్తితః,
స గృహేఽపి వసన్నిత్యం సూనాదోఽపైర్న లిప్యతే. 20
దేవతాతిథిభృత్యానాం పితౄణామాత్మనశ్చ యః,
న నిర్వపతి పంచానా ముచ్ఛ్వసన్న స జీవతి. 21

అహుతం చ హుతం చైవ తథా ప్రహుతమేవ చ,
బ్రాహ్మ్యం హుతం ప్రాశితం చ పంచయజ్ఞా ప్రచక్షతే. 22
జపోఽహుతో హుతో హోమః ప్రహుతో భాతికో బలిః,

బ్రాహ్మ్యం హుతం ద్విజాగ్ర్యాఞ్చ ప్రాశితం పితృతర్పణమ్.
ఇవి మహాయజ్ఞములు. ఇవి తప్పక యాచరింపఁదగినవి. వీనిని వదలవీలులేదని భావము. జ్యోతిష్టోమాదులకు యజ్ఞములనియే పేరు. కాని మహాయజ్ఞము లన్నసూక్తికిఁ బాత్రములు కావు. అవి కేవలస్వర్గాదిఫలములను గోరియే యాచరింపఁదగినవి. వాని నొనరింపకున్న దౌర్బాగ్యముదవునని చెప్పఁబడినది. కాని యవి హింసాప్రధానములు. కలియుగమున నవి ప్రధానములు కావు. మాంసభక్షణము నిషేధింపఁబడినపుడు జీవహింసయు నిషేధింపఁబడినట్లే తెలిసికొనుట మంచిది. మహాయజ్ఞముల నాచరింపక యజ్ఞముల నాచరించువారు పతితులగుదురు. సంధ్యావందనమునుమాని యితరమంత్రజపముచేయుట యెట్టిదో యిదియు నట్టిదియే. కావుననే నిత్యనైమిత్తికకర్తములన్న విభాగము కలిగెను. నిత్యములు సదానుష్ఠేయములు. నైమిత్తికము లిచ్ఛాధీనములు. అవియు ఫలమును గోరక యాచరింప వలయునని శ్రీకృష్ణభగవానుఁడు శాసించెను. ఎట్లన,

శ్లో. యజ్ఞార్థాత్కర్తృణోఽన్యత్ర లోకోఽయం కర్తృబంధనః,
తదర్థం కర్తృశ్చ కౌంతేయ ముక్తసంగస్సమాచర. గీత. 3 అ. ౯.

వ్యా. యజ్ఞోఽత్ర విష్ణుః. యజ్ఞో వై విష్ణురితి శుత్రే.
తదారాధనార్థాత్కర్తృణోఽన్యత్ర తదేకం వినాఽయం లోకః
కర్తృబంధనః. కర్తృభిర్బధ్యతే. నతీర్వశ్వరారాధనార్థేన కర్తృణా.
అతస్తదర్థం విష్ణుపూజార్థం ముక్తసంగో నిష్కామః సత్కర్తృ
సమ్యగాచరేత్. అని శ్రీధరాచార్యులు.

శంకరాచార్యభాష్యమున మూడవయథ్యావారంభ
మునందు,

అథ శ్రౌతైస్తాన్తరైశ్చ గృహస్థస్త్వైవ సముచ్చయో
మోక్షాయ. ఊర్ధ్వరేతసాం తు స్తార్థకర్తృమాత్రసముచ్చితాత్
జ్ఞానాన్తోక్ష ఇతి. దీనిచే ఊర్ధ్వరేతస్కులగుజ్ఞానులకు స్తార్థ
కర్తృము చాలునని తోచక చూనదు. వైశ్ణోకమునకు శంకర
భాష్యమును దిలకింపుడు.

యజ్ఞోవైవిష్ణురితిశుత్రేః యజ్ఞ-ఈశ్వరః. తదర్థం యత్కి
యతే తద్యజ్ఞార్థం కర్తృ. తస్మాత్కర్తృణోఽన్యత్ర అన్యేన కర్తృణా
లోకోఽయమధిక్రమః. కర్తృకృత్ కర్తృబంధనః కర్తృవబంధనం
యస్య సోఽయం కర్తృబంధనః లోకః. స తు యజ్ఞార్థాత్. అత
స్తదర్థం యజ్ఞార్థం కర్తృశ్చ కౌంతేయ. ముక్తసంగః. కర్తృఫలసంగ
వర్జితస్సృక్ సమాచర. నిర్వర్తయ.

శ్లో. సహాయజ్ఞాః ప్రజాస్సప్రప్త్యా పురోఽవాచ ప్రజాపతిః,
అనేన ప్రసవిష్యధ్వమేషవోఽస్త్విష్టకామధుక్. ౧౦

దేవా భావయతానేన తేదేవా భావయంతు వః,

పరస్పరం భావయంతశ్చేయః పరమవాప్స్యథ.

ఇష్టా భోగా హి వో దేవా దాస్యంతే యజ్ఞభావితాః,

తైర్దితా నప్రదాయైభ్యో యో భుంక్తేనేన ఏవ సః. ౧౨

యజ్ఞశిష్టాశినస్సంతో ముచ్యంతే సర్వకిచ్చిషైః,

తే త్వఘం భుంజతే పాపా యే పచంత్యాత్త కారణాత్ ౧౩

శంకరభాష్యము. దేవయజ్ఞాదీని నిర్వర్త్య తచ్ఛిష్టమశనమమృ-

తాఖ్యమశితుం శీలం యేషాం తే. యజ్ఞశిష్టాశినః, సంతోము

చ్యంతే సర్వకిచ్చిషైః సర్వైః పాపైః చుల్ల్యాదిపంచసూనా-

కృతైః. ప్రమాదకృతహింసాదిజనితైశ్చ. అన్యైః యేత్వాత్తం.

భరయః, భుంజతే. తే త్వఘం పాపం స్వయమపి పాపాః....

వ్యా. వైశ్వదేవాదియజ్ఞావశిష్టం యేఽశ్నంతి తే పంచసూనాది

కృతైః సర్వైః కిచ్చిషైర్దుచ్యంతే. అని శ్రీధరాచార్యులు.

భక్తజనులారా! ఈభగవద్గీతావాక్యములనుబట్టి గట్టిగా

నాలోచించినచో యజ్ఞములనఁగా పంచమహాయజ్ఞములేకాని

హింసాకర్తము గలవికావని తేలకమానదు కదా. శ్రీకృష్ణపర-

మాత్త యభిప్రాయమిటు యజ్ఞములనఁగా బంచమహాయజ్ఞము

లనియేగాని జ్యోతిష్టోమాదులు గావని స్పష్టము. కాబట్టియే

విభూతియోగాధ్యాయమునందు,

మహర్షీణాం శృగురహం గిరామన్వైకమక్షరమ్,

యజ్ఞానాం జపయజ్ఞోఽస్థి స్థావరాణాం హిమాలయః. ౨౫

అనియుపదేశించిరి. శ్రీధరాచార్యులుగా రిశ్లోకమునకు వ్యాఖ్య.

వ్రాయుచు, “యజ్ఞానాం శ్రోతస్తార్తానాం మధ్యే జపరూపో
 యజ్ఞోఽహమస్మి.” అని వ్రాసిరి. కావున జపయజ్ఞము సర్వోత్త
 మమని, జ్యోతిష్టోమాదులకంటెఁ బంచమహాయజ్ఞము లుత్త
 మములు నిత్యములు నగునని స్పష్టమగును. మహాదోషములు
 గలిగినపుడు వానిం దొలంగింప సోమయాగాదులు విధింపఁబడి
 నవి. జ్యోతిష్టోమాదులు కామ్యములను గోరువా రాచరింపఁ
 దగినవని యెఱుంగఁదగు. హింసా లేశములేని మహాయజ్ఞముల
 మానుకొని హింసాప్రధానములగు యజ్ఞముల నొనరించిన
 నేమిలాభమో యెఱుంగఁబడదు. జనకుఁడు, పితామహుఁడు
 ప్రపితామహుఁడు యజ్ఞముచేయకయున్న దౌర్బాగ్రహ్యాదో
 షము కలుగుననియు నది తొలఁగుటకై యాధానమం దొక
 పశువు నెక్కువగా హింసింపందగుననియు విధి కనుపట్టుచున్నది.
 ఈవిధి మాంసాహారము కలిగియున్న కాలమునఁ జెల్లినఁజెల్లుఁ
 గాని మాంసనిషేధము కలకాలమున నావిధి పనికివచ్చుననుట
 సాహసమేయని నే నభిప్రాయపడుచున్న వాఁడను.

నాత్కార్థం పాచయేదన్నం నాత్కార్థం పాచయేత్పశూన్,
 దేవార్థే బ్రాహ్మణార్థేవా హన్యాన్తేధ్యపశూన్ ద్విజః.
 అన్నసూక్తి కనుపట్టెడిని. ఈనియమ మేకాలమున నుపయుక్త
 మని యాలోచించుట బుద్ధిమల్లక్షణము. మాంసాహారముగల
 కాలమున దానిని వారింపఁబూని పెద్దలు జనసామాన్యము
 నలవాటు నొక్కసారి నివర్తింపఁజేయ సాధ్యముకాదని తలంచి
 యీనియమము చేసియుందురని యూహించుట ప్రమాదము

కాదు. అట్టికాలమున బైనియమమున్న నుండఁజనుఁగాని మాంసభక్షణమే నిషేధింపఁబడిన కాలమునం దాప్రాతనియమములఁ బట్టుకొని యూఁగులాడుట వెఱ్ఱితనముగాఁ దోఁపక. మానదు. ఆసూత్రములఁ బఠించి వేదవిహితమని యుద్ఘోషించుటయు సాహసమనక తప్పదు. కావునఁ గలికాలమునఁ బంచమహాయజ్ఞముల నాచరించుటయే సకలయజ్ఞములు చేసినట్లుగునని యూహింపవలయును. పశుహింసాబోధక వాక్యములన్నియుఁ బ్రమాణములేకాని యవి మాంసభక్షణనిషేధమునకు ముందని నిశ్చయింపవలయును. ఇక్కాలమున ననఁగా మాంసము నిషేధించినతఱి యజ్ఞము లెట్లుచేయవలయునో మహర్షులే యాజ్ఞాపించిరి. మహర్షులశాసనము లేకపోయినచో, శ్లో. న మాంసభక్షణే దోషో న మద్యే న చ మైథునే,

ప్రవృత్తిరేషా భూతానాం నివృత్తిస్తు మహాఫలా.గీ.అ.గీ.౬
అన్నమనుస్త్పతి వాక్యము ప్రమాణయ కావలసివచ్చును. కావున మహానుభావులగు ఋషులు కాలానుసారము కర్తముల విధించిరి. యజ్ఞ మెట్లు చేయవలయునో యని నిర్ణయింపఁబూని,

శ్లో. “మహర్షయస్తు తాన్ దృష్ట్వాదీనాన్ పశుగణాన్స్తదా,
పప్రచ్ఛురింద్రం సంభూయ కోఽయం యజ్ఞవిధిస్తవ.
అధర్తో బలవా నేష హింసా ధర్తేఽస్సయా తతః,
తతః పశువధశ్చైష తవ యజ్ఞే సురోత్తమ.
అధర్తో ధర్తఃసూతాయ ప్రార్థః పశుహింసయా,

నాయం ధర్మో హ్యధర్మోఽయం న హింసా ధర్మ ఉచ్యతే.

ఆగమేన భవాన్ యజ్ఞం కరోతు యది హేచ్ఛతి,

విధిదృష్టేన యజ్ఞేన ధర్మేణావ్యపసేతునా.

యజ్ఞబీజైస్సురశ్రేష్ఠ యేషు హింసా న విద్యతే,

త్రివర్షం పరమం కాలముషితైరప్రరోహిభిః,

ఏష ధర్మో మహాప్రాజ్ఞ విరించివిహితః పురా.”

బ్రహ్మాండపురాణము, అనుషంగపాదము, ౩౦ అధ్యాయము. అని శాసించిరి మూడు సంవత్సరములు దాటినందున మరలఁజల్లినచో మొలచుశక్తిలేని ధాన్యములు యజ్ఞబీజములని నిర్ణయింపఁబడినవి. ఔరౌ ! ఎంతటి భూతదయ ! ఎంతటి విజ్ఞానము ! ఎంతటి దూరదృష్టి ! ఎంతటి ధర్మజ్ఞత ! ఇట్టివారు కనుకనే మహామును లనఁబరఁగిరి. త్రేతాయుగమునందే భూతహింసకూడదని నిషేధింపఁదగినదని మహర్షులభావము. మాంసాహారము విధివిహితముగు నాకాలమునందే యజ్ఞమున కర్హములు ధాన్యములని మహామును లభిప్రాయమును దెలిపియుండఁగా మాంసాహారము విప్రులకు నిషేధింపఁబడిన యీకలికాలమునం దాప్రస్తావమేలయో తెలియరాకున్నది. ప్రాచీనాభ్యాసములు వదలిపోవుట కష్టతమమేమో ! ఏదియెట్లున్నను శ్రీకృష్ణపరబ్రహ్మతాత్పర్యము యజ్ఞములలో జపయజ్ఞము శ్రేష్ఠమనియేకదా. స్మృతులు మహాయజ్ఞములని హింసాలేశములేని బ్రహ్మయజ్ఞాదులను బేర్కొనినవి. కాఁగా పోగా స్వర్గాదిసుఖములను గోరువారు చేయఁదగినవి బ్యోతిష్టోమాదులని స్పష్టమైనది.

యజ్ఞములచే దేవతల నారాధించుట విధివిహితము. అట్టియజ్ఞముల నొనరించినఁగాని లోకమునకు సుఖము కలుగదు.

“అన్నాద్భవంతి భూతాని పర్జన్యాదన్న సంభవః,
యజ్ఞాద్భవంతి పర్జన్యో యజ్ఞః కర్తృసముద్భవః. ౧౪
కర్తృ బ్రహ్మాద్భవం విద్ధి బ్రహ్మాక్షరసముద్భవమ్,
తస్మాత్సర్వగతం బ్రహ్మ నిత్యం యజ్ఞే ప్రతిష్ఠితమ్. ౧౫
ఏవం ప్రవర్తితం చక్రం నానువర్తయతీహ యః,

అఘాయురింద్రియా రామో మోఘం పార్థ స జీవతి.” ౧౬

భగవద్గీత. 3 ఆ.

ప్రపంచమునకు మహోపయోగమును గల్పించునది వర్షము. దానికి హేతువు యజ్ఞము. అట్లులగుట నుత్తమోత్తమ మనక తప్పదు. ఉత్తమోత్తమమని యెన్నికంగన్నకర్తము హింసాప్రధానముగా నుండఁజనునా యని సంశయము బాధించెడిని. భగవంతునిభావ మిట యజ్ఞమర్చనరూపమే యని తోచుచున్నది. అట్టియజ్ఞములు విరళములైనందున ననావృష్టికలుగుచున్నదని కొందఱనుటయు న్యాయవిరుద్ధముకాదు. దేవతారాధనమునఁగాని జనులకు మేలుచేకూరదు. ఆయా రాధనము పంచమహాయజ్ఞరూపము, జపయజ్ఞరూపము నగు. లోకక్షేమమును గోరి బహువిధయజ్ఞములు విహితములై యున్నయవి. ఏ విధమునైన దేవతల నారాధించి లోకక్షేమమును గల్పించునూహ గలవారు పెక్కుమంది యుండవలయును. ఆ కృత్యముమానిన లోకమునకు మేలుచేకూరదు కావుననే భగవంతుఁ డిట్టికా

స్త్రము ననుసరింపకున్న వానిజీవితము వ్యర్థముని హెచ్చరించెను. తదుక్తికంటె నధికప్రమాణ మేమియున్నది? వేదములుకూడఁ దదుక్తినే తెల్పుచున్న వనవచ్చును. కావున భగవదుక్తి ననుసరించి చేయుకృత్యములు ఫలించి భక్తిని సమకూర్చి ముక్తిని బ్రసాదించును. అట్టులగుట సత్కర్తముల నాచరించి భక్తి నలవఱచుకొని యనన్యశరణులమగుట మానవవిధి. ఇంతట నీ విషయమునుమాని తరువాత భగవచ్చరిత్రమును వ్రాసెదను.

— ఇంద్రుడు సహస్రాక్షుఁ డగుట. —

* ఇట్లు శ్రీమన్నారాయణమూర్తి నారదముని మేటింగించి మరల నిట్లు పలికెను. మునిచంద్రా! ఇంద్రదర్పభంజనము నించుకంతయె తెల్పితిని. మఱియు నింద్రునిగర్వమును శ్రీకృష్ణమూర్తి యేరితినడంచెనో వినుము. క్షీరసాగరమును మధించి యమృతమును బడసి తత్పానమున దేవేంద్రాదు లనుద్భ్యులైరి. అప్పుడే శ్రీహరిసాయమున దైత్యపథయు సాగెను. దానమహేంద్రునకు గర్వ మధికమయ్యెను. ఆ విధ మెఱింగి శ్రీకృష్ణమూర్తి బలిచక్రవర్తిని ప్రేరేపించి స్వర్గము నాక్రమించునట్లు చేసెను. ఇంద్రాదులు దిక్కులేక తిరుగుచుండ బృహస్పతి భగవంతు నారాధించెను. అదితియు నియతి వ్రత మాచరించెను. ఈ రెండుకార్యములచేఁ దృప్తినొంది శ్రీకృష్ణుఁడు స్వాంశ

* ఈ గాథయు శ్రీకృష్ణజన్మఖండమునం దఱువదియొకఁడవ యధ్యాయమునుండి గ్రహింపఁబడినది.

మున నదితికిఁ బుత్రుఁడై జనించి వామనుఁ డనఁబరఁగెను. బలి ధర్మాత్ముడు కావున నతని జయింపఁబూసక యాచించి యింద్రునకు రాజ్యమొసంగెను. దాన నింద్రునకు గర్వభంగమయ్యెను.

మఱియుఁ గొంతకాలమునకు నింద్రుడు గర్వమున విష్టవీఁగసాగెను. శ్రీహరి దుర్వాసునిద్వారా దానిని బోఁగొట్టెను. దుర్వాసునిశాపమువలన నశించినరాజ్యమును గృపానిధి కాన మరల నింద్రున కొసంగెను. మరల శతమఘుడు గర్వియై గౌతమపత్నిని గామించెను. గౌతమమునిశాపమున నాదర్శమడఁగెను. ఆ శాపమున నింద్రుడు యాతననొందెను. స్వాంగభంగముగలవాడయ్యెను. ఆమహేంద్రుని గాంచి మునులు మనువులు పకపకనవ్విరి. దేవతలు సిగ్గుపడిరి. బృహస్పతికిఁ దలవంపులుగల్గెను. ఆవల శచీపతి వేయియేండ్లు సూర్యుని బ్రార్థించి రవివరప్రభావమున సహస్రాక్షుడయ్యెను. ఆ నేత్రము లతని దృష్టికిఁ గళంకములే యయి కనఁబడుచుండును. తారాపహరణమునఁ జంద్రున కెట్లు కళంకముగల్గెనో సురపతికి నట్లే కల్గెను. అనవిని నారదముని నారాయణమూర్తిం జూచి యింద్రుడు గౌతమమునిపత్ని నెట్లు కామించెనో తెలుపుము. అహల్య మహాసాధ్వి. భువనపావని. త్రిజగత్పూజ్య. పరిశుద్ధమతి. *నిర్మలాశయ. లక్ష్మ్యంశసంభూత. ఈ మహాసాధ్వి నవివేకియై కామించినచరితను వినఁగోరెదను. అనవిని శ్రీమన్నారాయణుం డిట్లనియెను.

* శుద్ధాశయాం మహాభాగాం నిర్మలాం కమలాకలామ్. అనిమూ.

ఒకానొక కాలమునఁ బుష్కరతీర్థమును సూర్యగ్రహణ కాలమున నేవింపఁబోయిన యహల్యను బాకశాసనుఁడు చూచెను. ఆమెచక్కఁదనమునుగాంచి యల్లె మూర్ఛిలైను. మఱుదిన మా యహల్యను మందాకినీతటమునఁ గనుగొనియెను. అత్తఱి నా మహాసాధ్వి విగతాంబరయై స్నానముచేయుచుండెను. ఆమె యవయవములవై ఖరిం గాంచి కామార్తుఁడౌట మూర్ఛిల్లి తెలివి రాఁగా లేచి యామెచేరువకుంబోయి మనోహరవాక్కులతో వినయ ముట్టిపడ నామె మహాసాధ్వి యని యూహింపక యిట్లు పలికెను. రూపము, శీలము, నూత్నయశాసనము, నిండుచంద రుంగేలినేయుముఖలావణ్యము నివియెల్లను మెచ్చఁదగినవి. పురుషచిత్తవికర్షణచణమగు కుటిలకటాక్షము ప్రశంసింపందగినది. పద్మప్రభామోచనదక్షమగు నీ నేత్రములజంటవినుతింపఁదగినది. గజఖంజనభంజనమగుగమనము మర్యాదచేయఁదగినది. పీయూషాధికదుర్లభమగు మృదుతమవాక్యము సంస్తుతిపాత్రమైనది. గౌతమముని యెట్టితపస్సొనరించి నిన్నుంబడసెనో యెటుంగఁ జాలకున్న వాఁడను. విష్ణుమాయయు, సనాతనియునునగు దుర్గాంబనుసేవించి తత్ఫలముగా నిన్నుఁ బడసెనో యని యూహించెదను. కామశాస్త్రవిశారదుఁడు నిన్నుఁ బాలింపఁదగువాఁడని నా నమ్మకము. కాముఁడు కాముకుఁడగుచంద్రుఁడు పాలింపఁదగుదురేమో. గౌతముఁ డితఁ డేమి యెటుంగును? లోకమునఁ గామశాస్త్రవిశారదులందఱు నన్నుఁ బొగడుచుందురు. అచ్చరలలో మిన్నయను పేరెన్నికఁగాంచిన యూర్వశియు

నన్నే తలంచుచుండును. ఓవరాననా ! శచీదేవి నీకు దాసికగా
నొసంగెదను. త్రిలోక రాజ్యలక్ష్మిని గైకొనుము. ముదుసలి
గౌతముని వదలుము. అతఁడు కామశాస్త్రానభిజ్ఞుఁడు. మఱియు
దుర్బలుఁడు. అంతియకాక తపోనిరతుఁడు. నీతోఁ గలిసియుండఁ
దగినవాఁడు కాఁడు. నిష్కాముఁడు. సదా నారాయణపరా
యణుఁడు. వస్తువిశేషము నెఱుంగనివిధాత మిష్టిద్దఱను
గూర్చెను. విదగ్ధుఁడేయైన సకలలోకనారీమణులలో మిన్నవగు
నిన్ను ముదుసలి తపసికిం గూర్చునా. అనిపలికి కాముకుఁడగు
యమరనాయకుఁడు తత్పాదారవిందములపైఁబడెను. ఆయిం
ద్రునింజూచి. మహాసాధ్వి న్యాయము నతిక్రమింపక యిట్లు
పలికెను.

దేవాధినాయకా ! బ్రహ్మయభాగ్యమువలన మరీచి
పాపమువలనఁ గల్యేపముని యదృష్టహీనతవలన నీవు పుత్రుఁ
డవై యదితికడుపునఁబుట్టితివి. పాపమానసుఁడవు. జపతపో
మకానవ్రతములు సురార్చనము తీర్థస్నానము లోనగుసత్కా
ర్యములన్నియు నెవ్వని మది స్త్రీచే నపహృతమగునో యత
నికి ఫలము నీఁజాలవు. కాముకుల మనోమోహనార్థమే స్త్రీ
రూపము నిర్తింపఁబడినది. అదిలేకున్న సృష్టి నశించును. ఇది
విధాతృనాజ్ఞ. ఈస్త్రీసృష్టి మాయాస్థానము. ధర్మమార్గార్గ
శము. తపస్సుల నశింపఁజేయుపదార్థము. సకలదోషములకు
మూలము. కర్తృబంధనిబంధులకుఁ గఠిననిగడము. మీనము
లకు గాలమెట్టిదియో, కీటములకు బ్రదీపమెట్టిదియో, పురుషుల

కీరూప మట్టిది. రమణీరూపము పయోముఖవిషకుంభము. తొలుత మధురముగనుండిపరిణామమందు దుగ్ధిబీజమై నరకసోపానమై తనరారు. కాఁబట్టియే సనకాదిమహామునులు వివాహము చేసికొనరైరి. ఎవరిమనసు పరస్త్రీలయం దాసక్తమయియుండునో యతఁ డొనరించినసుకృతమెల్ల నిష్ఫలంబేయగును. పరస్త్రీనేవనమీలోకమందును యశోహానిం గలిగించునది; పరలోకమున నరకబాధనాపాదించును. అనిపలికి యామహాసాధ్వి కాముకుఁడగు శచీపతిని వదలి తనగృహమునకుం బోయెను. తపస్వియగు గౌతమున కావార్త నెఱిగించెను. ఆమహర్షియు నింద్రుని కుచేష్టకు రోయుచు నుండెను.

ఒకానొకప్పుడు గౌతముఁడు శంకరాలయమునకుం బోయెను. శక్రుఁ డవ్విధమెఱింగి గౌతమరూపమునుదాల్చి యహల్యంగూడెను. ఈవిషయము జ్ఞాననిధియగు గౌతమునకు మనోగోచరమగుడు వేగంబ తనయింటి కరుదెంచెను. అప్పుడే మహేంద్రుఁ టచ్చోటుపాసి పోవుచుండి మునికంటఁబడియె. దిగంబరయగు నహల్యను జూచెను. మహాగ్రహమూని గౌతమముని శతమఖునంగములెల్ల భగాకృతులందాల్పుఁగాక యని శపించెను. భయవిహ్వలయై విలపించుభార్యనుజూచి నీవు పాపాణరూపమున మహారణ్యమున నుండుమా యని శపించెను. శతక్రతుఁడు సిగ్గుపడి తనచేతకు వ్యాకులంపడుచు నమరావతికింబోయెను. అహల్యయు భీతురాలయి శోకకర్శితుఁడగు ప్రాణనాథునింజూచి మృదువాక్కుల నిట్లు ప్రార్థించెను.

భర్తజుడవగు నోమహత్తా ! నిర్దోషురాలగు నీదాసికను వదలి
యెట్లు పోగలవు ? నీవు వేదవిదులలో నుత్తముడవు. భర్త
తత్వమును విమర్శింపుము. నావిని గౌతమముని యొకశ
త్రమా ! *నీవు మనశ్శుద్ధిగలదానవు. పతివ్రతవు. సువ్రతు
రాలవు. ఈవిషయము నెఱుంగుదును. ఐనను బరవీర్యమును
భరించుచున్నదానవుగాన నిన్నుఁ ద్యజించెదను. పరభోగ్య
యగు నారి సర్వకర్తములందు నపవిత్రురాలగు. దానిని
గామించువాఁడు నరకదుఃఖము ననుభవించును. ఆమె చేసిన
యన్నము పురీషతుల్యము. తదానీతజలము మూత్రసమము.
ఆస్త్రీ నంటరాదు. అంటినచోఁ బురాతనపుణ్యము నశించును.
అనిచ్ఛచేతనైన శృంగారమునఁ బరపురుషునిచే దుష్టురాలుగఁ
జేయఁబడునో అది పతివ్రతయేయైయున్నను దత్కర్తమున
దుష్టురాలేయగును. నీవు దేవేంద్రుని భర్తగా భావించి గృహ
మున సుఖించితివి. నన్నుఁజూడఁగనే జ్ఞానము నీకుఁగలిగినది.
'ఇది సత్యముకదా.' ఇఁకఁబొమ్ము. పొమ్ము. మహారణ్యమునఁ
బాషాణరూపమును దాల్చుము. భవిష్యద్ద్రామావతారమునఁ
దద్ద్రామచంద్రపాదారవిందస్పర్శమున నప్పుడే పవిత్రురాల
వగుదువు. నీసుకృతమువలన మరల నన్నుఁ గూడియుండఁగలవు
నీవిఁకఁ బొమ్మా యనిపలికి యమ్ముని తపమునకుం బోయెను. ఇది
మహేంద్రదర్పభంజనము అనిర్జరాధిపతి మరల శ్రీకృష్ణానుగ్ర
హమున నైశ్వర్యమును బడసెను.

*త్వాం జానామి మనశ్శుద్ధాం సువ్రతాం చ పతివ్రతాం త్యక్త్యామి
చ తథాపి త్వాం పరవీర్యం చ బిభ్రతీమ్. అని మూ.

పాతకవర్మలారా ! ఇంద్రునకు మరల గర్వము పొడ
 సూప నహల్యాకారణమున నది యడంగుటయొక్క యవ
 యవములెల్ల వికారరూపమును దాల్చుటయు నవి భగవంతుని
 కటాక్షమున నేత్రములుగాఁగనఁబడుచుండుటయు నహల్య
 దోషమెఱుంగకున్నను శాపము ననుభవించుటయునను నీకథ
 లను జదివితీరి. ఇవి కథామాత్రములుకాక లోకుల కుపదేశ
 ములుగ నున్నవి. ఈకథశ్రీమద్ద్వాపాయణమునఁ గనఁబడుకథ
 కంటె నిట నించుకథేదముగాఁగనుపట్టుచున్నయది. ఇందేదివాస్త
 వము ? అని ప్రశ్నింపరాదు. మహర్షి లొక్కవిషయమునే
 యించుకమార్పులచే బహుగ్రంథములయందుఁ జేర్చురు. ప్ర
 థానవిషయమును మార్పునొందింపరు. దానిచే నాకథ క్రొత్త
 దిగా నుండుటయేగాక చదువునపుడు విసుగును బుట్టింపక
 యుండును. కథాసారము నీతనిబోధించుటయే ఫలముగాఁగలది
 యైనఁ జాలునని మునీశ్వరులభావము. వారిది యుదారదృష్టి.
 ఆక్షేపించువారి దల్పదృష్టి. ఒక్కరీతిగా నన్ని పురాణములలోఁ
 జేర్చిన నది పఠనార్హముగాకయుండును. మార్పునొందియుండి
 నఁ బఠనమునకుఁ దగియుండును. మఱొక్కమాట వినుఁడు.
 మనముకలిసి యొకయుత్సవమును జూచివచ్చి దాని నితరులకుఁ
 దెల్పునపుడే విషయమొకరీతిగా నుండక యించుకమార్పు
 నొందును. ఇది సహజము. మహర్షి లతీంద్రియులుకాన నట్టిభేద
 ము కన్పడఁగూడదుకాని యెట్టిమార్పుచేసిన నది పునఃపునః
 పఠనార్హమగునో యట్లు మార్పుట మనపూర్వులకు నైజము.

దాన మేలులేకపోదు. ఆభావమెటుంగక యాక్షేపించుట న్యాయము కాదు.

అహల్య యాత్రార్థము పోయియుండ నింద్రుడు. కామాతిరేకమున నాతన్నింజూచి మోహించినపు డాయహల్య వచించిననీతులు వేదసారము లనందగినవి. నీ వంటి యవివేకిని గొడుగుఁగాఁ గాంచుట మీ వంశమున కపకీర్తియనియొగదా. ఇదొక్కటి చాలదా.

‘అపకీర్తిభాజనంబై నట్టిపుత్రుండుపుట్టినేమి యతండుగిట్టె’ నేమి. అన్నసూక్తి కనఁబడియెడిని. సుపుత్రునిచే సద్వంశ మనఁ బడు. ఎవ్వఁడు పరస్త్రీరతుఁడోవానికంటెఁ గుపుత్రుఁ డెవ్వఁడు కలఁడు? కామినింజూచి మోసపోవుట నై జము. ధీరోదాత్తుఁడు స్త్రీలవలలలోఁ బడఁడని తెలిపెను. ఇట్టినీతుల కవకాశము గలుగఁజేయఁబూని మహాత్ము లించుక మార్పున నీ కథను బలు తావులఁ దెల్పుదురు. అహల్య పరమపవిత్రమానసయని దీనఁ దేటపడియెను. ఇంద్రుడు పాదాక్రాంతుఁడైనను లక్ష్మ్యముచే యక యింటికిఁబోయెను. కాఁబట్టియే పతివ్రతలలో నీమెపేరు కూడఁ జేర్పఁబడినది. మరల నింద్రుడు గౌతమమునివేషమున నామెంగూడెను. దీన నామానిని దోషముగలదా అన్నదియే ప్రశ్నము. గౌతమముని శపించినపుడు సాధ్వి యామె చెప్పిన న్యాయ మిదియే. మునియు నీ యందు దోషము కానరాదు. ఐనను బరవీర్యమును ధరించితివి కావున నిన్ను వదలుచున్నాఁ డననియె. ఇవి న్యాయసమ్మతమా యనునదియు నొకప్రశ్నము.

“హృతాధికారాం మలినాం పిండమాత్రోపజీవినీం,
పరిభూతా మధశ్శయ్యాం వాసయే ద్వ్యభిచారిణీం. 20
వ్యభిచారాదృతౌ శుద్ధిర్గర్భేత్యాగో విధీయతే.

గర్భభర్తృవధాదౌ తు తథా మహతి పాతకే.” 21

అని యాజ్ఞవల్క్యస్తోత్రయందుఁ గనుపట్టెడిని. ఇట్టిదోషములు లేనితఱి గౌతముఁ డామెను శపించుటగాని పరిత్యజించుట గాని చేయఁదగునా యన్నప్రశ్నము న్యాయసమ్మతముగనే కనఁబడును. సామాన్యశాస్త్రమును విశేషశాస్త్రముబాధించును.

“పరభోగ్యా చ యా కాంతా సాఽశుద్ధా సర్వకర్తసు.

తాం యో గచ్ఛేన్తహామూఢో నరకం తస్య కల్పకమ్.”

అనునది విశేషశాస్త్రము. ఏ కారణముననైన నేమి పరసంగము ము గలిగెనేని ఆకాంత సర్వకర్తానర్హుని ముని యెఱుంగును. శ్రౌతస్తార్థకర్తముల కుపయోగింపనిస్త్రీ దుష్టయని మహర్షులభావము. కాని యామె మనస్సున దోష మెఱుంగదు. కాఁబట్టియే భగవత్పాదరజస్సర్పమున శాపము క్రియు భర్తృసంగము కలుగునని కరుణమెయిం బలికెను. ఎంతకాలమున కాపాపముపోయి యామెపరిశుద్ధురాలగునో యంతవఱకు శాపమనుభవింపవలసినదేయని మహర్షి జ్ఞానదృష్టిం బరికించెను. త్రికాలజ్ఞులుగాన రామావతారకాలము నెఱింగెను తత్పాదరజస్సంబంధము గలుగఁగలదనియు నెఱింగెను. కాఁబట్టి మునియు వసందర్భముగా శపించినవాఁడు కాఁడని మన మూహింపవలయును. ధర్మములమార్గములు సూక్ష్మములు. వానిగతుల

నెలుంగుట చాలకష్టము. రామావతారమున నెవ్వరెవ్వ రామ హాత్తునిదర్శనమునఁ బవిత్రులు కాఁదగుదురో వారికందఱ కొక్కొక్కకారణమున నొక్కొక్కయేపరాధము గలుగును. వారెల్లఁ దదపరాధఫల మనుభవించుచుండి భగవత్సందర్శన మునఁ బవిత్రులగుదురు. కావున నీ యహల్య యించుకదో షము నొనరించెనని మునితెలిసికొని తత్ఫలము నీశాపమున ననుభవింపఁజేసెనని యెలుంగునది. ఇంకఁ దరువాతికథను జిత్త గింపుఁడు.

అహల్యశాపవిముక్తి. ౧౭

* నారదముని కథాశ్రవణానంతరమాదరమున భగవంతుని జూచి నారాయణమూర్తి! గౌతమమునిపత్ని శాపమును శ్రీరామచంద్రుఁ డేయుగమున నెట్లు తొలఁగించి ధన్యంజేసెను? శ్రీ రామావతారమునుగూడ వినఁగోరెద. అది మిగుల మనోహరమైనది. నావిని నారాయణుండు తత్కథం జెప్పఁబూని యిట్లు పలికెను. బ్రహ్మ ప్రార్థింపఁగా విష్ణువు దశరథునకుఁ గొడుకై కౌసల్యాగర్భమునఁ ద్రేతాయుగమునఁ బుట్టెను. కైక కుమారుఁడు భరతుఁడు. రామతుల్యగుణశాలి. లక్ష్మణశత్రుఘ్నులు గుణసముద్రులు సుమిత్రాపుత్రులు. విశ్వమిత్రప్రౌత్సహమున శ్రీరాముఁడు లక్ష్మణునింగూడి సీతాగ్రహణనిమిత్తము మిథిలానగరమునకుం బోవుచుండెను. రామమూర్తి

* ఇది శ్రీకృష్ణజన్మఖండమున నలువదిరెండవయధ్యాయమునుండి గ్రహింపఁబడినది.

మార్గమునడుమఁ బాషాణరూపమున నున్న కాంతామణిని గాంచెను. ఇట్లుండ నేల యని విశ్వామిత్రు నడిగెను. విశ్వామిత్రుఁ డారహస్యమును సర్వము రామునకుం దెలిపెను. లోకపావనుఁడగు రాముఁడు పాదాంగులిచే స్పృశించినంతనే యది యహల్యగా మారెను. ఆసాధ్వి శ్రీ రామమూర్తి గాంచి మునిపత్నిగాన ననేకాశిషంబు లొసంగి భర్తచెంత కేగెను. గౌతముఁడు భార్యను గారవించి శాపముక్తి ననుగ్రహించిన రామమూర్తికి శుభాశిషము లిడియె.

రామచంద్రుఁ డిట్లు లహల్యకుముక్తి ననుగ్రహించి జనకుపురమున కరిగి శివధనుర్భంగమును జేసి సీతను వివాహమాడి పరశురామునిదర్శ మార్చి యయోధ్యంజేరెను. దశరథుఁడు రాము నభిషేకింపఁబూనిన భరతునితల్లి యోర్వఁజాలక దాని నాపి పూర్వము తన కిడినవరముల నిమ్మని యడిగి రామునకు వనవాసము భరతున కభిషేకము చేయింప హెచ్చరించెను. రాజు ప్రేమభరమున వరమియఁబూనకున్న రాముఁడు తండ్రి గాంచి, మహారాజా! తడాకశతదానమున నేపుణ్యముకలుగునో వాపీ (బావి) దానమున దానినిమించినఫలము గలుగును దశ వాపీప్రదానమున నేపుణ్యము లభించునో దానిని మించినపుణ్యము కన్యాదానమున లభించును. దశకన్యాప్రదానపుణ్యమును మించినపుణ్య మొక్కయజ్ఞముచేసినఁ గలుగు. శతయజ్ఞ లబ్ధసుకృతమును మించినపుణ్యము పుత్రప్రాప్తివలన నొదవు. శతపుత్రలాభపుణ్యమున కన్న మిన్నయగుపుణ్యము సత్య

పాలనమునఁ బడయనగు. సత్యమును మించినపుణ్యము, అసత్యమును మించినపాతకము లేవు. గంగానదీతుల్యమగు తీర్థము, కేశవునిమించినపరదైవము, ధర్మమును మీఱిన బంధువు, ధనము లేవు. కావునఁ దండ్రీ! ధర్మమును రక్షింపుము. ఒక్క ధర్మమును రక్షించినచో సకలశుభములు యశస్సు, ప్రతిష్ఠయు, ప్రతాపము, మర్యాదయు లభించును. పదునాల్గువత్సరములు గృహసుఖములను మాని వనవాసము సాగించి సత్యమును బాలించెదను. ఏనరుఁ డిచ్చచే నొండె ననిచ్చచేనొండె సత్యము చెప్పి దానిఁ పరిపాలింపఁడో అతనిజన్మము వ్యర్థము. కుంభీ పాకనరకమునఁబడును. ఆమీఁద మర్త్యలోకమునఁ బుట్టిమీఁద గగాని కుష్మరోగపీడితుఁడుగాని అయి యట్లేడుజన్మము లాపాపము ననుభవించును. అని విన్నవించి జటావల్కలములం దాలించి సీతాలక్ష్మణసహితుఁడై వనముల కరిగెను.

దశరథుఁడు పుత్రశోకపీడితుఁడై తనువువదలెను. రాముఁ డడవులఁదిరుగుచుండ రావణునిచెలియలు శూర్పణఖ రామునిం గాంచి కామబాణపీడితయై కాంక్షించెను. ఓరామా ! ఘనశ్యామా! సకలసద్గుణధామా ! నిన్నుగోరి పరితపించునన్నుం బరిగ్రహింపుము. రామచంద్రుఁ డాతరుణినుడులు విని ధర్మమును స్మరించి శాపభీతిచే నిట్లు మృదుభణితిం బలికెను. అంబా నేను భార్యంగూడియున్న వాఁడను. నాతమ్ముఁడు భార్యను వదలియున్న వాఁడు. వానికడ కరుగుము. రెండవభార్యను గోరుట దుఃఖానుభవముకొఱకే. ఒక్కర్తుకతో విహరించుట సుఖాల.

యము. ఆమాటలు రామునినోటనుండి వెడలఁగనే యామె
 లక్ష్మణునిచెంతకుంబోయి శాంతుఁడై కాంతుఁడై సకలలక్షణవిచక్ష
 ణుఁడై యున్న యతనిఁ గాంచినన్నం బరిగ్రహింపుమాయనిపలు
 సారులు వేఁడెను. లక్ష్మణుఁడు కుతూహలమున నోకాంతాతిల
 కమా! జగత్పాలకుఁడగు రామునివదలి దాసుఁడనగు నన్నుఁ
 గోరుట న్యాయముకాదు. నాభార్య సీతకు దాసిక. నేను
 దాసుఁడను. నీవు సీతకు సపత్నివగుదువు. కావున రాము
 నాశ్రయింపుము. నీకు నేను బుత్తుఁడ నయ్యెదను. సీతకునే
 బుత్తుఁడనే. నావిని కాముఁడు చిత్తమును హరింపఁగా నతనిం
 జూచి యోమూఢుఁడా! కామాతురనై నాయంతట నేవచ్చిన
 నన్ను వదలిపెట్టుట న్యాయముకాదు. మీయిరువురకు ఘోర
 విపత్తు రాఁగలదు. ఇందులకు సంశయములేదు. బ్రహ్మాయు
 మోహినిని వదలిపెట్టి లోకమున నపూజ్యుఁడయ్యెను. దక్షుఁడు
 రంభాశాపమున ఛాగమస్తకుఁడయ్యెను. స్వరైవద్యుఁడూర్వశీ
 శాపమున యజ్ఞభాగవిహీనుఁడయ్యెను. మేనాశాపమునఁ గుబే
 రుఁడు రూపహీనుఁడయ్యెను. ఘృతాచీశాపకారణమున మత్స్య
 థుఁడు శివునిచేఁ గాల్పబడియెను. మదాలసాశాపమున బలి
 చక్రవర్తి రాజ్యభ్రష్టుఁడయ్యెను. మిశ్రకేశీశాపముననే బృహ
 స్పతి హృతభార్యుఁడయ్యెను. ఇపుడు నేనిచ్చుశాపమువలన
 రాముఁడు హృతభార్యుఁడగును. కామాతురయై, ప్రాయ
 మునఁ గన్నుమిన్నెఱుంగక, తానే వలచివచ్చినభార్యను ధర్మ
 భీతిగలవాఁడు త్యజింపరాదు. మాధ్యందినశాఖయం దిది కనఁ

బడియెడిని. తృజించినచో నిచట నాపదలఁబొంది పరలోకమున నరకఫల మనుభవించును.

— శూర్పణఖ కుబ్జగాఁ బుట్టుట. —

ఇట్లు శూర్పణఖ పలుకఁగా రామచంద్రు నానతి నొక విధముగాఁ గైకొని లక్ష్మణుఁడు తురధారచే దానిముక్కు కోసి వైచెను. దానియన్నయగు ఖరాసురుఁడు యుద్ధమొనరించి దూషణుని సేనలంగూడి లక్ష్మణాస్త్రముల యమమందిరమున కరిగెను. పదునాలుగు వేల రాక్షసులు మృతులగుటఁగాంచి శూర్పణఖలంకకుం జనిరావణుని దూలనాడెను. విషయమంతయు నెఱింగించి పుష్కరమునకుం బోయెను. దుష్కరంబగు తపంబొనరించి బ్రహ్మ నలరించెను. నిరాహారయై తపోనియతిందప్పని శూర్పణఖఁగాంచి తన్మనోభావ మెఱింగి కృపాసింధువు గావున నలువ శూర్పణఖా! శ్రీరామచంద్రునిగోరి యతఁడు లభింపని కతన ఘోరతపస్సు చేయుచున్నదానవా. జితేంద్రియులలో మేటి ధర్మలక్షణుఁడుకదా లక్ష్మణుఁడు. శ్రీరాముఁ డనఁగా, * బ్రహ్మవిష్ణుశివాదుల కీశ్వరుఁడు. ప్రకృతివరుఁడు. ఓవరాననా! జన్తాంతరమున భార్యవై యాతనివలన సుఖము లందఁగలవు. అనిపలికి బ్రహ్మ తనయింటికింబోయెను. ఆశూర్పణఖ యగ్నిని బ్రజ్వరిల్లంజేసి యందుఁ దనదేహము నునిచి భస్మమయ్యెను. ఆశూర్పణఖయే జన్తాంతరమునఁ గుబ్జయ్యెను.

* బ్రహ్మవిష్ణుశివాదీనామీశ్వరంప్రకృతేః పరం. అనిమూలము.

అట రావణుడు శూర్పణఖావాక్యమువలన నాగ్రహమునొంది దాన సర్వాంగములు కంపింపఁగా మాయచే నీతనపహరించెను. రాముడు నీతనుగానక పలుభంగుల విలపించి యాప్రాంతములనెల్ల వెదకిచూచి మునుల యాశ్రమములు వెదకి సుగ్రీవునితో సఖ్యముచేసి వాలిని బొలియించి రాజ్యము సుగ్రీవున కొసంగి యతఁడు నీతను వెదుక వానరుల సకల దిక్కులకుం బంప నాతనికడ ననుజొంగుఁగాడి యుండెను. హనుమంతునకు దీవనల్పి యంగులీయకము నిచ్చి పంపఁగా నాహనుమ యంగదాదులంగుఁగాడి దక్షిణదిక్కున కరిగి రాముడు తన్నుఁ గొంగిలించుకొని నందుల కతిప్రీతుడై సీతాన్వేషణకార్యనిరతుడై * తాను రుద్రకళోద్భవుఁడు గావున సముద్రమునుదాటి లంకానగరమున నుపవనమున నశోకవిటిపిక్రింద శోకమునఁ గృశించి నిరాహారయై తన్వంగియై యమవస నిశియందలి చంద్రకళవలె రామనామజపము ననవరతముచేయుచు, జటాభారమును మోయుచు, దప్తకాంచనవర్ణ మొప్పారఁగా, రేయింబవళ్లు భర్తృపాదాంభోరుహములనే ధ్యానించుచుఁ బతివ్రతాశిరోమణియై సువ్రతయై సుశీలయై మహాలక్ష్మీ లక్ష్మవిరాజమానయై స్వతేజః ప్రధర్షిత సర్వభూతయై సకలతీర్థస్నాన పుణ్యము నొసంగఁజాలి భువనపావనియునై యున్న జానకింగాంచెను.

చాయునందనుఁ డాలోకపావనికి నమస్కరించి రామమూర్తి దగురత్నాంగులీయకమునొసంగెను. ఆమెను దర్శించి

* రామాదదధీతసందేశో యయా రుద్రకళోద్భవః. అని మూ.

విలపించెను. సీతాజీవనలక్షణముగు శ్రీరామసందేశమును విన్న
 వించెను. తల్లీ! సముద్రము నవ్వలిగట్టునకు దూరముగాఁ
 సలక్షణుడై శ్రీరామమూర్తి యున్నవాఁడు. శ్రీరామమిత్రుఁ
 డగు సుగ్రీవుఁడున్నవాఁడు. రామమూర్తివాలిందునిమి రాజ్య
 మాసుగ్రీవున కొసఁగి వాలి హృతయగుభార్యను మరల నిష్ఠిం
 పనతఁడు మిమ్ములను వెదకింపఁ బ్రతినపూనెను. తదాజ్ఞ వానరు
 లెల్ల సకలదిక్కులకుం బోయిరి. నావలన మీశుభవార్తను
 శ్రీరామమూర్తి వినఁగలఁడు. గంభీరావర్ణవమును బంధించి
 త్వరలో శ్రీరామమూర్తి లంకకు రాఁగలఁడు. సపుత్రబాంధవ
 ముగా రావణుని వధించి తల్లీ! నీకీదుఃఖవిముక్తిని బ్రసాదించును.
 ఇపుడు రత్నపూర్ణయగు లంకాపురమును నీయనుగ్రహమున
 భస్మమయముగాఁజేయఁగలను. నా కీలంక కోఁతిపిల్లవలెఁ గను
 పట్టుచున్నది. మూత్రకుండముగా సాగరము కనఁబడియెడిని.
 భూతలమెల్ల శరావమని తలంచెద. రావణుని నాతనినైనయ
 మును బిపీలికాసంఘముగా భావించెదను. వీరినెల్ల నొకయర్థ
 ముహూర్తమున సంహరింపఁజాలుదును. కాని శ్రీరామప్రతి
 జ్ఞారక్షార్థమై సంహరింపఁబూనను. నీవు స్వస్థచిత్తపు కమ్ము.
 భయమును బాఱఁదోలుము.

సీతయు నిట్లుపలుకు వానరవచనములవిని భృశము విల
 పించెను. భీతయై యిట్లు పలికెను. నాదారుణశోకార్ణవమున
 మునింగియున్న రాముఁడు జీవించియున్నాఁడా? కౌసల్యానంద
 ముఁడగు నాప్రాణేశుఁడు కుశలముగ నున్నవాఁడే కదా! ఎట్లు

కృశించియున్నవాఁడు! సీతాజీవనుఁడుకదా రాముఁడు! ఏమిష-
దార్థమును భుజించును! సముద్రపు టవ్వలిగట్టున శ్రీరాముఁడు.
న్నమాటసత్యమేకదా! నాదుఃఖభారమునహతుఁడుకాఁడుకదా!
స్వామిదుఃఖప్రదురాలనగునన్ను స్మరించునా? నాకొఱ కెట్టిదుఃఖ-
ము ననుభవించెను? పూర్వ మానంద మనుభవించుకాలమున
హారమునుధరించునంతవ్యవధానము నోర్వఁజాలకుండెను. ఇపు-
డు మాయీర్వురకునడుమ శతయోజనములపారముగల సాగర-
మున్నది. కరుణాసాగరుని రాముని జూడఁగల్గుదునా? ధర్మని-
ష్ఠుడై శాంతుడై దాంతుఁడు నైయుండు శ్రీరాముని సేవించు
భాగ్యము నాకుంగలదా? పతిసేవావిహీనయగు నారీమణిజీవన-
ము వ్యర్థము. పావనీ! ధర్మమూర్తి సౌమిత్రి సత్యముగా జీవిం-
చియున్నాఁడా! నాశోకసాగరమున మునిగి భగ్నదర్పఁడయ్యె-
గదా! నామఱిది వీరాగ్రేసరుఁడు. ధర్మరక్షణపరాయణుఁడు,
దేవకల్పుఁడు. నామఱిది యెపుడు యుద్ధమొనర్తునా యని
సన్నద్ధుడై యున్నవాఁడుకదా! ధర్మలక్షణు నాలక్ష్యణుని నిశ్చ-
యముగాఁ జూడఁగల్గుదునా? ఆపలుకులువిని హనుమ యత్యు-
గ్రాకారుడై లంకను భస్మమగునట్లు దహించెను. మఱల జానకిం-
గాంచి కుశలమును దెల్పి దైర్యమును గల్గించి రామునిచెంత-
కుం బోయెను,

అటనున్న రామమూర్తి హనుమంతునిరాకకు వేచియుం-
డెను. హనుమయు లంకాప్రరినున్న సీతాంబికావృత్తాంతము
నెల్ల స్పష్టపఱచెను. అవార్తవిని రాముఁడు బిట్టు విలపించెను.

లక్ష్మణుఁ డన్న కంటె మిన్నగ దుఃఖించెను. సుగ్రీవునకు స్పృతియే తప్పెను. వానరు లొడలెటుంగకయే పడిపోయిరి. ఆవల రాముఁడు వారినెల్లం గూడి పోయి లవణార్ణవమును గట్టి లంకా పురింజొచ్చి రావణుని దద్భటులను ద్రుంచి సీతకు దుఃఖవిముక్తి ననుగ్రహించెను. పుష్పకవిమానమున నధివసించి సీతాదేవిం గూడి యయోధ్య కే తెంచియందు జానకియానందించునట్లు కాలము గడుపుచుండెను. సర్వపృథ్వీపతియై రాముఁడుండ ఆధివ్యాధి విరహితయై భూదేవి యలరెను. ఆశ్రీరామునకు నిర్వురుకొడుకులు కుశలవులనువా రుదయించిరి. వారి పుత్రపౌత్రులచే సూర్యవంశమెల్ల వ్యాపించెను నారదా! ఇది శ్రీరామచరితము. పుణ్యమును ముక్తిని బ్రసాదించునది. కావున వినిపించితిని.

పుణ్యమనీషులారా! శ్రీకృష్ణావతారతత్త్వమున నీకథ లేల యని మొదటఁ దోపవచ్చును. ఇంద్రదర్పభంగమునుండియే పెక్కులుదాహరణములు భగవద్దహిమమును బోధించునవి దొరకెను. ముందు వ్రాయఁబోవుకథలోఁ గుబ్జాకాంత నుద్ధరించుపట్టు రాఁగలదు. కుబ్జయన నెవ్వరో తెలియఁదగియుండు. శూర్పణఖ కుబ్జయని యీకథనుండియే తేలెనుగదా? కావున నీచరిత్రమువ్రాయుట సుసంగతమే కాని యసంగతము కాదు. ఈచరిత్రమును విమర్శించెదను. శ్రీమద్ద్రామాయణమున లక్ష్మణుఁడు శూర్పణఖముక్కును జెవులను గోసివైచిన ట్లున్నది. ఇందు నాసికాచ్ఛేదముమాత్రమే చేసినట్లున్నది. రామమూర్తి

ఖరదూషణాదుల వధించినట్లు శ్రీమద్ద్రామాంబామణమునఁగలదు. ఇటు లక్ష్మణుఁడే వారినెల్ల నర్థమువహార్తమున వధించిన ట్లగవ డియెడిని. ఇందేది యథార్థమనుప్రశ్నము రాకమానదు. దీనికి సమాధాన మిద్దానికిఁ బూర్వము వ్రాసినకథలో వ్రాసితిని. మరల నాచర్చచేయుట పిష్టపేషణమువంటిదే యగు.

ఇంక నీకథ నించుకవిమర్శించి దీనినుండి నేర్చుకొనఁదగిన నీతుల చెల్పెదను. భగవత్సందర్శనమున సకలపాపములు నశించి యుత్తమపురుషార్థ మలవడును. ఇది సత్యము. లేకున్న భగవత్సం దర్శనము వ్యర్థమగును. అట్లు కాఁగూడదు కదా. కావున శూర్పణఖ యెట్టిదుష్టాత్మ రాజైనను శ్రీరామచంద్రుని గన్ను లారఁ గని సంభాషించెను. ఆసుకృతము మేరుతుల్యము. వ్యర్థ మగునా? అందును శూర్పణఖ శ్రీరాముని దివ్యమంగళవిగ్ర హమును జూచి మోహించెను. ఆవాంఛ ఫలింపవలదా? ఈ రెండును ఫలమునీయక వదలుననుట పాపముకాదా. కాబట్టి యే శ్రీకృష్ణావతారమున నామెవాంఛను భగవంతుఁడు ఫలిం పఁజేసెను. ఈవిషయమునే గీతాశాస్త్రమునందు శ్రీకృష్ణపర మాత్మ స్పష్టముగాఁ జెలిపెను.

“యే యథామాం ప్రపద్యంతే తాంస్త దైవ భజామ్యహం,
మమ వర్తానువర్తంతే మనుష్యాః పార్థసర్వశః. రు. ౧౧శ్లో”.

వ్యా. యథా యేన ప్రకారేణ సకామతయా నిష్కా మతయా వా యే మాం భజంతి తానహం తదైవ తదపేక్షిత ఫలదానేన భజామ్యనుగృహ్యామి. నతు యే సకామా మాం వి

హా యేంద్రాదీనేవ భజంతేతానహముపేక్ష ఇతి మంతవ్యం. యతః
సర్వశః సర్వప్రకారైరింద్రాదిసేవకా అపి మమైవ వర్త భజన
మార్గ మనువర్తంతే. ఇంద్రాదిరూపేణాపి మమైవ సేవ్యత్వాత్.
అనిశ్రీధరాచార్యులు.

భాష్యము. యే యథా యేన ప్రకారేణ యేన
ప్రయోజనేన యత్ఫలార్థితయా మాం ప్రపద్యంతే తాం
స్తథైవ తత్ఫలదానేన భజామి అనుగృహ్యామి. అహమిత్యేతత్.
తేషాం మోక్షం ప్రత్యనర్థిత్యాత్. న హ్యేకస్య ముముక్షుత్వం
ఫలార్థిత్యం చ యుగపత్సంభవతి. అతో యే ఫలార్థినః తాన్
తత్ఫలదానేన యే యథోక్తకారణ స్త్వఫలార్థినో ముము
క్షువశ్చ తాన్ జ్ఞానప్రదానేన, యే జ్ఞానినః సన్న్యాసిన్
ముముక్షువశ్చ తాన్ మోక్షప్రదానేన తథా ఆర్తా ఆర్తిహ
రణేన, ఇత్యేవం యథా ప్రపద్యంతే యే తాంస్తథైవ భజా
మి త్యర్థః. “తం యథా యథోపాసతే తం తమేవ ఫలం లభతే”
ఇతి శ్రుతేః నపునః రాగద్వేషనిమిత్తం వా కించిద్భజామి సర్వ
థాపి సర్వావస్థస్య మమేశ్వరస్య వర్త మార్గమనువర్తంతే మను
ష్యాః. యత్ఫలార్థితయా యస్మిన్ కర్తృణి అధిక్రతాః యే ప్రవ
ర్తంతే తే మనుష్యా అత్ర ఉచ్యంతే. హేపార్థ సర్వశః సర్వ
ప్రకారైః. అని శ్రీశంకరాచార్యులు.

మహాశయులారా! భగవద్గీతావాక్యమును వింటిరిగదా. ఏభక్తుఁ
డేవాంఛ మదినిల్పి నన్ను భజించునో ఆతని కావాంఛ నొసంగి
కాపాడెదను. నన్ను భజింపక యింద్రాదిదేవతలను భజించి
నను ఆరూపమున నేనే వారికి ఫలముల నొసంగెదను. కావున

నెల్లవారు నన్నే యాయాయప్రకారముల ననుసరించుచున్నారు. అని వైదానిసారము. దీనిచేత మతభేదము లంతరింపలేదా. ఏరూపమున నేనామమున నెవని నుపాసించినను ఆరూపమున నున్న భగవంతుడే ఫలము నిచ్చుచున్నాడనఁగా భావమేమి? సర్వరూపములనుండువాఁ డొకభగవంతుడే యని కాదా! ఇట్లులుండఁగా దేవతలలో హెచ్చుతగ్గులేల వచ్చెనో తెలియకున్నయది. ఏభక్తుఁ డేరూపమున నేదేవతను సేవించినను దృఢభక్తి యతనిమదిఁ గుదురునేని ఫలము సమానమే. ఏల? ఫలప్రదాతయొక్కడే. కావున దేవతాభేదములఁ బాటింపక యన్యసేవ్యదేవతల దూషింపక యల్పబుద్ధుల మాని భగవంతుని సర్వరూపునిగా ధ్యానించిన భక్తుఁడు తరించునే. లేనిచో నరకకూపమునఁ బడును.

శ్రీరామావతారమున మహర్షులుగూడ నాదివ్యరూపమును జూచి మోహపరవశులై స్త్రీరూపమునెత్తిన బాగుండునే యని తలఁచినట్లు లోకప్రాచీనసూక్తి కలదని పెక్కువర్యాయములు వ్రాసియుంటిని. ఆసూక్తి యీప్రకరణముల ననేకకథలవలన సార్థకమే యని కనఁబడుచున్నదికదా. శూర్పణఖ రాక్షసాంగన. వికృతరూపిణి. స్వేచ్ఛాప్రవర్తకురాలు. అటులయ్యుం బుత్తశోకమునుగూడఁ బాటింపక శ్రీరామచంద్రుని మోహించెను. ఇంక నీవురుషుఁడు దొరకకున్న దేహము వ్యర్థమే యని యూహించెను. ఎన్నియోభంగులఁ బ్రార్థించెను. స్వరూపురాలను. నాకామమును దీర్చి దక్షింపుమా యని చేతులొగ్గి

విన్నపమొనర్చెను. కాని శ్రీరామమూర్తి తమ్మునిఁ బ్రార్థింపుమా యని పనిచెను. అసత్యమాడెనా. కాదు. భగవంతుఁడు భక్తులఁ బరీక్షించును. ఎన్నిపర్యాయము లాపరీక్ష యని శంకింపరాదు. తుదవఱకుఁ బరీక్ష సాగించుచునేయుండును. త్రిశుద్ధిగా నెట్టియిక్కట్టులందును మది చెదఱనిచో నాతని ననుగ్రహించుట మహావిష్ణువు నాశయము. లక్ష్మణుఁ డేమి సామాన్యుఁడా? ఏకాంతసేవచేయుట కరణ్యము తగినస్థలమని సర్వమును ద్యజించివచ్చిన మహానుభావుఁడు. సీతారాములకు నేదాసుఁడ ననియె.

“విహాయ రామం సర్వేశం హే మాథే దాస మిచ్ఛసి,
సీతాదాసీ చ మత్పత్నీ సీతాదాసోఽహమేవ చ.”

అనియె. ఇదియే ప్రపత్తిమార్గము. నాభార్యయు నెనును సీతకు దాసులమనియె. సర్వేశుఁడు రాముఁడు. అట్టిపరాత్పరుని వదలి కింకరుఁడనగు నన్నేల కోరెదవని యడిగెను. దీని భావమేమి ? ప్రకృతి సీత. పురుషుఁడు సర్వేశ్వరుఁడగు రామమూర్తి. వారికి మేమిర్వురము దాసులము అనియె. లక్ష్మణుని మది నిశ్చలమైనది. ఇంచుకంతయుఁ జలింపదు. ఏమాత్ర మవకాశమియక రామునే యాశ్రయింపుమనియె. నాసికాచ్ఛేదము శ్రీరామాజ్ఞచే జేసెను. ఇదిన్యాయమా ? స్త్రీగనుక మన్నింపరాదా యనఁగూడదు. ముఖమున కలంకారము నాసిక. అదిలేనిచో దానింజూచువారుండరు. ఇంక దీని కీలోకసుఖము పోవలయు. నన్నుఁ జూచి కామించెను. దీనికోర్కీతీర్పుట కిది

యదనుగాదు. ముందు సాగించెద. శ్రీకృష్ణావతారముకదా
యందుల కుపయోగింపఁజను. నన్నుంజూచిన దానిని మఱి
యొకఁడు కామింపరాదు. నాసికకోసిన నొక దీనింజూచువారుం
డరు. దీని కామమంత యడంగు. అని యూహించి నాసికకోసి
వేయుమని యానతిచ్చె. లక్ష్మణుఁ డట్లే యొనర్చెను. శూర్పణఖ
శపించెను. తచ్చాపము తప్పదయ్యెను. ఆర్తులవాక్యము ఫలిం
చునని మోహినీప్రస్తావమునఁ జెప్పియున్నాఁడను. తనపంతము
నెగ్గకపోయెనే యని తపించెను. తనవలన రామునిచే మృతి
నొందఁదగినవారి నెల్లఁ బురికొల్పెను. వారి కెల్ల సుగతిని గల్పిం
చెను. అంతఁ బుష్కరమున కరిగి తపస్సొనరించెను. బ్రహ్మ
సాక్షాత్కరించి. భగవత్సంగతి జన్తాంతరమునఁ గలుగుఁగాక
యని వరమొసంగెను. అప్పుడ హుతవహునియందుఁ బడి
మృతినొందెను. ద్వాపరాంతమున మధురానగరమునఁ గుబ్జ
యనుపేర వికృతరూపమునఁ బుట్టెను.

త్రేతాయుగమున మృతినొందినశూర్పణఖ ద్వాపరాంత
మున మధురానగరమున జన్మించినదనుక నెందుండెనని ప్రశ్నింప
వచ్చును. భగవంతుని దలంచుచు మృతినొందినవారలకుఁ బుణ్య
లోకములందు నివాసముండుననియు, నేతరుణమున భగవంతుఁ
డవతరించునో ఆ కాలమున మరల వారు పూర్వలక్షణములఁ
బుట్టుదురనియు సమాధానము చెప్పవలయునేకాని వేఱువిధ
ముగఁ జెప్ప నవకాశముగాని పురాణప్రమాణములుకాని కాన
రావు. శ్రీమద్ద్రామాయణమున శూర్పణఖ తరువాతివృత్తాం

తము కానరాదు. దానికిఁ బ్రసక్తియే యందు లేదు. ఇం దావిషయమే ప్రధానముగాఁ జెప్పఁబడినది. యుక్తియుక్తముగ నున్న యీ గాధనుండి యనేకవిషయముల నెఱుంగవచ్చును. పూర్వజన్మమునఁ జేసినకృషి ఫలింపక మానదన్న నీతి ననుసరించి శూర్పణఖ కుజ్జగాఁబుట్టినను, భగవత్సందర్శనమాత్రమునఁ దన వాంఛితమును బడయఁగల్గెను. ఆ విషయమును ముందు మీరు వినఁగలరు.

మహాశయులారా ! బృందావనచరితమును సంగ్రహముగా ముఖ్యవిషయములను జేర్చి వ్రాసితి. ఆ సందర్భమున గోపికావృత్తాంతమును వ్రాసితి. ఇంక నెన్నియోచరితములు బృందావనకీడావిషయమందు వ్రాయఁదగినవి కలవు. సాధారణముగా భాగవతముచదివి శ్రీ కృష్ణచరిత్రము నెఱిఁగియున్న వారల కివి క్రొత్తవిగాఁ గనుపట్టును. ఇంకను వ్రాయుటకంటె వీని నిట నిలిపి భగవదవతారప్రధానఫలమగు భూభారహరణ కథలను వ్రాసెదను. అందు నడుమనడుమ సందర్భానుసారముగా మఱికొన్ని కథలను వ్రాసెదను. అవహితులరగుఁడు. భగవత్కథాశ్రవణకుతూహలమున సంసారతాపత్రయములు మది నంటకుండఁ జేసికొనుఁడు. ముందుగ భక్తాగ్రగణ్యులగు శ్రీ లీలాళుకు లొనరించిన శ్రీ కృష్ణస్తవమును బకింపుఁడు. ఆవలఁ దచ్చిత్రచరిత్రమును నాలకింపుఁడు.

శ్లో. ఆముక్తమానుషమముక్తనిజానుభావ

మారూఢయావనమగూఢవిదగ్ధలీలమ్,

ఆమృష్టయాకావనమనష్టకిశోరభావ

మాద్యం మహాః కిమపి మాద్యతి మానసే మే. 3. ఆ. ౬.

వ్రజజనమదయోషిల్లోచనోచ్ఛిష్టశేషీ

కృతమతిచపలాభ్యాం లోచనాభ్యాముభాభ్యాం

సకృదపి పరిపాతుం తే వయం పారయామః

కువలయదళనీలం కాంతిపూరం కదా ను. 3. ఆ. ౧౨.

లీలయా లలితయావలంబితం

మూలగేహమివ మూర్తిసంపదాం,

నీలనీరదవికాసవిభ్రమం

బాలమేవ వయమాద్రియామహే. ౧౪.

భక్తశిరోమణులారా ! బృందావనమున భగవంతుఁడు బాలలీలలచే గోపికలను గోపకుల నానందింపఁజేయుచు నందాదుల నానందాబ్ధిలోలలాడించి గర్గాదిమకానివతంసులకు నిరుపమానానందమును సంధిల్లఁజేయుచు రాధాదేవీ మనస్సరోరుహోదయభానుఁడై తనలీలల నెఱుంగఁజాలక దివిజు లచ్చెరుపడుచుండ బ్రహ్మాదు లపరిమితామోదమునఁ దన్ను ధ్యానించుచుండ స్వేచ్ఛగా నుండును. బాల్యము కొంచెము తగ్గెను. ఆ మహాత్మునిలీల లవాఙ్మానసగోచరములు. ఎవ్వరెవ్వరు తన్నే మేమికోరినేవించుచుండిరో వారివారి కాయాయిభావములఁ గనఁబఱచి సంతసింపఁజేయుచుఁ దనమాయ నెవ్వరికిఁ దెలియ నీయక విహరించుచుండెను. ఇట్లు కొంతకాలము సుఖముగా గడచెను. బృందావనప్రాంతముల నున్నదానవు లొక్కరొక్కరే వరుసఁగాఁ జంపఁబడిరి. మహర్షులకుఁ గ్రమక్రమముగా

దానవబాధ లడఁగసాగెను యాదవులకు నందలిమానవులకును
గష్టపరంపరలు తగ్గుచువచ్చెను. ఇట్టులుండ నా బృందావనము
బృందారకపురమును దిరస్కరించుచుండెను. ఈ విషయమున.
మహాకవి పోతన,

క. “గిరిచరమిథునములోలిం

బరికింపఁగఁ గృష్ణపాదపద్మాంకితమై

సురరాజునగిరికంటెను

దరుణీ బృందావనంబు తద్దయు నొప్పెన్.”

అని వ్రాసిరి. దీనికి మూల మేమూలనున్నదో యిపుడేలగాని
పద్యము మిగుల హృద్యముగ నున్నది.

“బృందావనం సఖిభువో వితనోతి కీర్తిం

యద్దేవకీసుతపదాంబుజలబ్ధలక్ష్మీః.”

అనునదియే దీనికి మూలమని కొందఱు హింసించుచును. కృష్ణ
పాదపద్మము లన్నమాటలకుఁ బైశ్చోకము మూలము కావచ్చు
నేమో. ఆ గొడవ యిపుడేల? పద్యాద్ధము మిగుల మనోహ
రము. భగవత్తహిమము నుద్బోధించునది. అట్టి బృందావన
మహిమ మగణ్యము. సురావళులకేని శరణ్యము. భక్తుల కయ్యది
సిద్ధాశ్రమము. దానియందు భగవంతుని దర్శించువారే పుణ్య
ముచేసినవారు. వారినేత్రములే సఫలములు. అట్టి బృందావన
మున శ్రీ కృష్ణుఁడు కొలఁదివత్సరములు భూభారహరణస్రయ
త్నమును మాని గోపికలసేవల నంగీకరించుచు గోపకులతో
నాడుకొనుచునుండెను. నందాదులు తమతమగోవులతో సుఖం

బుండిరి. శ్రీ కృష్ణునకు రాక్షసపీడలేకుండుటయే వారికిఁ బరమానందముగా నుండెను. ఇచ్చటిచరిత్ర మిట్లుండఁగా మధురానగరవృత్తాంతము నీంచుక విచారితము. మధురానగరచరిత్రమే జగద్భారావతరణ మూలకందము. భగవంతుని దివ్యమహిమమును, అమానుషశక్తిని, భక్తరక్షణత్వము, సర్వతోముఖసామర్థ్యము నాచరిత్రమే వెల్లడించును.

— కంసునకు దుస్స్వప్నములు పొడకట్టుట. —

* బృందావనమున శ్రీ కృష్ణపరబ్రహ్మము మహానందమున మూలప్రకృతియగు రాధాదేవింగూడి తనకైంకర్యమును గోరినగోపికలకెల్ల సేవాసౌఖ్యము నొసఁగుచుఁ దనయమానుషలీల లెవ్వరికిని గోచరముగాకయుండ నుండెను. కంసాసురప్రేరితులగు దానవుల నెందఱినో వధించెను. ఆచర్యలంగాంచియు గోపకులు నందాదులు శ్రీకృష్ణుఁడు యాదవమాత్రుఁ డగునా యని యూహింపఁజాలకుండిరి. త్షణమాత్రముట్టి విజ్ఞానము వారికిం గల్గిన నది శ్రీకృష్ణమాయాచ్ఛాదితమై యడఁగుచుండెను. కావున నుత్తరక్షణమున నాజ్ఞానము పోవసామాన్యునిగా భావించుచు నామహాపురుషుంగూడి వేడు

* ఈకథ శ్రీకృష్ణజన్మఖండము, గర్గసంహిత, బ్రహ్మపురాణములనుండి వ్రాయఁబడినదని యెఱుంగనగు. శ్రీ భాగవతమునం దీకథ యిండుకమార్పుతోఁ గానఁబడియెడిది. విష్ణుపురాణము భాగవతమునే యనుసరించును. హరివంశము తనస్వాతంత్ర్యమును బ్రకటించును. కాన నిన్నింటిలోనివిశేషములఁ గలిపి వ్రాసెదను.

కమైఁ గాలము గడపుచుండిరి. యశోదాదులు నాయనా
రారా యని పిలుచుచునే యుండిరని యాహింప నవకాశము
గలదు. ఇట్లు లీబృందావనస్థితి యుండెను.

మథురానగరమునఁ గంసుఁడు తనపంచినపూతనాదులు
శ్రీకృష్ణహతులగుటకుఁ జింతించుచు నేయుపాయమున నండ
నందనుల శ్రీరామకృష్ణులఁ బొలియింతునా యని యూహిం
చుచు నుండెను. ఎట్టిమాయపన్నిన నది వ్యర్థమైపోవుచుండెను.
గాన నతనికాకులత్వ మధికమయ్యెను ఇట్లులుండఁగానొకనాఁటి
రేయి నాతనికి దారుణదుస్సవ్వుములు తోఁచెను. ఉలికిపడి
లేచి వానిందలంచుకొని మఱిమఱి పరితపించుచు నిఁకఁ జేయఁ
దగునుపాయ మెద్దియని యాలోచించుచు నేదియుఁ దోఁపమి
దల్లడిల్లుచు నెట్లో యారాత్రిఁ గడపి భీతుఁడై కాల్యములం
దీర్పక యుచితాహారమును గొనక యుత్సాహవిహీనుఁడై పుత్ర
మిత్రబంధుగణంబులఁ బురోహితులను బిలుపించి పేరోలగమున
నుండియే పొరలిపొరలి వచ్చుదుఃఖమున మోము వెలవెలఁ
బాటగా నిట్లు పలికెను. “నామేలుగోరు మీరెల్లఁ జక్కఁగ
నాలకింపుఁడు. రాత్రి నాకుఁ గొన్ని భయంకరదుస్సవ్వుములు
కనఁబడినవి. బంధువులు పురోహితులు లోనగువారుకదా నాకు
శలమును సదా కోరుచుండువారు. కావుననే మీకుఁ దెల్పె
దను. ఒకానొక క్రూరరాక్షసి రక్తపుష్పమాలికను ధరించి
రక్తచందనమలంది రక్తాంబరమునుగట్టి తీక్షణతరఖడ్గమును భయం
కరకర్పటమును జేతులంబూని భయదాట్టహాసము పలుమాటు

చేయుచు నాలుక నాడించుచు భయంకరరూపము కనంబడఁగా
 మిగులవృద్ధయై కాటునలుపుతనువు దృష్టిని చెదఱఁజేయ నాన
 గరమున నాట్యముచేయుచున్నట్లు తోఁచెను. దానిశిరోజములు
 విరియఁబోసినట్లుండెను. నాసిక సగముతెగిపోయినట్లుండెను.
 విధవగా నది నాకుం దోఁచెను. మహాశూద్ర యని యూహిం
 చితిని. ఆక్రూరదానవి నన్నుఁ గౌఁగిలింపఁగోరుచున్నది. దానికిఁ
 గృష్ణాంబరములు ప్రియములుగానుండు నని తోఁచినది. మాసి
 పోయిన పైఁటచెఱఁగునఁ గొంతభాగము చించి చేతఁబట్టుకొని
 రూక్షమూర్ధజములు భీతిని బుట్టింపఁ జూర్ణతిలకమును ధరించి
 నావక్షమునఁ గపోతములఁజేర్చి నిలుచున్నట్లు పొడకట్టెను.
 పక్షములయి భిన్నభిన్నములయియుండు తాళఫలములను భయ
 దాట్టహాసములఁ బడఁగొట్టుచు నృత్యము చేయుచున్నట్లుండెను.
 మాసినవస్త్రమునుగట్టుకొని వికారముగ నాకారము కనుపట్ట
 రూక్షమూర్ధజుడగు నొకష్టేచ్ఛుఁ డాక్రూరదానవికి మద్యము
 నొసఁగుచు నలంకారముల నందిచ్చుచుండెను. ఒకస్త్రీ మహా
 రోషముగలదిగను, దేవతాప్రోత్సాహితగను, బతిపుత్రులుగల
 దిగను దోఁచి శపించుచుఁ బూర్ణకుంభమును బ్రద్దలగునట్లు
 కొట్టెను. వాడనిపూలమాలలను ధరించి రక్తచందనచర్మ యలర
 నొప్పెను. ఒక బ్రాహ్మణుఁడు మహారోషమున మండిపడుచు
 నన్ను శపించెను. ఒక్కక్షణకాలము నిప్పులవాన కురిసెను.
 ఒక్కక్షణము భస్మవృష్టి కురిసెను. ఊణక్షణము రక్తవృష్టి
 కురియుచునే యుండెను. నానగరమంతయు రక్తవృష్టిని నిముఁ

గిన ట్లుండెను. వానరము, వాయసము, శునకము, భల్లూకము, సూకరము, ఖరము, వికారముగను భీతినిగల్గించునట్లును శబ్దము చేయుచుండఁగా నేజూచితిని. ఎండుకట్టెలరాశిని, అమ్మానకజ్జలమును, గోళ్లు తెగఁగోసికొనుచున్న వానర కాంతను, సూర్యోదయకాలమున నేగంటిని. ఒకానొకనారీమణి పీతవస్త్రధారిణియు, శుక్లచందనచర్చితయు, మాలతిమాలికాధారిణియు, రత్నభూషణభూషితయుఁ, గ్రీడాకమలహస్తయు, సిందూరబిందుశోభితయునై మహారోషమున నన్ను శపించుచు నామందిరమునుండి వెడలిపోయెను. పాశములు కరములఁ గనఁబడ వెండ్రుకల విరియఁబోసికొని భయంకరాకారులై చూడఁజాలనంత యెట్టిగా నయనములుండఁగాఁ గొందఱు పురుషులు నానగరమును బ్రవేశించుచుండఁ జూచితిని. వస్త్రవిహీనయై ముక్తకేశియై వికృతాకారయై నాగృహములయందెల్ల నాట్యముచేయుచుఁ జిటునవ్వునవ్వుచు నుండఁగా నేజూచితిని. నాసికావిహీనయు, దిగంబరయునగు నొకమహాశూద్ర (గొల్లపడుచు) మహాభీతినిగల్గించుచు నాదేహమునిండ నూనెపూయుచుండెను. నిర్వాణాంగారయుక్తములై భస్మపూర్ణములై దిగంబరములై విచిత్రరీతులఁ గనుపట్టుభూతములుదయభానునికరములు భూతలమున వ్యాపించుతటి ననేకప్రకారముల నాకుం గనుపట్టెను. ఆభూతములెల్ల నవ్వుచునేయుండుటం గనిపెట్టితిని. నృత్యగీతమనోహరమగు వివాహమును గనుఁగొంటిని. రక్తవస్త్రములం గట్టి యెట్టిని వెండ్రుకలుగలిగిన పురుషులం బెక్కండ్రఁ

గాంచితిని. దిగంబరుడై వికారముగా రక్తమును గ్రక్కుచు నాట్యముచేయుచుఁ బలుగిడుచు శయనించుచుఁ జిలునవ్వు కనఁబఱచుచుండఁగాఁ గన్నులారఁజూచితిని. ఆకాశమున రవి చంద్రులు రాహుగ్రస్తులగుచుండినట్లు లగపడియెను. ఒక్కస మయమందే వారిరువురు రాహుగ్రస్తులై కనఁబడకపోయిరి. పురోహితవర్యా! ఉల్కాపాతము, ధూమకేతువు, భూకంపము, రాష్ట్రవిప్లవము, జంఝామారుతము, మహోత్పాతములు, పలు భంగుల నాకుం దోఁచెను. ప్రళయము వీచుచుండఁగా భూరి శాఖలు విరిగిపడ మహామహీరుహములు వేళ్లతోఁ గూలినట్లు లగపడియెను. ఆవాయువేగమునకుఁ దాళఁజాలక పర్వతములు పడిపోయినట్లు స్పష్టమయ్యెను. అత్యున్నతపురుషుఁ డొకఁడు శిరస్సు ఖండింపఁబడఁగా నృత్యముచేయుచుండ మండలాకార ముగాఁ దిరుగుచు నాకగపడియెను. ఆతఁడు ప్రతియింట నల్ల యున్నట్లు దృష్టికిం దోఁచెను. నివాసములెల్ల మండిపోవఁగా భస్మము సర్వోత్ర వ్యాపింపఁగా నంగారము లెల్లెడలఁ బర్వ చుండఁగా హాహాకారము లంతటఁ గావింపఁబడుచుండఁగా నగరమెల్లఁ జీకాకుపడుచున్నయట్లు నాకగపడియెను.” అనిపలికి కంసభూపతి మౌనముద్రం దాల్చెను.

బాంధవులు లోనగువారెల్ల రాదుస్సవ్విషముల విని నిట్టూర్పులం బుచ్చిరి. పురోహితుడగు సత్యకుఁ డట్లై మూర్ఛిలెను. తనప్రభువగు కంసునకు వినాశనము తప్పదని యతనికిం దోఁచెను. కంసపత్ను లెల్ల బోరున నేడ్చిరి. పితృమాతృ

వర్గమంతయు బెల్లుగ భీతిలైను. కంసునకు వినాశకాలము తనంతటతానే సిద్ధమగునని యెల్లవా రూహించిరి.

* పాతకులా రా! ఈదుస్సవ్వువిషయము భాగవతాది పురాణములలోఁ గానరాదు. నారదవాక్యము ననుసరించి బలరామకృష్ణులం జంపఁ గంసుఁ డెంచెనని కనఁబడియెడిని. ఆవిషయము నిటఁ జేర్చుట న్యాయముగాన నించుక వ్రాసెద. † కంసుఁడు తనయనుచరులు పెక్కుమంది శ్రీకృష్ణునిచేతను హతులుకాఁగా నుత్తలంపడుచుండ దేవలోకమునుండి నారదముని యరుదెంచి కంసునిచేఁ బూజితుఁడై మహిపాలకా! నీ వానాఁడు దేవకికన్న కూతురని చంపఁబూని యథా పూర్వముగ నెగురవేయ నది మింటినుండి నీకుఁ జెప్పినమాటలు మఱచితివా. నిన్నుంజంపఁబుట్టినవాఁ డీసమీపమున నున్నవాఁడని వినలేదా. ఆతఁడే శ్రీకృష్ణుఁడు. అతఁడు దేవకిదేవిపుత్రుఁడని నమ్ముము. ఆపుత్రిక యశోదకూతురు. బలరాముఁడు రోహిణీపుత్రుఁడు. వసుదేవుఁడు నీవలనిభీతిచేఁ దనకొడుకుం గొంపోయి నందున కోసంగెను. ఆతనిపుత్రికనుం దెచ్చెను. నందవ్రజమున బలరామకృష్ణులు దినదినప్రవర్ధమానులగుచు

*గర్గసంహితయందు బ్రహ్మపురాణమునందు శ్రీ భాగవతమునందు విష్ణు పురాణమునందును బైకథలేదు నారదునివాక్యమువిని కంసుఁడు రామకృష్ణులం జంపం బ్రయత్నించినట్లు కనఁబడియెడిని. దానిని వీటిఁబుచ్చుట పాడిగాదని తోచి యిటఁ జేర్చితినిని యెఱుంగునది. † కంసాయ ప్రాహుభగవాన్నారదో దేవదర్శనః. అని శ్రీ భాగవతము.

శుక్లపక్షనిశాకరుని బోలియున్నవారు. నీపరిజనులను బూతనా శకటాసురప్రముఖులఁ జంపినది వారేయని తలంపుము. ఈమోసమంతయు వసుదేవుఁడు చేసినదియే యని నమ్ముము. అనినంతనే కంసుఁడు మండిపడి దేవకీకుమారుఁడు కృష్ణుఁడైయుండ వానింగొనిపోయి వ్రజమున నందునిమందిరమున నునిచి నందనందనఁ గొనితెచ్చి నన్ను మోసపుచ్చిన వసుదేవునిం జంపుటొప్పునని కృపాణపాణియై వసుదేవునిచెంతకుంబోయినంతనే నారదుఁ డఁట బొడచూపి నాయనా! ఇది చేయరానిపని. నీవంటి భూపతు లిట్టి యకృత్య మాచరింపరాదు. అది తప్పక ముప్పు దెచ్చును. ఒకప్పుడు కృష్ణునిచే మరణము తప్పినను దప్పునేమో కాని యీతనింజంపినఁ దప్పక శ్రీకృష్ణునిచే మృతితప్పదు. నామాట నమ్ముము. ఈకార్యమును మానుమని వానియుద్రేకమును మరలించెను.

కంసుఁడు నారదవాక్యమును విని మానకున్న శపించునన్నభీతిచే వసుదేవుని దేవకిని బంధించి కారాగారమున నునుప నాజ్ఞాపించెను. నారదుం డదిమంచిదియే యని భావిగతుల నెఱింగినవాఁడ౯టఁ గంసునకుఁ దెలుపఁదగినవిషయములం దెల్పి దేవకీవసుదేవుల కాతనివలనఁ బ్రాణభీతిలేకుండఁ గట్టుదిట్టములు చేసి తనదారిం బోయెను. నారదుఁడు హితముపదేశించి పోయినవెనుకఁ గంసుఁడు బలరామగోపాలవధప్రయత్నమున సమాదరుఁడై యుండెను.

భక్తవర్యులారా! ఈకథనుండి యెఱింగింపఁదగిననీతులు విశేషించిలేవు కానియొకవిషయముమాత్రమవశ్యముగఁగ్రహింపఁ

దగినది లేకపోలేదు. కంసుడు బలరామకృష్ణులఁ జంపింప నెన్నియోప్రయత్నములను జేయుచునే యుండెను. విసుగువాని మదిఁ దోఁచుటయే లేదని మన మూహింపవచ్చును. కాలము, సమీపించుకొలఁదిని దల్లక్షణములు హెచ్చరించుచుండవలయునని విధికదా! కర్త మెన్నివిధములఁ దెల్పినను బ్రాకృతులు దానిగతుల నరయఁజాలరు. ధీరు లెఱింగి జాగ్రత్తగా నుందురు. ఈసిద్ధాంతమే యీకథ మనకుఁ దెలుపుచున్నయది. ప్రతిమాన వునకు స్వప్నములు దోఁచుట స్వభావము. కొన్నికొన్ని సద్యః ఫలప్రదములు. స్వప్నముఫలముల నీజాలదన్న వాద మొకఁడు కలదు. అది నేనెఱుంగుదు. ఇప్పుడు కంసునకుఁ దోఁచినవని వ్రాసిన వట్టివికావు. సాధారణస్వప్నములవలెఁగాక విధిప్రేరితములై యశుభవస్తువులు స్వభావవిరుద్ధముగాఁ గనఁబడును. అంతియగాక మనయాహుకూడ భావిఫలము ననుసరించి మాఱుచుండును. స్వప్నరూపములఁ గర్తమే భావిఫల మిట్టిదని తోఁపింపఁజేయుననుట నిర్వివాదాంశమని నాభావము. కంసునకుఁ దోఁచినయొక్కొక్కస్వప్నముశీఘ్రమరణమునుదోఁపఁజేయును. నీపరిజనులు నీగృహములు నీబంధువులు త్వరలో నశింతురని కొన్ని తెలుపఁజాలియున్నయవి. నీయదృష్ట మిదె తొలఁగుచున్నది. అనఁగా నీరాజ్యలక్ష్మీనగునే నిదె పోవుచున్నదానను. నీకిక నిలపై నిలుచుప్రాప్తము లేదనియే నేనరుగుచున్నదానని కొన్ని తెల్పుచున్నవి. నీక్రూరకృత్యములకుఁ దగినదుష్ఫల పనుభవింపక తప్పదని కొన్ని తెలియఁజేయుచున్నయవి. ఇట్లు

స్వప్నములన్నియు నస్వాభావికములగుట నాశుమృతిని దెలియఁ జేయుచున్నవి. కాఁబట్టి మనము జేసికొనినకర్తమే భావిఫలము లిట్లుండునని నానాముఖముల హెచ్చరించుచుండుననుట స్పష్టము. కావున సాధారణములుగాని స్వప్నములుతోఁచినపుడు భగవన్నామసంకీర్తనముచేసి భగవంతు నారాధించుట సమం చితిమార్గము. దాన రాఁగలదుష్ఫలములు తొలఁగునా యన రాదు. కర్తములు రెండువిధములు దృఢమూలములు, నదృఢమూలములు అని. దృఢమూలకర్తములకుఁ బరిహారములు లేవు. ప్రాయశ్చిత్తము లొనరించిన నవి ఫలింపకతప్పవు. అదృఢమూలములగుకర్తముల కనేకవిధములఁ బరిహారములు గలవు. అవి యొనరించిన నవి ఫలింపకపోవచ్చు. ఆప్రాయశ్చిత్తములలో సకలాపత్పరిహారకమగు భగవన్నామసంకీర్తనము ప్రధానమనుట కెవ్వరి యాక్షేపము గలుగదని నాయాశయము. ప్రాయశ్చిత్తములన్నియు భగవత్కరుణకుఁ బాత్రునిగాఁజేయుట కేర్పడినవని నావిశ్వాసము. అట్టులుండ నిక భగవన్నామము సకలాపత్పరిహారదక్షమనుట కెవ్వ రంగీకరింపరు? సర్వజనాంగీకారమును, సర్వమతసమ్మతమును బడసినది భగవన్నామము. దానిని స్మరించి నచోఁ బాయనియాపద లుండవు. కాఁబట్టి యిక్కట్టు లలము కొన్నపు డాపత్పరిహారకునినామస్తరణమే ముఖ్యము. తరువాతి కథ నాలకింపుఁడు.

కంసుఁడు పురోహితునివాక్యమురీతి ధనుర్యాగము చేయఁబూనుట.

* కంసుఁ డీరీతి దుస్సప్తవృత్తాంతములఁ దెలుపఁగాఁ బురోహితుఁ డగుసత్యకుఁడు వానిని విమర్శించి బుద్ధిమంతుఁడు శ్రుక్రశిష్యుఁడుగాన నీతిశాస్త్రానుసారముగా నిట్లుత్తరము చెప్పెను. మహారాజా! భయము నవలం బాఱుద్రోలుము. నే నీకుఁ బురోహితుఁడనైయుండ భయమెట్లువచ్చును? సర్వారిష్టవినాశ నార్థమై మహేశయాగ మొనరింపుము. దానికి ధనుర్యాగమని పేరు. బహ్వాన్న దానము చేయఁదగును. భూరిదక్షిణ వీలయ్యును. దుస్సప్తము లాయాగమునఁ దొలఁగు. శత్రుభీతి యీయాగకర్తకుఁ గలుగదు. అధ్యాత్మికము, నాధిదైవము, నాధిభౌతిక మనుతాపత్రయముల మొదలంట నిర్మూలించి మహత్తరైశ్వర్యమును జేకూర్చును. యజ్ఞము పూర్తికాఁగా శ్రీ పరమేశ్వరుఁడు సాక్షాత్కరించి జరామృత్యుహరమగువరము నొసఁగును. సర్వ సంపత్ప్రదాతయగు శంకరుఁడు కనఁబడఁగాఁ గొఱంతయేమి యుండును ?

ఈ యాగమును మహాబలుండగు బాణాసురుండు మున్ను చేసెను. నందియుఁ బరశురాముఁడు భల్లుఁడు యాగమును దీని నొనరించిరి. పూర్వ మీ ధనుస్సును నందీశ్వరున కీశ్వరుఁ డొసంగెను. ఆనందీశ్వరుఁడు యాగఫలమును బొంది బాణా

* శ్రీకృష్ణజన్మఖండ బ్రహ్మపురాణ శ్రీభాగవత విష్ణుపురాణ హరివంశ గర్గసంహితలనుండి యీకథ వ్రాయఁబడును. అన్నింటియందలివిశేషము లిందుం దునని యెఱుంగునది.

సురుఁ డర్థింప నొసంగెను. *ఆబాణాసురుఁడు యాగ మొనరించి భగవదనుగ్రహపాత్రుఁడై పుష్కరతీర్థమున రామున కిచ్చెను. ఆ పరశురాముఁడే ఆ ధనుస్సును నీకు ననుగ్రహించెను. కృపా నిధులగు సజ్జనుల్కు పరోపకారమునకే పాల్పడుచుందురుగాని తనమేలునుమాత్రమే కోరరుకదా! ఆధనుస్సు వేయిహస్తముల పొడవుగలది. అతికఠినము. దశహస్తోచ్చితము. అది శంకరేచ్ఛావినిర్మితము. పశుపతి పాశుపతము కోదండమునఁగూర్ప నెవరికేని శక్యము. అదియెల్లరం జంపఁగలదు. నారాయణమూర్తి నేమనఁజాలదు. ఈ యాగము శంకరప్రీతికరము. కావున నిష్ఠుఖమున ధనుఃపూజయు శంకరపూజయుఁ జేయఁదగినది. ఈ యాగమును శీఘ్రంబ చేయఁ బ్రయత్నింపుము. రాఁదగినవారిని రప్పింపుము. భూపాలా! మఱియొకవిశేషము కలదు. ఈ యాగము పూర్తికాకపూర్వము ధనుర్భంగము సంభవించెనేని యజమానునకు వినాశము తప్పదు. ఇందులకు సందియమేలేదు. ధనుస్సు భగ్నముకాఁగా యాగము భగ్నమగును. ఇది నిశ్చితము. ప్రారంభించినకార్య మంతరాయదూషితమగునేని ఫలము నిచ్చువాఁడెవఁడు? ఆ ధనుస్సుమూల

* కృత్వా యాగం మహాసిద్ధో దదౌ రామాయ పుష్కరే. అనిమూలము. బాణాసురుఁడు ద్వాపరాంతమున నున్న వాఁడువీఁడుకాఁడని కొందఱిందురు. భగవదనుగ్రహపాత్రునకమితాయుస్సు కలుగుట విచిత్రముకాదు. కావున నప్పటినుండి బాణుఁ డుండవచ్చునని యూహించినను బ్రమాదము లేదని నాయాశయము.

మున బ్రహ్మయు నడుమ నారాయణమూర్తియు నగ్రమున
మహాగ్రమూర్తియగు భర్గుండు నుందురు. ఆధనుస్సు త్రిమూ
ర్తిస్థానము. సద్బ్రతము. గ్రీష్మకాలమార్తాండుచండప్రభా.
ప్రచ్ఛన్నకారణము నగునాధనుర్వరమును మహాబలుండగు
ననంతుఁడైనను మోపెట్టఁజాలఁడు. సూర్యుఁడు కార్తికేయుఁ
డును మోపెట్టఁజాలరు. తక్కినవారిమాట యిట జెప్పనేటికి ?
ఈ ధనుస్సుదాల్చియే త్రిపురముల నొక్కెత్తునఁగూల్చి త్రిపు
రారి యనంబరఁగి శంకరుఁడు లోకములఁ గాపాడెను. నిర్భ
యముగా మంగళలాభముకొఱకు మహాత్సాహమున నీయా
గము చేయుము.

అని పురోహితుఁ డగుసత్యకుఁడు వచియింపఁగా విని
కంసుఁడు తనకు సకలవిధములు మేలుగోరు నాప్తులనెల్లం గల
యంజూచి యిట్లు పలికెను. ఆపులారా! వసుదేవు నింట నన్నుం
జంపువాఁడు కులనాశనుఁ డొకఁడు పుట్టెనట. వాఁడెపుడు నం
దుని మందిరమున స్వచ్ఛందవృత్తిఁ బెరుగుచు నందనందనుఁ డన
నున్న వాఁడట. నాకు బంధువులై శూరులై మంత్రులై సకల
కార్యదక్షులగువారిని తోఁబుట్టువగు పూతనను నా బాలకుఁడు
బలశాలియై వధించెను. ప్రతిక్షణవిలక్షణబలము కలవాఁడు
కావుననే యొకకరమున గోవర్ధనాద్రి నెత్తెను. మహాశూరుండ
గుమహేంద్రునకుఁ బరాభవమును గల్గించెను. బ్రహ్మను గనఁబ
ఱచెను. సనాతనబ్రహ్మరూపమును జూపి యెల్లర నాశ్చర్యరస
విమగ్నులనుజేసెను. చరాచరములగు వస్తువులెల్లఁ దనయవ.

యవము లయినట్లు కనఁబఱచెను. బాలవత్సనివహములనెల్లఁ గల్పించెను. ఇది యాతనియుదంతము. నే వింటిని. పురోహిత వర్యా! ఆ బాలుని వధించుట కనువగునుపాయము చెప్పుము. నాకీభూలోకమున నా బాలుఁడుతప్ప శత్రువే లేఁడు. స్వర్గపాతాళములయందుఁగూడ విరోధిలేఁడు. ఇది నిశ్చితము. పెక్కుమందిరాజులు నాకు మిత్రులు గలరు. బాంధవు లనేకులు గలరు. త్రిమూర్తులును మహాపూజ్యులు. నాయందు వారికిఁ గృపకలదు. ఈనందపుత్రుని వధించితినేని ముల్లోకములందును బూజ్యుఁడనే యగుదును. సప్తద్వీపములయందు నేజక్రవర్తినగుదును. దేవారులచే జయింపఁబడి దుర్బలుండగు దేవేంద్రునోడించి మహేంద్రుఁడ నగుదును. భాస్కరు నోడించుట నాకు లక్ష్యముకాదు. నాకులమునకుఁ గూటపురుషుఁడై యత్కగ్రస్తుఁడగు శశాంకుని జయించుటయు నాకు సులభ కార్యమే. వాయుకుబేరవరుణయముల జయింపఁగలనన్న నమృతము నాకున్నది. సత్య కా! ఇపుడే ప్రయాణముచేయుము. నందవ్రజమునకుఁ బోవ్వు. నందనందనుఁ గృష్ణుని బలరామునిఁ గొనితెవ్వు. ఇపుడే ప్రయాణముచేయుమని పలుకుకంసుని నుడుల నాలకించి సత్యకుఁ డిట్టులనియె. ఆపాక్యము హితమై నీతిసారమై కాలానుగుణమునై యుండెను.

మహారాజా ! నేబోవుట న్యాయముకాదు. బలరామ కృష్ణులఁ గొనితేర నక్రూరునిగాని, యుద్ధవునిగాని, వసుదేవునిగాని, పనుచుట యుక్తమని నాకుందోఁచెడిని. నావిని కంసుఁడు

కొలుపునెల్లఁ గలయంజూచి యం దున్న తాసనముననున్న వసు
దేవునింగాంచి యంతకుముందే కారాగారమునుండి విము
క్తుఁజేసి సభకుఁ బిలిపించియున్న వాఁడుగాన వసుదేవా ! నీతి.
శాస్త్రసారజ్ఞుఁడవు. ఉపాయ విశారదుఁడవు. నాకు బంధువవు.
కావున నందవ్రజమున కరుగుము. అందు నీతనయుఁ డున్న
వాఁడు. వృషభానుని, నందుని, బలుని, నందనందు, నింకను
గోకులమునఁ గలమనవారినందఱిని ధనుర్యాగమునకుఁ బిలుచు
కొనిరమ్ము. దూతలు శుభపత్రికలంగొని నలుదెసల కరుగఁ
గలరు. రాజులను మునిరాజులను బిలుచుకొనివత్తురు. అని
మృదువాక్కులఁ దనభావమును దెల్పెను. ఆమాటలు వినఁ
గనే వసుదేవునకుఁ గంఠ మెండఁబాటెను. నాలుకయెండెను.
ఓష్ఠములు శుష్కములయ్యెను. హృదయ మదురసాగెను. ఇట్టి
శ్రమములంబడుచు దీనత మోమునఁదోఁపగా నిట్లు పలికెను.
మహారాజా ! ననుఁ బయనముచేయుట న్యాయముకాదు. నంద
వ్రజమున కరిగి నందునిఁ దన్నందనుని రమ్మని నియోగించు
టయు నాకుఁదగినపనికాదు . నీవొనరించుయజ్ఞమహోత్సవము
నకు నందతనయుఁడువచ్చునేని నీతో నతనికి విరోధము తప్పక
కలుగును. నేనతనిం గొనివచ్చి నీతోఁగూర్తునన్న నమ్మకము
నాకులేదు. దాన నాకు మేలులేదు. నీమహోత్సవమున కంత
రాయము తప్పక కలుగును. ఒకప్పుడు నీచేత నతనికి మృతికల్గు
నేని తండ్రియే పిలుచుకొనివచ్చి కొడుకును జంపించెనని
లోకులందురు. అతనిచే నీకేహానిగల్గునేని వసుదేవుఁడు కొడు

కును బురికొలిపి రాజును జంపించెనందురు. మీయిరువురిలో నొకరికి మృతి తప్పక కలుగును. శూరు లాయాహవమునఁ బెక్కండుపడుదురు. రక్తప్రవాహములేని సంగరము లేదు కదా !

అని వసుదేవుఁడు పలుకఁగనే కంసునినేత్రము లెఱ్ఱనై రక్తపంకజములవలెఁ గనఁబడియెను. వెంటనే కరమున ఖడ్గమును ధరించి జళిపించుచుఁ గంసుఁ డాతని వధింపఁబోయెను. సభయందెల్లెడల హాహాకారములు చెలరేఁగెను. ఉగ్ర నేనుఁ డాసనమునుండి లేచి కొడుకును వారించెను. కంసుఁడు నారద వచనము స్మృతికిరాఁగా జనకుఁడు వలదనుటయుదానికిఁ దోడు పడఁగా వెనుకకు మరలెను. వసుదేవుఁ డాగ్రహమున నాపీఠమునుండిలేచి గృహమున కరిగెను. అవ్వలఁ గంసుఁ డక్షత్ర రుంజూచి నందవ్రజమునకుఁ బంప నుద్దేశిగిచెను. తనభావము నతనికిం దెలిపెను. ఆతఁ డాదరమున నంగీకరించెను. వెంటనే నలుదెసలకు దూతలు పంపఁబడిరి. *ఆసభయందుండియే కంసుఁడు యాదవుల నసూయనూని యాక్షేపించెను. ఈమహా రాజులఁ బరిగణింపవలయుఁ గాఁబోలునని యెకసక్కెము లాడెను. రామకృష్ణు లెంతబలపరాక్రమసంపన్నులని విఖ్యాతిం గాంచిరో అట్టివారిని వధించుటకే గట్టిప్రయత్న మొనరించెద ననియె. మహావీరుఁడగు చాణూరుఁడు మహాత్తరబలుఁడగు

*ఇటునుండి బ్రహ్మపురాణాదుల ననుసరించి కథ వ్రాయఁబడునని తెలియందగును.

ముష్టికుఁడు నాయొద్దఁ గలరు. మల్లయుద్ధమున వీరిచే నాబాల
కుల వధింపఁజేసెదను. నాకడనున్న యిద్దఱు దుర్కదులు ఎట్టి
వారినేని దిట్టతనంబున మట్టుపెట్టఁగలరు. నందవ్రజమునుండి
ధనుర్యాగమహోత్సవవ్యాజమున రామకృష్ణుల నెట్లో యిచ్చ
టికిఁ బిలిపించి యీశూరులచే వారిఁ దుదముట్టించెద. అని
చూర మాలోచించి యది తనమదికి సరిపడఁగాఁ దప్పక
నిట్లే చేయఁదగునని నిశ్చయించుకొనెను. ఉపాయము పన్ని
బలరామకృష్ణుల మధురకుఁ బిలుచుకొని రాఁదగినవారిలో
వక్త్రుఁడు తత్తముఁడని యూహించి మర్యాద యుట్టిపడఁగా
నాతనిం జేరఁబిల్చి రహస్యముగా దానపతీ ! నాకు హితము
చేయఁబూనినవారిలో నీవే యగ్రేసరుఁడవు. కావున నీతోఁ
జెప్పినకార్యము వృథాకాదని తలంచెదను. నీ విటనుండియే
యరదమెక్కి నందగోకులమున కరుగుము. అందు వసుదేవుని
కుమారకు లిద్దఱు విష్ణ్వంశసంభూతులు గలరు. వారు ననుఁ
బొలియింపఁ బుట్టినవారట. ఆదుష్టు లిర్వురు దినదినప్రవర్ధ
మానులగుచున్నవారు. ఇట ధనుర్యాగము రాఁబోవు చతుర్దశి
యందుఁ గాఁగలదు. ఆదినమునకు వారినిద్దఱిని మధురాపుర
మునకుఁ దోడ్కొనిరావలయు. మల్లయుద్ధము చేయఁ బూనె
దను. బాహుయుద్ధమున మనఁజాణురముష్టికులు త్రిలోక
వీరులు కదా! వారితో వీరు బాహుయుద్ధముచేయ నెల్లరు
జూతురుగాక. కువలయాపీడనామకగజరాజము నాయొద్దఁ
గలదు కదా. అది మహామాత్రప్రచోదితమై వసుదేవతనయు

లగునాశిశువుల నిసువులు తొలఁగఁజేయఁ జాలియుండును. వారు తెగినంతన నేను వసుదేవుని, నందుని, నాతండ్రియగు నుగ్రసేనుని వధియించెదను. వీరెల్లఁ దుర్మతులు. నాకీడుకోరు వారు. వీరు తెగినపిదప సమస్తగోపకులను వారిగోధనములను, వారిరత్నరాసులను హరించెదను. ఏలయన వారిపుడు నాపై ద్వేషమూనియున్న వారు. నిన్నుఁదప్ప యాదవులనెల్ల వధింపఁ బ్రయత్నించెదను. వరుసగా నీకార్యముల నెల్లఁ జేయఁబూనెదను. అపుడు నారాజ్య మిది నిష్కంటకమై యాదవరహితంబై పాలుపారఁగలదు. ఈసాయము తొలుత నీవలనఁ గావలసి యున్నది. నిన్నుఁ గార్యంతమున గౌరవించెద. దానపతి! నీవు నాకార్యముపొంటె నందవ్రజమునకుం బొమ్ము. నీవచ టికింబోయి మాహిషసర్పియు దధియు గోక్షీరములు గైకొని యాదవులెల్లవచ్చునదియని వారికి నాసందేశముం దెల్పుము. అనిపలికి కంసుఁ డూరకుండెను.

అక్రూరుఁడు పరమభాగవతులలో నొక్కఁడు. సదా శ్రీకృష్ణపాదసేవచేయుభాగ్యము గల్గుఁగాక యని కోరువాఁడు. శమదమాదిసంపత్తిగలమాననీయుఁడు. కంసునకు నెచ్చెలి యని పించుకొన్నను మది నాతనికుత్సితకార్యములకు రోయుచుండు వాఁడు. శ్రీకృష్ణజననాదులరహస్యముల నాతఁ డెఱుంగును. శ్రీకృష్ణునిచేఁ గంసునకు మృతిగల్గునని యాతఁడెఱుంగును. భగవద్దర్శన మెప్పు డగునా యని యువ్విఘ్నారుచుండు మది గలవాఁడు. వినయవివేకధనుఁడు. దానపతి యనుబిరుదనామ

మతనికిం గలదు. అదియే యాతనిపేరని కొందఱుందురు. స్వ
భావమునుబట్టి యక్రూరుఁడని యతని నందఱుం బిలుతురనియుఁ
బైవారిభావము. అది యట్లుగాదు. అక్రూరుఁడని యతని.
పేరని కనుపట్టెడిని. పరమభాగవతులలోఁ జేర్పఁదగినవాఁడను
సిద్ధాంతము మీఁది కథ వలన స్పష్టమగును. అట్టి యక్రూరుఁడు
కంసు నాజ్ఞను విని పరమానందభరితుఁడయ్యెను. ఏవిధము
ననో భగవద్దర్శనము కాఁగలదుకదా. అదియే జన్తఫలమని
యతఁడు భావించెను. రేపే శ్రీకృష్ణదర్శనమగునుగదా యని
సంతోషించెను. “కృతార్థోఽస్మి” యని నిశ్చితాంతఃకరణుం
డయ్యెను. ఈశుభకార్యమునకుఁ ద్వరపడుటయే మేలని
యప్పుడే పోవ నిశ్చయించుకొనెను. మహారాజా! భవదాజ్ఞను
శిరసావహించెద. మీయానతిచొప్పున నాశక్తికొలఁదిని బని
నెఱవేర్చెద. మీహితము నే కోరువాఁడఁగదా. అని రాజు
నొద్ద నెలవువుచ్చుకొని రథమెక్కి యింటికింబోయెను. ఎంత
కాలమున కీజననము సార్థకమగుకాలము వచ్చెనని యూహించి
మేరుపర్వతము నెక్కిను ఇఁక నాయక్రూరుఁడు. దానిశిఖరాగ్ర
మునుండి దిగఁడు. ఇంటికింబోయి భగవత్సందర్శనోచితవేషము
నలవరించుకొని మధురానగరమును జక్కఁగాఁజూచి పురమా!
నీవిఁకఁ ద్రిజగత్ప్రసిద్ధినిగాంచఁగలవు. శ్రీహరిపాదపద్మములు
నీతనువున సోఁకఁగలవు. కృతార్థజన్తము గలదానవగుదువు.
త్వరగా శ్రీకృష్ణపరబ్రహ్మమునావిన్న పమాలకించి చనుదెంచును.
క్రూరదానవుల నిర్మూలించును. ఏకండును బొందక నీవు విఖ్యా
తిమై నలరఁగలవని తలంచుచు నందగోకులమునకుం బోయెను.

* అక్రూరుఁడు మధురానగరమునుండి ప్రయాణమై పోయినపిదప మధురానగరవార్తలను ముందు వ్రాయుచున్నవాఁడ. ముందువెనుకలని యాలోచింపక కథనాలకింపవలయు. ఒక్కొక్కకథయుఁ దికమకగాకుండ వ్రాసినఁ దెలియునన్న యూహచే వ్రాయుచున్నాఁడను. అక్రూరుని బంపిన పిదపఁ గంసుఁడీకార్య మేలాగు నెఱవేటునా యని చింతించుచుండెను. ముందే పంపఁబడినదూత లతిత్వరితగతింబోయి యాయోయిదేశములయధిపతులకు శుభపత్తముల నిచ్చిరి. మహర్షులచేం తకరిగి కంసునిప్రార్థనమును విన్నవించిరి. ఆవార్త చెవిఁబడఁగానే పరమానందమునఁ గొందఱు, రాజాజ్ఞ కదా పోవకయున్న నేమికిడుమూడునో యని కొందఱును బ్రయాణమును సాగించిరి. ఎంతవేగముగ రాఁదగునో యంతత్వరగా మధురానగరమునుజేరిరి, రాజులు సపరిజనులై చతురంగబలములు వెంట రాఁగా నరుదెంచిరి. బ్రాహ్మణులు నరుదెంచిరి. తపోధను లాదరంబున మిక్కిలి శుభముకల్గునని యేతెంచిరి. సనక, సనంద, వోధు, పంచశిఖి, సనత్కుమార, కపి, లాసురి, పైల, సుమంతు, సనాతన, పులహ, పులస్త్య, భృగు, క్ర, త్వంగిరో, మరీచి, కశ్యప, దక్షాత్రి, చ్యవన, భరద్వాజ, వ్యాస, గౌతమ, వరాశర, ప్రచేతో, వసిష్ఠ, సంవర్త, బృహస్పతి, కాత్యాయన,

*ఈభాగము బ్రహ్మవైవర్తపురాణమునుండియే వ్రాయఁబడుచున్నదని యు లోపలవ్రాసిన భాగమున కిది యనుబంధముగా నందున్నదనియుఁ దెలియఁదగు.

యాజ్ఞవల్క్య, ఔభ, ర్యుత్తంక, పర్వత, దేవల, జైమిని, విశ్వామిత్ర, సుతపః, పిప్పల, శాకటాయన, జాబాలి, జాగలి, పిశలి, శిలాలి, కాస్తీక, జరత్కారు, కల్యాణమిత్రక, దుర్వాసో, వామదేవ, విభాండక, విభాండకపుత్ర, పథి, కవి, కణాద, కౌశిక, పాణిని, కౌ, త్సాఘమర్షణ, వాల్మీకి, లోమహర్షణ, మార్కండేయ, మృకండు, సరశురామ, సాంకృ, త్యగస్త్య, వాంతమునిప్రభృతులగుమానీంద్రు లొయ్యన నరుగుదెంచిరి. వీరెల్ల శిష్యప్రశిష్యులు వెంటరాఁగా పుత్రులు శిష్యులంగలిసి వచ్చుచుండ విజయముచేసిరి. తపోనిరతులగు బ్రాహ్మణులును వచ్చిరి.

మును లరుదెంచినవెంటనే జరాసంధుఁడు, దంతవక్త్రుఁడు, ద్రవిడాధిపతియగు దాంభికుఁడు, శిశుపాలుఁడు, భీష్మకుఁడు, భగదత్తుఁడు, ముద్గలుఁడు, ధార్తరాష్ట్రుఁడు, ధూమకేశుఁడు, ధూమ్రకేతుఁడు, శంబరుఁడు, శల్యుఁడు, సత్రాజితుఁడు, శంకువు, భూరిశ్రవసుఁడు, శాల్బుఁడు, కైశేయుఁడు, కౌశలుఁడు లోన గుమహాబలపరాక్రమోపేతులగు భూజాను లరుదెంచిరి. కంస భూపతి వారినెల్ల యథార్హముగా గారవించెను. ఆమర్యాదలకు వారెల్ల రానందపరవశులై తమతమవిడుదుల నివసించి స్వగృహముల మఱచిరి. పురోహితుఁడగు సత్యకుఁడు యజ్ఞదినమును నిర్ణయించి యందు సుముహూర్తకాలమును బ్రకటించెను.*

*లోపలికథయంతయు శ్రీ భాగవతాదులయం దింతవిపులముగా లేదు. బ్రహ్మవైవర్తపురాణములయందే విశేషించి వ్రాయఁబడినది. వానిం బ్రధానము

సాధుమతులారా! ఈ కథ నీతిబోధకము కాదని తోచును గాని యిందొక్క విశేషము కనబడియెడిది. భగవంతుడే కర్త రూపుడు. కర్త మే. ప్రాణులఁ బురికొలుపుచుండును. దానిగతి యప్రతిష్ఠిద్ధము. కంసునకు భూలోకసుఖానుభవకాలము ముగియుచున్నది. తదనుగుణములగు నాలోచనలు పొడకట్టకమానవు. ఏల యిట్టియూహలు కలుగుచున్నవో యని యూహింపఁజాలము. ఎన్ని యోవిధముల మనయూహలు ప్రసరించుచుండునది బుద్ధివైశద్యమని తలపోయుదుము. కాని ముందేమిరానున్నదో పరికింపఁజాలము. కాఁబట్టియే

గహనా కర్తృణోగతిః.

“యస్తాద్గహనావిషమాదుర్విజ్ఞేయా” (అనిశంకరభాష్యము) అని గీతాశాస్త్రము తెల్పుచున్నది. ఇట్టియూహలు మనకేల కలుగవలయునని యెట్టివారైన నూహింపఁజాలరు. ఏలయనఁగర్తము పరబ్రహ్మస్వరూపము. దానినెఱింగినఁ బరమాత్మ యూహ యిట్టిదని మన మేఱుంగవచ్చు. అది శక్యమగు పనియా. కావుననే యెంతటివారైనను గార్యాంతరమున విధివశమని పలుకుచుందురు. బృందావనమున శ్రీకృష్ణునిచిత్తమునఁ దనయవతారఫలమును గనఁబఱుపవలయునని తోచెను. ఆయూహ వ్యర్థమగునా? భగవంతునిదగు నాయుచ్చయే కంసుని మదిని దనచావునకుఁ ద్రాళ్లుతెచ్చుకొనుటకుఁ బ్రోత్సహించెను.

లుగా భావించి తక్కినదానియందున్న కథను గలుపుకొనుచు వ్రాసెనని. విష్ణుపురాణమునందు బ్రహ్మపురాణశ్లోకములే కనబడియెడిని. కావున నందీవిషయమున విశేషములు కానరావు.

దానిచేఁ బురికొలుపఁబడి కంసుఁడు తనమృతికిం దగుకృత్యములఁజేయ నారంభించెను. ఏక్షణమున శ్రీహరిమది నూహ జనించెనో యాక్షణముననే కంసునకు దుస్స్వప్నములు పరంపరలుగాఁ దోఁచెను. వానిచే మనస్సు కలవిలపాటొందింపఁబడియెను. మఱుదినమే తనమృతికే హేతుభూతులగువారినెల్ల రావించి వారితో నాలోచించెను. వసుదేవాదులునువానిమృతికే దోడ్పడువారలే. ఆసభలోనున్న వారెవ్వరేని నీకిది పాడిగాదనికాని, శ్రీకృష్ణుని శరణుఁబొచ్చినఁగాని జీవింపవనిగాని, బోధించిరా? లేదు. వారివారికే దోఁచినట్లుపదేశించిరి. పురోహితుఁడగు సత్యకుఁడు ధనుర్యాగముచేయుమని ప్రోత్సహించెను. పాపమాతనికి భవిష్యదానము సుంతయు లేదు. పాండిత్యబలముగల వాఁడేకాని జ్ఞానబలము కలవాఁడుకాఁడు. పాండిత్యము జ్ఞానసాధనమనుట నిర్వివాదాంశమే. కానిదానికిబ్రాహ్మకృతసత్కర్తము తోడ్పడవలయును. సత్యకుఁడుశంకరునారాధించిన శత్రువిజయముగల్గునని యాదేశించెను. అతనికి శ్రీకృష్ణుఁడు భగవంతుఁడను జ్ఞానమేలేదు. రాజాస్థానమునఁదంత్రములు జరపుట యతనికిం దెలియునుగాని భగవద్విషయము తెలియదు. శంకరు నారాధించిన నతనికి మృతితప్పనా? శంకరుఁడుకర్తమునుమీటి ప్రవర్తించునా? పాపమావిప్రప్రవరునకు శ్రీకృష్ణుఁడు విష్ణువని తెలియనందున శివకేశవుల కభేదమనుజ్ఞానమున్న నది యపుడు స్ఫురించినదికాదు. హితముచెప్పెడివారెల్ల నతని కెంతవేగముగా మృతిగల్గునాయని యూహించి తదుపాయము చెప్పినట్లున్నదియేగాని

వేలుమార్గమునఁ గాదని మన మూహింపవచ్చును. కావున భగవదిచ్చ యప్రతిహతమైనది. దాని నడ్డఁజాలినదేదియు నీ ప్రపంచమునఁగాని మఱొందుఁగాని లేదు.

వసుదేవుఁడు హితముచెప్పినను గాలము మూడినందునఁ గంసున కది రుచించినదికాదు. వసుదేవునిమాటలవలనఁ గంసునకు మరణమా శ్రీహరివలనఁ గలుఁగఁగలదని స్పష్టమగు. కాని యది యప్పు డాకంసున కహితముగాఁ దోఁచెను. చాణూరముష్టికులు కువలయాపీడమను దంతివర్యము తన్నుఁ గాపాడునని నమ్మియుండెను. వారిరువురు నాగజము భగవంతునిచే మృతినొందు నదృష్టము గలిగియుండుటనే కంసునింట నుండుట సంభవించెను. మృతికి మనకర్త మే ప్రధానకారణమను సిద్ధాంతమునకు మార్పురాదని యిందువలన మన మెఱుంగవచ్చును. మహర్షు లీయాగమున కేల యరుదెంచిరి? కంసునకు మృతిగల్గినని మహర్షులకుఁ దెలియదా యనుప్రశ్న మొకఁడు వినరాకతప్పదు. దానివిషయమున నాలుగుమాటలు వ్రాసెద. జ్ఞానదృష్టి మహర్షులకుండుట నిశ్చయము. త్రికాలజ్ఞులే వారలగుదురు. కాని ప్రతిమనుజునకు భావికాల మేలాగుండునని వారాలోచించుచుందురా. వారి కితరకార్యములు లేవా. సదా భగవంతునిధ్యానించుచుండువారల కితరుల జోలితోఁబనియుండదు. సదా పరసేవయే చేయువారికి బహిర్దృష్టికూడ నశించును. ఇంక నంతర్దృష్టి యెక్కడిది? కావున మహర్షులు సదా ఇతరుల భావిగతుల నాలోచించుచుఁ గాలమునువృధనేయువారుకారు.

కొందఁజెరింగినను భగవత్సందర్శనభాగ్యము లభించుటయే
చాలుననితలంతురు. తుచ్చులగుకంసాదులమృతి వారికి లోప
ముగాఁదోఁపదు. ఎవ్వరెవ్వరికి భగవంతునిచే మృతిగల్గునో.
వారెల్లఁ బుణ్యాత్ములుగాన నట్టివారి కట్టియదృష్టము లభిం
చుట చూడఁదగినదిగనే యుండునని వారు భావించురని
యూహించినను మహాపరాధముకాదు. ఇట్లు లీకథ భగవదిచ్చ
ప్రకారము కర్తము మనుజులఁ బ్రోత్సహించునని సిద్ధాంతము
చేయుచున్నయది. ఇంకఁ దర్వాతికథను దెలిపెదను.

❧ అక్రూరునిమహానందము. ❧

*ధర్మవేత్తలలో నుత్తముఁడగు నక్రూరుఁడు కంసు
నాజ్ఞనొంది యింటికింబోయి మహాశాంతుఁడగు నుద్ధవుని గను
నిచ్చుపొడమ నచ్చటికింబోయి పరమానందభరితుఁడై యిట్లు
భాషించెను. ఈరాత్రి శుభముల నీఁజాలినది. ఈదినము నాకు
మహాత్తరశుభసంధాయకము. గురువులు బ్రాహ్మణులు దేవతలు
నావిషయమునఁ బరమానందమునొందిరని తలంతును. కోటి
జన్మార్జితసుకృతవిశేషము తనంతన నేఁడు నన్నుఁబొందెను. శుభ
రూపకర్తృమంతయు నేఁడే చేకూరెనని నావిశ్వాసము. దుష్క
ర్తము నన్ను నిగడముచే బద్ధింపఁగా నాసత్కర్తృము దానిబం

* ఈకథ శ్రీకృష్ణజన్మఖండమున నఱువదియైదవయధ్యాయమునుండి
వ్రాయఁబడినది. తక్కినపురాణములఁగల విశేషము ల్లిందుఁగలసియందును.
కంసుని యనుచుతినిొంది యక్రూరుఁ డింటికింబోయి ప్రయాణము సాగింపక
ముందు జరిగినవిషయ మిందుఁ గలదని తెలియఁదగును.

ధనమును ద్రెంచివైచెను సంసారభూరికారాగారమునుండి
ముక్తుడనై హరిపదము నొందెదను. విద్వాంసుడగుకంసుడూ
రోషముచే సుహృదధీకృతుడనై తిని. క్రోధముకూడ నాకు దైవ
వరముతో సమానమైనదయ్యెను. ఇపుడు వ్రజరాజును బిలుచు
కొనివచ్చుటకు వ్రజమునకుం బోవుచున్నాడను. భుక్తిముక్తి
ప్రదాయకుడగు పరమపూజ్యుని శ్రీకృష్ణమూర్తిని దర్శింపఁ
గలను. నవ్యభవ్యజలధరశ్యాముడై, విలసదిందీవరదళలోచ
నుడై, పీతవస్త్రసమాయుక్తకటిదేశవిరాజితుడై ధూళిధూ
సరితాంగుడై రుచిరచందనచర్చితుడై సుస్థితాననమనోజ్ఞుడై
జ్ఞాననిలయుండై తనరారుశ్రీకృష్ణుని దర్శింపఁగలను. వినోదము
రళిని మనోహరముగ వాయించుచు, సంతసమున గోసంతతుల
నిటునటు కదలించుచు, స్వేచ్ఛగా నిలుచుచు, బోవుచు శయ
నించుచు వినోదించుశ్రీగోపాలకృష్ణునిజూడఁగలను. ఈనానే
త్రము లాపరమపురుషచరణసరసిజయుగళమును దృష్టిగాఁ
గాంచి ధన్యములు కాఁగలవు. జారా! నానేత్రములభాగ్యమే
మందును? *బ్రహ్మవిష్ణుశివప్రభృతిదేవోత్తము లేపరమాత్మునిపా
ద ద్వంద్వమును మనఃపద్మములనిలిపి ధ్యానింతురో, ఏమహాత్ముని
యాదిమధ్యాంతముల నెవ్వరే నెఱుంగఁజాలరో, ఏవిష్ణువు నను
గ్రహమును దేవతలు మహామునులు తెలియఁజాలరో, ఏదేవుని
వినుతించుటకు సరస్వతీదేవి జడీభూతురాలగుచుండునో, ఏజ్ఞా
నరూపుని దాస్యమునందు మహాలక్ష్మీదేవి నియోగింపఁబడి

* యత్పాదపద్మం ధ్యాయంతే బ్రహ్మవిష్ణుశివాదయః. అనిమూలము.

యచ్చైరువునందునో, సత్వరూపిణియగుగంగాదేవి యేదేవాది
దేవుని పాదపంకజమునుండి జనించినదో, తత్త్వాదప్రభావమున
నామందాకిని జన్తమృత్యుజరావ్యాధులహరించుచు దర్శనస్పర్శ
నములచే మనుజులపాపముల హరింపఁజాలుచు వెలయుచు
న్నదో, దుర్గతినాశినియగుదుర్గాదేవి యత్పాదాంభోజమును
ధ్యానించి, త్రిలోకజననియనియు, మూలప్రకృతియనియు,
నీశ్వరియనియు విఖ్యాతినొందెనో, ఏమహావిష్ణువుయొక్క రోమ
కూపములనుండి విశ్వములుపుట్టునో, స్థూలములకంటె స్థూలము
సూక్ష్మములకంటె సూక్ష్మము నయి యేవిరాడ్రూపము వెల
యునో, ఏపరాత్పరునిమహిమమునఁ బదాటవభాగమైనను దేవా
ధీశులుతెలిసికొనఁజాలరో యట్టి పరమేశ్వరునిఁ గరుణానీరరా
శిని దర్శింపఁబోవుచున్నవాఁడ. ప్రియబంధూ! ఉద్ధవా! మాయా
మానుషరూపియై, సర్వాంతర్యామియై, సర్వజ్ఞుడై, ప్రకృతి
కింబరుడై, బ్రహ్మమై, జ్యోతిస్వరూపమై, భక్తానుగ్రహవిగ్ర
హమై, నిర్గుణమై, నిరీహమై, నిరానందమై, నిరాశ్రయమై,
పరమమై, పరమానందమై, సానందమై, నందనందనవిఖ్యాతమై,
స్వేచ్ఛామయమై, సర్వపరమై, సర్వబీజమై, సనాతనమై, వెల
యుచుండు పరమాత్మరూపమును జూడఁగలను. యోగులు
రేయింబవళ్లు మనఃపద్మముల నేశిశువును నిలుపుకొని ధ్యానిం
తురో, మన్వంతరసహస్రము నిరాహారుడై కృశోదరుడై పద్మ
భవుఁడు పద్మాసనసమావిష్టుడై తపస్సుచేసెనో, ఇంకను దప
స్సుచేసి నన్నుఁ జక్కఁగా దర్శింపుమని బ్రహ్మ కేశిశువాజ్ఞయి

చెన్నో, ఆయాజ్ఞయు శబ్దరూపమున వినఁబడియెనేకాని రూప దర్శనము కాకుండెనో, అరితిగాఁ దపస్సుచేసి దర్శించి పరము లఁబొందెనో అట్టి పరాత్పరుని వేదాంతవేద్యుని దర్శింపఁబోవు చున్నాఁడను.

పూర్వము శంకరుఁడు బ్రహ్మాయఃపరిమితకాలము తపస్సు చేసి జ్యోతిర్మండలమునడుమ గోలోకవాసుని దర్శింపఁజాలెను. ఆభగవంతుఁ డాశివునకు సర్వతత్త్వసారమును సర్వసిద్ధులను నాతత్త్వమును నెఱుంగుమని వరమిచ్చెను అంతఁ దత్పదారవింద భక్తిని బడసి శివుఁడు కృతకృత్యుఁడయ్యెను. భక్తవత్సలుం డగు పరమాత్మ సదాశివు నాత్మసమునిగా నొనరించెను ఓ యుద్ధవా ! అట్టి శ్రీకృష్ణమూర్తిని సందర్శింపఁబోవుచున్న వాఁ డను. సహస్రశక్రపాతాంత మనంతుఁ డాయనంతునిగూర్చి దారుణతపం బొనరించి భక్తిసమాసక్తచిత్తుఁడై తదనుగ్రహ మున భగవత్సమానత్వమును వరమునుగాఁ బొందెను. అట్టిపర మేశ్వరుని దర్శింపఁబోవుచున్న వాఁడను. ధర్ముఁడుకూడ ననం తునివలె సంతకాలము తపస్సొనరించి సకలధర్మకర్మసాక్షియై శిక్షకుఁడై ఫలదాతయై వెలయునట్లు వరములఁబొందెను. ఆశ్వా మసుందరుని జూడఁబోవుచున్న వాఁడను. అమితాయుస్సుగల బ్రహ్మ యేభగవంతునినిమేషకాలమున లయించునో అట్టిసర్వేశ్వరుని దర్శింపఁ జనుచున్నాఁడను.

ఓయుద్ధవా ! భూరజస్సుల లెక్కింప నలవికాదు. బ్రహ్మ లను గణింపఁదరముగాదు. ప్రపంచముల నిర్ణయింపవలనుపడదు.

ఇవి యొకప్పుడు శక్యమైన నగునేమోకాని వీరందఱ కాధార భూతుఁడగు విరాట్టువు నెఱుంగఁదరమగునా. ప్రతిప్రపంచ మునకు బ్రహ్మవిష్ణుశివులు గలరు. మనులు మనువులు సిద్ధులు మఱియు నితరదేవత లెందఱో కలరు. వీరందఱ తామహాత్ముని ప్రభావమున లేశముకూడ నెఱుంగరు. ఆభగవంతుని గోపాల బాలునిజూడఁ జనుచున్నవాఁడను. అనిపలికి యక్రూరుఁడు పులకాంచితవిగ్రహుఁడై భక్తిభరంబున మూర్ఛితుఁడయ్యెను. మరల స్మృతిరాఁగా భగవంతునిపాదముల ధ్యానించెను. నిర్భరభక్తిపూరితస్వాంతుఁ డయ్యెను. ఆబాలగోపాలరూపమును దలఁచుచు బ్రదక్షిణ మొనరించెను. అత్తఱి నక్రూరు నుద్ధవుఁ డాలింగనముచేసికొని పలుసారులు ప్రశంసించెను. అక్రూరాను మతిఁ దనయింటికింబోయి యుద్ధవుఁడు శ్రీకృష్ణనామమును జపించుచుండెను.

మహామతులారా! ఈకథ మనకు భక్తునిలక్షణము లిట్టి వని తెల్పుచున్నది. భగవద్దర్శనమును మించినసంతోషకార్యము లేదనుటయే సిద్ధాంతము. తాదనందమువంటి దింకొక్కటియుండదు. కావున భక్తిరతుఁ డాత్మయందు సదా భగవద్దివ్యమంగళ విగ్రహమును దలంచుచుండును. హృదయఫలకమున భగవదాకారము చిత్రింపఁబడియుండును. ఆచిత్ర మేనాటికి మాసిపోదు నవనవోన్మేషమును గాంచుచుండును. కావుననే భక్తులేకాంతమును గోరుచుందురు. మనుజుసంఘము నపేక్షింపరు. ఏలయన నది యతనిధ్యానమున కంతరాయమువంటిది. లోక

వ్యవహారములయం దతఁడు నిమగ్నఁడుకాఁడు. సదా ధ్యానా సక్తుఁడుగనే యుండును. అదిలేనికాలము దుష్కాలముగాఁ గనుపట్టును. అక్రూరుఁడు భాగవతశిఖామణి. గోకులముననున్న లీలామానుషవిగ్రహుని దోడితెమ్మని రాజానుజ్ఞకాఁగానే యానందసాగరమున మునిఁగి భక్తవర్చ్యుఁడగు నుద్ధవునితోఁ దనయానందమును దెలిపెను. తనయానందమును నెఱింగినవాఁ డుద్ధవుఁడని యక్రూరుఁ డెఱుంగును. అట్టివారితోఁ దెల్పక యితరులతోఁ దెల్పిన లాభములేదుకదా? అనన్యాధీనమానసుఁ డై సదా తనను నమ్మినవానిని భగవంతుఁడు ప్రాణాధికునిగా భావించును. ఆతనిసర్వకాంతీతములఁ దీర్చుటయే తనకృత్య ముగా భగవంతుఁడు భావించును. కాఁబట్టి సదా భగవత్తైక్యం కర్యము చేయుటయే భక్తునికృత్యము. అట్టిభక్తిని మన మలవ అచుకొనఁ బ్రయత్నింపవలయు. ఇదియే సర్వశాస్త్రసారము. ఇంకఁ దరువాతివృత్తాంతము నాలకింపుఁడు. మధురానగరప్ర యాణమునకు ముందు కొన్నికథల వ్రాయవలయును. ఇపుడు వదలినచోఁ బిదప వానికిఁ బ్రసక్తి కలుగదు. కంసప్రేరితదాన వులవిషయము ముందే వ్రాసెతిని. కాని పురాణాంతరములు పరిక్షించుకొలఁదిని గ్రొత్తగాథలు కనఁబడుచునేయుండును. కాని ముఖ్యవిషయములవదలక వ్రాయవలయునని నానిశ్చితము. ఏవో కొన్నివదలినను బాధయుండదు. వానిచే శ్రీకృష్ణప్రభావ మునకుఁ గొఱంతయు నుండఁబోదు. ప్రకృతము వోయమాసురు ని జన్మవృత్తాంతమునుమాత్రము వ్రాసి యావల మధురాప్ర యాణచరిత్రమును వ్రాసెదను.

—ॐ వోయ్మాసురచరిత్రము. ॐ—

* బృందావనమున విహరించుచు రాధామనఃప్రీతిని గల్పించుచుఁ దన సేవకొఱకై యవతరించినగోపికలకు? సేవాభాగ్యమును బ్రసాదించుచు నపుడపుడుగోపాలకులంగూడ్చి గోవుల మేపుచు బాలక్రీడలమానకయుండెను. ఒకనాఁడు శ్రీహరిగోపాలబాలకసంఘాన్వితుడై యావులం ద్రిష్టించు బోయిపోయి పర్వతభాగములయం దుండెను. అత్తటి బాలకులందఱు విచిత్రరీతుల నాడుకొనుచుండిరి. కొందఱు దొంగలుగను, కొందఱు మార్గస్థులుగను, గట్టుపాటేర్పఱచుకొని విహరించుచుండిరి. మార్గస్థులు దొంగలు తమవస్తువుల నపహరింపఁగా వగచుచున్నట్లుగా నాయాట సాగుచుండెను.

వోయ్మాసురుఁ డొకఁ డబ్బాలకులలోఁజేరి తానును మాటువేషమున వారిని మోసపుచ్చికొనిపోయి కొండగుహలో నునిచి మరలవచ్చి యవశిష్టులం గొనిపోవుచు నిట్లు పెక్కుపర్యాయములు పెక్కుమందిని హరించెను. ఆగుహద్వారమును భూరిపాషాణములఁ గప్పెను. అతఁడు మయుని కుమారుఁడు. పరాక్రమోపేతుఁడు. భగవంతుఁ డాతని వాస్తవముగా దొంగయని గ్రహించెను. వెంటనే యాదనుజుని రెండుచేతులంబట్టుకొని పలుసారులుత్రిప్పి భూమిపై వైచెను. ఆదెబ్బచేతనే వాఁడు తనువును వదలెను. అతనియొడలినుండి

* ఈయది గర్గసంహితయందుమాధుర్యఖండమున నిరువది నాల్గవయధ్యాయమునుండి గ్రహింపఁబడినది.

ప్రాణములు జ్యోతిరూపమున వెడలి యటునిటు తిరిగి శ్రీకృష్ణునియందు లీనములయ్యెను. జయజయనినాదములు దిక్కులఁ బిక్కటిల్లెను. పుష్పవృష్టిఁ గురియించి దేవతలు తమయానందమును దెల్పిరి. అనవిని బహుళాశ్వఁడు నారదా! వానిసూర్యవృత్తాంతము నెఱింగింపుమా యన ముని యిట్లు చెప్పఁబూనెను.

కాశీనగరమున భీమరథుఁడనురాజు గలఁడు. ఆతఁడు దానపరాయణుఁడు. యజ్ఞముల నొనరించి దేవతల సంతృప్తిచేసిన మేటివైష్ణికుఁడు. విష్ణుభక్తిపరాయణుఁడు. కొడుకును రాజ్యమున నునిచి మలయాచలమున దపంబొనరింపఁబోయెను. చిరకాలము నియతియై దపముచేసెను. ఒకనాఁ డాశ్రమమునకు శిష్యులంగూడి పులస్త్యముని యరుదెంచిన నాతనింజూచి మర్యాదచేయక నమస్కరింపకయుండెను. దురభిమానదూషితుఁడగు నాతనింగాంచి ముని రాక్షసుఁడవుకమ్మని శపించెను. రాజు దానినెఱింగి శరణువొచ్చి పాదములపైవ్రాలి రక్షింపుమాయని వేఁడెను. దీనవత్సలుఁడు కావున నాతనింజూచి కరుణించి యమ్మునిద్వాపరాంతమున మధురాప్రాంతమునఁ బవిత్రబృందావనముననుండు శ్రీకృష్ణమూర్తి బాహువీర్యముచేమహర్షులుకోరుముక్తి నీకుం గలుగఁగలదు. అని శాపమోక్షము ననుగ్రహించెను. రాజా! ఆభీమరథుఁడే యావ్యోమాసురుఁడు. మయదానవతనూజుఁడయ్యెను. శ్రీకృష్ణభుజౌజఃప్రభావమున ముక్తి నొందెను.

ఆర్యులారా! ఇట్టిదానవులకథ లనేకములు గలవు. వానినెల్ల వ్రాయవలసినదియేకాని స్థలీపులాకన్యాయమునఁ గొన్ని కొన్ని వ్రాసితిని. పురాణాంతరమునఁ గలచరిత్ర భేదము గనఁబఱచుటకే యీకథ వ్రాసితిని. అరిష్టదానవుఁడును భగవంతునిచే హతుఁడైయు. కంసుఁడు పంచినవారెల్ల హతులైరి. తనపని బృందావనభీతిఁబాపెనని పరమాత్మ యానందించెను. తరువాతి వృత్తాంతము నవధరింపుఁడు.

— రాధాదేవి దుస్స్వప్నములం గాంచుట. —

* దానవులఁజంపి బృందావనమును నిష్కంఠకము గావించి రాసమండలమును జేరి శ్రీహరి తనకృత్యమేదియో యోజించుచుండెను. అట నక్రూరుఁడు తనదర్శనమునకై రానుండుట యెఱింగి యానందించుచుండెను. రాధాదేవి మనస్సు పరమానందసాగరమున మునుంగుట్లు చేయుచునుండెను. ఒకనాఁటి రాత్రి సంక్షోషవాక్కుల సుఖ మనుభవించుచుండ రాధాంబ నిదురించెను. ఆనాఁ డాదేవికి దుస్స్వప్నములుతోఁచెను. వెంటనే మేలుకొని దీనయై ప్రాణేశ్వరునితో నిట్లు పలికెను ప్రాణేశా! చెంతకు రమ్మ. నిన్ను నాలింగనము చేసికొనియెదను. విధాత యేమిచేయఁదలఁచుకొన్నవాఁడో యెఱుంగఁజాలను అని దీనయై నాథునిఁ జేరఁదీసికొని యశ్రుపూరితనయనములం జూచుచుఁ గౌఁగిలించుకొనియెను. ఆదేవిమనస్సు కంపించుచుండెను.

* ఈచరిత్రము బ్రహ్మవైవర్తపురాణశ్రీకృష్ణజన్మఖండమున నఱువదియాఱవయధ్యాయమునుండి గ్రహింపఁబడినది.

- దుఃఖము పొరలి పొరలి వచ్చుచుండెను. ఐనను ఇంచుకధైర్యమును దెచ్చుకొని యిట్లు పలికెను.

ప్రాణేశా! నేను రత్నసింహాసనమునఁ గూరుచుండి రత్నమయచ్ఛత్రచ్ఛాయనుంటిని. అత్తటి నొక బ్రాహ్మణుఁడు రోషమున నాతపత్రమును లాగికొనియె. అంతతో నూరకుండక కజ్జలాకారమై మహాఘోరమై దుస్తరమునగుసాగరమున దుర్బలనగునన్నుఁ బడఁద్రోసెను. ఆజలపూరమునందు శోకార్తనైమరల మరల మునుఁగుచుఁ దేలుచునున్నదానను. దానితరంగములుమహాత్తరములు. భూరినక్ర సంకులములు. ఆతరంగముల వేగమునకుఁ దాళఁజాలక వ్యాకులాంతఃకరణనగుచున్నదానను. ప్రాణనాథా! కాపాడుము. కాపాడుమని పెక్కుసారులు నిన్నుఁ బిలిచితిని. వినలేదా. నిన్నుఁ జూడఁజాలక పరితపించితిని. పిలిచితిని. భీతిచేదురపిల్లితిని. ప్రార్థించితిని. శ్రీకృష్ణా! ఆ సాగరమున నొక పర్యాయము మునుఁగుచు సుధాంశుమండలమును గాంచితిని. అది యంబరమునుండి శతఖండములై భూతలమునఁ బడుచుండెను. మఱియొకక్షణముననే సూర్యమండలమును గాంచితి. అది చతుశ్శకలములై క్రిందఁబడియె. ప్రాణనాయకా! ఇంతియగాదు. ఒక్కసమయమునందే చంద్రసూర్యమండలములు కబ్జలాకారములై రాహువుచే మ్రింగఁబడియెను.

అంతట నొక్కబ్రాహ్మణుఁడు ప్రదీప్తిమంతుడై మహారోషమున నాభుజముపైనున్న సుధాకలశమును బగులఁగొట్టెను. ఒక్కక్షణముననే యా భూసురుఁడు నాచెంతనున్న

నిన్నుఁగొనిపొయెను. నా చేతనున్న క్రీడాకపాలదండమును
ఖండఖండములుగాఁజేసెను. నా చేతనున్న మణిదర్పణము
నూడఁదీసికొని ముక్కముక్కలుగాఁజేసెను. నా హృదయమున
సకలరత్న సారమగు పద్మరాగము మిగుల మలినాకారమై క్రిందఁ
బడియెను. దంతములచేతను దారువులచేతను నిర్దింపఁబడినబొ
మ్మలు నృత్యముచేయుచు నవ్వసాగెను. బాహువు లప్పళించుచు,
గానముచేయుచు రోదనముచేయుచు నుండెను. కృష్ణవర్ణమగు
గొప్పచక్ర మొకండు పలునూలులు తిరుగుచు నంబరము
నుండి పడుచు లేచుచు భయమును గలిగించుచుండఁ గాంచి
తిని. నాప్రాణేశ్వరుఁడు సౌధాభ్యంతరమునుండి వచ్చి యోరా
ధా! విదళించియిమ్మా నేఁబోయెదనని యడిగెను. కృష్ణవర్ణము
గలప్రతిమయోర్తు నన్నాలింగనముచేసికొని ముద్దుపెట్టుకొని
యెను అది కృష్ణవస్త్రమును ధరించియుండుటఁ గంటిని. ఓప్రాణ
వల్లభా! ఇట్టివిపరీతములం గనుఁగొంటిని. నాకుడియవయవము
లదరుచున్నవి. ప్రాణములు తల్లడిల్లుయన్నవి. హృదయము
దుఃఖపరవశమగుచున్నది. మానసము సముద్విగ్నమగుచున్నది.
వేదవిద్వరుడవగు నీవిట్టు లేలతోఁచెనో ఆలోచించిచెప్పుము.

అనిపలికి యారాధాదేవి శుష్కకంఠోష్ణతాలుకయై
శ్రీహరిపాదాంబురుహములపయింబడి భీతిల్లుచు శోకకర్శితయ
యెను. ఆదుస్స్వప్నముల నాలకించి భగవంతుఁ డారాధను
హృదయమునఁజేర్చి యాధ్యాత్మికయోగమున హితముదె
ల్పెను. ఆ యుపదేశమున నాదేవియు శోకమును వదలెను.

జ్ఞానమున నిర్తలాంతఃకరణ యయ్యెను. శాంతస్వరూపుడై భగవంతుడగుకాంతుని హృదయమునఁ జేర్చి యించుక యూజిడిలెను.

—॥ రాధశ్రీకృష్ణ సులించుట. ॥—

*పరమేశ్వరుడగుకృష్ణమూర్తి విరహావ్యాకులయైయుంటఁ దెలిసికొని కామమోహనుఁడు కావునఁ గామినిని హృదయమునఁ గదియించుకొని క్రీడాసరోవరమునకుం జనియెను. రాజరాజేశ్వరియగు రాధాదేవి శ్రీకృష్ణచక్షుమున నవీనజలదాంతరమున వెలయు సౌదామినివలె జెలువారెను. కృపానిధియగు కృష్ణుఁ డామె నానందపరవశను గావించెను. స్వర్ణమణులలో మరకతమున్న యట్లు రాధ యపు డలరారెను. ఆ పర్యంకము రత్నస్థగితము దీపములు, రత్నదీప్తులు వారిరువురు రత్నభూషితులు. కావున మహాకౌతుకము ననుభవించిరి. ఆ రాసమండలమున రానేశ్వరియగురాధ రానేశ్వరుంగాంచి యిట్లువలెకెను. మనోరథములు విరలింబొందకుండఁగాని క్రీడవిరతింబొందియుండెను.

నాథా! నీచెంత వికసించియుందును. నిన్ను వదలినతఱి వాడినట్లుగాని మృతనైకాని యుందును. ఉదయభానుఁడు ప్రకాశించుచుండ మహాపదిగణము లెట్లుండును? రాత్రియందు నిన్ను గూడియుందునేని దీపశిఖివలె నుందును. నిన్నుఁ గూడక

*ఈచరిత్రము శ్రీకృష్ణజన్మభండమున నలువదేడవయధ్యాయమునుండి వ్రాయఁబడినది.

యున్నఁ గృష్ణపక్షశశిలేఖవలె నుందును. నీహృదయమునఁ
 నేనుండుతరుణమునఁ బూర్ణచంద్రప్రభనై యుందును. నిన్ను
 వదలితినేని అమవసరేయి శీతాంశుకళవలె నుందును. త్వత్సం
 గతిచే నేను ఘృతాహుతి ప్రదిప్యమానహుతాశనశిఖవలెఁ గను
 పట్టుదును. త్వత్సంగతివిహీననై నచో హేమంతపద్మినివలె సంత
 రింతును. నీవు నన్నెడఁబాసి యెందేగినను జింతాజ్వరజరాగ్ర
 స్తనై యుందును. సూర్యుఁ డస్తమించి చంద్రుఁ డుదయింప
 కున్నపుడు ధ్వాంతగ్రస్తయగు ధరణివలెనే నేనుందునని
 నమ్ముము. నీవు చెంతనుండవేని నావేషము రూపము యావ
 నము చేతనము నన్నియు నరుణోదయకాలమునఁ దారకావళి
 వలె నుండును. అందఱకు నీవే యాత్మవు. విశేషించి నాకు
 నాథుఁడవుకూడ నగుదువు. ఆత్మ విహీనమగు దేహమువలె నిన్ను
 వదలిన నేనుండును. నీవే నాపంచప్రాణములు. అట్టి నిన్ను విడిచిన
 మృతనే యగుదును. నిన్ను వదలిన నసంస్కృతయగుదును.
 అపుడు తృణచ్ఛన్నధరణివలెఁ గనఁబడుదును. నీతోఁగూడిన
 తఱిఁ జిత్రవర్ణయుతమృణ్మయప్రతిమవలెఁ గనుపట్టుదును ప్రాణ
 నాథుఁడవగు నీవు నాచెంతనుండవేని జలములఁగడిగిన విరూప
 యగుమ్మత్ప్రతిమవలె రూపఱుదును. గోపాంగనలశోభయం
 తయు రాసేశ్వరుఁడవగు నీచేతనే. స్వర్ణ మయహారమందు శ్వేత
 వర్ణభాసమానమణివలె నీవలరుదువు. వ్రజరాజా! రాజరాజులం
 దఱు నీ వలననే విలసిల్లుచుందురు. చంద్రునితోఁగూడియే
 తారావళి ప్రకాశించును. యశోదశోభయు నందునితృప్తియు

నీవలననే. శాఖాఫలస్కంధములచేఁ దరువు విలసిల్లును. గోకులే శ్వరా ! గోకులవాసులెల్ల నీవలననే యలరుచున్నవారు. రాజధాజుచే రాష్ట్రములెల్ల సంతోషమున నోలలాడును. ఈరాస మండలప్రకాశమంతయు రానేశ్వరుఁడవగు నీచేతనేకదా. అను రావతీప్రకాశ మింద్రసంబంధముననేగాని వేటుకారణమునఁ గాదు. బృందావనవనరాజికెల్ల నీవే పతివి, గతివి. వనముల కధిపతి కేసరియగు. నీవో సకలమునకుఁ బ్రభువ వగుదువు. నిన్ను వదలినచో యశోదశోకసాగరనిమగ్నయగును. వత్సతోఁగూడ నిసురభి సంతసిల్లుచుండునా. నీవు కనఁబడకున్న నందునిప్రాణములు హాయిచెందవు. మనస్సు దగ్ధమగును. అనిలికి రాధ శ్రీహరి పదసరసిజములపై వ్రాలెను.

పరమకారుణికుఁడగు శ్రీకృష్ణపరమాత్మ యారాధ కనే కాధ్యాత్మికవిషయము లుపదేశింపఁబూనెను. ఆధ్యాత్మికవిషయమే మహాయోగము. మోహసంఛేదకారణమదియే. వృక్షమునకుఁ బరశువు తీక్షణధారచే నంతమును నెట్లుగల్గించునో యట్లు యోగము మోహచ్ఛేదకారణమగును. నావిని నారదముని మహాత్మా! ఆధ్యాత్మికయోగమును దెల్పుము. అది లోకులకు శోకచ్ఛేదకారణము. వినఁ గౌతుహలమగుచున్నది. అన విని శ్రీమన్నారాయణమూర్తి యిట్లు చెప్పఁబూనెను. నారదా ! ఆధ్యాత్మికమహాయోగము యోగులకును దెలియ నశక్యము. అది బహుప్రకారములుగ నుండును. శ్రీహరి యన్ని భేదముల నెఱుంగఁజాలును. పూర్వము గోలోకమున శ్రీపతి త్రిపురారికి

రాధకు శ్రీకృష్ణుఁ డాధ్యాత్మికయోగము నుపదేశించుట. 313.

నించుక తెల్పెను దానిం దెలియంగోరి వేయిమందియింద్రులు
మృతినొందునంతకాల మీశ్వరుఁడు తపమొనరించెను. ఆయో-
గము శ్రేష్ఠము. యోగములలో నుత్తమము. తపోనిరతులకుఁ
బ్రాణతుల్యము. ఒకకాలమందుఁ బంకజాసనుఁడు. పద్మాసన-
మునఁ గూరుచుండి పుష్కరతీర్థమునఁ దపమొనరించెను. శ్రీహరి
యతనినియతికి మెచ్చి సాక్షాత్కరించి యించుక యుపదేశించెను.
ధర్ముఁడు లోనగువా రెంతోకాలము తపమొనరించిరి. ఆనం-
తుఁడు, సనత్కుమారుఁడు, కపిలుఁడు, భాస్కరుఁడు చిరకాలతప-
మొనరించి దీని నించుక తెలిసికొనిరి. ప్రహ్లాదుఁడు, దుర్వాసుఁడు,
భృగువు తెలిసికొనిరి. క్రీడాసరోవరమున శోకార్త యగురా-
ధికకు శ్రీకృష్ణుఁడేడి యుపదేశించెనో దానిందెల్పెద. రాధిక
విగతానందయై కుందుచుండ నామహాత్ముఁడు చేరఁదీసికొని
యాయోగసారము నుపదేశించెను.

—॥ రాధకు శ్రీకృష్ణుఁ డాధ్యాత్మికయోగము నుపదేశించుట. ॥—

ఓప్రాణనాయకా ! రూపాంతరము నొందఁగనే నిన్ను
నీవు మఱచుచున్నదానవు. స్మరించుకొనుము. సుదాముఁడు
శాపమిచ్చుట లోనగుగోలోకవృత్తాంతముల మరలఁ దలంచు-
కొనుము. నీకు నావియోగము కొంతకాలము కలుగునట్లు
శాపము కలదుకదా. అది ఫలించియే వదలునుగాని లేకున్న
వదలుటెట్లు! ఆప్రకారము మనకుఁ గొంతకాలము వియోగము
సంభవించును. మరల సంయోగము కల్గును. మరల మన మిరు-
వురము గోలోకమునకుం బోదుము. అదియగదా మనయా.

వాసము. గోలోకవాసులగు గోపాలకులు గోపకలు సేవింప
నుందుము. ఇపు డాధ్యాత్మికయోగము నించుక పవించెదను.
వినుము. సుందరీ! అది శోకవినాశకము. సత్త్వాదానహము.
సారభూతము. సుఖదము.

రాధాదేవీ! నేను సర్వాంతరాత్మను. సర్వకర్తములందు
నిర్లిప్తుడను. అందఱియందుండువాడను. ఎందును గాన రాసుం
దును. సర్వవస్తువులందును గనబడక వాచువుండునట్లు నేనుం
దును. దేని నంటక సాక్షిసూత్రుడనై సర్వకర్తములు చేయు
చుండఁ జూచుచుందును జీవుఁడు మత్స్యేతిబంధుఁడు. సర్వ
ప్రాణుల కాధారభూతుఁడు. శుభాశుభముల ననుభవించుచుఁ
గర్తములను జేయుచునుండును. జలఘటములయందు సూర్య
చంద్రమండలములు గనబడి యవి భగ్నములుకాఁగాఁ గనఁ
బడనట్లు జీవులందఱు నాయందుఁ జేరుదురు. ప్రాణులు మృత్యు
లుకాఁగా జీవుఁడు నాయందుఁ గలియును. మేఘిద్దఱము సర్వ
జంతువులయందుఁ గనబడువారము. నేనాధారుఁడను జీవుఁ
డాధేయభూతుఁడు. కార్యకారణసంబంధము మాకుఁ గలదు.
సర్వద్రవ్యములు చరములు. ఆవిర్భావతిరోభావములు విచిత్ర
ములు. నాయంశజనితులగుదేవతలు కొందఱు గలరు. మత్స్య
శాజనితులు కొందఱు గలరు. మఱికొందఱు కలాంశాంశజని
తులు. మఱికొందఱు వారివలనఁ బుట్టువారు. ప్రకృతి మదం
శయే. సూక్ష్మ యనియుఁ జెప్పబడును. అది పంచథా దృశ్య
మానయగు. సరస్వతి, కమల, దుర్గ, నీవును (రాధ) సావిత్రి

రాధకు శ్రీకృష్ణుఁ డాధ్యాత్మికయోగము నుపదేశించుట. 385

యని యాయైదుగురిపేరులు. *దేవతలందఱు ప్రకృతిసంభూతులు.

నేనాత్మను. శాశ్వతదేహముగలవాఁడను. భక్తధ్యానానురోధమువలననే నాకు దేహముండును. ఏదేవతలు ప్రకృతిసంభూతులో వారెల్లఁ బ్రకృతి లయింప లయింతురు. ముందును వెనుక నుండువాఁడను నేను. నేనెట్లొ నీవునట్లే. క్షీరములకుఁ దెలుపుఁదనమునకు నెట్టిసంబంధమో మనయిరువురకు నట్టిసంబంధమే కలదు. మనయిర్వురకు భేదములేదు ఎవనిలోమములనుండి యీప్రపంచములుపుట్టునో యావిరాట్టును నేనే. నామహాంశసంజనితురాలవు నీవు. నేను సృష్టికాలమున తుద్రవిరాట్టనఁబడుదును అట్టి నానాభివద్దమునుండియే విశ్వముఘటిల్లును. విష్ణులోమకూషమునందు నాకొకప్పుడు నివాసము కలుగును. ఆతనికి నీవు భార్యవగుదువు. ఒక్కొక్కమదంశపురుషున కొక్కొక్కబ్రహ్మాండము? కలదు? ప్రతిబ్రహ్మాండమునకు బ్రహ్మ విష్ణు మహేశ్వరులు గలరు.తదంశపురుషులు,తదంశాంశపురుషులు వెక్కుమందికలరు. వారెల్ల మత్కళలే యగుదురు. మత్కళలు, తదంశములు, తదంశాంశములు, ననునీరీతిగఁ జరాచరంబెల్లఁ బరంపరగ నాకళలచే నిండియుండును.

వైకుంఠమున నీవే మహాలక్ష్మీవయి నెగడుదువు. నేను జతుర్భుజుఁడనై విష్ణు వనంబరఁగుచుండును. ఆమూర్తి బహి

* సర్వే దేవాః ప్రాకృతికా యావంతో మూర్తిధారిణి. అని మూలము.

రంతరముల వ్యాపించియుండును. సత్యలోకమున నీవే సరస్వతి
యని సావిత్రి యని రెండుపేరులుగలిగి బ్రహ్మకుఁ బ్రియురా
భివై యుండువు. శివలోకమున నీవే పార్వతీయనం బ్రఖ్యాతి
వహించి యుండుదానవు. మూలప్రకృతివి. ఈశ్వరివి. జయింప
రానిదానవుల జయించి దుర్గ యనం బ్రసిద్ధిగాంతువు. అట్టి
నీచే జయింప శక్యముగానివారినెల్ల జయించుచు దుర్గానామ
మున వ్యవహరింపఁబడుదువు. దుర్గవగునానీవే దక్షకన్యకవని
కైలకన్యకవని పిల్వఁబడుదువు. కైలాసమునందు శివవత్సో
నివాసినివై పార్వతివనఁ బిల్వఁబడుదువు. పాలసముద్రమందు
శ్రీమహావిష్ణువత్సస్థలమున సింధుకన్యక యనుపేర నొప్పు
చుండువు.

నేను మదంశమువలన బ్రహ్మవిష్ణువుల సృజింతును. నీవో
సావిత్రి లక్ష్మీ పార్వతి యను మూవురను వారికొఱకు సృజిం
తువు. గోలోకమున నీవే రాధ యనఁ బరఁగుదువు. రాసమం
డలమున రాసేశ్వరియని పిల్వఁబడుదువు. మనోహరబృందావన
మున బృందానామము నీకుఁదగు. విరజాతటమున విరజాఖ్య
నీకు నలరు. అట్టి నీవు సుదామనిశాపమునఁ బవిత్రమగు భారత
వర్షమున కరుదెంచితివి. ఈఖండమును బృదావనమునఁ బరమప
విత్రముగాఁ జేయుచున్నదానవు. నీయంశాంశకలలుగనే యం
దలు స్త్రీలు నగుదురు. స్త్రీ యెవ్వతెయైనను నీస్వరూపయే.
పురుషుఁడెవ్వఁడైనను మదంశజనితుఁడే యగును. నేను గళచే
వహ్నినగుదును. నీవు దాహకయగు స్వాహాదేవి వగుదువు.

రాధకు శ్రీకృష్ణుఁ డాధ్యాత్మికయోగము నుపదేశించుట. 387

నీతోఁగూడినపుడే దహింప సమర్థుఁడనగుదును. తేజస్సులలో నేను సూర్యుఁడను. నీవు ప్రభాకరివగుదువు. సంజ్ఞాదేవి వన నీవే. నీవులేకున్న నేను దీప్తిమంతుఁడనుగాను. నేను గళచ్ఛేద జంద్రుఁడను. నీవు రోహిణి వగుదువు. నీవు కూడిననే యప్పటి నారూపము సంతోషమును గల్గింపఁజాలును. ఇంద్రలోకమునఁ గళచ్ఛే నింద్రుఁడ నగుదును. నీవు శచివగుదువు. నీవుకూడియుం డఁగనే దేవరాజ నగుదును. నీవులేకున్న భ్రష్టరాజ్యుఁడ నగు దును. కలచ్ఛే ధర్తుఁడ నగుదును. నీవపుడు భూతివగుదువు. ధర్మ కృత్యమున నీసాయమొదవదేని నేఁజేయఁజాలను. నేను యజ్ఞ రూపుఁడను. నీవు స్వాహాంశముగల దక్షిణవగుదువు. నీతోఁగ లిసినఁగాని యజ్ఞఫలప్రదుఁడను గాఁజాలను. షిత్పలోకమున నుండునాకు నీవు స్వధాదేవివిగ సాయపడుదువు. కనుకనే ఫల ముల నొసంగుచుందును.

నేను బురుషుఁడను. నీవు ప్రకృతివి. నీతోఁగూడకయున్న సృష్టిచేయఁజాలకుందును. నీవు సంపద్దేవివి. నే నీశ్వరుఁడను. నినుఁ గలిసినంతదనుక లక్ష్మీవంతుఁడను. నిన్నుఁగూడకున్ననిశ్రీ కుఁడనగుదును. మృత్తులేక కులాలుఁ డెట్లు ఘటనిర్మాణమున సమ ర్థుఁడుకాఁడో అట్లే నేనును నీతోఁగూడక యేకార్యమును జేయఁజాలను. నేననంతుఁడ నగునపుడు నీవు వసుంధరవన నొప్పుదువు. అపుడు సర్వరత్నాలంకృతవగు నిన్ను మూర్ధమున మోయుదును. కీర్తియు, శాంతియు, భూతియు, భూతిమితయుఁ, దుష్టియుఁ, బుష్టియు, క్షమయు, లజ్జయు, తుఘయుఁ, దృష్ణయు,

దయయు, నిద్రయు శ్రద్ధయు, దంద్రయు, మూర్ఛయు, సన్నతియు, గ్రియయు ననునివియెల్ల నీస్వరూపములే. మూర్తిరూపిణి, భక్తిరూపిణియు నన నీకేచెల్లు. దేహులకు దేహరూపిణివి. సదా నాకాధారము నీవే. నీకాధారము నేనే. పరస్పరాధారభూతులము మనచుగుదుము. నీకెట్టిశక్తిగలదో నాకునట్టిశక్తి కలదు. ప్రకృతిపురుషులముగాన, సములము. మనయిరువురలో నొకరులేకయున్న సృష్టియేలేదు. అనిపలికి యాబాలగోపాలుడు ప్రాణాధికురాలగు రాధను వక్షమునందుఁ జేర్చి యిట్లు బోధించెను. ఆమెయు నాశ్యామసుందరుఁగూడి యానందించి యాహితోపదేశమునఁ గలవిలపాటు మాని సుస్థితి నొందెను.

సాధుజనులారా! భగవంతుఁడు రాధాదేని కుపదేశించిన విషయమును సావధానముగాఁ బఠించితిరి. దీనింగూర్చి పలుతావుల వ్రాసియున్నవాఁడను. కావున నిటఁ బెంచివ్రాయఁబూనను. కాని రెండుమాటలు వ్రాయక మాన వీలులేదు.

శ్రుతి. “నారాయణపరో జ్యోతి రాత్తా నారాయణః పరః

నారాయణపరం బ్రహ్మ తత్త్వం నారాయణః పరః

నారాయణపరోధ్యాతా ధ్యానం నారాయణః పరః.

యచ్చ కించిజ్జగత్సర్వం దృశ్యతే శ్రూయతేఽపి వా

అంతర్బహిశ్చ తత్సర్వం వ్యాప్య నారాయణ స్థితః

అనంతమవ్యయం కవిగ్ం సముద్రేఽంతం విశ్వశంభువం.

శ్లో. యథాకాశస్థితో నిత్యం వాయుస్సర్వత్రగో మహాకా

రాధకు శ్రీకృష్ణః డాధ్యాత్మికయోగము నుపదేశించుట. 389

తథా సర్వాణి భూతాని మత్స్థానీత్యుపధాఽయః. ౬

సర్వభూతాని కౌంతేయ ప్రకృతిం యాంతి మీమికాం

కల్పక్షయే పునస్తాని కల్పాదౌ విసృజామ్యహమ్. ౭

ప్రకృతిం స్వామవష్టభ్య విసృజామి పునః పునః

భూతగ్రామ మిమం కృత్స్న మవశం ప్రకృతేర్వశాత్. ౮

న చ మాం తాని కర్తాణి నిబద్ధంతి ధనంజయ

ఉదాసీనవదాసీన మసక్తం తేషు కర్తసు. ౯

హేతునానేన కౌంతేయజగద్విపరివర్తతే. గీత. ౯ ఆధ్యా. ౧౦

శ్లో. ఇహైకస్థం జగత్కృత్స్నం పశ్యాద్యం సచరాచరం

మమ దేహే గుడాకేశ యచ్ఛాన్యద్ద్రష్టు మిచ్ఛసి.

గీత. ౧౧ ఆధ్యా. ౨.

వైశ్రుతివాక్యములు, నీగీతావాక్యములు సర్విశక్తియుతుడగు
భగవంతుఁ డొకఁడని బోధించుచున్నవి. తదాకారమే యీజ
గత్తనియుఁ దెలుపుచున్నయవి. ప్రకృతిభగవచ్ఛక్తియనిహితము
తెల్పుచున్నవి. సర్వకర్త, సర్వదేవతామయుఁడు, సర్వాంతర్యామి
భగవంతుఁ తొక్కఁడే సుఁడి యని హెచ్చరించుచున్నవి. ఏదే
వతను బూజించినను నన్నుఁ బూజించినట్లే యని భగవంతుఁడే
గీతోపనిషత్తునం దాజ్ఞాపించియున్నాఁడని యుద్ఘోషించుచున్నవి.
ఇట్లుండ వాదప్రతివాదములుచేయుట, నాదేవుఁ డెక్కుఁడు,
నీదేవుఁడు తక్కువ యనుట, వెట్టితనముగాక మతేమిటి? వాద
ములుచేయుటగాక యితరదేవతల వచింపరానిపలుకుల దూషిం
చుట వారిపూర్వజన్మకృతపాపఫలమనుటకన్న నింకేమనఁజాలను.

అట్టివారికింగల వ్యర్థాభిమానమును దొలగించి దేవతాసమత్వ
 మాచి త్తమున నలవడఁజేసి కాపాడుమా సర్వేశ్వరా యని దిన
 దీనము, శ్రీపరాత్పరు నభ్యర్థించుచున్నాఁడను. ఎవ్వరుగాని
 దేవతాదూషణముచేయ వీలులేదు. అందుఁ బాపము గలదు.
 భగవత్తత్వ మిట్టిదని మనమెఱుంగఁజాలము. మనమెఱింగినవి
 షయము పరమాణువువంటిది. ఇట్టి యల్పజ్ఞానమున దేవతల
 నాక్షేపించుట ముంగొంగున నన్నిని బిగియఁగట్టినట్లుగాక మఱే
 మి? శ్రుతులు స్మృతులుపురాణము లితిహాసము లనునవన్నియు
 బహుమతముల బోధించును. కాని యేకత్వమును దెల్పుచుం
 డును. భక్తుఁడుసద్బుద్ధిచే వానింబరించిన నొక్కరీతిగా నన్నియు
 సారమును దెల్పును. పట్టుదలంబూని యేదో సాధింపఁబూని
 పరించినవానిని గోతిలోఁబడఁద్రోయును. కావున భగవద్దూర్ఘ
 మునొక్కదానిని మది దృఢపఱచుకొని నేవించి తరించుటకన్న
 నుత్తమమార్గము వేఱొకటి గానరాదు. శరణాగతపరిశ్రాంతకదా
 సర్వేశ్వరుఁడు. ఇదియొక్కటియే యిందుఁ దెలుపఁదగినది. ఇంకఁ
 దరు వాతికథకు మరలెదను.

—ॐ రాధాదేవి చింతింప శ్రీకృష్ణుఁ డూఱడించుట. —

*రాధాదేవియు శ్రీకృష్ణమూర్తియు నిదురించిరి. ప్రభా
 శాలియగు శ్రీహరి మేల్కొంచి రాధికనునిద్రనుండిమేలుకొలిపి,
 చేలాంచలమున నామెమోమునుగై చేసిమందమందమృదూక్తుల

*ఈవిషయము శ్రీకృష్ణజన్మభండమున నలువదియెనిమిదవయధ్యాయమునుండి గ్రహింపఁబడినది.

నిట్లు పలికెను. ప్రాణేశ్వరీ! బృందావనమునఁగాని, రాసమండలమునఁగాని, గోకులమునఁగాని, చందనకాననమునఁగాని, చంపకవనమునఁగాని విహరించుచుండుము. నీచెలిక త్రియలంగూడి యించుక కాలమును గడపుము. ప్రతిగ్రామమందును గ్రామాధిష్ఠాతృదేవతలు గలరు. నీవు రాసమండలాధిష్ఠాతృదేవివి. కొలఁదికాలము విశ్రాంతని గోరుచున్నవాఁడ? గృహమునకుం బోవలయును. ముఖ్యముగాఁ జేయఁదగినకార్యము కలదు. ప్రీతిచే నేనాకార్యముచేయఁబోవ ననుజ్ఞయింతు. నీవు నాప్రాణాధికురాలవు. నాప్రాణములు నీయందే యున్నవి. ప్రాణి నివదలి ప్రాణము లెందుండఁగలవు? నీవే నామానసము. సంసారవాసనయు నీవే. నీకంటెఁ బ్రియమగుపదార్థములేదు. శంకరునికంటెఁ బ్రీతిపాత్రమవు నీవే. శంకరుఁడే నాప్రాణములు. ఇది ధృవము. నీవు ప్రాణాధికురాలవు. అని పలికి రాధికనాలింగనమున నలరించి పోవ నుద్యమించెను.

శ్రీహరి కక్రూరాగమనము మదిఁదోచెను. సర్వజ్ఞుఁడు కావునను సర్వకార్యసాధనమున నాతురపడుచుండువాఁడగుటను మధురానగరగమనమున నెన్నియో తాఁజేయఁదగుకార్యములు నెఱవేలునని యూహించెను. ఇట్లు శ్రీగోపాలకృష్ణమూర్తి ప్రయాణముచేయునూహ గలవాఁడగుట నెఱింగి రాధాదేవి తనను వదలిపోవునన్న యాతురమున హృదయము కంపింప దీనవదనమున నిట్లుప్రార్థించెను. శ్రీకృష్ణా! శ్రీపతీ! వ్రజమునకుఁ బోవవలదు. ఇప్పుడు నీమనస్సు వేటుగా నుండినట్లు

తలంచుచున్నాను. నీవు నన్ను వదలిపోయినచో నాసౌభాగ్యము పోవును. నన్నిందునునిచియెందుఁబోయెదవు? గంభీరమగుశోకసాగరమున నేను మునుంగుదును. విరహవ్యాకులనై దీననై నిన్నే దిక్కుగాభావించుచునుండు నేనుగృహమునకుఁ బోనొల్లను. చందనాదికాననములకును బోనొల్లను రేయింబగళ్లుకృష్ణా, కృష్ణాయని గానముచేయుచు నిందే యుందును. ఏయద్యానమునకుం బోనొల్లను. కామసాగరమునుజొచ్చి నిన్నే కోరుచుఁ గళేబరమును వదలుదును. ఆకాశము, ఆత్మ, చంద్రుఁడు, సూర్యుఁడు, నెట్లోయట్లే నీవు నావస్త్రాంచలమునఁ గట్టివేయఁబడితివి. అట్టి నీ విపుడు నాయందు నైరాశ్యము నొందితివి. దీనవత్సలా! ఇది న్యాయమా. శరణాగతురాలనై దీననైయున్న నన్ను వదలుట ధర్మముకాదుసుమా. ఎవనిపాదారవిందమును బ్రహ్మవిష్ణుశివాదులు ధ్యానముచేయుచుందురో, అట్టినిన్ను మాయాస్వీకృతగోపాలవేషుని మత్సరినగు నేనెట్లు తెలిసికొనఁగలను? నే నేమే నపరాధసహస్రము లొనరించినను తుమింపుము. భర్తవని నేనేమియన్నను, లేక యభిమానముచేత నేనేమన్నను తుమింపుము. నా గర్వము శకలములై పోయినది. నామనోరథము దూరమైనది. నా యదృష్ట మెట్లున్నదో యెఱుంగను. ఇంక నేనేమని విన్నవెందును? గర్గాచార్యులు చెప్పినమాటలు వింటిని. నీ మాయచే మోహితురాలనైతిని. నాస్థితి నీకుఁ జెప్పఁజాలను. ప్రేమముచేతను, భక్తిభావముచేతనుగూడ వచ్చింపఁజాలకున్నదాన.

శ్రీ కృష్ణా ! నీవు నన్ను వదలిపోయినచో నపకీర్తి పొందు

దువుసుమీ. నీపుత్రపౌత్రులు నశింతురు. బ్రహ్మకోపానల మూరకపోదు. నిన్ను వదలినక్షణము యుగశతములుగాఁ దలం చెదను. ప్రాణనాయకా ! క్షణకాలము వదలఁజాలని నేను శతాబ్దములు వదలియుండఁజాలుదునా. ప్రాణముల నిలుపఁగ అనా. అనిపలికి రాధికాదేవి కోపమున భూతలమునఁ బడియెను. మూర్ఛనొందెను. చేతన వదలినట్లుండెను. శ్రీ హరియు మూర్ఛి తురాలగు నారాధికంగాంచి కృపానిధి కావునఁ జేతనగల్గఁజేసి యొదఁగదియించి పలువిధములగుయోగపద్ధతుల నుపదేశించి శోకమును శకలములుగా నొనరించి బోధించెను. అయినను రాధ శోకమును వదలఁజాలకపోయెను. సామాన్యవస్తుపరిత్యా గము మనుజులకుఁ గష్టముగఁదోచును. దేహాత్మవిశ్లేషము కష్టముగఁ దోచుకుండునా. కావున నాదినము శ్రీహరి వ్రజము నకుఁ బోవఁడయ్యెను. రాధంగూడి సరోవరప్రాంతముల కరి గెను. విహరించెను. అపుడు రాధ దుఃఖమును వదలెను. ప్రాణ నాథంగూడి పుష్పశయ్యపైఁ బరుండి హాయిగా కాలము గడ పెను. భగవంతుఁ డామెమదిఁ గలవిచారమును బాపెను.

—ॐ బ్రహ్మాదులు శ్రీకృష్ణుని దర్శించుట. ॐ—

* నారదమునీ ! తరువాతివృత్తాంత మతివిచిత్రము. పర మ పావనము, అతినిగూఢమునగు. కావున దానింజెప్పెదను. భగవంతుఁడు రాధాదేవిని సంతృప్తంజేయందలంచి మరల

* ఇది శ్రీకృష్ణజన్మభండమున నలువదితొమ్మిదవయధ్యాయమునుండి గ్రహింపఁబడినది.

సకాముఁడయ్యెను. సర్వకార్యచతురుఁడు కానఁ జతురురాలగు. రాధాదేవియొద్దనుండి యానంద మనుభవించుచుండెను. సరస్వతి చతుష్టక్తికలలయం దెట్లు విదగ్ధయో రాధాదేవియు శృంగారసరస్వభూతయగు. కామశాస్త్రసాగర యని యామెను వర్ణింతురు. పితృమానసకన్యయనియు, శంభుశిష్యురాలనియు, శతకల్పాంతజీవినియనియు, వేదవేదాంగనిపుణయనియు, యోగ నీతివిశారదయనియు, నానారూపధారిణియనియు, సిద్ధయోగిని యనియు, రాధను బెక్కుమంది మునివర్యులు వినుతింతురు. జగన్మాతయని రాధికకు విఖ్యాతనామము కలదు. ఆ మహాదేవి శ్రీహరింగూడి సంతోషాంభోధి నోలలాడుచుండెను. శాస్త్ర విహితశృంగారభావములఁ బ్రాణేశ్వరు నలరించెను. అజగన్మాతంగూడి శ్రీహరి పరమేశ్వరుఁడు రాసరసోత్సుకుఁ డయ్యెను. సుఖనిద్రచేయుచుండెను.

ఇట్లు లుండఁగా లోకపితామహుఁడగు బ్రహ్మయు శంకరుఁడు శేషాదిదేవతలంగూడి భగవంతునిం గనుంగొన వచ్చిరి. బ్రహ్మయు నందఱంగూడి నమస్కరించి సంపుటాంజలియై సామ వేదోక్తస్తుతిరాజమునఁ బరిపూర్ణతముఁడైన భగవంతు నిట్లు వినుతించెను. జగదీశ్వరా! సర్వదేవవందితచరణారవిందా! నిర్గుణా! నిరాకారా! స్వేచ్ఛామయా! నీకు నమస్కారములు. భక్తానుగ్రహము నీధనము. శాశ్వతత్వము నీ మహిమము. ఈ గోపవేషము మాయావిలాసము. మాయ నీ యధీము. సర్వకాంతా! సువేషా! నితాంతజ్ఞానానందా! పరాత్పరా! ప్రకృతిపరా! సర్వాంతరాత్మరూపా! నిర్లిప్తా! సాక్షిస్వరూపా! వ్యక్తా

వ్యక్తా ! నిరంజనా ! భారావతరణనిపుణా ! కరుణార్ణవా ! శోక
సంతాపహారికా ! జరామృత్యుభయాదిహరణా ! శరణపంజరా !
భక్తానుగ్రహకాతరా ! భక్తవత్సలా ! భక్తసంచితధనా ! నీకు
నమస్కారములు. ఓ మహాత్మా ! ఇవియే వందనములని తదేక
ధ్యాననిరతుండయ్యె.

నారదా ! ఇది బ్రహ్మకృతస్తుతి. సత్ఫలప్రదము. తరువాతి
వృత్తాంతమును వినుము. బ్రహ్మ యిట్లు ముహూర్తముండి.
మరల భగవంతునకు నమస్కరించి యిట్లు పలికెను. ఓపరమా
నందకారణా ! నందనందనా ! సానందా ! నిత్యానందా ! లెమ్ము.
లెమ్ము. నందగృహమున కరుగుము. ఈబృందావనమును వద
లుము. సుదామునిశాపమును స్మరింపుము. అది శతవర్షనిబం
ధనముకదా. భక్తశాపానురోధమున శతవత్సరములు ప్రాణే
శ్వరిని వదలుము. మరల నీదేవింగూడి గోలోకమునకుం బోవఁ
గలవు. నందమందిరమున కేగివచ్చుచున్న యక్రూరునిం గనుం
గొనుము. అక్రూరుఁడు పితృవృక్షుఁడు, అతిథి, మాన్యుఁడు,
ధన్యుఁడు, విష్ణుభక్తుఁడు, ప్రభువు. ఆతనింగూడి మధురానగ
రమున కీపు డరుగుము. అందు శివధనుర్భంగ మొనరింపుము.
వైరివీరులం బొలియింపుము. దురాత్ముఁడగుకంసుని జంపుము.
తండ్రిని దల్లిని సంబోధింపుము. ద్వారకానగరము నిర్మించుట,
భూభారమును హరించుట యను నీరెండుకృత్యములు త్వరగా
సాగవలయుఁగదా. వారాణసిని దహింపుము. శక్రసదనమును
జీకాకుపఱపుము. యుద్ధమున శివుని జృంభణమాపుము. బౌణ

భుజభంజనము చేయుము. రుక్మిణీహరణమును గావింపుము. నరకుని బొలియింపుము. పదాటవేలమంది గోపికలఁ బట్టఁబట్టుము. ఓకమలాత్మా! ఈరాధాదేవి నిపుడు వదలుము. పితృసత్తమునకుఁ బొమ్ము. మహానుభావా! లెమ్ము, లెమ్ము. నీకార్యములన్నియు సుఖముగా సాగుఁగాక. ఈరాధాదేవి మీలుకొనక ముందే లెమ్ము. అనిపలికి భగవంతు ననుమతినొంది దేవతలఁ గూడి విరించి తనలోకమున కరిగెను. అనంతుఁడు శంకగుఁడు తమతమలోకముల కరిగిరి.

భగవంతుఁడు బ్రహ్మవాక్యము నాదరించినన్న యుత్సాహమున దేవతలు శ్రీహరిపైఁ బూలపానఁ గురియించిరి. అచ్చరలాడిరి. గంధర్వులు పాడిరి. కంసు నృశంసుని హింసింపుము. తల్లిదండ్రులకు బంధమోక్షణము ననుగ్రహింపుము. భూభూరమును దొలఁగింపుము. అను నశరీరవాక్కు వినఁబడియెను. సర్వజ్ఞుఁడగు నీశ్వరుఁ డీసూచనలన్నియు నెఱింగి భగవతియగు రాధను వదలి మెలమెల్లన లేచెను. మందమందగమనములఁ గొంతదూరము తిరిగిచూచుచుఁ బోయెను. తనశయ్యకుఁ బంతనున్న చందనకాననమున నించుకనే పుండెను.

రాధాదేవియు ముహూర్తకాలము పరుండి మేల్కొంచెను. తల్పమునుండి దిగెను. ప్రాణవల్లభుని జూడఁజాలకపోయెను. హాప్రాణేశ్వరా! ప్రాణవల్లభా! ప్రాణదోరా! ప్రియతమా! యెందున్న వాఁడవు? అనియించుకవెదకెను. మాలతీవనమునఁ దిరిగెను. అందు తుణమూరక కూరుచుండెను. మదల

లేచి నలు దెసలవెడకెను అలసి ఊణము భూమిపై శయనించెను. ఊణము విలపించెను. గట్టిగా ఊణము రోదనము చేసెను. నా. థా! నా థా! రమ్మ, రమ్మ అని యెలుఁగె త్తి పిలిచి పిలిచి మూర్ఛిలెను. విరహానలజ్వాలలఁ బరితపించెను. పచ్చిగడ్డిపట్టుల మృతి నొందినదానివలెఁ బడియుండెను. అచ్చటికి వేసవేలుగోపిక లరు దెంచిరి. గొందఱు చామరముల విసరిరి. చందనపంకమును మైనిండఁబూసిరి. అందొకప్రియసఖి యామెను వక్షమునఁ జేర్చుకొనియెను. నిశ్చేతనయై యున్న రాధను జూచి భీతిల్లి రోదనముచేసెను. పంకజదళములను దడిపి పఱచి వానిపై నామెను బరుండఁజేసెను. శ్వేతచామరముల విసరిరి. చేలాంచలములఁ గొందఱు చెంతఁగూరుచుండి విసరిరి.

అచ్చట శ్రీకృష్ణమూర్తి సాక్షాత్కరించి ప్రాణవల్లభను జూచెను. గోపిక లిపుడు రావలదని వారించిరికాని నవ్వుచు రాధచెంత కేతెంచెను. అపరాధ మొనరించినమనుజుఁడు రాజభయాదులవలనఁ దత్తఱపొంది భటులచేఁదీసికొని రాఁబడిన నెట్లుండునో అట్లు మదిఁజంకకు రాధచెంతఁ గూరుచుండి భుజాంతరమున నిడుకొనియెను. తెలివివచ్చునట్లుచేసెను. హితవాక్యముల బోధించెను. రాధయు మూర్ఛనుండి మరలెను. ప్రాణవల్లభుని గన్నులారఁగాంచెను. మనశ్చింతలఁ బాఱఁదొలెను. విరహాజ్వరమును వీడెను. కాంతు నాకాంతావతంసము కౌఁగిలించి మనశ్చింత నెడఁబాసెను. శ్రీహరియు నామెఁ బ్రేమచే మన్నించెను. రాధను జేరఁదీసికొనియెను.

లేకున్న రాధిక జీవింపదు. కాన శీఘ్రంబ యామె నోదార్పుము. మది నూహించి చేయఁదగువిధమున నాశ్వాసింపుము. శ్రీహత్య రాకయుండఁజూడుము. ఇట్లు రత్నమాలచెప్పఁగా విని నవ్వి శ్రీమాధవుఁడు హితమై పరిణామసుఖావహమై సత్యము నగురీతి నిట్లుపల్కెను. నేను సర్వేశ్వరుఁడనైన నఘటనాఘటన సమర్థుఁడనైనను విధిని మార్పఁబూనను. సకలబ్రహ్మాండముల యందు మర్యాదను స్థాపించితిని. దానిచేదేవతలుమునులునరులు కర్తముల నాచరించుచున్న వారు. ఈరాధాదేవికి సుదాముని శాపమున నాతోటివిచ్ఛేదము శతవర్షములు గలుగఁగలదు. దీన మా యిద్దఱదాంపత్యమునకు విచ్ఛేద మొదవదు. జాగ్రదవస్థయందుమాత్రమే నాతోటివియోగము గల్గును. నావరప్రభావమున స్వప్నమున మత్సంగతి కలిగియుండును. శోకచ్ఛేదార్థమే యాధ్యాత్మికవిద్య నుపదేశించితినిగదా. ఈ రాధను బోధింపుము. వెతనొందవలదనుము. నేను నందమందిరమునకుఁ బోవుచున్నవాఁడను. అనిపలికి జగన్నాథుఁడు నందమందిరమున కేగె. చేడియలందఱు రాధను మేలుకొల్పిరి. శ్రీహరియు గోకులమునకుంబోయి తల్లిదండ్రులకు నమస్కరించెను. తల్లితనయుం గొఁగిటంజేర్చుకొని నవనీతము నొసంగెను. తల్లి యిడిననవనీతమును దిని తాంబూలచర్పణ మొనరించి జగన్నాథుఁడు తల్లిచెంత నుండెను.

మహాశయులారా ! బృందావనచరిత్రము నించుక వ్రాసి ముగించితిని. భగవంతుని యిచ్చాశక్తియు ననపాయనియు

నగురాధాచరిత్రము మరలఁ గొంతకాలమునకుఁగాని మీరు
వినఁజాలరు. భూభారహరణప్రవృత్తి నాదరించిన భగవద్దీలలే
యింక వ్రాయఁబడును పరమపవిత్రమగురాధాచరిత్రమును
జక్కఁగాఁ బఠించితిరి. కొందఱు పండితమ్మున్య లీకథలు కేవల
కల్పితము లందురు. ఐననేమి? మనకేల యా సంశయము. ఎన్ని
యోపురాణములు రాధావిలాసమును దెల్పుచున్నవి. బ్రహ్మ
వైవర్తము, బ్రహ్మాండము, పద్మపురాణము, దేవీభాగవతము
లోనగునవి రాధామహిమమును విశేషించి తెల్పుచున్నవి.
శ్రీకృష్ణావతారమునందు రాధాచరిత్రమునకున్నయంత ప్రా
ముఖ్యము మతేచరిత్రమునకు లేదని నమ్ముఁడు. నారదపురాణ
మున రాధాసహస్రనామాదులు గలవు. ఇంతియగాక గర్గసం
హితయందు శ్రీరాధికాచరిత్రము గలదు. ఇన్నిపురాణము
లిట్లు వాకొనుచుండ రుక్మిణీచరిత్రమే ప్రధానముకాని రాధా
చరిత్రము కాదనువారివిజ్ఞానము నేమని వర్ణింపవచ్చును? ఆపక్ష
పాతము మనకు వలదు. భగవంతునిపత్నులలో నొకరియందు
శ్రేష్ఠత్వ ముపపాదించు నజ్ఞానము మనకుండఁగూడదు. ఇంక
నీ కథాసారమును నీతిని జిత్తగింపుఁడు.

శ్లో. “బ్రహ్మాండేషు చ సర్వేషు మర్యాదా స్థాపితా మయా,
తయా కర్త ప్రకుర్వంతి మునయశ్చ సురా నరాః.”

అనువచన మీ యధ్యాయమునందే కనుపట్టెడు. ఈ యర్థమే

శ్రీభగవద్గీతోపనిషత్తునందు

శ్లో. “యశ్శాస్త్రవిధిముత్సృజ్యవర్తతే కామకారతః,

న స సిద్ధి మవాప్నోతి న సుఖం న పం॥ం గతిమ్.

తస్మాచ్ఛాస్త్రం ప్రమాణం తే కార్యకార్యవ్యవస్థితా,

జ్ఞాత్వా శాస్త్రవిధానోక్తం కర్త కర్తు మిహోర్హసి.”

అని యుపదేశింపబడినది.

భగదాజ్ఞయే మర్యాద యనంబడు. దానిదాట శిక్ష ముకాదు. తదనుగుణముగా నొనరించినకర్తములే ఫలప్రుద ములు. మహాత్ములవాక్కు వ్యర్థముకాదన్నది యొకమర్యాద. ఆమర్యాద భగవదాజ్ఞయే. దానిని భగవంతుడు మార్పగ లఁడుగాని యట్లు చేయఁబూనఁడు. తాను తనభక్తులు పడ రానికష్టములు పడిననుబడుగాని మర్యాదను నిర్దగ్ధముగాఁ జేయఁడు. రాధాదేవి భగవత్పత్ని. అందు ననపాయని. సుదా ముడు భక్తాగ్రగణ్యుడు. ఆతఁడు శాపమొసంగెను. శతవర్ష ములు భగవంతుఁ నెడఁబొసియుండుమనియే యతఁ డిచ్చినశా పము. ఆశాపఫల మనుభవించుట తనస్త్రియురాలికి మిక్కిలి కష్టమని భగవంతుఁ డెఱుంగపోలేదు. కాని యాశ్రమమున కైన నంగీకరించునుగాని తనచేసినమర్యాదను వ్యర్థముచేయఁడు. ఇదియే భగవత్కృత్యము.

“శ్రుతిస్త్పతి మమైవాజ్ఞే యస్తే ఉల్లంఘ్య వర్తతే,

అజ్ఞాచ్ఛేదీ మమద్వేష్య స్స మే వధ్యతమో మతః.”

అన్న సూక్తి వినఁబడియెడిని. ఇది లోకానుగ్రహార్థమే యని యెఱుంగవలయు. భక్తుల కపరాధముచేసిన నెట్టివారికే గష్ట ములు గలుగకమానవన్నసూక్తిని సార్థకముచేయుట భగవం

తుని యుద్దేశము. కాబట్టియే రాధాశోకమును నివారించుట
బూనక తనదారిని బోయెను. దీనింబట్టి భాగవతాపచారము
మిగుల ననర్థావహమని యెఱుంగుటయే బుద్ధిమల్లత్వము. భక్తి
పరాధీనుఁడు భగవంతుఁడు తన కపచారముచేసిన నోర్పునట
గాని భాగవతుల కపచారముచేసిన నోర్వఁడని పెద్దలందురు.
ఇవిరెండును సమానమని నాయాశయము. ఏ కర్తముగాని
భగవత్కృతమర్యాదకు విరుద్ధముగా నొనరించిన నిష్ఫలమగు
టయేగాక యొకప్పుడు దుష్ఫలముగూడఁ గల్గును. కాబట్టి
భగవదాజ్ఞారూపములగు శ్రుతిస్మృతుల ననుసరించి కర్తములఁ
జేయఁదగు. కాబట్టియే “అవిధినా కృత మకృతమ్” అను
సూక్తి ప్రఖ్యాతి గాంచెను. ఇంక నీ విషయమై వ్రాయక
ప్రస్తుతప్రస్తావమునకు వచ్చెదను.

పాఠకులారా ! ఇంతదనుక భగవంతుని బాలక్రీడలు
బృందావనవిహారము తనయనంతమహిమమును బృందారకులకు
నందాదులకుంజూపుట. రాసేశ్వరింగూడి రాసమండలవిహారము
సల్పి తనసేవార్థమై జనించినగోపాంగనల కపారానందమును
గల్గించి తత్సేవాభాగ్యమును గల్పించి వారిని గృతకృత్యులనుగా
నొనరించి బ్రహ్మాదులు ప్రార్థింప దానిసంగీకరించి సుదాముని
శాపఫల మనుభవింప రాధికఁ బరిత్యజించి నందమందిరమున
కేతెంచెను. ఇంక భగవంతుఁడు భూభారహరణమునకుం
బూనును. దానికి నాందీముఖముగా నక్రూరగమనము చెప్పఁ
బడును. అక్రూరుఁడు పరమభక్తుఁడు. భగవద్దర్శనార్థ మరుదెం

చుచున్నవాఁడు కావునఁ దచ్చరిత్రమును వినిపించెద. అవధరింపుఁడు దానికి ముందొక్కమాటు శ్రీకృష్ణనామమును జపింపుఁడు. పరమేశ్వరా ! మా యపరాధసహస్రముల తమియించి సద్భక్తిని దాస్యము ననుగ్రహింపునుని ప్రార్థింపుఁడు. ఇంక నవ్వలికథం బరింపుఁడు. దానికిఁ దొలుతఁ బరమభక్తుడగు లీలాశుకమహాకవిశ్లోకమును బఠించి తదుక్తరూపమును మది నిల్పి ధ్యానింపుఁడు.

శ్లో. వందేమురారేశ్వరణారవిందద్వంద్వందమాదర్శితశైశవస్య
వందారుబృందారకబృందమాలి మందారమాలావినిమర్ద
మాలి.

కర్ణామృతము. 3 ఆ. ౧౫ శ్లో

— అక్రూరసుస్వప్నచర్చనము. —

* బృందావననందప్రజములవార్త లట్లు నిలిపి మధురా నగరమున నక్రూరునివృత్తాంతమును విచారితము. కంసుని

* ఈకథ శ్రీకృష్ణజన్మభండమున డెబ్బనవయధ్యాయమునుండి, బ్రహ్మ శ్రీభాగవత విష్ణుపురాణ హరివంశగర్గసంహితలనుండియు, విశేషాంశములగ జేర్చి వ్రాయఁబడినదని యెఱుంగనగు. అక్రూరుఁడు మధురానగరమునుండి కయనమై ప్రేపల్లియకుంబోయినట్లు శ్రీమద్భాగవతమున నున్నది. శ్లో. “ఉష్మి త్వా రథమాస్థాయ ప్రయయా నందగోకులమ్.” అనిమూలము. మహాకవి విరాచన యక్రూరుఁడు బృందావనమునఁ గృష్ణబలరాముల దర్శించినట్లు వ్రాసిరి. బ్రహ్మపురాణమునందు నెనుబదిమూఁడవయధ్యాయమునందుఁ బదునెనిమిదవ శ్లోకమునందు “అక్రూరో గోకులం ప్రాప్తః కించిత్సూర్యే నిరాజితే” అని యున్నది. గర్గభాగవతమునందు మధురాభండము మూఁడవయధ్యాయము

యనుమతినొంది యుద్ధపునితో భాషించి, యక్రూరుఁడింటికిం
బోయి సుఖనిద్ర చేసెను. ఆరేయి మహాత్తరప్రమోదమున
నుత్తమ మిష్టాన్నమును భుజించి సకర్పూరతాంబూలచర్వ
ణముచేసి పరిమళోదకమునాని సుఖార్హశయ్యాతలంబున
శయనించెను. పురాణశ్రుతిసమ్మతమగు సుస్వప్న మాతనికిం
దోఁచెను. తెల్లవాటుజామున వాద్యధ్వనులు చెలరేగనితఱి
రోగహీనుఁడు, బద్ధకేశుఁడు, వస్త్రయుగ్మ సమన్వితుఁడు, సుతల్ప
శాయియు, సుందరాంగుఁడు, చింతాశోకవివర్జితుఁడు, నైతా
నుండినట్లు తోఁచెను. అప్పుడు కిశోరవయస్కుఁడై శ్యామ
సుందరవిగ్రహముగలిగి, ద్విభుజము లలరార, మురళింగేలు

నందు “రథారూఢస్తతోఽక్రూరః క్షణాన్నందపురం గతః” అని కన్నట్టెడిని.
విష్ణుపురాణమునందు బ్రహ్మపురాణాల్లోకమే కన్నడియెడి. విష్ణుపురాణము
బ్రహ్మపురాణము మాఱురూపమే యని యీవఱి కే వ్రాసియున్నవాఁడఁగదా.
హరివంశమున విష్ణుపర్వమునందు నిరుపదైదవయథ్యాయమునందు “శంసద్భి
స్సృందనేనాశ ప్రాప్తో దానపతిర్వ్రజం, ప్రవిశన్నేవ పప్రచ్ఛ సాన్నిధ్యం
కేశవస్య సః. రాహిణేయస్య చాక్రూరో నందగోపస్య చాసకృత్=అని
యున్నది. శ్రీకృష్ణజన్మభండమునందు బృందావనమునుండి శ్రీహరి ప్రేవల్లెకు
వచ్చినట్లున్నది. ఇదెట్లు సమరసముచేయవచ్చునన్నప్రశ్నమునకు నందాదు
లెందున్న నదియే నందగోకులమని యర్థమని చెప్పిననదియే సమాధానము
గాన దీనింగూర్చి పెంచివ్రాయనక్కఱియుండదని నాభావము. ఇంతియగాక
శ్రీకృష్ణజన్మభండమునం దొక్కచోట “ప్రవివేశ హరిం స్తృత్వా పుణ్యం
బృందావనం పనమ్” అనియున్నది. కాఁబట్టి గోపకులున్నతావు గోకులమని
వ్యవహరింపఁబడునని, విహారస్థానములన్నియు బృందావనభాగములని వ్యవ
హరింపఁబడుననియు మనము నిశ్చయించుకొనుట గొప్పతప్పుగాదు.

దామరందాల్చి పీతాంబరధారియై, వనమాలావిభూషితుడై,
చందనోత్తితసర్వాంగుడై, మాలతీమాల్యశోభితుడై భూషణ
రాజివిరాజమానుడై సద్ద్రోత్నపదకములుగలహారములు వక్ష
మున నలరుచుండఁగా మయూరపింఛచూడము ముద్దులుగుల్క
సుస్థితము వక్త్రమున కొకవింతచెలుపు నీనఁ బంకజలోచనము
లచ్చెరువుం జూచువారలకుఁ జేకూర్పనుండు నొకభూసుర
బాలకుం దొలుత గాంచెను పిదప మనోజ్ఞరూపము తగి
యండఁ బతిపుత్రులు కూడనుండఁ బీతవసనమునుగట్టి మణి
మయభూషణము లొప్పారఁ బ్రజ్వలత్ప్రదీప్తహస్తయై శుక్ల
ధాన్య మొకహస్తమునఁ గనంబడఁగా శరత్కాలశీతాంశువక్త్ర
ము వెలయఁజిటునవ్వు మోమునఁ గనంబడుచుండఁ బ్రసన్నత
మోమునఁ దోచుచుండ నలరు నొకయంగనామణిని జూచెను.
వెంటనే యొకబ్రాహ్మణోత్తముఁ డగపడియెను. ఆభూసుర
గ్రామణి శుభాశిష్యము లొసఁగుచు నవ్వు మోమున నుండెను.
తరువాత శ్వేతారవిందము, రాజహంసము, తురగము, సరో
వరము చిత్రితస్థలము, పుష్పఫలభరితములగు నామ్రనింబనారి
కేళకదళీప్రముఖవృక్షములును గనఁబడియెను. ఆపిదపఁ బర్వత
మునం దున్నతనను శ్వేతసర్పము గఱచుచున్నట్లు తోచెను.
ఆమీఁద వృక్షమునందును గజముపైనను, దురగముమీఁదను
నొకపైనను దానున్నట్లు తోచెను. మఱియొకప్పుడు వీణా
వాదనము నొనరించుచుఁ బాయసమును దినుచున్నట్లును, దధి
క్షీరయుతాన్నమును భుజించుచున్నట్లును, అపుడు తాను బద్ధ

పత్రమునఁ గూరుచుండినట్లు నాతనికిం దోఁచెను కృమివి ట్పహి
తమై తనయంగ మున్నయట్లు, తానేడ్చుచున్నట్లు, మూర్ఛిల్లి
నట్లును దోఁచెను. శ్వేతధాన్యము, శ్వేతపుష్పములు తనకరముల
నున్నట్లు గానవచ్చెను. చందన మలందుచున్న ట్లొకప్పుడుకనఁబడి
యెను. ఒకప్పుడు ప్రాసాదమునందున్నయట్లును, మఱొక్కతరుణ
మున సముద్రమునం దున్నట్లును, శిరస్సు ఛేదింపఁబడినట్లును,
దేహమునిండ దెబ్బలుతగిలినట్లును, దుర్గంధముమేనునుండివెడలు
చున్నట్లు నూహించెను. అనంతరము రజతమును, మణిని, బరి
శుద్ధకాంచనమును, మౌక్తికమును, యాణిక్యమును, జలపూర్ణ
కుంభమును, సవత్సయగు సురభిని, వృషభేంద్రమును, మయూ
రమును, శుకసారసహంసచిల్ల ఖండజనపక్షులను, దాంబూల
మును, బుష్పమాల్యములను, మండుచుండునగ్నిని, దేవతా
పూజను, భార్యతీప్రతిమను, శ్రీకృష్ణప్రతిమను శివలింగమును,
బ్రాహ్మణబాలికను, బాలికను, సుపక్వఫలితకృషిసమలంకృత
భూమిని, దేవస్థలిని, రాజేంద్రుని, సింహమును, వ్యాఘ్రమును,
గురువును, దేవతను, గనుఁగొనెను. అక్రూరుం డిట్లు సుస్వప్న
మును గాంచి మేల్కొంచి యహర్తుభోచితకృత్యములఁ దీర్చె
ను. స్వప్నవృత్తాంతము నుద్ధవుని బిలిపించి తెలిపెను. ఉద్ధవుఁడు
పరమానందభరితుఁడయ్యెను. కృతార్థుఁడవైతి వోయక్రూరా!
యనియెను. నీపుణ్యమేమని వర్ణింతునార్యా యని సంతోషా
శ్రువుల విడిచెను. దేవగురుపూజసల్పమా యని యుపదేశిం
చెను అక్రూరుం డట్లేచేసెను మనఃపంకజమున శ్రీకృష్ణపాదార

విందముల నునిచి ధ్యానించెను. పెద్దలయాశిస్సులతో బయలుదేరెను. అతనిదివ్యరథము శుభనిమిత్తములతో నడువసాగెను.

— నారదశ్రీకృష్ణసంవాదము. —

* అక్రూరవృత్తాంతము నించుకవదలి గోకులప్రాంతవృత్తాంతమును బరిశీలింతము. గోకులప్రాంతమున శ్రీకృష్ణుఁడు కేశివ్యోమదానవుల వధించినపిదప నారదముని యేకాంతమున నున్న శ్రీకృష్ణపరబ్రహ్మమును దర్శించి సంతోషమున నొడలెఱుంగకయుండియు నాత్మజ్ఞానసంపన్నుఁడు కావున నిట్లు విన్నవించెను. జగన్నాథా! అచ్యుతా! కేశిదైత్యుఁడు విలాసముగ నీచేజంపఁబడియెను. వీఁడు దివిజులకును క్షేపప్రదుఁడు. మృతినొందనుత్సుకుఁడై యుండెను. అట్టివాఁడు నీచేతఁ నెగియెను. దుష్టుఁడైనను స్వర్గమునకుంబోయెను. ఈయవశాగమున నేయేసత్కర్తము లాచరింపఁదగునో వాని నెఱింగించుటకు నా కుశ్మాహముగలదు. నీకవి తెలియనివనికాదు. నాసంతోష మిట్టిదని విన్నవించుచున్నవాఁడను. ఈతురగాసు్యుఁడగు కేశిదానవునకు దేవతలును భీతిల్లుదురు. వీఁడు కేసరములు విదలించినపుడు, హేషారవము గావించినపుడు, వియద్వీధిని దిలకించినపుడు దేవతలు వడఁకుచుందురు. జనార్దనా! అట్టి యీకేశిదానవుఁడు

* ఈవిషయము బ్రహ్మపురాణశ్రీభాగవతములనుండి సంగ్రహింపఁబడినది. శ్రీభాగవతమునఁ గేశిదైత్యునిజంకిన పిదప వ్యోమాచురుని వధించుటకుఁ బూర్వమివిషయమన్నది. బ్రహ్మపురాణమున వ్యోమాచురపథవిషయ మిటులేదు. భేద మింతయే యని తెలియనది.

హతుఁడయ్యెను. కేశిదానవుని వధించితివిగాన నీవు కేశవనామ
మునఁ బ్రఖ్యాతినందఁగలవు. నీకు మేలగుఁగాక! నేనింకఁ బోయి
వచ్చెదను. ముందు కంసయుద్ధము కాఁబోవును. నేటికి మూఁ
డవదినమునఁ గంసవధకాలమున నేను నిన్ను దర్శింపఁగలను.
ఉగ్రసేనతనయుఁ డగుకంసుఁడు సమిత్రుడై చంపఁబడఁగా
జగద్భారావతరణముకొఱకు నవతరించిన నీ వెన్నియోకార్య
ములు చేయఁగలవు. వానినెల్ల నేత్రోత్సవముగాఁ జూడఁగ
లను. అనేకయుద్ధములు సాగును. రాజులందఱు అన్యోన్యజయే
చ్ఛుల నుందురు అపుడు నీవొనరించుయుద్ధములఁ జూడఁగలను.
నీవు పరమేశ్వరుఁడవు. జ్యోతిస్స్వరూపుఁడవు. వాసుదేవుఁడవు.
అఖిలాధారుఁడవు. దైత్యసంహారార్థ మవతరించితివి. సాధువుల
రక్షింపవలయును చాణూరముష్టికులు, కంసుఁడు, మదవాస్తి
మూఁడవదినము నీచేఁ జంపఁబడుచుండఁ జూడఁగోరుచున్న
వాఁడను. పిదపఁ బంచజనమురనరకాసురవధముఁ జూడఁగోరె
దను. పారిజాతమును హరించుట, ఇంద్రునకు గర్వభంగముచే
యుట, వీరకన్యకలఁ బెండ్లియాడుట, వీరశుల్కాదులందు
సామర్థ్యమును గనఁబఱచుట, నృగమహిజానికిశాపముక్తి నను
గ్రహించుట, ద్వారకానగరమున నివసించుట, స్యమంతకమణిని
దెచ్చుట, మృతపుత్రులఁదెచ్చియిచ్చుట, పాండ్రకవాసుదేవు
నణఁచుట, కాశీనగరమును దహించుట, దంతవక్త్రచైద్యదాన
వుల నధ్వరమునఁ బోలియించుట, మఱియు ద్వారకానగరమున
నివసించి నీవుచేయు నద్భుతకర్తవ్యముల నెన్నియేని చూడఁ
గోరుచున్న వాఁడను. కాలరూపుఁడవగు నీవు కౌరవపాండవసం

గ్రామమునఁ బార్థసారథివైయ నేకాక్షౌహిణులఁబోలి యుంచుటఁ జూడఁగలను. తత్తత్కర్తృనుసార మాయాకార్యములు సాగుచుండ నిర్లిప్తుఁడవై సాక్షిమాత్రుఁడవై సర్వకార్యకర్తవై ములరు నిన్ను సదా సేవింపఁగోరుచున్న వాఁడను. ఆత్మమాయా వినిర్దితా శేషవిశేషకల్పనుఁడవై స్వాశ్రయుఁడవై సర్వగుణభూషితుఁడవై నిరంజనుఁడవై యుండు నీకు నమస్కరించుచున్న వాఁడ. క్రీడాన్త మిమనుష్యదేహమును దాల్చితివి. యదువృష్ణసాత్వతుల నుద్ధరింప నిటఁబుట్టితివి ఇంక నెలవగుదుకొనియెదను. మహాత్మా! నీ నామస్తరణము చేయుచు స్వేచ్ఛగాఁ జరించెదను. సుప్రసన్నుఁడవుకవ్వు. కృతకృత్యునిగాఁజేయుము. ఇంక నెలవివ్వు. పోయివచ్చెద నని నారదముని హరికి నమస్కరించి యంబరమార్గమునఁ బోయెను.

పూజ్యులారా ? ఈ విషయమునఁ బ్రకృతకథ కేమిలాభమని ప్రశ్నింపవచ్చును. మనుష్యులకుఁ దెలియని కార్యములన్నియు మహర్షులకుఁ దెలియుననియు, జ్ఞానదృష్టి హరికిఁ గలదనియు, నారదాదిమహర్షులు చేయుప్రతికార్యము లోకోపకారమునకే యగుననియుఁ దెలుపుటయే యీ గాథకు ఫలము. భూభారహరణమునకై యవతరించిన శ్రీకృష్ణునిరబ్రహ్మమునకుఁ దాఁజేయఁదగు కార్యములన్నియుఁ దెలియక యుండనా. మన బోంట్లకుఁ బెద్దలు త్రికాలపేతలన్న విశ్వాసము గుదురుటకై యీవిషయము వ్రాయఁబడినది. ఇంక లోపల వదలినకథాభాగము ననుసరించెదను. ఇచ్చట శ్రీకృష్ణమూర్తి యగ్రాగమనమును గోరుచు నేమియునెఱుంగనట్లుండెను నందాదులు కుమార

చులఁ జూచుచు సుఖముండిరి. ఇందెవ్వరికిని గాని శ్రీకృష్ణుఁడు కంసుని హింసించునని తెలియదు. గర్హచార్యబోధమువలన నందునిమనమునఁ శ్రీహరి సామాన్యబాలుఁడు కాఁడన్నయభిప్రాయము కలదుకాని యది శ్రీకృష్ణమాయాసమాచ్ఛాదనమున సదా తోఁపకుండును. కాబట్టియేకదా భగవద్గీతలయందు,

“దైవీహ్యేషా గుణమయీ మమ మాయా దురత్యయా,
మామేవ యే ప్రపద్యంతే మాయామేతాం తరంతి తే.”

౨. ఆది. ౩౨.

యన్నవాక్యమును భగవంతుఁ డుపదేశించెను. కావున భగవత్సేవచేసిననే తప్పఁ దన్తాయను చాట శక్యముకాదు. గర్హచార్యప్రభృతు లెందఱుపదేశించినను మాయాసమాచ్ఛాదితులుగాన నందాదులు శ్రీహరి పరమపురుషుఁడని భావింపఁజాలక పుత్రప్రీతితో నాదరించుచుండిరి. కాని వీరెల్లఁ గృతకృత్యులే యని యెఱుంగఁదగు. భగవంతు నేవిధముచేనైన దర్శించినను, దలంచినను, బూజించినను, వాంఛితార్థము లొనఁగూడు ననుట నిక్కము. కావున భక్తులారా! శ్రీకృష్ణపరబ్రహ్మము నారాధింపుఁడు. ధ్యానింపుఁడు. నామపారాయణము చేయుఁడు. కలియుగమున నింతకంటె నిరుపమానమార్గము వేఱొక్కటి గానరాదు. మఱియొకపర్యాయ మీమాటనే తెలుపుచున్నవాఁడను. ఇదియ మనవిధి.

ఓం శాంతిః శాంతిః శాంతిః.

శ్రీకృష్ణావతారతత్త్వమున గోపికాజన్మవృత్తాంతసంకీర్తనమును
నైదవప్రకరణము సంపూర్ణము.

శ్లో. ఆర్ద్రావలోకితదయాపరిణాద్ధనేత్ర
 మావిష్కృతస్తితసుధామధురార్థరోష్ఠం,
 ఆద్యంపుమాంసమవతంసితబర్హిబర్హ
 మాలోకయంతి కృతినః కృతపుణ్యపుంజాః.

పూజాః. ౧ ౪. ౬౭

శ్లో. సుకృతిభిరాదృతే సరసవేణునినాదసుధా
 రసలహరీవిహారనిరవగ్రహకర్ణపుటే,
 వ్రజవరసుందరీముఖసరోరుహసారసికే
 మహాసి కదాను మజ్జతి మదీయమిదం హృదయమ్. ౩ ౪. ౫

శ్రీకృష్ణకరామృతము.

స్వస్తి ప్రజాభ్యః పరిపాలయంతాం
 న్యాయ్యేన మార్గేణ మహిం మహీశాః,
 గోబ్రాహ్మణేభ్యశ్శుభమస్తు నిత్యం
 లోకాస్సమస్తాస్సుభిన్ భవంతు.

శ్రీ శ్రీ శ్రీ.



ఆరాధాదేవిప్రాణసఖి యోర్తు కలదు. రత్నమాల యని
 యామెనామము. విదగ్ధురాలు. సర్వపూజిత. ఆమె యపుడు
 శ్రీహరిఁగాంచి నీతిసారముగా నిట్లు పలికెను. ఆవాక్కులు
 కడుంగడుమధురములు. మహానుభావా! శ్రీకృష్ణా! నావిన్నప
 మాలకింపుము. పరిణామసుఖావహమగు నానూట నించుక మదిఁ
 జేర్చుము. అది హితము, సత్యము, దంపతులకుఁ బ్రీతికారణ
 ము నగు వేదపురాణవిహితనీతిసమ్మతము. తౌకికవ్యవహారప్రశ
 స్యము. యశస్కరము. బంధువులయందుఁ దల్లియుఁ దోఁబుట్టువు
 నెట్లో! యట్లు స్త్రీలకుఁ బ్రాణనాథుఁడు ప్రియబంధువు. పుత్రుఁ
 డందఱకంటెఁ బ్రీయతీదాయకుఁడు. పుత్రునకంటె భర్త మిగులఁ
 బ్రీతిదాయకుఁడు. శతపుత్రులకంటె మగఁడు ప్రితిపాత్రుఁడను
 నీతి సాధుసమ్మతము. రసికవలెంసములగు కాంతలకు భర్తకన్నఁ
 బ్రీతిపాత్రుఁ డొకఁడు లేఁడు. కాంతవలెనే భర్త విదగ్ధుఁడయ్యె
 నేని సుఖమునకుఁ బారమే లేదు. అట్లుకానిచో విషతుల్యమే.
 గోపాలా! అసత్యమగు నీ సంసారమందు దంపతులకుఁ బరస్ప
 రమైత్రియే సుఖముగఁ దోఁచునది. పరస్పరసమత్వము కుదిరి
 నచో నది కాంతాసౌభాగ్యకారణమగు. * ఏయేమందిరముల
 దంపతులకు సమత్వము లేదో ఆగృహముల నలక్ష్మీ నివసించు.
 వారిజీవితము నిష్ఫలము. సమ్మతుఁడగుభర్త దొరకియుండియు

* దంపత్యోస్సమతా నాస్తి యత్ర యత్ర హి మందిరే, అలక్ష్మీ
 స్తత్ర తత్రైవ విఫలం జీవనం తయోః. సుస్వామినాం విభేదశ్చ పరం దుఃఖం
 చ యోషితాం, శోకసంతాపబీజం చ జీవితం మరణాధికమ్. అని మూలము.

నతనికి భేదబుద్ధికలిగిన నది మఱింతదుఃఖము గలిగించునదగు. దానికంటె మరణమే మేలు. జాగ్రత్త వృష్ణములయందు భర్తయే భామినికిఁ బ్రాణములు. ఇహపరలోకములయందుఁ బతియే గురువు. కావుననే నీవు కనఁబడమిని రాధిక మూర్ఛిలైనను. పచ్చి కనేలపై నట్టె పడిపోయెను. శీతలజలముల నేనే చల్లితిని. దాన నించుక యాశ్వాసము కల్గినది. ఓ కృష్ణా! ప్రాణేశా! యనియే పిల్చుచున్నది. క్షణము విలపించును. క్షణము మూర్ఛిల్లును. విరహా నలజ్వాలలం దనువు తపించుచున్నది. శ్రీకృష్ణా! ఇపుడు పరీక్షింపుము. లోహపాత్రముకాల్చిన నెట్లుండునో యట్లే లలనామణికోమలాంగము తపించుచున్నయది. సర్వకాలసర్వావస్థలయందు పు డీమె మృతతుల్యగనే యున్నది. సుస్థితియందుండువారు సర్వప్రపంచము విష్ణుమయముగాఁ జూచుచున్న వారు. శీతలజలములఁ గమలములు పుట్టును. నీటిపై నవి తేలియాడుచుండును. అవి పాన్పుగా నొనరించినను నిద్రపట్టకున్నది. ఎన్ని శీత లోపచారము లొనరించినను రాధిక యూటడిల్లకున్నది. రాధా దేహస్పర్శమాత్రమునఁ బంకజము శుష్కతనొందుచున్నయది. స్నిగ్ధపంకజదళములు తత్తనువుసోఁకినంతనభస్తప్రాయము లగుచున్నవి. చందనము పొడిపొడియగుచున్నది. చంపకసన్నిభవర్ణముగల పదార్థ మేదియైనను గాటుకరంగుగలదగుచున్నది. ఈపరితాప మిట్టిదని వర్ణింపఁజాలకున్న దానను.

అనినంత మఱొకరత్నమాల శ్రీకృష్ణునిదాపునకుఁబోయి యిట్లు విన్నవించెను. మహాత్మా! కృపానిధీ! నీయనుగ్రహము